

جدید ڈوگری ادب

کا

ارتقاء

KRI-52

نیلامبر دیو شرما

جموں و کشمیر اکیڈمی آف آرٹ کلچر اینڈ ٹیلنگویجز







# جدید ڈوگری ادب

تعارف

KRĪ-52

نیلامبر دیو شرما

اکادمی آف آرٹ کلچر اینڈ لینگویجز جموں و کشمیر  
CC-0. Kashmir Research Institute, Srinagar. Digitized by eGangotri  
1998ء



طابع و ناشر : سیکرٹری اکیڈمی آف آرٹ کلچر اینڈ لنگویج بھارت  
مطبوعہ : میسرز ڈیلائیٹ پریس سرمنگر  
قیمت : اعلی پرنٹنگ پریس دہلی

(جملہ حقوق بحق اکادمی محفوظ)

# فہرست مضامین

۱۱	• پہلی بات
۱۵	• پیش لفظ
۱۹	• تعارف
<b>حصہ اول</b>	
۳۱	• سماجی پس منظر
۳۵	ڈوگری سنسکا
۳۶	سیاسی ماحول
۳۹	ڈوگری کا عروج
۴۰	ڈوگری شاعری میں حب الوطنی
۴۴	اقتصادی پس منظر
۴۷	ریڈیو اسٹیشن کا ردل
۵۱	تعلیمی ماحول
۵۲	ڈوگری، آرٹ گیلری
۵۳	کلچرل اکادمی
۵۴	منتر



● ابتدائی شعرا

۵۸

دیوی دتا

"

شورام

۶۰

ترلوچن

۶۱

رودردت

"

پنڈت گنگارام

۶۲

لالہ رام دھن

۶۳

حصہ دوم

● جدید شعرا

۷۱

مٹاکر روگھنا تھ سنگھ

"

پنڈت ہردت شاستری

۷۹

سوامی برہمانند

۹۱

مول راج مہتہ

۹۴

جگن ناتھ کالا (چاری)

۹۶

کشن سمیال پوری

۹۸

پرمانند المست

۱۰۵

پنڈت شمشو ناتھ

۱۱۴

رام لال شرما

۱۲۲

۱۲۹	برکت پہاڑی
۱۳۳	چوٹی لال کھلا
۱۳۶	دُرگاداس چمک
۱۳۸	رام نامتہ شاستری
۱۵۱	دینوبھائی پنت
۱۶۲	دُرگادت شاستری
۱۶۴	گنگادت ونود
۱۶۵	بال کرشن
۱۶۷	رام لال گپتا
۱۶۸	رام کرشن شاستری
"	رومال سنگھ
۱۶۹	تارا سیال پوری
۱۸۰	یش شرما
۱۸۸	اونکار سنگھ آوارہ
۱۹۶	کے۔ ایس۔ دھوکر
۲۰۷	شام دت پراگ
"	وید پال دیپ
۲۱۷	پریم چند پریمی



● ابتدا فی شعرا ۵۸

- دیوی دتا " ۶۰  
شورام " ۶۱  
زلوچن " ۶۲  
رودر دت " ۶۳  
پنڈت گنگارام ۶۴  
لالہ رام دھن ۶۴

حصہ دوم

- جیلید شعرا ۴۱  
مٹاکر دو گھنا تھ سنگھ " ۴۹  
پنڈت ہر دت شاستری ۴۱  
سوامی برہمانند ۹۲  
مول راج مہتہ ۹۶  
جگن ناتھ کالا ( چارلی ) ۹۸  
کشن سیال پوری ۱۰۵  
پرمانند المست ۱۱۴  
پنڈت شمشو ناتھ ۱۲۲  
رام لال شرا ۱۲۶  
بنت رام

۱۲۹	برکت پہاڑی
۱۳۳	چونی لال کھلا
۱۳۶	دُرگاداس چمک
۱۳۸	رام ناتھ شاستری
۱۵۱	دینوبھائی پنت
۱۶۲	دُرگادت شاستری
۱۶۳	گنگادت ونود
۱۶۵	بال کرشن
۱۶۷	رام لال گپتا
۱۶۸	رام کرشن شاستری
"	رومال سنگھ
۱۶۹	تارا سمیال پوری
۱۸۰	یش شرما
۱۸۸	اونکار سنگھ آوارہ
۱۹۶	کے۔ ایس۔ دھوکر
۲۰۷	شام دت پراگ
"	وید پال دیپ
۲۱۷	پریم چند پریمی

کرشن دت یادوا



۲۲۰	موہن لال سپویا
۲۲۶	دوار کا ناتھ مینگی
"	رندھیر سنگھ
۲۳۰	پدما شرما
۲۳۹	پرون سنگھ
	حصہ سوئم
۲۴۳	ننشو
۲۴۷	دشواتھ کھجوریہ
۲۴۹	انت رام شاستری
۲۵۰	شام لال اور شکتی شرما
۲۵۴	افسانہ نگار
۲۵۴	بھگوت پرشاد ساٹھ
۲۶۳	رام کمار ابرول
۲۷۱	نیلا مہر دیو شرما
۲۷۴	نریندر کھجوریہ
۲۸۸	وید راہی
۲۹۸	مدن موہن شرما
۳۰۷	للتا مہنت

۳۱۷ ..... ڈراما •

۳۲۰ ..... نماں گراں

۳۲۶ ..... دھاریں دے اتھروں

۳۳۱ ..... سرینچ

۳۳۵ ..... دھیری

۳۳۹ ..... ناول •

۳۴۰ ..... پرشات

۳۴۱ ..... زمیندر کھجوریہ

۳۴۵ ..... ویدراہی

۳۴۸ ..... دن موہن شرما

### حصہ چہارم

۳۵۳ ..... عبادت صنید •

۳۵۷ ..... ترنگے

۳۶۲ ..... بچوں کا ادب

۳۶۳ ..... ڈوگری شاعری اور چینی جارحیت

۳۷۶ ..... نشو •

۳۷۷ ..... ڈی۔سی۔ پرشات

۳۷۸ ..... آر۔ کے۔ ابرول۔

شمسنا اختر شرما

- ۳۸۰- ڈی۔ آر۔ سورنکار
- " مدن موہن شرما
- ۳۸۱ نظم
- ۳۸۲ رام لال شرما
- " موہن لال سپولیا
- ۳۸۳ تارا سمیال پوری
- ۳۸۴ دینو بھائی پنت
- ۳۸۵ کشن سمیال پوری
- " پرمانند المت
- ۳۸۶ رام لال کرٹوپیا
- ۳۸۷ چودھری غلام رسول
- ۳۸۸ پریم سنگھ
- " ہمیم راج تھاپا
- " نرسنگھ دیو جموال
- ۳۹۰ امر سنگھ عدل
- " چھبجو جوگی
- ۳۹۱ نند لال کرٹوپیا
- ۳۹۲ پرمن داس

- ۳۹۳      •      ڈھرامہ
- "      رام ناتھ شاستری
- "      جیتندر شرما
- ۳۹۴      نریندر کھجوریا
- ۳۹۶      •      بیرون ریاست کے ادیب
- "      سدرشن کوشل
- ۳۹۷      ہریش پاڈے
- ۳۹۸      •      خلاصہ
- ۴۰۱      فہرست کتب مع تاریخ اشاعت





شائستگانِ فن کے لئے حسین سوغات

## ”اس منجری“

ڈوگرہ پہاڑی مصوری کے چھ نادر شاہکاروں

کا مرقع

جن میں سے تین پہلی مرتبہ زیرِ طباعت سے آراستہ ہوئی ہیں

ناچتے ہوئے رنگوں اور منہ بولے سنگیت

کا دلفریب سنگم

خطوط اور رنگوں کے پیرایے میں کی گئی

شاعری

جنہوں کو شیر کلچرل اکادمی کی تازہ ترین پیش کش

ڈاکٹر ملک راج آنند کے پیش لفظ کے ساتھ

قیمت ۱۲ روپے۔ فی مرقع

اکادمی کے پتے سے دستیاب ہو سکتی ہیں

# پہلی بات

ڈوگری ادب کو ہمالیہ کی آغوش میں اُبلنے والے اپنی شیریں چشموں کی مانند سمجھنا چاہیے۔ جن کے پانی کی مٹھاس اور مٹھنڈک ~~مٹھنڈک~~ روگوں کا علاج ثابت ہو سکتی ہے۔ لیکن جو قرون تک اونچی عمودی چٹانوں کے سایے میں چشمِ نظر رہے چھپے رہے۔ ڈوگری ادب کے بارے میں کچھ ہن برسوں سے ناقدین اور مشتاقانِ ادب کا تجسس بیدار ہوا ہے۔ پروفیسر نیلا مبر دیو شرما کی زیر نظر تعنیف ۱۹۶۵ء میں اسی ذوقِ طلب کی تسکین کے لئے لکھی گئی۔ یہ کتاب انگریزی میں بھی صحتی ہے۔ تاکہ ڈوگری شس سے باہر رہنے والے ان گنت طالبانِ ادب بھی ڈوگری زبان اور ادب اور اس کے چہرے بشرے کے متعلق ایک عمومی اندازہ قائم کر سکیں۔ یہ اعتراف کرتے ہوئے مجھے مسرت ہو رہی ہے کہ اکادمی کے سلسلہ مطبوعات میں اس کتاب کی خاص طور پر پذیرائی ہوئی۔ اور مدراس سے لے کر نئی دہلی تک اہل نظر نقادوں اور سرکردہ جریدوں نے اس کا خیر مقدم کیا۔ اور اس کے انداز بیان کی روانی اور دل نشینی اور لکھنے والے کے اسلوب کی متانت اور چاشمینی کو سراہا پچھلے سال

اکادمی کی اُردو مشاورتی کمیٹی نے سفارش کی کہ اُردو کے ذخیرہ ادب کو فروغ دینے اور ڈوگری ادب کے بارے میں اردو دان حلقے کی معلومات کا دائرہ وسیع کرنے کے لئے اس کتاب کا اُردو ترجمہ شائع کیا جانا چاہیے۔ زیر نظر کتاب اسی فرمائش کی حدائے بازگشت ہے۔

فارسی تاریخوں میں ڈوگری زبان کے متعلق اولین اشارہ امیر خسرو کی کتاب "نہ سپر" میں ملتا ہے۔ اس کتاب کے انگریز مترجم ایلٹ نے "ڈگر" کی تشریح کرتے ہوئے لکھا ہے کہ اس سے نھراو لاہور اور کشمیر کا درمیانی علاقہ ہے۔ دراصل یہ علاقہ جہا بھارت کے زمانہ سے 'ڈوگرت دیش' یعنی دو خلاؤں کا وطن مشہور تھا۔ کیونکہ روایتاً یہ مان سر اور سروئس سر کے درمیان واقع تھا۔ بعد میں یہ لفظ بگڑ کر "ڈگر" کہلایا جانے لگا۔ یورپی مستشرقین، جنہوں نے ہندوستانی زبانوں کا مطالعہ کیا ہے، کا عام خیال یہ ہے کہ ڈوگری پنجابی زبان سے بڑی حد تک قریب ہے۔ اس معاملے میں تو ماہرین لسانیات ہی آخری فتوے دے سکتے ہیں۔ لیکن اس میں شک نہیں کہ گذشتہ کئی دہائیوں میں ڈوگری ایک آزاد زبان کی حیثیت سے اپنا مرتبہ مندا رہی ہے۔ اور اس کا ذخیرہ ادب اپنے انفرادی خد و خال اور شہادتوں کے ساتھ سامنے آیا ہے۔ زیر نظر کتاب اسی ذخیرہ ادب کو پرکھنے اور اس کا مقام متعین کرنے کی ایک نہایت کامیاب کوشش ہے۔

اصل کتاب کے شائع ہونے سے لے کر اب تک ڈوگری زبان

میں بعض معرکے کی چیزیں لکھی گئی ہیں۔ اور کچھ نئے ادبی رجحانات کی کارفرمائی سامنے

آگئی ہے۔ پروفیسر شرمہ کتاب میں اس دور کے ادب پر ایک الگ باب تحریر کرنا چاہتے تھے۔ لیکن انہیں جلد ہی اندازہ ہو گیا کہ یہ ذخیرہ ادب اپنی نوعیت کے باوجود زبان حال سے یکساں رہا ہے۔

کچھ اور چاہیئے وسعت میرے بیان کے لئے

اس لئے اس کتاب کو اُس شکل و صورت میں پیش کرنا مناسب سمجھا گیا۔ جس میں یہ سلسلہ ۱۹۶۵ء میں سامنے آئی تھی۔

کتاب کا ترجمہ اردو کے مشہور افسانہ نگار ٹھاکر پوچھی نے کیا ہے ٹھاکر صاحب کو اردو زبان پر جو قدرت حاصل ہے۔ اُس کا عکس اس کتاب میں بھی نظر آتا ہے اور اسی لئے ترجمہ اس قدر سلیس اور شستہ بن سکا ہے۔

کتاب کے ترجمے میں مصنف کے اصل طرز تحریر کی روانی منتقل کرنے کو خاص اہمیت دی گئی ہے۔ البتہ مصنف کا مفہم واضح کرنے کے لئے کہیں کہیں لفظی ترجمے کی بجائے خیال کے ترجمے کی طرف توجہ کرنا پڑی ہے۔

امید ہے کہ اردو حلقوں میں کتاب ڈوگری زبان و ادب کا عرفان پیدا کرنے میں مددگار ثابت ہو سکے گی۔ اور اس طرح سے اس ترجمے کا مقصد پورا ہوگا۔

سرنگرنہ ۲۱ نومبر ۱۹۶۵ء

محمد یوسف ٹینگ

اکادمی کی تازہ پیشکش

## ”نیل مت پوران“

کشمیر کے کلاسیکی ادبی سرمایے کی اونچی چوٹی  
سر ہو گئی

کشمیر کی قدیم تاریخی، سماجی اور ثقافتی زندگی کا شفاف آئینہ

ستی سر کے جغرافیہ کا معتبر تذکرہ

انگریزی ترجمہ، حواشی اور مقدمہ

ڈاکٹر ویدکاری گھٹی

قیمت: فی جلد ۱۵ روپے

سول ڈسٹرکٹ ہیڈ کوارٹر - ۱

موتی لال بنارس داس

بنگلہ روڈ - جواہر نگر - دہلی - ۱

## پیش لفظ

جموں و کشمیر کے فن تمدن اور زبانوں کی اکادمی کے زیر اہتمام شائع ہونے والی "ڈوگری ادب اور پہاڑی آرٹ کا تعارف" عنوان کی یہ دو جلدیں غالباً پہلی کتابیں ہیں۔ جن میں ڈوگرہ تمدن کے اہم پہلوؤں کی سلسلہ وار اور باربط کیفیت درج ہے۔ ان میں ڈوگری ادب، لوک سنگیت، پہاڑی آرٹ اور فن تعمیر پر روشنی ڈالی گئی ہے۔ کثرت میں وحدت ہماری قوم کی تواریخ کے ہر دور کا ایک نمایاں خاصہ رہی ہے۔ اور ہندوستان کی تمدنی میراث کی بیش بہا رنگینی اس بات کو واضح کرتی ہے کہ ہندوستان دراصل ایک ہے اور یہ حقیقت سب باتوں سے بلند و بالا تر ہے۔ قوم کی اس وسیع تر ایکیت کے ڈھانچے کے اندر رہ کر ہی علاقائی تمدن فروغ پا سکتے ہیں۔ نشوونما اور پرورش و پرداخت کی بھرپور سہولتیں حاصل کر سکتے ہیں۔ یہی بات ذیر نظر رکھتے ہوئے ڈوگرہ تمدن کی اس عکاسی کا کام باعث



مست ہے۔ ڈوگرہ پردیش ریاست جموں و کشمیر کے اہم حصے پر مشتمل ہے۔ لیکن ڈوگری تمدن کا دائرہ اثر ہماچل پردیش پنجاب تک پھیلا ہوا ہے۔ اسلئے اس کا مطالعہ اور اس کی ترقی و ترویج خاص دلچسپی کا موضوع ہے۔

ان جلسوں میں مصنفوں نے ڈوگرہ کلچر کے تین پہلوؤں پر خاص طور پر روشنی ڈالی ہے۔ اول ڈوگری لٹریچر۔ اس میں لوک کہانیاں۔ لوک گیت اور عہدِ حاضرہ کا ادب شامل ہے۔ یہ ادب ہر لحاظ سے بھرپور و مستط ہے۔ اور عام لوگوں کی خوشی اور غم کے جذبات سے معمور ہے۔ جس ادب کا دیش کی دھرتی سے گہرا ناظر رہا ہے۔ اُس میں لازمی طور لوگوں کے دلوں کی دھڑکنیں سموتی ہوتی ہیں۔ گزشتہ بیس برس میں ڈوگری زبان ادب کے میدان میں اجیاء نو دکھائی دینے لگا ہے۔ آج اس زبان کے نشر و نظم کے کئی ایسے جوشیلے مصنف موجود ہیں۔ جو ڈوگری ادب کی وساطت سے اُبھرتے ہوئے ہندوستان کا اپنا تصور پیش کرنے کی کوشش کرتے ہیں۔ اس میں شک نہیں کہ پہاڑی آرٹ دنیا بھر میں شہرت کا حامل ہے۔ دنیا بھر کے عجائب گھروں اور فنی نمونوں کے گنجینوں کو پہاڑی مو قلم کی اُن حسین تصاویر کے نمونے محفوظ رکھنے پر ناز ہے۔ جو آنگنوں کے اعتبار سے بے بہا ہیں ہی۔ پترکاری کے لحاظ سے بھی نزاکت و نفاست سے بھرپور ہیں۔ مصور کے پہاڑی سکول کو جن عجیب و غریب سماجی اور اقتصادی حالات نے جنم دیا۔ وہ حالات اگرچہ اب قائم نہیں ہیں۔ تاہم یہ

تصویریں اُسی جَدّتِ طبع کا ثبوت پیش کرتی ہیں۔ جو ڈوگروں کا خاصہ رہی ہے۔ میدانِ جنگ میں ڈوگروں کی بہادری کا کمال زبانِ زدِ عام ہے۔ لیکن ڈوگرہ کلچر کی دوسری خصوصیت بھی کسی قدر کم اہمیت نہیں رکھتی۔ جس میں غنائیت (Rhythm) اور ہم آہنگی (Harmony) کو ایک دوسرے میں اس طرح مدغم کیا گیا ہے کہ اس سے پہاڑی قلم کے لافانی شاہکاروں کی تخلیق ہوتی ہے۔

مصدّری اور موسیقی کا چولی دامن کا ساتھ ہے۔ چنانچہ کئی تصانیف میں مختلف راگ رانگیوں تک کی عکاسی کی گئی ہے۔ اس سے ہمارا واسطہ لوک سنگیت سے پڑتا ہے۔ یہ ایک دوسرا اہم پہلو ہے۔ جس پر ان جلدوں میں روشنی ڈالی گئی ہے۔ لوک گیت ہمارے دیہاتوں میں عوام کی تفریحِ طبع کا ایک ایسا وسیلہ ہے۔ جو ہمہ گیر مقبولیت کا حامل ہے۔ اور پہاڑی گیتوں کی دلنشیں مترنم آواز یہاں کی روزمرہ زندگی کو حُسن و صُورت سے فروزاں کر دیتے ہیں۔ ان جلدوں میں پہاڑی فنِ تعمیر کا تذکرہ بھی کیا گیا ہے۔ اور شوالک پہاڑیوں کے وسطی علاقے بالخصوص بھجھور اور کرچی کے چند اہم قدیمی آثار سے روشناس کرانے کی سعی بھی کی گئی ہے۔

اس طرح ان دو حصوں میں ڈوگروں کی تمدنی اور فن کارانہ سرگرمیوں کا وسیع حلقہ اثر ایک مختصر سے خاکے میں پیش کرنے کی کوشش کی گئی ہے۔ جو قابلِ سبائش ہے۔ اگر عام لوگوں میں ان کی

بدولت اپنی تمدنی میراث کے بارے میں احساس بیداری پیدا ہو۔ اور عالموں  
 کے ذہن میں اس سے متعلق گہری تحقیق کی تمنا اُجاگر ہو۔ تو یہ سمجھنا ہے جا  
 نہ ہوگا کہ یہ کاوش اپنا مقصد پورا کرنے میں کامیاب ہو گئی ہے۔

جبوں

۹ مارچ ۱۹۶۵ء

سکن سنگھ

صدر ریاست

# تعارف

اس بات کے لئے کسی لمبی چوڑی بحث و تمحیص اور دلیل کی چنداں ضرورت نہیں کہ ادب کی تاریخ قلمبند کرنے کی کیا اہمیت ہے اس کی بدولت نہ صرف ماضی کی ادبی تخلیقات کا رکارڈ محفوظ رہتا ہے اور وقت کی فراموش کن تاثیر کے برعکس ان تخلیقات کی یاد ہمیشہ تازہ رہتی ہے۔ بلکہ تاریخ ادب تنقید کی ایسی آب و تاب بھی عطا کرتی ہے جس سے کسی حد تک ادب کے جادہ مستقبل روشن اور متعین ہو سکتی ہے ادب کی تاریخ ان جواہر پاروں کو گنجینہ عہد میں محفوظ رکھتی ہے۔ جن کا بصورت دیگر گم گشتہ راہ ہونے کا امکان ہوتا ہے۔ اور جنہیں ادب اپنی ارتقائی منزلوں کو طے کرتے ہوئے پیچھے چھوڑ دیتا ہے۔ لیکن ادب کی تاریخ ان شاہکاروں کو اپنی مقامی اہلیت اور صلاحیت کے مطابق درجہ دیتی ہے۔ ادب کی جو تاریخ صرف مختلف کتابوں اور ان کے مصنفوں کی محض

اخباری رپورٹ پر مشتمل ہو۔ اور یہ بات نظر انداز کر دے کہ اُن تصانیف کے خیالات کا منطقی دھارا کہاں سے اور کیسے چل پڑا۔ اُس تاریخ کو محض ایک فہرست یا گوشوارہ کہنا بہتر ہوگا۔ چونکہ ادب زندگی کی عمیق گہرائیوں میں غوطہ کھا کر باریک بین نگاہوں سے اُس کی چھان بین کرتا ہے۔ اس لئے ادب کی تاریخ بھی ایسی ہونی چاہیئے۔ جس میں اُن گوناگوں افکار و رجحانات اور محرکات کا بغور جائزہ لیا گیا ہو۔ جو ادب کی تخلیق کے ذمہ دار ہیں۔ مواد ادب کا تنقیدی جائزہ تو تاریخ ادب کا کام ہے ہی۔

ڈوگرہ آرٹ اور لٹریچر کی مختصر تاریخ قلمبند کرنے کی ضرورت ہر کس و ناکس کو محسوس ہوتی رہی۔ لیکن اُن حالات و کوائف کے منتشر اوراق کا قریبی طور جائزہ لینے کی دقتوں کو بھانپ کر بہتوں کا حوصلہ ماند پڑ گیا۔ جو حالات ادبی تحریکوں میں ایک مطابقت پیدا کرتے ہیں۔ اور جن کوائف میں سے گذر کر ڈوگری ادب کو آج کی شکل و صورت اور فضیلت حاصل ہوئی ہے۔ بہر حال میری یہ سعی ناچیز نہ تو استادانہ حیثیت رکھتی ہے۔ اور نہ ہی یہ جامع و مفصل کوشش ہے۔ بلکہ محض ایک معمولی سی ابتدا ہے۔ ظاہر ہے۔ ہر شروعات کی طرح اس میں بھی کچھ خامیاں ہونگی۔ مگر کچھ مفید دلچسپیاں بھی ہونگی۔ یہ امر مسلمہ ہے۔

ڈوگری کی ادبی روایات کا آغاز راجہ رنجیت دیو اور مہاراجہ زبیر سنگھ کے اِدوار حکومت سے ہوتا ہے۔ جب ریاست آپسی تباہ کن

تلازموں کی لعنت سے آزاد ہوئی۔ اور امن و سکون سے راہ ترقی پر گامزن ہوئی۔ مہاراجہ رنبیر سنگھ کے پیش رو مہاراجہ گلاب سنگھ کو اپنی جنگی مہموں سے ہی فرصت نہ ملی۔ اس لئے وہ ادبی مشاغل سے کوئی دلچسپی نہ لے سکے۔ اس لئے عہد رنبیر سنگھ کو موجودہ تصنیف کا حرف آغاز بنانا زیادہ سودمند اور آسان ہوگا۔ ادبی نکتہ نظر سے اس عہد سے پہلے کا دور مقابلتا ایسی تاریخی سے گھرا ہوا ہے جس میں سے مسلسل تحقیقی کاوشیں ہی کچھ کام نکلتی ہیں۔ اس دور کی صرف ایک نظم لکھی ہوئی ملی ہے۔ وہ ہے راجہ رنجیت دیو کے عہد حکومت کی۔ ”دو شاعر کی“ — ”کلیا تینا چھوڑی دتا“ — رنبیر سنگھ کے دور حکمرانی میں ہی ڈوگری کو ریاست کی سرکاری زبان بنانے کی کوشش کی گئی تھی۔ اس فیصلے سے ڈوگری زبان کی اہمیت لازماً بڑھتی تھی۔ اور اُن ڈوگری نے بھی اس زبان کو تسلیم کر لیا۔ جو کچھ عرصہ پہلے اسے بنظر حقارت دیکھا کرتے تھے۔ لیکن ایسا معلوم ہوتا ہے کہ ڈوگری کے میدان ادب میں ذہن و فکر کا فقدان پایا گیا۔ چنانچہ اس دور کی جو تصانیف دستیاب ہیں۔ اُن میں ڈوگری گریمر (ڈرل) درزش سے متعلق ایک قاعدہ اور سنسکرت کی چند کتابوں کے ترجمے بھی پائے ہیں۔ ادھر حال میں شری پرشانت نے نشر کچھ مواد کھوج کر نکالا ہے۔ جس سے معلوم ہوتا ہے کہ مہاراجہ رنبیر سنگھ کے عہد میں نشری ادب کافی حد تک پنپ چکا تھا — د پوری تفصیل کے لئے شری پرشانت کا مضمون ”ڈوگری نشر کا ارتقاء“ پڑھیے۔ جو ڈوگری



ریسرچ انسٹی ٹیوٹ نے شایع کیا ہے۔)

عہد رنیر سنگھ کی یہ چھوٹی سی دھارا پھوٹی ہی تھی کہ جلد ہی کس پرسی کے صحرا میں کھو گئی۔ یہ حالت آزادی کی آمد سے کچھ عرصہ پہلے تک رہی۔ جبکہ ادب کے کچھ پرستاروں نے اس دھارا کو پھر ایک بار ڈھونڈ نکالا۔ اور اپنی فنکارانہ اور ہنرمندانہ تخلیقات کی دھاراؤں سے اس کو وسعت اور توانائی بخشی۔

لیکن آرٹ کے میدان کا قصہ قدرے مختلف ہے۔ آرٹ زندگی کی مانند پہلے سے ہی متعین راہ پر نہیں چلتا۔ وقت کی سیدھی راہ سے ہٹ کر آگے نکل جاتا ہے۔ یہی وجہ ہے کہ ہمیں ڈوگرہ ویش کے فنکارانہ شاہ پاروں کا رکارڈ، ادبی شاہکاروں کے مقابلے بہت پہلے کا ملا ہے۔

عہد رنیر سنگھ اور ڈوگری ادب کے دور حاضرہ کا تقریباً 40 سال کا درمیانی وقفہ پھر تاریکی سے گھرا ہوا ہے۔ تاریکی کے اس پردے کو جو اکی ڈکی اور ادھوری تخلیقات اپنی روشنی سے چیرتی ہیں۔ وہ ہیں گنگا دت اور رام دھن کی نظمیں۔ ان نظموں کا اظہار بیان۔ شاعرانہ گیرائی اور گہرائی اور فکر و خیال اتنا اعلیٰ پایہ کا ہے۔ جو اس بات کا متن ثبوت ہے کہ ایک ہی جہت میں وہ منزل پانا محال ہے۔ شاعرانہ ذہن و فکر رفتہ رفتہ پر پرواز تو لیتا ہے۔ اور تب پوری اڑان بھرتا ہے۔ یہ میدان ہمت آزماؤں کے لئے ہمیشہ کھلا رہتا ہے۔ اور وہ اپنی اُس جدت کے بھرپور جوہر

دکھا سکتے ہیں۔ جواب تک سُنی ہو نہ دیکھی ہو۔

موجودہ کتاب "ڈوگری ادب اور پہاڑی آرٹ کی مختصر تاریخ" کا ایک حصہ تھی۔ بعد ازاں یہ محسوس کیا گیا کہ یہ کتاب دو حصوں پر مشتمل ہو بہ پہلی کا نام۔ "ڈوگری لوک ادب اور پہاڑی آرٹ کا تعارف" رکھا جائے۔ اور دوسری کو "جدید ڈوگری ادب کا تعارف" عنوان دیا جائے۔

اس کام کو پایہ تکمیل تک پہنچانے میں کئی دقتوں کا سامنا کرنا پڑا۔ جن کا تعلق مستند سرگزشت کی نایابی سے تھا۔ تاریخ کے معاملے میں ہم کبھی چوکس نہیں رہے ہیں۔ گمنام رہنے کی خواہش اور عام لوگوں میں اپنی ذات مدغم کرنے کی نیت اس وقت کو اور بڑھاتی رہی ہے۔ بے شمار اور طرح طرح کے لوک گیت جو بے پناہ و بے بہا نخبوں اور ترنم ریز دھنوں سے بھر پور ہیں۔ بھلے ہی مشترکہ کاوشوں کا ماحصل ہوں۔ لیکن اُن کی تشکیلات میں کچھ مفکروں کی فکر رسا کی جھلک ضرور ملتی ہے۔ اگرچہ یہ بات صحیح ہے کہ اُن ذہنوں کی شناسائی نہیں ہو پاتی۔ ہو سکتا ہے۔ آئندہ تحقیق کی جائے اور تخلیقات کی داخلی شہادتوں کی پناہ پر کچھ اور روداد معلوم ہو۔ لیکن فی الحال مشاہیروں کے کچھ زیادہ نشانات نہیں ملتے۔

موجودہ کتاب ماضی کی روایات اور موجودہ کارناموں کو قلب بند کرنے کی غرض سے لکھی گئی ہے۔ اور اس میں تعبیری طرزِ عمل اختیار کیا گیا

ہے۔ اس میں نقائص اور خامیوں کی طرف اشارہ کیا گیا ہے۔ مقصد یہ نہیں کہ جو قدریں اپنانے کے اہل ہیں۔ انہیں مسمار کیا جائے یا نقصان پہنچایا جائے۔ اور نہ ہی یہ کہ موجودہ ادیب لکھنا ہی بند کر دیں۔ بلکہ اس لئے اور صرف اس لئے کہ ہر بات معقول انداز اور جائز مقام پاسکے۔

ڈوگری ادب کا جو حصہ ضبطِ تحریر میں آیا ہے۔ اُس کا آغاز دیوکی دہائے ہوتا ہے۔ جنہیں عام لوگ دتو نام سے جانتے ہیں۔ اس سے پہلے کی کوئی ادبی سرگذشت نہیں ملتی۔ جو معرضِ تحریر میں آئی ہو۔ جدید ادب اور زندہ ادیبوں کے بارے میں کچھ لکھنا کتنا کٹھن اور خطرناک کام ہے۔ یہ بات نظر انداز نہیں کی گئی۔ اس کے برعکس اُن کی موجودگی کے احساس کی بدولت مصنف حتیٰ الوسع زیادہ حقیقت پسند بن گیا ہے۔ مکمل حقیقت پسندی نہ تو ممکن ہے اور نہ ہی اس کا دعویٰ کیا گیا ہے۔ کیونکہ مصنف کو جدید ادیبوں اور جدید زمانے سے بہت قریبی واسطہ رہا ہے۔ اس لئے یہ دعویٰ نہیں کیا جاسکتا کہ اس میں مکمل اچھوتا پن رہا ہو۔ ہو سکتا ہے۔ بسیار کوشش کے باوجود ذاتی کوتاہیوں اور ذاتی تعصبات کا دخل رہا ہو۔ مگر مجملہ صدقہ لائے کوشش رہی ہے کہ ہر کسی کے ساتھ انصاف ہو۔ علاوہ اس کے ہو سکتا ہے جن اقدار و حالات سے موجودہ ادب کو تحریک ملی ہو۔ وہ بدل جائیں اور اس کے نتیجے کے طور پر اس کی نظر ثانی ضروری بن جائے۔ بہر حال ان وجوہات کی بناء پر جدید ڈوگری ادب کی تمہید "لکھنے کی اہمیت کسی طور کم نہیں

ہوتی۔

ڈوگری ادب کا احاطہ کرنے کے سلسلے میں ڈوگرہ دیس کی اُن سرحدوں کی وضاحت کرنے کی کوشش کی گئی ہے۔ جو حدیں جغرافیائی اعتبار سے طے شدہ نقشوں سے مطابقت نہیں رکھتیں۔ کیونکہ ادب ہو یا آرٹ، ان شعبوں میں حدود کا تعین طول و عرض کی نہی ٹکی اور مقررہ نشانہ ہی کے مقابلے میں تمدن زبان اور احساسات کی یکانیت اور ہم آہنگی پر زیادہ انحصار رکھتا ہے۔ آرٹ اور ادب علاقائی حدود کی لپیٹ میں نہیں آتے۔ اسی کی حدود کو تقسیم کرنے والے خطوط یا تو اظہار خیالات و جذبات کے مختلف طور طریقوں پر مبنی ہوتے ہیں۔ یا مختلف اسلوب بیان پر منحصر ہوتے ہیں۔ لیکن یہ خطوط ناقابلِ تیسخ و ترمیم نہیں ہوتے۔ بلکہ اُن کا استعمال محض آرٹ و ادب کی گونا گوں خصوصیات کو آسانی کے ساتھ درجہ بن کرنے میں مدد کے لئے کیا جاتا ہے۔ بنیادی طور سے یہ خطوط ایک ہی ناقابلِ تقسیم جذبے کے ساتھ منسلک رہتے ہیں۔ یہی وجہ ہے کہ کنجو اور چنگلو کے لوگ گیت اور دیگر نغمے جموں میں بھی ویسے ہی مشہور اور مقبول ہیں جیسے کانگڑہ اور چمبہ میں وہ مقبول عام ہیں۔ اور وہ ڈوگری ادب کا اُس قدر اہم حصہ ہیں۔ جتنی آوارہ۔ سدرشن کول اور ہریش پادری جیسے شاعروں کی لکھی ہوئی نظمیں۔

کسی خاص زبان یا میڈیم کے لٹریچر اور آرٹ کا مطالعہ اُس



کے علاقائی حدود کے چوکھٹ کا مخصوص خیال رکھ کر ہی کرنے سے اس بات کا اندیشہ ہے کہ وہ کام کہیں نقص و عیوب سے ہی بھرپور نہ ہو۔ کیونکہ ہو سکتا ہے اُن حدود کے باہر بھی خیالات اور اظہار بیان کے ویسے ہی رجحانات رائج الوقت ہوں۔ اور ایسی کسی تخلیق سے اُن کا انحصار حقیقت بجانب ثابت نہ کیا جاسکے۔ جس میں ایسے ب رجحانات کا احاطہ کئے جانے کا دعویٰ کیا گیا ہو۔ انگلستان سے باہر کی لکھی ہوئی انگریزی تخلیقات انگریزی لٹریچر کا ویسا ہی حصہ ہیں۔ جیسا سرزمین انگلستان کا تخلیقی ادب موجودہ کتاب میں جغرافیائی حد بندیاں قطعاً ترک نہیں کی گئی ہیں۔ صرف وہاں درخور اعتنا نہیں لائی گئیں۔ جہاں اُن سے جذباتی ہم آہنگی اور موجودہ کتاب کی گنجائش پر حرف آنے کا اندیشہ تھا۔ کیونکہ ڈوگری زبان اور ادب کا احاطہ ڈوگرہ دیش کی طے شدہ حدود سے بہت پرے تک پھیلا ہوا ہے۔ سیاسی طور سے کچھ علاقے مختلف سٹیٹوں کے ہو سکتے ہیں۔ لیکن اُن کی تمدنی اور لسانی محرکات میں دکھائی دینے والا جذبہ کسی طرح بھی مسخ نہیں ہوا ہے۔

میں نے فٹ نوٹوں میں حتی الامکان حوالہ جات دینے کی کوشش کی ہے۔ لیکن کئی ایسے حوالوں کا ذکر بھی کرنا پڑا ہے۔ جو ابھی تک غیر مطبوعہ کتابوں میں ہی محفوظ ہیں۔ چونکہ یہ کتاب بنیادی طور سے عام قاری کیلئے مقصود ہے۔ اس واسطے مختلف حوالوں کو پیش کرنے میں کوئی مخصوص طریقہ

نہیں اپنایا گیا ہے۔ اس کتاب کے انگریزی ایڈیشن میں خاص آوازوں اور تلفظ کے لئے وہ علامتیں لکھی گئی ہیں جو مختصر آکسفورڈ ڈکشنری میں اپنائی گئی ہیں۔ اس کتاب میں ڈوئیس لال گپتا کے "ڈوگری زبان اور گرامر" کا تذکرہ ہے اور نہ "ڈوگری لغات" کا جو نئی دہلی میں ہنس راج پنووترہ اور جوں میں شام لال شرما مرتب کر رہے ہیں۔ کیونکہ اس تصنیف کے دائرہ میں وہ وہ تخلیقات نہیں آتیں۔ فہرست کتب دی گئی ہے جن میں کچھ قلمی نسخوں کا نام بھی دیا گیا ہے۔ کتاب کی اشاعت کے لئے بہت کم وقت ملا۔ اس لئے ایڈیٹر تیار نہیں کیا جاسکا۔ لیکن مواد اس طرح پیش کیا گیا ہے کہ قاری ان ادیبوں کے بارے میں خاص واقفیت حاصل کر سکتا ہے۔ جو ڈوگری نظم، نثر، افسانہ، ڈرامہ اور ناول کی مختلف اصناف میں طبع آزمائی کرتے ہیں۔

ڈوگری زبان اور اس کی ابتداء کے بارے میں جو اختلاف رائے ہے۔ میں نے اُس سے صاف بچ کر نکلنے کی کوشش کی ہے۔ اس مضمون پر پروفیسر لکھنسی نرائن نے "ڈوگری لوک ادب اور پہاڑی آرٹ کے تعارف" میں سیر حاصل تبصرہ کیا ہے۔ میں نے صرف اتنا ذکر کیا ہے کہ ڈوگری کی ابتداء اُس پراکرت سے ہوئی ہے جس نے سنسکرت کو جنم دیا۔ کئی عالموں کی رائے ہے کہ سنسکرت سے ہی پراکرت نے جنم لیا۔ جو بھی ہو۔ ہمیں یہاں ڈوگری کی ابتداء سے واسطہ ہے۔ اور اکثر محقق اس



بات پر متفق ہیں کہ ڈوگری پر اکرت سے پیدا ہوئی ہے۔

موجودہ کتاب لکھنے اور شائع ہونے میں لگ بھگ تین سال کا وقفہ حائل رہا۔ اس عرصے کے دوران چینی جارجیت اور شری جواہر لال نہرو کی وفات حسرت آیات جیسے افسانہ نگار واقعات درپیش آئے کئی نئے شعراء اور مصنف منظر ادب پر نمودار ہوئے اور کہنہ مشق ادیبوں نے ادبی سرمایہ میں گرانقدر اضافے کئے۔ اس لئے کتاب کی نظر ثانی لازمی طور پر کرنا پڑی۔ اور زائد تفصیلات اس میں شامل کرنا پڑے۔ اگر پھر بھی کسی ادیب شاعر کا اس کتاب میں ذکر نہیں آیا۔ تو وہ سہواً ہے۔ جان بدجھک اسے نظر انداز نہیں کیا گیا۔

میں جہوں و کشمیر کی آرٹ، کلچر اور زبانوں کی اکادمی کا شکر گزار ہوں۔ جس کے زیر اہتمام یہ کتاب منصوبہ شہود پر لائی گئی۔

صدر ریاست ڈاکٹر کرن سنگھ کا بھی از حد ممنون و مشکور

ہوں۔ جنہوں نے اس کتاب اور اس سے پہلے کی کتاب ڈوگری لوک ادب اور پہاڑی آرٹ کے تعارف کے پیش لفظ لکھنے کی تکلیف گوارا فرما کر ہماری حوصلہ افزائی کی ہے۔ یہ کتاب لکھنا بہت مشکل ہوتا۔ مگر رام ناٹھ شاستری۔ ڈی، سی، پرشانت۔ دینو بھائی پنت۔ انت رام شاستری۔ مدھوکر اور بنسی لال گپتا کی نیک خواہشات کی بدولت یہ کام پایہ تکمیل کو پہنچ سکا۔ میں ان سب کا شکر گزار ہوں۔ پرنسپل حسن شاہ کا بھی اہتمام

ہوں۔ جنہوں نے قلمی نسخے کی صورت میں اس کتاب کا مطالعہ کیا۔ اور کئی  
کارآمد تجویزوں سے نوازا۔

اپنی خامیوں کے باوجود اگر میری یہ کوشش ادیبوں اور عالموں  
کو ڈوگری کے لسانی اور ادبی پہلوؤں کو اجاگر کرنے میں کچھ تحریک دے  
سکی اور اگر عام لوگوں میں ڈوگری ادب اور زبان کے لئے اس کی  
بدولت بیداری کا احساس جاگا۔ تو میں اپنی کوشش بار آور سمجھوں گا۔

نیلمی دیو شرمہ

*[Faint, illegible handwritten text in Devanagari script, likely bleed-through from the reverse side of the page.]*

# سماجی ماحول

ہر تمدن کی طرح ہر زبان میں بھی ایک ایسا دور آتا ہے۔ جس کو اجیار نو کا دور کہا جاتا ہے۔

ڈیگر دیشس کے آرٹ ادب اور تمدن میں گزشتہ پچیس برس اجیار نو کے سال رہے ہیں۔ وہ دور اجیار کیا ہے۔ اور اُس کے اسباب و اثرات کیا رہے ہیں؟

ریاست کشمیر میں صوبہ جموں کے رہنے والے لوگوں کو عام طور سے ڈوگرہ کہا جاتا ہے۔ اُن کی اپنی مخصوص زبان ہے۔ اُن کی ایک خاص روایت ہے۔ سماجی رہن سہن کا اپنا ایک خاص طرز و طریقہ ہے۔ خاص عادات و رسوم و رواج ہیں۔ ڈوگری کا اپنا ایک الگ وجود اور ماحذ ہے۔ یہ زبان پراکرت سے پیدا ہوئی ہے۔ جس پراکرت نے سنسکرت کو بھی جنم دیا ہے۔ ڈوگری زبان میں اپنی ایک خاص صلاحیت چاشنی اور کشش ہے اور

پھر پہاڑی سنگیت میں مٹھاں اور ترم ریزی کے ساتھ ساتھ ڈوگری پہاڑی مصوری کی فنکارانہ تکمیل و حشمت بھی اپنی مخصوص ادا لئے ہوئے ہے۔

سنگیت۔ مصوری اور زبان کی اپنی گرانقدر میراث کے بارے میں ڈوگریوں میں جس قدر شدت احساس گذشتہ پچیس برس میں بڑھا، اور نمایاں ہوا۔ اتنا پہلے کبھی نہ تھا۔ پہلے بھی راجہ رنجیت دیو کے عہد حکومت میں ایک عظیم شاعر دوہوتے ہیں۔ جن کی ڈوگری کی واحد نظم رکیا بتنا چھوڑی دتا۔ (میں نے اکیلے گھومنا چھوڑ دیا) ڈوگری زبان کی ایک بہترین تخلیق ہے۔ مہاراجہ رنجیت سنگھ کے دور حکومت میں ڈوگری اس علاقے کی سرکاری زبان قرار دی گئی۔ لیکن بدقسمتی یہ رہی کہ اُس وقت ڈوگری کے اتنے زیادہ عظیم ادبی مشاہیر پیدا نہیں ہوئے جو ڈوگری زبان میں لکھتے۔ صرف ایک ادیب گنگا رام کا نام لیا جاسکتا ہے۔ جس کی تصنیف کنڈوا بسنا " (کنڈی کا رہن سہن) مصنف کی پختگی مخیالات اور فضیلت کی غماز ہے۔ لالہ رام دھنن ایسے شاعر ہو گزرے ہیں۔ جن کی نظموں کے کچھ بند ملتے ہیں۔ اور ان میں سے بہترین نظم "ہسنا کھیدٹنا" ہے۔ لالہ رام دھنن مہاراجہ پرتاب سنگھ کے عہد میں بقید حیات تھے۔ اُس کے بعد ساہا سال تک ڈوگری کو اُبھارنے کی خاطر کوئی سرگرمی نظر نہیں آتی۔ راجہ رنجیت دیو اور مہاراجہ پرتاب سنگھ کے دور حکومت کے درمیانی عرصہ میں بھی

ایسے کئی وقفے آئے ہیں۔ جب اس زبان کی جانب کوئی توجہ نہ دی گئی۔ اپنے آرٹ، تمدن اور زبان کی جانب ڈوگروں کی اس بے اعتنائی کے لئے تحریری مواد کی نایابی ذمہ دار ہے۔ جو اس خطہ کی تواریخ اور اُس کی زبان کا صحیح جائزہ لینے میں سدراہ بن گئی ہے۔ ڈوگرے دنیا بھر میں اپنی دلیری کے لئے مشہور ہیں۔ مصوری کے فن میں انہوں نے امتیازی شان حاصل کر لی جس کی بدولت نہ صرف ڈوگروں کا نام روشن ہوا۔ بلکہ بھارت میں مصوری کی ساری تحریک کا نام بھی چمکا۔ اور اُس کی شہرت بھی بامِ عرش تک جا پہنچی آرٹ کے مشہور نقاد جی، ڈبلیو، آرچر اور او، سی، گنگولی کے الفاظ میں ڈوگرہ پہاڑی مصوری ہندوستانی آرٹ کے ایک خاص ارتقاء کی منزل کی ترجمانی کرتی ہے۔ اور وہ اس کے بیش بہا گنجینہ کا جڑ بن گئی ہے ہندوستانی موسیقی کو پہاڑی ڈرگا راگ کی دین اور ہندوستانی زندگی و تمدن کو بھرپور بنانے کی خاطر لوک گیت۔ لوک ادب اور لوک ناچ کا اضافہ فی الواقعہ ایک عظیم ورثہ ہے۔ تعلیمی سہولتیں عام ہونے کی بدولت اور ملک میں بڑھتی ہوئی تحریک آزادی کے پیش نظر لوگ اپنے مسائل سے روز افزوں آشت ہوتے رہے۔ برطانوی حکومت اور انگریزی زبان غیر ملکی مانے جاتے تھے۔ اُن کو لازمی طور ملک بدر کرنا تھا۔ لیکن سوال یہ تھا کہ کون حکومت اور کون سی زبان اُن کی جگہ سنبھالے۔ قومی حکومت؟ لیکن اُس کی تشکیل کیا ہوگی۔ اور قومی زبان کا کیا ہوگا۔ یہ اختلاف اسے زیادہ تر سیاسی نوعیت

کا تھا۔ اور اس غم سے میں ہندی اور اردو کو لا کھڑا کر دیا گیا۔ قطع نظر اس تنازعے کے ہندی کو بڑھاوا دینے کی کوششیں کی گئیں۔ اور یہ ثابت کرنے کی سعی کی گئی کہ یہ زبان ہندوستان کی قومی زبان بن سکتی ہے۔ اس احساس کے ساتھ ہی علاقائی زبانوں۔ مادری زبانوں کا جذبہ لوگوں کے دلوں میں گھر کرنے لگا۔ چنانچہ جہاں ہندی ملک کی سرکاری زبان بن سکتی تھی۔ وہاں پردیش سرکاروں کا کام اور اسکولوں جتنے کہ یونیورسٹیوں کے درجے کی تعلیم بھی علاقائی زبانوں میں دی جاسکتی تھی۔ بنگالی۔ مراٹھی۔ گجراتی۔ تامل اور تیلیگو کے سرمایہ ادب نے بھارت کے دیگر حصوں میں رہنے والے لوگوں کو اپنی اپنی علاقائی زبانوں — آسامی۔ اڑیا۔ پنجابی اور کشمیری وغیرہ کو بڑھاوا دینے اور مالا مال بنانے کی تحریک کی۔

(جہاں تک لسانی پہلو کا تعلق ہے) جموں کا علاقہ پنجاب اور کشمیر کے درمیان واقع ہونے کی وجہ سے ایسی محرکات سے متاثر ہوئے بغیر نہ رہ سکتا تھا۔ چنانچہ ڈوگر دیش میں بھی ایسے بہت سے حساس طبقے لوگ ہوئے۔ جو اپنے آرٹ اور کلچر کی خستہ حالی کو دیکھ کر جھنجھلا اُٹے۔ آخر انہیں شرمندگی کس بات کی تھی۔ انہوں نے ملک کو عظیم سوراٹے تھے۔ مصوری کا بیش بہا خزانہ بخشا تھا۔ اُن کی موسیقی اور لوک ادب اپنا کمال دکھا چکے تھے۔ حتیٰ کہ فن تعمیر اور سنگ تراشی کے دائرے میں بھی کرمی۔ ہور (Pashmasta) مانسر۔ موہر گڑھ۔ ریاسی اور



پونچھ کے نمونوں نے ثابت کر دیا تھا کہ وہ کسی سے کم نہیں۔ انہیں اپنے آرٹ اور تمدن کی اُس عظمت پر نازاں ہونے میں کیوں بھیجک ہو۔ جو فی الواقع ان کی اپنی عظمت تھی؛ گوشہ تنہائی میں رہنا بے کار تھا۔ یہ سوچنا فضول تھا کہ وہ کسی بھی صورت میں ہندوستان کے دیگر تمدنی گروہوں سے کم تر ہیں۔ بات صرف یہ تھی کہ وہ اچھی طرح منظم نہیں تھے۔ ان کے کارناموں کی تشہیر اچھی طرح نہیں کی گئی تھی۔

## ڈوگری سنسکرت

ان ہی مقاصد کے لئے کہ ۱۹۲۳ء میں جموں میں ڈوگری سنسکرت کی بنیاد ڈالی گئی۔ ہندی سہتیہ منڈل پہلے سے ہی ادبی سرگرمیوں میں مصروف تھا۔ اور نوجوان و ذہین ادیب اُس کی میٹنگوں میں شامل ہوتے تھے ان میٹنگوں میں افسانے اور نظمیں پڑھ کر سنائی جاتی تھیں۔ "بھارتی" اور ادشا نام کے دو ماہنامے پہلے ہی شائع ہوتے تھے۔ ہندی سہتیہ منڈل کے اکثر ارکان پروفیسر رام ناتھ شاستری، دینو بھائی پنت، پرشانت بھگت، پرساد ساٹھ، شام لال شرما، بنسی لال گپتا، تیج رام کھجوریا، شکنتلا سیٹھ، شیلانی، چاند ملہوترا۔ ڈوگری بولنے والے لوگ تھے۔ ان میں یہ احساس جاگا کہ قومی زبان ہندی کے تئیں جو ہم پر فرض عائد ہوتا ہے۔ اتنا ہی فرض اپنی مادری زبان ڈوگری کے تئیں بھی ہم پر عائد ہوتا

ہے۔ ہر دت پہلے شاعر تھے۔ جنہوں نے ڈوگری میں شاعری شروع کی اور وہ اس کارواں میں تنہا نہیں رہے۔ دینو بھائی پنٹ بھی ڈوگری میں نظمیں کہنے لگے۔ بھگوت پرساد ساٹھ اور وشواناتھ کھجور یہ نے افسانے لکھے۔ ہندی اور ڈوگری کی یہ سرگرمیاں شانہ بشانہ ہم آہنگ ہو کر چلتی رہیں۔ حالانکہ کچھ فرقہ پرست اور موقع پرست عناصر دونوں میں منافرت اور نفاق کے بیج بونے کی کوشش کی تھی۔

## سیاسی منظر

اور ہندوستان آزاد ہو گیا۔ ۱۹۴۷ء میں حالات بالکل دگرگوں تھے کشمیر حیدر آباد۔ جو ناگلاکھ نے ہندوستان اور پاکستان۔ دو میں سے کسی کے ساتھ بھی الحاق نہیں کیا۔ فرقہ دارانہ حالات ابتر ہو رہے تھے۔ چنانچہ پونچھ میں پاکستانی عناصر نے فسادات شروع کر دیئے۔ ریاست کی فوج کا کچھ حصہ روگردان ہو گیا۔ فرقہ دارانہ تناؤ اور سیاسی غیر یقینی حالات کی وجہ سے کچھ بہت ہی افسوسناک اور ناگفتہ بہ حالات واقعات رونما ہوئے۔ گھر میں بھی پھوٹ پڑ گئی۔ بھائی بھائی کے خون کا پیاسا ہو گیا۔ میر پور۔ پونچھ۔ بھمبر۔ راجوری اور کوٹلی میں پاکستانی ہتھیاروں سے لیس مقامی باشندوں نے پاکستانی ایجنٹوں اور سپاہیوں کی ایما پر خونی ڈرامہ کھیلا۔ کشمیر میں مظفر آباد اُن پاکستانی حملہ آوروں کے قبضے

میں آگیا۔ جو نہایت سرعت کے ساتھ سرسنگ کی جانب پیش قدمی کر رہے تھے۔ صوبہ جموں اور اُس کے متصل علاقوں میں ہندو فرقہ پرستوں نے اپنی بدترین صورت ظاہر کی۔ تب اُس عہد کے مہاراجہ ہری سنگھ نے ہندوستان کے ساتھ الحاق کرنے کی درخواست دی۔ اُس پر ہندوستانی فوجیں ریاست میں تعینات کی گئیں۔

حالات نازک تھے۔ سپاہی اور ملیشیا کے جہان غیر ملکی دشمن کے ساتھ لڑ سکتے تھے۔ لیکن اندرونی دشمنوں کا کیا ہو۔ اس کے لئے عوام کو منظم کرنا پڑا۔ لوگ ہندو سبھا۔ راشٹریہ سیوم سبک سنگھ اور مسلم کانفرنس کی فرقہ وارانہ سیاست سے نالان و پریشان تھے۔ جو ساری سیاست اس ساری خون ریزی کی ذمہ دار تھی۔ انہیں امن اور تحفظ کی ضرورت تھی۔ انہیں ان افسوسناک واقعات پر بہت رنج اور افسوس ہو رہا تھا۔

اس موڑ پر نوجوان پروفیسروں اور طلباء کا۔ فن کاروں اور ادیبوں کا گروپ سامنے آیا۔ یہ وہ اشخاص تھے جو خدمتِ خلق اور قربانی کی اپنی مثال اور اپنی تخلیقی جدتوں سے لوگوں کو متحرک کر سکے۔ اور اُن میں جوش اور ولولہ پیدا کر سکے۔ ڈوگری سنہا نے قومی تحریک کا ساتھ دیا جس کی قیادت نیشنل کانفرنس کر رہی تھی۔ چنانچہ ریاست کے تمام قوم پرست اور حب الوطنی کے عناصر کا ایک متحدہ محاذ قائم کیا گیا۔ 'واحد راستہ' عنوان کا ایک کتابچہ ڈوگری سنہا کی طرف سے شائع کیا گیا۔ جس میں ہنگامی

حالات کو مد نظر رکھ کر سنسٹھا کے رول اور پالیسی کی وضاحت کی گئی۔ اس  
 کانفرنس تھا کہ متحدہ محاذ جس کی قیادت نیشنل کانفرنس کر رہی ہے، کی حمایت  
 کی جائے۔ فرقہ وارانہ طبقوں نے اُس کی مخالفت کی۔ مگر یہ مخالفت اتنی کمزور  
 تھی کہ وہ قومی تحفظ کے عوامی دلولے کی بڑھتی ہوئی لہر کا مقابلہ نہ کر سکی۔  
 جاگیردارانہ نظام کی ناکامی کے باعث جو خشم اور نفرت کا جذبہ موجزن  
 ہوا تھا۔ وہ جذبہ صحت مند اور تعمیری سرگرمیوں کی جانب موڑا گیا۔ پروفیسر  
 تریلوکی ناتھ۔ پروفیسر رام ناتھ شاستری۔ دینوبھائی پنت اور پرشانت نے  
 شاندار کام کیا۔ انہیں دھندو سنتری کی شاندار مثال سے تحریک ملی۔ جنہوں  
 نے لوگوں کی خرافات کو سمجھا تھا۔ اور اُن کی حوصلہ افزائی کی۔ فرقہ وارانہ  
 اور طبقاتی احساسات تیزی سے معدوم ہو رہے تھے۔ سری نواس شاہ  
 پر سرام ناگر۔ سنار چند بڑو۔ نذیر حسین سمٹانی۔ اوم صراف اور دیگر اصحاب  
 نے قومی یک جہتی پیدا کرنے کی حتی الوسع کوشش کی۔ نوجوان طبقے نے  
 جو کہ بیشتر طلباء پر مشتمل تھا۔ اور جن میں براج پوری۔ وید پال دیپ۔ وید  
 بھسین۔ یشن شرما۔ رام ناتھ مہنگی۔ پریم صراف اور نیلمبر دیو شرما پیش  
 پیش تھے۔ قومی و تمدنی تحریک کی کمال چابک دستی سے مدد کی۔ وہ جگہ جگہ  
 گھومے اور لوگوں کے مختلف طبقوں میں بیداری کا احساس جگایا۔

۱۹۴۸ء میں جموں شہر سے ۳۲ میل دور ٹکری کے مقام پر

ایک سیاسی کانفرنس منعقد کی گئی۔ کانفرنس میں ڈوگری سنسٹھا نے بھی

شمولیت کی۔ یہاں پر ڈوگری کا پہلا ڈرامہ "بادا جتو" اسٹیج کیا گیا۔ ڈرامے کے مصنف پروفیسر رام ناتھ شاستری ہیں۔ انھیں کچھ علاوہ کانفرنس میں کڈٹوک ناچ بھی دکھایا گیا۔ اور مصوری کی ایک نمائش کا بھی اہتمام کیا گیا تھا۔ جموں کی تواریخ میں یہ پہلا موقع تھا۔ جب کہ ڈوگری کے تین مختلف پہلو۔ موسیقی ادب اور مصوری لوگوں کے سامنے پیش کئے گئے۔ اس کے بعد ۱۹۴۹ء میں جموں میں تصاویر کی ایک بہت بڑی نمائش کی گئی۔ اس نمائش میں ڈوگرہ پہاڑی اسکول کے اُن حسین اور نایاب فنی نمونوں کا مظاہرہ کیا گیا۔ جن کو دیکھ کر لوگوں کو احساس ہوا کہ اُن کا تمدنی ورثہ کتنا نادر اور بیش بہا ہے۔ اور وہ اس سے اب تک قطعاً نابلد تھے۔ اپنے وطن اور اپنے تمدن کے لئے اُن کی یہ محبت عہد قدیم کی دلفریب یادوں کی احیاء کا موجب بنی۔ اور ساتھ ہی اُس سے ادب میں حُب الوطنی کا جذبہ موجزن ہوا۔

## ڈوگری کا عروج

جب سیاسی کارکنوں کو مختلف گاؤں میں متعدد تعمیری مقاصد کے لئے لوگوں کو تیار کرنے کی غرض سے جانا پڑا۔ تو ایک انوکھی بات یہ ہوئی کہ کارکن اور عوام دونوں میں یکانگت کا احساس جاگنے لگا۔ حُسن اتفاق دیکھئے کہ جو لوگ جاہل اور ان پڑھ سمجھے جاتے تھے۔ جنہوں نے کبھی تعلیم نہ پائی

تھی۔ وہی دیہاتی عوام جب کارکنوں کی زبانی ڈوگری میں بیداری نو کا پیغام  
 سننے لگے۔ تو ان میں نیا جوش و خروش اٹھ اٹھیں مارنے لگا۔ اُس کے برعکس  
 ہندی اور اُردو کی تقریروں سے وہ اتنے متاثر نہ ہوتے تھے۔ اس احساس  
 نو سے اقدار بدلنے پڑے۔ انداز بیان بدلنا پڑا۔ چنانچہ دینو بھائی پنت۔ رام  
 ناتھ شاستری۔ وید دیپ۔ بیشن شرما اور دیگر اہل قلم مقابلتہ زیادہ جوش  
 اور ولولے سے ڈوگری زبان میں خامہ فرسائی کرنے لگے۔ کشن سیمپال پوری  
 اور پرمانند المست ان کے کارواں میں شریک ہوئے۔ اور جب یہ شعر مختلف  
 قصبوں اور دیہاتوں میں جا جا کر اپنی ڈوگری نظمیں سنائے۔ تو مقامی  
 شاعروں نے بھی ڈوگری میں لکھنا اور شعر کہنا شروع کیا۔

## ڈوگری نظموں میں حب الوطنی

اپنے وطن کی محبت کے جذبے سے سرشار ہو کر ان شعرا نے  
 وطن پرستی کے گیت گائے۔ تقریباً ہر شاعر نے اپنے گیتوں میں ڈوگری  
 دیش سے پیار کا دلہانہ جذبہ ظاہر کیا۔ نتیجہ یہ نکلا کہ ان گیتوں نے  
 سامعین کے دلوں میں اپنی سرزمین کی جاہ و عظمت کے تیس بے پناہ  
 عقیدت اور قدر کا جذبہ بھر دیا۔ جہاں لمبی لمبی اور پیچیدہ تقاریر متاثر  
 نہیں کرتیں۔ وہاں مختصر نظمیں اور نغمے زیادہ موثر ثابت ہوتے ہیں۔ ہنگامی  
 حالات ہونے کی وجہ سے شاعروں کی بہت بڑی تعداد حب الوطنی کے

جذبات سے معمور نکلیں لکھنے لگے۔ بھارت کے قومی ترانے کی دھن اور خیال سے ملتا جلتا دیش بھگتی کا ایک گیت ڈوگرہ دیش کی تعریف میں یوں مرتب کیا گیا۔

’سُرگے نیا دیش ڈوگرہ اے دے گے گُن گائے‘

(یہ ڈوگرہ دیش سوگ جیسا ہے۔ ہم اس کے گُن گائیں گے)  
ریاست کے مختلف علاقوں، کشمیر، جہڑواہ، لداخ کی جموں کے ساتھ قریب رشتے کی دلیں پیش کرتے ہوئے کہا گیا کہ اس ریاست کی عزت اور سالمیت کو محفوظ رکھنے کے لئے ہر طرح کی قربانی دینے سے گریز نہیں کیا جائے گا۔ پنڈت ہردت کے دل میں حب الوطنی کا رنگ کافی گہرا ہو چکا تھا۔ مگر ڈوگرہ دیش اور اُس کے لوگوں کی غفلت اور لاپرواہی سے وہ پریشان تھے۔ انہوں نے اب ایک گیت لکھا جس میں انہوں نے ڈوگرہوں کو تغافل شعاری اور سستی چھوڑ دینے کو للکارا۔

’او ڈوگرے دیسا کیاں گبارا تیرا ہوگ‘

(او سرزمین ڈوگرہ۔ اس دُنیا میں تیرا گدڑ بسر کیسے ہو سکیگا)  
سارے ممالک ہی نہیں۔ بلکہ ساری کائنات بیدار ہو گئی۔ لیکن تم خواب غفلت میں سو رہے ہو۔ یہ سونے کا وقت نہیں۔ جاگو۔ آنکھیں کھولو۔

دینو بھائی پنڈت نے ۱۹۴۶ء میں اپنی نظم ’ویر گلاب‘ میں

ڈوگرہوں کا وہ عزم مصمم ظاہر کیا تھا۔ جو وہ اپنے آباد اجداد کی سرزمین کے



تحفظ کے لئے کر چکے ہیں۔ کوئی ڈوگروں کے نام پر بڑ نہ لگائے۔ کوئی بڑ دل میدان جنگ کا رُخ نہ کرے۔

ایک دوسری نظم میں دینو بھائی نے ڈاکٹر دیس کی تعریف کرتے ہوئے کہا ہے کہ (یہ دیس) پیر پچال کے اونچے کوہساروں سے محفوظ ہے۔ سرسبز و شاداب چراگاہ اور لہلہاتے کھیت اس کی شان کو دو بالا کر رہے ہیں۔ اور یہاں پھولوں اور میوؤں کی فراوانی ہے۔ تواریخ اس مہرزمین کے بہادر سوراؤں، سنتوں اور فلسفیوں کے کارہائے نمایاں سے بھرپور ہے۔ ایک اور نظم میں دینو بھائی سامعین کو تلقین کرتے ہیں کہ وہ ڈوگرہ دیس کے حسن و جمال کو شاعر کی آنکھوں سے دیکھیں اور پرکھیں۔ تبھی وہ اس کی قدر کر سکتے ہیں۔ کیونکہ یہ حُسن جنت کے حُسن سے کسی بھی صورت کم نہیں ہے۔

’میرے دیسا داشکیا میری اکھیں کنے دکھ‘

کشن سمیال پوری ایک قدم اور آگے بڑھے۔ وہ کہتے ہیں — جنت کا ذکر کیوں کرتے ہو۔ میرے دیش (ڈوگرہ) کی عظمت کے گیت گاؤ!

ڈاکٹر دیس کی محبت رفتہ رفتہ ڈوگروں کو اپنی گرفت میں لے آئی۔ شعراء نے اُن ڈوگروں کے تعریفی گیت گائے۔ جو تھے تو سادہ مزاج اور معصوم قلب، مگر حُسن سے مالا مال اور بہادری کی مثال تھے۔

اُنہیں کمر بستہ ہو کر حملہ آوروں سے اپنا وطن محفوظ رکھنے کی تلقین کی گئی۔  
 بعض اوقات شاعر ایک ہی نظم میں ڈوگرہ دیش کے تئیں اپنی محبت کے  
 ساتھ ہی اپنے عوام کے تئیں محبت کا جذبہ بھی ظاہر کرتا ہے۔ جیسا کہ سمپال  
 پوری۔ املت۔ دینو بجائی۔ بال کرشن شرما۔ دیپ اور تیش کی نظموں میں  
 پایا جاتا ہے۔ بعد ازاں یہی رجحان رام ناتھ شاستری۔ شمشو ناتھ۔ بدھوکر  
 اور دیگر شاعروں کی تخلیقات میں بھی قائم رہا۔ دیپ نے ڈوگروں کی یہ کہہ  
 کر تعریف کی کہ وہ امن پسند ہیں۔ جس طرح باغ میں پھولوں کی کیاریوں  
 کی خاص اہمیت ہے۔ اور پھولوں میں بھی چھبیلی کا پھول زیادہ دلغریب  
 ہے۔ اُسی طرح سب ملکوں میں ہندوستان سب سے اچھا ملک ہے۔ اور  
 ڈوگرہ دیں اس ملک کا بہترین حصہ ہے۔

ایک دو گیتوں میں شوہر اور بیوی غیر ملکی محلے سے اپنی سر زمین  
 کو بچانے کا عزم ظاہر کرتے ہیں۔ اس گیت کے پہلے بول ہیں — ’ڈوگرہ دیں  
 بچانا میری جندے‘ — (میری محبت ہمیں ڈوگرہ دیں بچنا ہے)  
 یہ گیت تیش شرما کا لکھا ہوا ہے۔ کبھی کبھی یہ اندیشہ رہا کہ صوبائی یا  
 علاقائی جذبات کو ہوانہ دیدی جائے۔ چنانچہ ٹھاکر بگھناتھ سنگھ کی  
 — ’ہم نے کشمیر کیسے فتح کیا‘ عنوان کی ایک رور دار اسٹاک میں لکھی ہوئی  
 نظم میں اگرچہ تواریخ کی مثالوں سے ڈوگروں کی بہادری ثابت کی گئی۔ تاہم  
 اس میں ظاہر کئے گئے احساسات علاقائی تعصب کی حدوں کو چھو رہے ہیں۔

اس احساس کی کاٹ بیش تشرمالے اپنی نظم "دقی کشمیر کی کیاں" (کشمیر کیسے  
 دیا گیا) میں کی ہے۔ دینوبھائی پنت نے زیادہ معقول و موثر انداز بیان  
 اپنا کر اپنے عجیب و غریب احساسات کو الفاظ کا جامہ پہنایا۔ لوگ  
 میناں مار دے اسے ڈوگرین داراج او۔ (لوگ ہمیں طعنے دیتے ہیں  
 کہ یہی ڈوگرین کا راج ہے) اگر لوگ ڈوگرہ راج کی نکتہ چینی کرتے تھے تاہم  
 یہ راج فی الحقیقت ڈوگرین پر بھی اسی طرح مٹھی بھر لوگوں کا غلبہ تھا۔  
 جس طرح یہ ریاست کے دوسرے طبقتوں پر حاوی تھا۔ کشمیر کے معقولیت  
 پسند لوگوں کو ڈوگرہ الفاظ سے گمراہ نہیں ہونا چاہیے۔ جو اس جاگیر دارانہ  
 طرز نظام میں غلط معنوں میں استعمال کیا جاتا رہا۔

## اقتصادی پس منظر

حب الوطنی کی پہلی رو میں جو غیر ملکی جارحیت سے پیدا ہوئی۔  
 ایک مشترکہ کاز سامنے رکھا گیا اور غریب و امیر کے اختلافات نظر انداز  
 کئے گئے۔ تبھی سب ڈوگرہ تھے۔ اور ڈوگرہ دیس کا اتحاد محفوظ رکھنا  
 مشترکہ منزل تھی۔ مگر جوں جوں حالات مستحکم ہو گئے۔ توں توں اقتصادی  
 کشمکش شدید سے شدید تر ہوتی گئی۔ اور متحدہ محاذ میں شکاف نمودار  
 ہونے لگے۔ قومی تحریک کے حماس ترین ارمان۔ شعراء پہلے لوگ تھے  
 جنہوں نے ایک دوسرے کے قطعاً مخالف اور غیر حقیقی گروہوں۔ امیر

و غریب کے اس محاذ کے خلاف صدائے احتجاج بلند کی۔ دیتو بھائی پنت نے مزدوروں اور کانوں کو صدیوں پرانی خواب غفلت سے بیدار ہونے کو للکارا۔ اب اُن کا دور آیا تھا۔ امیر زمیندار۔ سود خوار نے خوفِ خدا کا ایک ڈھکوسلا پیدا کر دیا تھا۔ مفادِ خصوصی کے اس ڈھکوسلے کو مسمار کرنے کا وقت آیا تھا۔ اس نظم کو پڑھکر انگریزی شاعر شیملی کی نظم "انگلستان کے باشندوں سے خطاب" یاد آتی ہے۔ لیکن اس نظم میں جن تشبیہوں اور استعاروں سے کام لیا گیا ہے۔ وہ سراسر منہ ستانی ہیں۔ "بٹیرا" (پن جوتے کا بیل) کی ایک اور نظم میں دیتو بھائی سُرّیہ داروں پر بُری طرح سے برس پڑے ہیں۔ جو غریب مزدوروں کے استحصال پر اپنی توندیں بڑھاتے ہیں۔ اب حُب الوطنی کے وہ گیت لکھنے کا وقت گیا تھا۔ جو کئی پہلوؤں سے سرزمین کی حقیقتِ حال سے بعید تھے۔ حُب الوطنی کے آدرشِ دادی جذبات کی جگہ نئی سماجی حقیقت پرستی لے رہی تھی۔ وید پال دیپ۔ شمشجونا تھتہ۔ المست۔ بسنت رام۔ یشن شرما تارا سمیال پوری۔ پدما شرما۔ رام ناتھ شاستری ڈوگر می شامی میں سماجی اور اقتصادی نوعیت کی اس نئی حقیقت پرستی کے ترجمان بن گئے۔ انقلابی جذبے سے سرشار ہو کر کشن سمیال پوری نے اپنی ایک نظم میں کہا۔

لے اٹھ مجھرا جاگ کسانا۔ (جاگو ڈوگر)

”ہم اس دور کو ہی اُلٹا دیں گے۔ جس میں بھڑک، افلاس اور بیماری کا دور دورہ ہے۔ اُلٹا گوجا۔“ تم دوسروں کے ساتھ جلسازی کو کے جنت نہیں پاسکو گے صحیحیہ راستہ وہ ہے۔ جو گاندھی جی نے دکھایا ہے۔ چونی لال کھلانے جو چنپائی شاعر کی حیثیت سے زیادہ مشہور ہے۔ کسانوں کی زندگی کا حال قلمبند کیا۔ بال کرشن شرمانے کسانوں اور مزدوروں سے غفلت اور کامل الوجودی سے چھٹکارا حاصل کرنے اور نئے سماجی نظام کی تعمیر کے لئے اپنے آپ کو تیار کرنے کی اپیل کی ”نئی آزادی“ (آزادی نو) کی اپنی نظم میں وید پ نے یہ دعا کی کہ آزادی کی دیوی امیروں کے محلوں کو چھوڑ کر غریب کسانوں کی جھونپڑیوں میں زندگی بسر کرے۔ انہیں چالاک لوگ مدت سے دھوکہ دیتے آئے ہیں۔ اب اس کا (آزادی کی دیوی) کا فرض ہے کہ وہ ان بے کس لوگوں کو اُمید کا نیا پیام دے۔ بغاوت کے جذبے سے معمور ہو کر ریش شرمانے آواز بلند کی کہ عام لوگوں کے لئے جہاں لگی اور کوچے ہیں۔ وہاں امیروں کے لئے شاہی محلات ہیں۔ گھٹا پھرا کر یا براہ راست اپیلوں میں شعراء کا منتہائے مقصود ایسا سماجی نظام بدل کر رکھ دینا تھا۔ جس میں مساوات کا نام و نشان نہیں۔ قارئین کی توجہ دیہاتوں کی

---

لے پرات کرن۔ سمیال پوری کا حصہ (ایڈیٹر تارا سمیال پوری نے جاگو ڈگر (سُرگ نہیں جان ہونڈا) لے جاگو ڈگر۔

طرف بھی مبذول کی گئی۔ وہ ملک کس طرح ترقی کر سکتا ہے جس کے لوگ افلاس کی چکی میں پُرس رہے ہوں؟۔ کنڈی علاقے میں بسنے والے لوگوں نے تارامتی کو اپنا ترجمان پایا۔ جنہوں نے گنگا رام کی طرح 'کنڈیہ مار سنا' عنوان کی ایک نظم میں اس علاقے کے حالات پیش کئے۔ ہو سکتا ہے۔ انہیں انہیں گنگا رام کی نظم سے ہی تحریک ملی ہو۔ تاہم اس نظم کا اسلوب طرز بیان اور تشبیہیں تاراسمیال پوری کی حدت طبع کی دین ہیں۔

مشاعروں کا سلسلہ شروع کیا گیا۔ تاکہ لوگوں کی توجہ اس جانب مبذول ہو اور لوگ کچھ سیکھیں۔ اس کی تاثیر دو گونہ رہی۔ ایک یہ کہ لوگ اپنی زبان کی خوبیوں سے متاثر ہوئے۔ دوسرے یہ کہ عوام نے اپنے شعرا راؤ ان کے کلام کی داد دی۔ اس ضمن میں اگر کبھی کبھی لوگوں نے شعرا و حضرات سے بے اعتنائی برتی۔ تو شاعروں میں اس بات کا احساس جاگا۔ کہ لوگوں کے تقاضے کیا ہیں اور انہیں کس چیز کی ضرورت ہے۔ اس راہ و رسم سے ان کی نظموں کا مواد سرمایہ احساسات و جذبات سے بھر گیا۔ اور انہیں قبول عام کی سند مل گئی۔ علاوہ برائے ان شاعروں کی بدولت نئی پود کو پھولنے پھلنے اور کہنہ مشق ادبا کو بالغ الخیال و بالغ نظر ہونے میں مدد ملی۔

## ریڈیو اسٹیشن کا رول

حکمہ میں جموں میں ریڈیو اسٹیشن قائم کیا گیا۔ اس کے خاص

مقاصد تھے۔ عوام کو میدان جنگ کے روزمرہ حالات سے باخبر رکھنا۔ اُن کا حوصلہ بلند رکھنا۔ گرد و پیش کے حالات اور بیرونی دنیا کے کوائف سے لوگوں کو واقف رکھنا۔ علاوہ ازاں اس کی ایک غرض عوام کی تمدنی ضروریات کو بھی پورا کرنا تھی۔ چونکہ ڈوگرسی اس علاقے کی زبان تھی۔ اس واسطے یہاں کے بیشتر پروگرام ڈوگرسی میں ہی نشر ہوتے تھے۔ لوگوں کے حقیقی تقاضوں کو پورا کرنے اور ریڈیو سے نشر ہونے والی تقاریر اور مقالوں کو سمجھانے کے لئے قابل اور ماہر ادیبوں کی خدمات کا استفادہ ضروری تھا۔ عام نشریات کے اپنے قاعدے قانون ہیں۔ اور یہ ضابطے عوام کی عملی ضروریات کے ساتھ مل کر ایک ایسے نئے ادب کی تخلیق کا موجب بنے ہیں۔ جو لوگوں کی پسند کے مطابق ہو۔ مگر ادبی محاسن سے مبرا نہ ہو۔ آپ ہمیشہ نظمیں اور حب الوطنی کے ترانے نشر نہیں کر سکتے۔ بعض اوقات لوگ زراعت۔ دیہاتی ترقی۔ قدیمی تمدن۔ عوامی کہانیوں اور لوگ گیتوں سے متعلق مقررہ کی اپنی رائے جاننا چاہتے ہیں۔ کبھی ریڈیو سے گائے گئے نغمے اُنہیں بھاتے ہیں۔ لیکن اُن سے ہی کام نہیں چلتا۔ اُن کو ان گیتوں کے بارے میں، لوگ ناچ کے بارے میں۔ میلے ٹھیلوں کے بارے میں اور جدید دنیا سے متعلق کچھ جاننے کی خواہش ہوتی ہے۔ وہ یہ بھی جاننا چاہتے ہیں کہ ان امور کے ساتھ کون کون سے پیچیدہ مسائل وابستہ ہیں۔

یہ نیا رجحان خاص طور ریڈیو کی بدولت پیدا ہوا۔ اور اس رجحان



نے نثری ادب کو جنم دیا۔ جس کی عرصہ سے بے حد ضرورت تھی۔ اور جردتوں سے نظر انداز کیا گیا تھا۔ اب تک سارا کام منظم ہوتا تھا۔ لوگوں کے ذہن میں محفوظ لوک گیت رکاوٹ کے گئے۔ اور ضبط تحریر میں لائے گئے۔ لیکن لوک کہانیوں کی تقدیر کچھ کھوٹی تھی۔ ریڈیو نے یہ کمی پوری کی۔ اور لوگ ڈوگری نشر کی جانب زیادہ متوجہ ہوئے۔ چنانچہ بنسی لال گپتا اور ڈوگری سنسٹھا نے لوک کہانیاں اکٹھی کیں اور شایع کرائیں۔

ادیب مضامین لکھنے لگے۔ تبصرے شائع ہونے لگے۔ اور رفتہ

رفتہ جدید ڈوگری افسانہ وجود میں آیا۔ تب ریڈیو سٹیشن قائم نہیں ہوا تھا جب بھگوت پرساد ساٹھ نے ڈوگری افسانے شائع کئے تھے۔ لیکن وہ ایک واحد مثال تھی۔ اور پھر اس افسانوی مجموعے کے چند افسانے جدید تکنیک اور کہانی کے تقاضوں کو بھی پورا نہ کرتے تھے۔ رام ناٹھ شاستری نے پہلا ڈوگری ڈرامہ "باداجت" لکھا تھا۔ جو بکری اور دھاریس اسٹیج بھی کیا گیا۔ نثری ڈرامے۔ سی۔ پرشانت نے بھی جت پر ایک ڈرامہ لکھا۔ وشنو ناتھ کھجوریا نے نثر اور افسانے لکھے۔ لیکن نثری تحریر کی رفتار عمل جموں ریڈیو کی بدولت کافی تیز ہو گئی۔ مضامین لکھنے اور پڑھنے۔ بات چیت نشر کرنے اور ایک ایکٹ کے ڈرامے نشر ہونے پر معاوضہ دئے جانے سے بھی ادیبوں کی حوصلہ افزائی ہوئی۔ نتیجہ یہ نکلا کہ ایسے نئے نئے ادیب سامنے آنے لگے جن کی محض نثر سے دلچسپی تھی۔ جموں ریڈیو سے رام ناٹھ شاستری

اور پرشانت کے ایک ایکٹ کے ڈرامے نشر کئے گئے۔ اور انہیں کافی پسند کیا گیا۔ وشوانا تھ کھجوریہ۔ شام لال شرما۔ شکتی شرما۔ پنڈت گنگا ناتھ۔ پنڈت رگناتھ شاستری۔ پنڈت مدن موہن شاستری کے فٹری نمونے اور سوشیلا کھجوریہ۔ مدن موہن شرما اور کوی رتن کے افسانے جموں ریڈیو کے لئے لکھے گئے تھے جو نشر ہوئے۔ پنڈت رگناتھ شاستری اور پنڈت مدن موہن شاستری نے سنکرت ادب اور علم نجوم پر مضامین لکھے۔ جموں کی ڈوگری سنسٹھانے دلی کے ڈوگرہ منڈل کی مدد سے ’نئی چیتنا‘ (بیداری فور) جاری کیا۔ جو ڈوگری زبان کا ایک سہ ماہی جریدہ تھا۔ اُس میں ڈوگری زبان کا ایک سہ ماہی جریدہ تھا۔ اُس میں ڈوگری زبان کے مضامین۔ افسانے ایک ایکٹ کے ڈرامے۔ تنقید و تبصرے شائع ہوتے رہے۔ یہ میگزین فی الحال اُس نئی بیداری کی ترجمانی کرتا تھا۔ جو ڈاکٹر دیش میں آ رہی تھی۔ ڈوگری سنسٹھانے اگرچہ بہت کام کیا۔ تاہم بہت کچھ کرنا باقی رہ گیا۔ ڈوگری سنسٹھا کے اسی مقصد کو پایہ تکمیل تک پہنچانے کے لئے جموں میں ڈوگرہ منڈل کا قیام عمل میں لایا گیا۔ اس کے صدر پنڈت انت رام شاستری ڈوگری لکھتے تھے۔ ڈوگرہ منڈل نے ڈاکٹر دیش کے تواریخی مقامات کی عکسی تصاویر (فوٹوز) کی ایک نمائش کا اہتمام کیا۔ اس کے علاوہ منڈل نے چند کتب بھی شائع کیں اور کچھ قدیمی نسخے اور بت تراشی کے نادر نمونے کھوج نکالنے کا قابل تحسین کام کیا۔ پنڈت سنار چند کی فنی

تخلیقات سے معصوری کے قدیم سکول میں نئی جان ڈالی دی گئی۔ ان کی اس تحریک میں ماسٹر ہیمراج۔ شری چند لال۔ دیوی داس۔ دیودت اوم شرما اور ودیارتن کھجور یہ شریک ہوئے۔ ودیارتن جموں کے پہلے معصوری ہیں۔ جنہوں نے اپنے عمل میں قدیم و جدید اسلوب کی آمیزش کی۔ وہی یہاں کے پہلے آرٹسٹ ہیں۔ جنہوں نے کیوبزم (Cubism) مکعب نما تصاویر اور رنگین اسٹرکٹ آرٹ کے کامیاب تجربے کئے۔

## تعلیمی پس منظر

۱۹۵۲ء میں رام ناتھ شاستری نے ایک پمفلٹ لکھا جس کا عنوان تھا۔ ”ڈوگری ذریعہ تعلیم قرار دیئے جانے کے حق کی دیلیں“ شاستری نے بہت سے دلائل پیش کیں۔ جو ہندوستان کے دیگر حصوں میں مادری زبان اور علاقائی زبانوں کا پرچار کرنے والی تحریکوں کے علمبردار پیش کرتے تھے۔ ہندی اور ڈوگری میں رقابت کا سوال ہی نہیں تھا۔ کیونکہ ہندی بھارت کی قومی زبان تھی۔ اردو ریاست کی سرکاری زبان تھی۔ جموں کے بیشتر لوگ چونکہ ڈوگری بولتے تھے۔ اس واسطے جموں صوبے میں پرائمری مدارج پر تعلیم کے میڈیم کے طور پر ڈوگری اپنانے کی مانگ کی گئی۔ جو لوگ ڈوگری پڑھنا نہیں چاہتے یا جن کی مادری زبان ڈوگری نہیں ہے۔ وہ بخوشی پنجابی یا کوئی دوسری زبان سیکھ سکتے ہیں۔

بعد ازاں اس معاملے کی تحقیق کے لئے ایک کمیشن مقرر کیا گیا۔ جس نے ۱۹۵۹ء میں سرکار کو اپنی رپورٹ پیش کر دی۔ ڈوگری اور کشمیری پرائمری ورجوں میں پڑھائے جانے والے لازمی مضمون تسلیم کئے گئے۔ اور یہ تسلیم کیا گیا کہ ان زبانوں کو اس طرح فروغ دیا جائے۔ تاکہ یہ سبھی سطحوں پر تعلیمی تقاضوں اور ضروریات کو پورا کر سکیں۔ کچھ لوگوں نے ہندی اور ڈوگری کا اختلاف دوبارہ بڑھانے کی کوشش کی۔ لیکن انہیں منہ کی کھانا پڑی۔ مرنوبھائی پنت نے "دادی تے ماں" (دادی اور ماں) عنوان کی اپنی ایک مشہور اور زوردار نظم میں نفاق کے ان پرستاروں کو کھری کھری سنائیں۔ انہوں نے کہا کہ ہندی ہماری دادی جیسی ہے۔ جس سے ہمیں پیار ہے۔ اور جس کی ہم قدر کرتے ہیں۔ مگر ماں تو ماں ہی ٹھہری۔ انتشار اور نفاق کے بیج بونے کی قطعاً نہ کوئی وجہ ہے اور نہ گنجائش۔ لوگوں کو چاہیے وہ ہندی اور ڈوگری دونوں زبانیں سیکھیں۔ تمدنی تنظیموں نے صوبہ جوں میں تمدنی تحریک کو بڑھاوا دینے میں کافی مدد کی تھی۔ لوگوں کو اپنی میراث سے باخبر کیا گیا تھا۔ اور وہ اس تحریک کی اخلاقی حمایت کرتے تھے۔

## ڈوگرہ آرٹ گیلری

ڈوگری سنسٹھا کی کاوشوں سے بُت تراشی کے چند نمونے کپڑے پر کچھ فنی ڈیزائن اور نمونے اور ڈوگری سوراووں کے میدان جنگ

میں استعمال کئے ہوئے کچھ ہتھیار اکٹھے کئے گئے۔ سنہ ۱۹۵۱ء میں چند نادرو  
 نایاب دستی تصاویر بھی جمع کی تھیں۔ انہیں کسی عجائب گھر میں محفوظ رکھنے  
 کے لئے حکومت کے سپرد کیا گیا۔ اس مقصد کے لئے ڈوگرہ آرٹ گیلری قائم  
 کی گئی۔ جو تب سے آرٹ کے میدان میں قابلِ قدر کام کرتی آرہی ہے۔

## کلچرل اکادمی

۱۹۵۱ء میں صدر ریاست نے ایک آرٹس کونسل جاری کر کے  
 آرٹ، تمدن اور زبانوں کی اکادمی قائم کئی جس کا مقصد موسیقی، آرٹ  
 اور ادب کے شعبوں میں کام کرنے والی متعدد اکادمیوں کے درمیان رابطہ  
 برٹھانا اور ریاست کی علاقائی زبانوں کی ترقی و ترویج کو بڑھاوا دینا تھا۔  
 صدر ریاست ڈاکٹر کرن سنگھ کی سرپرستی میں اکادمی اپنی تمدنی میراث  
 کی جانب لوگوں کی توجہ مبذول کرنے میں بہت ہی مفید کام کر سکی ہے۔  
 اکادمی نے بیشتر مصنفین کو مالی امداد دے کر مختلف زبانوں کی متعدد  
 کتابیں شائع کرنے میں بھی اعانت کی اور خود پچاس سے بھی زائد کتب  
 شائع کرنے کا اہتمام بھی کیا۔

ڈوگری میں اکادمی نے عہدِ حاضرہ کی نظموں سے متعلق پانچ مجلے  
 اور ڈوگری کہادت کوش - اکی کہانیاں - ایک اوتراشتی - گتیا بجلی - اور سارٹا  
 ساہتیہ شائع کئے ہیں۔ اکادمی کے سرپرست ڈاکٹر کرن سنگھ کی تحریکِ بخش



رہنمائی میں اکادمی نے جموں میں موسیقی کا ایک سکول قائم کر کے درگاہاڑی سنگیت کو ہر دلعزیز بنانے کا ایک بڑا پروجیکٹ زیر نظر رکھا ہے۔

ڈوگرہ تمدن کو اُبھارنے میں ڈاکٹر کرن سنگھ کا رول غیر معمولی رہا ہے۔ انہوں نے بیساکھئی کے موقع پر ہر سال اپنے شاہی محل میں ڈوگری مشاعرے منعقد کرا کے نہ صرف ڈوگری شعراء کی سرپرستی کی ہے بلکہ انہوں نے خود ڈوگری کے تقریباً پچیس نغموں کا انگریزی میں ترجمہ بھی کیا ہے۔ ان میں اکثر لوک گیت ہیں۔ یہ گیت اُن کی اپنی کتاب "سلاٹ اینڈ دی شیڈ" (دھوپ چھاؤں) میں درج ہیں۔ جو پروفیسر رام ناتھ سستری کے ہندی ترجمہ اور شری اومادت شرما کی دھنوں کے ساتھ شایع کئے گئے ہیں۔ ادھر کچھ عرصہ سے ڈاکٹر کرن سنگھ نے ڈوگری میں بھگتی گیت (بھجن) لکھ کر اور اُن کی دھنیں باندھ کر ہر ایک کو حیرت میں ڈال دیا ہے۔ یہ دھنیں بے حد پُر تاثیر ہیں۔ جو گیتوں کے بووں کی سادگی کے ساتھ میل کھاتی ہیں۔ ڈوگرہ پہاڑی مصوری کے نمونوں کا جو مجموعہ اُن کی ذاتی چیز ہے۔ دستی تصاویر کی دنیا میں وہ ایک بہترین مجموعہ ہے۔ اور اس بات کو پوری طور ثابت کرتا ہے کہ ڈوگرہ دیش کی فنی روایات کے ساتھ انہیں کس قدر لگاؤ ہے اور کتنی دلچسپی ہے۔

نشر

ادیب اور قاری ڈوگری نشر کی کمی کو بُری طرح محسوس کرنے لگے۔

کیونکہ جس زمین کے ادب کی یہ اہم صنف کیا ہے۔ وہ زبان بالغ الحیالی اور ترقی کے اعتبار سے پچھڑی ہوئی زبان مانی جاتی ہے۔ پانچ ہی برس قبل نشر میں بہت کم کتابیں لکھی گئیں۔۔۔۔۔ وہ ہیں ساٹھ کی ”پہلا چھل“۔ شام ستری کا ”بادا جتو“۔ چند کہانیاں۔ پرشانت کی ”جتو“ اور کچھ افسانے۔ بنسی لال گپتا کی ”لوک کہتاں“۔ لیکن اب ڈوگری نشر میں کتابیں اور مضامین لکھنے کی خاص کوششیں کی گئیں۔ نتیجہ کافی حوصلہ افزا رہا ہے۔ بچوں کے لئے کتابیں لکھی گئیں۔ شری شام لال شرما۔ شری تیج رام کھجوریہ۔ وشواناٹھ کھجوریہ۔ لکشمی زائن نے مضامین اور لٹا جہتہ وید راہی۔ مدن موہن شرما۔ رام کمار ابرول۔ زیندر کھجوریہ۔ نیلامبر اور کوی رتن نے افسانے لکھے۔ وید راہی۔ مدن موہن شرما اور رام کمار ابرول کی تخلیقات میں اُردو افسانے کا اثر صاف جھلکتا تھا۔ کیونکہ دراصل یہ تینوں ادیب اُردو افسانہ نگار تھے۔ اور اب بھی ہیں۔ کوی رتن بلاشبہ حساس طبع ادیب ہیں۔ لیکن ان کا فن ابھی پینے کے قابل ہے۔ نیکمبر کے افسانوں میں صاف طور سے انگریزی ادب کا اثر دکھائی دیتا ہے۔ زیندر کھجوریہ دیہاتی ماحول میں بستے ہیں۔ اسلئے وہ ڈوگری میں ہی سوچتے اور لکھتے ہیں۔ انکا اسلوب نگارش عمدہ ہے اور افسانوں کا مواد بھی سحر پور ہوتا ہے۔ اُن کے افسانوں میں حقیقت نگاری کی فضا ہوتی ہے۔ کچھ نوجوان ادیب کارلج میگزینوں میں لکھتے ہیں۔ شمشہد ناٹھ نے بھی نشر نگاری کی ہے۔



## ڈرامہ

جموں میں ڈرامہ نگاری کی روایت زیادہ پرانی نہیں۔ اگرچہ اسٹیج کی روایت نسبتاً کافی پرانی ہے۔ اب ڈوگری کے ادیب ڈرامہ لکھنے کی طرف توجہ دے رہے ہیں۔ اور ان میں سے اکثر ڈرامے کامیابی سے اسٹیج کئے گئے ہیں۔ ”نماگراں“ (نیا گاؤں) ڈرامہ دینوبھائی پنت۔ رام ناتھ شاستری اور رام کمار ابرول نے مل کر لکھا ہے۔ یہ اسٹیج پر کھیل جانے والا اچھا ڈرامہ ہے۔ لیکن اس کے ادبی محاسن زیادہ اُبھر نہیں پائے۔ ’دانا رافو‘ کی قربانی پر مبنی دینوبھائی کا ڈرامہ ”سربنچ“ ایک زوردار ڈرامہ ہے۔ اس میں مکالموں کی چستی اور شستگی، واضح کردار نگاری اور اچھے پلاٹ کی تمام تر خوبیاں پائی جاتی ہیں۔ ”سنجالی“ اُن کا دوسرا ڈرامہ ہے۔ رام ناتھ شاستری کے ”سار“ ڈرامہ میں ڈوگری تواریخ کے اُس دور کی جھلک پیش کی گئی ہے۔ جب ڈوگری شعروشاعری اور مصوری خوب پھلی پھولی تھی۔ دیدراہی کا ”دھاریں دے اتھرو“ (پہاڑوں کے آنسو) ایک ایسا ڈرامہ ہے۔ جس میں سماج کے موضوع کو شدت کے ساتھ پیش کیا گیا ہے۔ مگر اس کے مکالمے اور ساخت کمزور ہے۔ پرشانت نے ”دیو کا“ ڈرامہ لکھا۔ جو پورا ایک موضوع پر مبنی ہے۔

پرشانت۔ رام ناتھ شاستری اور زیندر کھجوریہ نے ایک ایکٹ کے ڈرامے بھی لکھے ہیں، رام کمار نے ”دھیری“ عنوان کا ایک ڈرامہ

لکھا ہے۔ اب ڈوگری اُس مرحلے پر پہنچی ہے۔ جب کہ ہمیں وسیع  
 تر پیمانے پر کام کیا جاسکتا ہے۔ اور یہ کام کیا جاسکتا ہے۔ اور یہ کام کیا  
 جانا چاہیے۔ تاکہ یہ ہندوستان کی دیگر علاقائی زبانوں کی سطح پر آسکے۔  
 ڈوگری شعر و شاعری اُس مقام پر پہنچی ہے۔ جہاں اب نئے تجزیوں اور  
 نئی راہوں کو اپنانے کی ضرورت ہے۔ شاستری۔ دیپ۔ تارا سمیا پوری  
 مدھوکر۔ دیندھائی پنت۔ رندھیر سنگھ۔ رام کشن شاستری۔ دُرگادت  
 شاستری۔ موہن لال سپویا۔ چرن سنگھ۔ رام لال شرما۔ رومال سنگھ  
 بال کرشن اُدھم پوری اور دھیمان سنگھ نئے تجربے کرنے کی کوششیں  
 کر رہے ہیں۔ اور ہندوستان کی دوسری زبانوں کی ادبی تحریکوں کے ساتھ  
 قدم سے قدم ملا کر آگے بڑھ رہے ہیں۔ انہیں عالمی ادب کے نئے رجحانات  
 کی بھی واقفیت ہے۔ مدھوکر۔ دیپ۔ رندھیر۔ تارا سمیا پوری اور  
 اونکار سنگھ آوارہ ادب میں نئی قدروں اور نئے جذبات و خیالات کو  
 ظاہر کرنے کے لئے نئے استعاروں اور نئے انداز بیان کو جنم دے رہے  
 ہیں۔ یہ سب ڈوگری کے لئے ایک فال نیک ہے۔ لیکن سوال یہ ہے کہ یہ  
 رفتار بحال رکھی جاسکے گی؟ ہم محض امید کا سہارا لیکر انتظار کر سکتے  
 ہیں۔

## ابتدائی شعراء

دیوی دتا۔ (دتو) کوئی دو سو سال پہلے تحصیل بسوہلی کے موضع  
 بھڈو میں پیدا ہوئے تھے۔ اُس زمانے میں بسوہلی پر راجہ پر بھٹی پال سنگھ  
 کی حکومت تھی۔ اور جموں میں مشہور سیاستدان راجہ رنجیت دیو کا راج تھا  
 وہ بہت دلیر بھی تھے۔ جموں کے راجہ کمار برج دیو راجہ پر بھٹی پال کے دوست  
 تھے اور انہی کا اثر و رسوخ تھا کہ دتو جموں آئے اور وہاں ۲۸ برس تک رہے۔  
 دتو کے بارے میں بہت سی کہانیاں مشہور ہیں۔ ایک داستان  
 یوں ہے کہ دتو کُند ذہن تھا۔ مگر اپنے گورو سورج نارائن کی برکات سے  
 وہ بہت ذہین بن گئے اور انہوں نے برج بھاشا میں نظم گوئی شروع کی  
 برج بھاشا میں لکھی ہوئی اُن کی چند شہرہ آفاق تصنیفات 'ویرولاس'  
 'بارہ ماہ' اور 'کمل نیر سوتر' (جو سارے شمالی ہندوستان میں  
 مشہور و مقبول ہے) شامل ہیں۔ لیکن ڈوگری میں اُن کی شہرت ایک واحد  
 نظم (کلیا بتنا چھوڑی دتا) میں نے اکیلی کنویں سے پانی بھر کر لانا چھوڑ

دیا ہے۔ دتو بسوہلی میں دو صدی پیشتر رہے ہیں۔ لیکن اُن کی زبان وہی ہے۔ جو جہوں میں بولی جاتی تھی۔ اور وہ اب بھی پہلے ہی کی طرح شگفتہ اور برجستہ زبان ہے۔ اُس میں اب بھی تازگی کی کشش موجود ہے جو شاعر کی اعلیٰ ذہانت۔ فکرِ سا اور ڈوگری زبان کی ہمہ گیری کے تیس خراجِ تحسین ہے۔

نغمہ نگاری کے فن میں یہ نظم ایک دُرّ بے بہا ہے۔ اندازِ بیان سیدھا سادہ ہے۔ دھیمی لے میں اس نظم میں اُس نئی ذہن کی حالتِ زار کا دلنشین پیرائے میں نقشہ کھینچا گیا ہے۔ جس کو اپنی ساسِ نند اور گاؤں کے لوگوں کے ہاتھوں مصیبتیں جھیلنا پڑیں ہیں۔ کیونکہ وہ اُس سے ایسی من گھڑت کہانیاں منسوب کرتے ہیں۔ جو سراسر غلط اور بے بنیاد ہیں۔ اُن کے لطیف بند کرنے کے لئے اُس نے تنہا باہر جانا ہی بند کر لیا ہے۔ وہ دوسری لڑکیوں کے ساتھ پانی بھرنے جاتی ہے۔ بُرا ہوا لگتا (پنجاب کا نگرہ) گاؤں کا جہاں کے لوگ معصوم انسانوں کو دیدہ دانستہ موردِ الزام ٹھہراتے ہیں۔ کوئی اپنے دل کی بات کسی سے کیسے کہے یا بدنام ہوئے بغیر کوئی کس طرح اپنا دکھڑا سنائے۔ دیوس دتا اُس کو مشورے دیتے ہیں کہ وہ اپنی ساس اور نند کو کس طرح اپنے حق میں کر سکتی ہے بلکہ

---

لہ فی ہار کا۔ ایڈیٹر رام ناتھ شاستری۔ کلچرل اکادمی کی تصنیف ۱۹۵۹ء

المختصر گیت میں اس کہانی کی مذمت کی گئی ہے۔ گیت میں موسیقیت ہے۔ ایک نئی دُہن کے دُکھ بھرے احساسات اور اُن بدکردار دیہاتیوں کے نفیات کی بھرپور عکاسی کی گئی ہے۔ جو ہمیشہ معمولی سے معمولی وجوہات کی بناء پر رائی کا پہاڑ بنانے کو تیار رہتے ہیں۔ نظم میں بہو اور ساس اور نند کی صدیوں پرانی رقابت بیان کی گئی ہے۔ ہندوستان کی بہت سی زبانوں کے ادب میں یہ رقابت پائی جاتی ہے۔ یہ گیت غیر ضروری باتوں کو حذف کرنے کے فن کی ایک عمدہ مثال ہے۔ ہر لفظ معنی خیز اور نپاٹلا ہے۔ اور نظم کے مرکزی خیال اور محل وقوع کے ارتقار میں اضافہ کرتا ہے۔

دُتو کی اور کوئی نظم ابھی تک دستیاب نہ ہو سکی۔ لیکن یہ غیر اغلب ہے کہ انہوں نے محض ایک نظم لکھ کر ہی انداز بیان، اظہار جذبات، زبان اور خیال میں اتنی عمدگی پائی ہو۔ شاید مزید کاوشیں کچھ اور مواد فراہم کر سکیں۔ جن سے دُتو کی زندگی اور تصنیفات پر روشنی پڑ سکے۔

## شورام

شورام، دیوی دُتا کے چھوٹے بھائی نندرام کے فرزند تھے۔ وہ بھی شاعر تھے اور غالباً انہوں نے برج بھاشا میں شعر کہے ہیں۔ اُن کی ایک نظم اب بھی ملتی ہے۔ جو ڈوگری اور برج بھاشا کا مرکب ہے۔ اس میں

بھگوان رتو کی زوجہ گوری دیوی کی ستوتی (تعلین) ہے۔ اس میں نہ رتو کی پختگی ہے اور نہ ہی صاف بیانی ہے۔

## نر لوجن دت

رتو کے پوتے تھے اور انہوں نے مہا بھارت کا ایک حصہ نیتی وندو کے عنوان سے ترجمہ کیا۔

## رودر دت

رتو کو سی کے چھوٹے بھائی نند رام کے پوتے تھے۔ ڈوگری میں امن کی نظم کا نامکمل حصہ پایا گیا ہے۔ اس نظم کا طرز نگارش اور قافیہ پیمائی برج بھاشا نظموں جیسی ہے۔ نظم میں راجہ رنبیر سنگھ کے دور حکومت کا حال درج ہے۔ اس میں یہ بیان کیا گیا ہے کہ قندھار سے کس طرح تاجورگ گھوڑے بیچنے آتے تھے۔ اور وہ اپنے گھوڑوں کی اچھی خاصی قیمت حاصل کرتے تھے۔ نتیجہ یہ نکلتا تھا کہ مقامی لوگوں کے اچھے گھوڑے جہاں کورٹیوں کے دام بکتے تھے۔ وہاں غیر ملکی باشندے اپنے ردی گھوڑے اونچے داموں بیچا کرتے تھے۔ اس نظم میں برج بھاشا کی شیرینی ہے۔ اور یہ برج بھاشا سے ڈوگری زبان میں ہو بہو نقل کرنے کی دیدہ دانستہ کوشش ہے۔ اس نظم میں مہاراجہ رنبیر سنگھ کے دور حکومت اور



شخصیت پر بھی روشنی پڑتی ہے۔ اس لحاظ سے یہ نظم کافی اہمیت رکھتی ہے۔

## وام دیو

وام دیو دتو کے ایک دور کے رشتہ دار تھے۔ وہ بھی برج بھاشا کے ایک شاعر تھے۔

## پنڈت گنگارام (سنہ ۱۵۵۷ء)

پنڈت گنگارام سورگ باشی مہاراجہ رنبیر سنگھ کے ہم عصر تھے۔ سنسکرت زبان۔ ادب اور ہندو قوانین کے جید عالم تھے۔ منڈی اور کانگڑہ کے راجوں نے انہیں اپنا گورو مانا تھا۔ جب مہاراجہ رنبیر سنگھ کے دربار تک ان کی شہرت پہنچی۔ تو وہ بذات خود کانگڑہ گئے۔ اور انہیں جموں لاکر سنسکرت پابٹشالہ کا انچارج بنا دیا۔ انہوں نے ہندی زبان میں سنسکرت کتابوں کے ترجمے کئے۔ ان کا لکھا ہوا 'رنبیر پراچست' ایک ہزار صفحات پر مشتمل ایک ضخیم کتاب ہے۔ اپنی سنسکرت تخلیقات کے علاوہ پنڈت گنگا دت نے برج بھاشا میں بھی نظمیں کہی ہیں۔ ڈوگری میں ان کی ایک ہی نظم مل سکی ہے۔ جو پنڈت سنت رام وید پاتھی نے پروفیسر رام ناتھ شاستری کو زبانی سنائی۔

اس نظم میں وہی بلند خیالی۔ زبان کی وہی صلاوت اور شیرینی اور



مواد کی وہی پختگی پائی جاتی ہے۔ جو ہمیں دُور کی مشہور نظم 'کلیا بتنا چھوڑی' دتا 'میں ملی ہے۔ اس نظم میں کٹھنی کے ہجر و بیاباں علاقے کا مستند اور دلورہ پیرائے میں مفصل بیان درج ہے۔

یہ شاعر محبوبہ مجوں کے اُس بیاباں اور بخر علاقے میں پیدا ہوئے تھے۔ جہاں کے لوگوں کو پینے کا پانی لانے کے لئے میلوں دُور جانا پڑتا ہے۔ جو کے کھیتوں کی جنگلی جانوروں سے رکھائی کرنا پڑتی ہے۔ کیونکہ فصل تباہ کرتے تھے۔ ان شعروں میں حُسن خیال وہاں کی وہ تمام تر شدت اور جدت موجود ہے۔ جو کٹھنی کے لوگوں کی زندگی و مصائب کی بھرپور ترجمانی کرتی ہے۔ یہ ایک ناقابلِ فراموش تصویر ہے جو رجحان اور ماحول کے اعتبار سے دُور کی نظم سے تر مختلف ہے۔ لیکن جدت اور حقیقت بیانی کے اعتبار سے بہت کچھ اُس سے ملتی جلتی ہے۔ کٹھنی کے لوگوں کو کن مشکلات سے دو چار ہونا پڑتا ہے۔ ہم بخوبی جانتے ہیں۔ یہ تکالیف آج کے ترقی یافتہ دور میں بھی موجود ہیں۔ اس نظم کا انداز بیان بہت حد تک آج کے حالات پر بھی صادق آتا ہے۔ لیکن اُس دور کے حالات کی تو یہ بالکل صحیح عکاسی اور ترجمانی کرتا ہے۔ چونکہ پنڈت گنگا رام کٹھنی میں ہی پیدا ہوئے۔ اور وہیں اُن کی پرورش و پرداخت ہوئی۔ اس واسطے انہیں اس علاقے کے باشندوں کی مصیبتوں اور مشکلوں کا پورا پورا علم تھا۔ چنانچہ اس نظم میں روزمرہ کی زندگی کے حالات قلبندہ کئے گئے ہیں۔ اور ان حالات کی عکاسی

بہت حد تک من و عن کی گئی ہے۔ کھیتوں اور ان سے متعلقہ گھرانوں کی  
 عکاسی و منظر کشی بھرپور ڈھنگ سے کی گئی ہے۔ جن گھرانوں میں موسیقی  
 اور وہاں کے باسی ایک ساتھ ایک سی زندگی بسر کرتے ہیں۔ لہجہ عام فہم اور  
 جانا پہچانا ہے۔ جس سے ڈوگری کی عظیم روایات اور اس کے استحکام کا  
 ثبوت ملتا ہے۔ لیکن اس کے ساتھ ہی حب الوطنی کی جھلک بھی نمایاں ہے  
 جو نس نس میں رچ بس گئی ہے۔ اور جس کا ثبوت وہ شکوہ ہے جو لوگوں  
 کی مشکلات و تکالیف کے بارے میں کیا گیا ہے۔ (دیکھئے کلچرل اکادمی کی  
 تصنیف۔ فی ہار کا صفحہ ۲۵-۲۶)

اس ایک نظم کی بدولت ڈوگری ادب میں گنگا رام نے ایک اعلیٰ  
 اور فخر کا مقام حاصل کیا۔ آج کل کے کنڈی کے حالات پر جو طویل مختصر نظم  
 تارا سمیال پوری نے لکھی ہے۔ ایسا لگتا ہے۔ اُس کی محرک گنگا رام کی یہی  
 نظم ہے۔

### لالہ رام دھن

لالہ رام دھن سورگباشی مہاراجہ پرتاپ سنگھ کے دربارِ محنت  
 میں اکھنڈ صوبہ جموں میں رہتے تھے۔ پیشے سے وہ سُندار تھے۔ حالانکہ کسی  
 نے انہیں یہ کام کرتے نہیں دیکھا۔ کئی لوگوں کا یہ بھی خیال ہے کہ وہ پتنگ  
 بنایا کرتے تھے۔ کچھ بھی ہو۔ لیکن یہ حقیقت ہے کہ اُن کی شکل و صورت  
 کافی اثر پذیر تھی۔

وہ ڈوگری۔ پنجابی اور پوربی بھاشا (برج بھاشا) میں نظمیں کہتے تھے۔ لیکن بدقسمتی کہ اُن کی اکثر نظمیں ہم تک نہ پہنچ پائیں۔ اُن کی پنجابی اور پوربی بھاشا کے شعروں میں بھی مقامی بولی اور زبان کا اثر و رنگ نمایاں ہے۔ اُن کی پنجابی اور ہندی نظمیں پڑھ کر یہ نتیجہ اخذ کرنا آسان ہے کہ انہوں نے نہایت ہوشیاری سے ایک کہنہ مشقی کی طرح اپنے زمانے کے واقعات اور تفصیلات کو بیان کیا ہے۔ نظموں سے واضح ہو جاتا ہے کہ انہوں نے جو کچھ لکھا اور کہا۔ وہ ایک اصلاح پسند کائنات نگاہ تھا۔ ماسکی حاضرہ سے اُنہیں ہمدردی و دلچسپی تھی۔ لیکن طنز و مزاح کا دامن ہمیشہ ہٹا سے رکھا۔ مزاحیہ عناصر کی جھلک اُن شعروں میں دیکھی جا سکتی ہے جہاں شاعر گنگا اشنان کا حوالہ دیتا ہے۔ کیونکہ تتلو۔ بندو اور رام دتا کی ماں جیسی عورتیں بھی وہاں ایک ہی مطلب و مقصد کے لئے جاتی ہیں۔

بہر کیف ڈوگری میں رام دھن کو لوگ صرف ایک نظم کے خالق کے طور پر جانتے ہیں۔ نظم کا عنوان ہے 'چنادی چاننی'۔ اس نظم کے چار حصے ہیں۔ ہر حصہ نظم کی لمبائی موضوع اور جذبے کے اعتبار سے دوسرے سے مختلف اور جداگانہ ہے۔ لیکن پہلے حصے کے اُس آخری بند سے یہ چاروں حصے ایک دوسرے سے منسلک اور وابستہ ہیں۔ جو بند ہر دوسرے حصے کے آخر پر شامل رکھا گیا ہے۔ نظم سے ثابت ہوتا ہے کہ

رام دھن ایک پختہ خیال شاعر تھے۔ جنہیں مسائل دنیا کا بخوبی علم تھا  
 رام دھن ہمیں ایک رومانی شاعر اور گھریلو زندگی کے ایک ایسے عکاس دکھائی  
 دیتے ہیں۔ جنہیں ایک نوجوان شادی شدہ عورت کے ارمانوں اور حسرتوں  
 اور مسرتوں کا پورا احساس ہے۔ جنہیں ساس کی روایاتی شرارت پسندی  
 اور تنگ دلی کا بھی علم ہے۔ لیکن رام دھن رومانی شاعر ہونے کے علاوہ  
 ایک مذہبی شاعر بھی تھے۔

اس نظم کے پہلے پیرامیں رام دھن شاعر محبت کے طور پر  
 سامنے آتے ہیں۔ یہاں رومانیت مزور ہے۔ لیکن رومانیت کا یہ احساس  
 وجذبہ شوہر اور بیوی کے درمیان ہے۔ اور الفاظ ایک شادی شدہ عورت  
 کے ہیں۔ محبت اور احساس محبت ایک لطیف اندوز جذبہ ہے۔ لیکن  
 متعلق و منسک حالات سے آپ مگر خلاصی نہیں کرا سکتے۔ اور پھر رامیں  
 محبت و پیار کی اور راہ و رسم ان سے متعلق بڑی عجیب و غریب اور کٹھن  
 و کٹھن۔ حرف ایک کچے باریک ترین دھاگے کا سہارا لینے جیسا ہے  
 کبھی کبھی آپ اپنے لئے خود ہی مشکلیں پیدا کر لیتے ہیں۔ جو گڑھ خود لگا  
 ہیں۔ وہ اتنی سخت ہو جاتی ہے کہ دانتوں سے کھولنا پڑتی ہے۔ مگر اہیں  
 رنج کی کیا بات ہے؟ جس طرح چاندنی چاند سے الگ نہیں کی جاسکتی۔  
 اُسی طرح دو پریمیوں کو سمجھ اور دکھ میں ایک ساتھ رہنا ہے۔ اس لئے  
 کوئی تلخ الفاظ کا استعمال کیوں کر ہے؟

اس نظم میں بیان کی سادگی اور سلاست ہے۔ مگر رومانی احساسات کی باریکی اور نزاکت۔ آفاقیت۔ انداز بیان کا کمال اور معنی خیز فن کاری سے یہ نظم اعلیٰ پایہ کی بن گئی ہے۔ نظم کے یہ محاسن بغور مطالعہ کے بعد صاف واضح ہو جاتے ہیں۔

دوسرے حصے میں رام دھن گھریلو زندگی کے شاعر کے طور پر سامنے آتے ہیں۔ چرخ کاستے۔ محنت شاقہ کرنے اور گھاس گے گھٹھے ڈھونے کی گھڑ منظر کشی ان احساسات کی عکاسی کے لئے کافی ہے۔ بھگوان سے پارتھ بھی خانگی ماحول کا ہی بیان ہے۔ چرنے کے تذکرے سے ایسی زندگی کا پتہ لگتا ہے۔ جو کسی گھر میں گزاری جاتی ہے۔ گھاس کے حوالے سے کھیتوں کا منظر سامنے آتا ہے۔ اور گھر سے باہر کی محنت و مشقت کا نظارہ پیش ہوتا ہے نظم کی لئے زندگی کے ان دو پہلوؤں کی طرف اشارہ کرنے کے علاوہ نادر فنی کا وہ جذبہ بھی ظاہر کرتی ہے۔ جو کسی نئی دلچسپی کو اپنی توقع کے خلاف کام کرتے ہوئے محسوس ہوتا ہے۔ مگر اب کیا کیا جاسکتا ہے۔ اب اُن کی زندگیوں ایک دوسرے سے جدا نہیں ہو سکتی۔ شاعر کا رویہ ہمدردانہ ہے اور انداز بیان میں درپردہ مزاح کے اشارے بھی ہیں۔ ایسا لگتا ہے کہ شاعر ایسی صورت حال سے لطف اندوز ہو رہا ہے۔ جو اتنی درد بھری نہیں جتنی کہ دل پسند ہے۔

تیسرے حصے میں خانگی حالات کا جاننا پہچانا ماحول درج ہے

بہو کے اطوار پر ساس کی تمللاہٹ۔ یہ جراتی اور بڑھاپے کی دائمی کشش بھی ہے۔ بہوفیشن کی دلدادہ ہے اور کام سے جی چڑاتی ہے۔ یہ ساس شکوہ ہے۔ وہ کہتی ہے کہ اُس کو چاندی سے پیار ہے اور وہ اپنی بڑبڑھی (سائ) کے خلاف یادہ گوئی کرتی ہے۔ جو اُسے بُرا لگتا ہے۔ لیکن اُس کے ہاتھ میں ایک بہت بڑا گڑ ہے۔ وہ اپنے بیٹے کے دل میں اپنی بیوی کے لئے نفرت پیدا کرنے کی کوشش کرتی ہے۔ وہ اُس کو اپنی بیوی چھوڑنے پر یہ کہہ کر آمادہ کرتی ہے کہ تمہارے لئے میں دوسری شادی کا انتظام کرونگی نظم طنزیہ ہے۔ حالانکہ رام دھن نے ہماری اُس خانگی زندگی کے بارے میں اچھے مزاحیہ انداز میں کہی ہے۔ جہاں بسا اوقات بہو کو بے زبان حیوان سے بھی بدتر سلوک کیا جاتا ہے۔ اور جہاں نافرمانیوار بہو کو ہمیشہ دھکی کے اسی ماحول میں زندگی بسر کرنا پڑتی ہے کہ اُس کا شوہر دوسری شادی کر کے اُس کے لئے ایک سوت لاکھڑی کر سکتا ہے۔ عام فہم دیہاتی اظہار بیان اور اُس کے بولنے کی سبک روی اُس ماں کے خشم کو بیان کرتی ہے۔ جو اپنے بیٹے کے سلنے اُس کی بیوی کی کرتوتوں کا بڑے شکوہ کرتی ہے۔ اسلوب بیان کی شوخی اُس عورت کی ترجمان ہے جس کا دم پھول رہا ہے۔ اور اُس کی کھانسی کا حوالہ اُستادانہ و فککارانہ انداز کی غمازی کرتا ہے۔

چوتھے حصے میں رام دھن ایک بھگت (خدا پرست) شاعر کی صورت میں سامنے آتا ہے۔ ان بندھوں کو پڑھتے انسان کو میراں بھائی

کے اُس مشہور بھجن کی یاد آتی ہے۔

”ہے سی۔ میں تو پریم دیوانی۔ میرا درد نہ جانے کونے“

یہ آتما کا پر ماتما سے۔ رادھا کا کرشن سے پریم ہے۔ نظم میں ایک جوان لڑکی اور اُس کے والدین کی تصویر پیش کی گئی ہے۔ جو اپنی لڑکی کی بیماری سے بے حد پریشان ہیں۔ کچھ قوم پرست لوگوں کا خیال ہے کہ اُس پر کسی جن بھوت کا سایہ ہے۔ اس لئے وہ بکری یا کالے مرغ کی قربانی دینے جا رہے ہیں۔ یا کسی مذہبی مقام دیواستھان یا مندر میں جانے کا خیال ہے۔ لیکن وہ لڑکی اپنے والدین کو کیسے بتائے کہ اُس میں کسی جن بھوت کا سایہ نہیں۔ اُسے بھگوان سے لو لگی ہے۔ وہ بھگوان کرشن کی داسی ہے۔ اس حوالے سے قاری بھگوان کرشن اور اُن گویوں کی کہانیوں کی جانب متوجہ ہوتا ہے۔ جو کرشن کے پریم میں پاگل تھیں۔ دنیاوی اعتبار سے نظم کا ایک مفہوم بھی ہے۔ جو جوان لڑکی پریم دیوانی ہے۔ مگر بد قسمتی سے اُس کے والدین یہ بات سمجھتے نہیں۔ اُس دردناک صورت کی ذمہ وار جُزدی طور وہ خاموشی ہے جس کی ہماری خانگی زندگی میں ایک جوان لڑکی سے توقع کی جاتی ہے۔ رام دھن اکھنور علاقہ میں مشہور تھے۔ اور اُن کی نظمیں بھی بہت مشہور تھیں۔ مگر یہ ایک نظم یہ ثابت کرنے کو کافی ہے کہ رام دھن ایک بلند پایہ اور ذہین

---

لے تفصیل کیلئے ملاحظہ ہو۔ نی ہارکا۔ ایڈیٹر رام ناتھ شاستری تصنیف کلچرل اکادمی



شاعر تھے۔ جس شان اور سلاست کے ساتھ انہوں نے اپنا موضوع سخن بیان کیا ہے۔ جس استادانہ انداز سے اسلوب بیان اپنایا ہے جس بالغہ نظر کا اور باریک بینی سے خانگی ماحول کی منظر کشی کی ہے۔ محبت کی معصومیت اور تجربے کی پختگی جس طرح انہوں نے پیش کی ہے۔ اور فحاشی اور شرارت کا جو حُسن انہوں نے اپنی نظموں میں اُبھارا ہے۔ وہ تمام ایسے محاسن ہیں۔ جن کی بدولت رام دھن صحیح معنوں میں ڈوگری کے ایک عظیم شاعر بنے ہیں۔

# دوسرا حصہ باب سوم

## جدید شعراء

ٹھاکر رگھوناتھ سنگھ سمیال (از ۱۸۸۷ء تا ۱۹۶۳ء)  
ٹھاکر صاحب سانبہ کے رہنے والے تھے۔ اُن کے والد ایک بڑے  
زمیندار تھے۔ تحصیل علم کے بعد ٹھاکر رگھوناتھ سنگھ ایک سکول ماسٹر بن  
گئے۔ انہوں نے یہ ملازمت چھوڑی اور محکمہ مال میں کلرک بنے۔ اپنی محنت  
کی بدولت تحصیلدار بن گئے۔

اُن ایام میں تحصیلدار کسی تحصیل کا ایک لحاظ سے حکمران ہی ہوتا تھا۔  
جاگیرداری اور تحصیلداری کی پوزیشنوں نے اُن کے دل میں اقتدار اور اُس  
نظام کے تیس چاہت بڑھائی تھی۔ جس سے وہ صاحب اقتدار بن سکے تھے۔  
ٹھاکر رگھوناتھ سنگھ انفرادیت پسند اور خود پسند انسان تھے۔ اس لئے  
جب ۱۹۴۷ء کے بعد عوامی حکومت قائم کی گئی۔ اُنہیں اور اُن کے خیالات

کو اُس سے ایک گہرا دھکا لگا۔ وہ اُن حالات پر بہت چسپیں بہ چسپیں ہوئے اور قدامت پسندی کی وہ روش اختیار کی۔ جس کو قوم پرست اور ترقی پسند عناصر فرقہ دارانہ اور رجعت پسندانہ گردانتے تھے۔

سمیال صاحب علم و ادب کے شوقین تھے۔ گلگت میں جب وہ سرکاری عہدے پر تعینات تھے۔ اُن دنوں انہوں نے پالی زبان کے کئی قلمی نسخے برآمد کئے۔ اور شینا زبان کی ایک مختصر گرامر بھی تیار کر لی۔ وہ ایک مضبوط شخصیت کے مالک تھے۔ اور گئے مائے خیالات کے ماننے والے تھے۔ اُن کی نظموں سے اُن کے خیالات اور شخصیت مرشح ہوتی ہے۔ کوئی بھلے ہی اُن سے ہمیشہ اتفاق نہ کرے۔ لیکن اس بات سے انکار نہیں کیا جاسکتا کہ اُن کا اسلوب بیان بڑا نیکھا اور زوردار تھا۔ جو اُن کی مضبوط شخصیت کی عکاسی کرتا تھا۔ اُن کی شاعری میں حلاوت کا فقدان اور طنز کی تلخی دکھائی دیتی ہے۔ اُن کی خود پسندی اور اعانت پسندی کا رجحان طبع بعض اوقات اُن کے فن میں مغل ہوتا ہے۔ کیونکہ شعر و شاعری کو وہ اپنے احساسات اور شخصیت کے اظہار کا وسیلہ مانتے تھے۔ بالفاظ دیگر اُن کی تخلیقات میں اُن کی داخلیت کا عنصر خاص طور پر غالب تھا۔

داخلیت پسندی کا یہ عنصر اُن کی ذات، اُن کی شعروشاعری حتیٰ کہ اُن کی سرگرمی کے دوسرے دائروں پر بھی حاوی رہا ہے۔ دراصل وہ انتہائی صاف گو تھے۔ اور اپنی ذات تک ہی محدود رہنا پسند کرتے تھے

نتیجہ یہ نکلا کہ چند اصحاب کے ساتھ خیالات اور نظریہ میں ہم آہنگی کے باوجود وہ سیاسیات میں بھی اپنے ہم جنسوں کے ساتھ کھل کر مل جل نہ سکے۔ غالباً اُن کی دلچسپی اور سیاست میں گوشہ تنہائی اس بات کا موجب بنی کہ اُن میں شاعری کے سوتے پھوٹ پڑے۔ نوجوان شعراء کو اپنی مادر وطن اور مادری زبان، ڈوگری کی خدمت کرتے دیکھ کر وہ متاثر ہوئے بغیر نہ رہ سکے۔ چنانچہ انہوں نے اس میدان میں کچھ کرنے کا فیصلہ دکھایا۔ انہوں نے ڈوگری اور ڈوگری کی تعریفی نظمیں لکھیں۔ یہ صحیح ہے کہ کہیں کہیں انہوں نے ڈوگری کے توہمات فضول رسوم و رواجات۔ بے حافیشن پرستی اور تعلیم و نظم و نسق کے گمراہ کن اطوار پر ملامت کی ہے۔

ٹھاکر رکھونا تھ سنگھ میں ایک مصلح کا ولولہ ہے۔ اس طور وہ پنڈت ہردت شاستری کے قریب ہیں۔ حالانکہ پنڈت ہردت لوگوں سے کھل کر ملے۔ اُنہیں متاثر کیا۔ اور طرز عمل اور نظریے میں اُن سے متاثر ہوئے۔ ٹھاکر رکھونا تھ سنگھ ایک اونچے مقام پر تنہا کھڑے ہیں جب کہ پنڈت ہردت کا طریق کار مقابلتہ ہمدردانہ تھا۔ ٹھاکر رکھونا تھ سنگھ کی نظر میں جذبہ تحقیر تھا اور وہ اکثر عیوب پر جاتی تھی۔ بالفاظ دیگر پنڈت ہردت ایسے مصلح تھے۔ جنہیں سماجی حالات پر نظر تھی لیکن سمیال صاحب سماجی مسائل کے تئیں بھی ذاتیات اور خود پسندی کا ساتھ نہیں چھوڑتے تھے۔ ہردت کی شاعری مقابلتہ زیادہ ترقی پسند اور تعمیر پذیر

ہے۔ ٹھاکر رگھوناتھ سنگھ کی شاعری کٹر خیالات اور قدامت پسندی کی روادار ہے۔

ٹھاکر رگھوناتھ سنگھ نے ڈوگروں اور ڈوگری کو خراج تحسین نذر کیا ہے۔ اُن کا اسٹائل بہت ہی شدید نوعیت کا ہے۔ "ڈوگرے عمل اور فرض کا مجسمہ ہیں۔ وہ ریشم سے بھی زیادہ ملائم ہیں۔ لیکن میدان کار زار میں وہ آگ کی طرح گرم ہو سکتے ہیں۔" (ملاحظہ ہو اُرو نما)

ڈوگروں کی زبان میٹھی اور قابلِ پرستش ہے۔ قوم ایک خزانہ ہے۔ ہیروں کی گان ہے۔ ان اوصاف کے باوجود ڈوگرے کیوں پچھڑ گئے ہیں؟ کیونکہ وہ کٹر خیالات کے اور توہم پرست ہیں۔ اور انہیں قسمیں کھانے کی عادت ہے (دیکھو تارا سمیال پوری کی اُرو نما۔ صفحہ نمبر ۲) ان برائیوں کے ساتھ ہی ڈوگروں میں ایسے سماجی بد رسومات رائج ہیں جن میں زندگی تو درگزر کی گئی ہے۔ اور جن کے باعث انسان کو فاقہ مست رہنے کی ہدایت ہے۔ مگر مردوں کی عزت کرنے اور اُن کو کھلانے پلانے کی تلقین ہے۔ یہ اُن کی نظم و اندے کو لالچھڑ کو، (ان بدعتوں سے چھٹکارا حاصل کرو) سے صاف عیاں ہے۔ سماجی رسوم کو پورا کرنے کی جھوٹی شان حالات کو اور ابتر کر دیتی ہے۔ مردہ باپ کی عزت کی خاطر بیٹا بھاری سود پر سود خوار سے قرضہ لیتا ہے۔ اور وہ یہ جانتا ہے کہ اُس کے پاس قرضہ چکانے کے ذرائع نہیں ہیں۔ جب وہ قرض ادا نہیں کر سکتا۔ سود خوار اُس

کا گوشت فوج فوج کر کھانے کو تیار بیٹھا ہوتا ہے۔ (صفحات ۱۲-۱۶-اُردو نما)  
 ”قرض لے کر اُس نے اپنی ناک رکھنے کی کوشش کی۔ لیکن اُس  
 پر تھوکنے لگے۔“

”اُس نے لاج بچانے کی خاطر قرضہ لیا۔ مگر وہ یہ قرض کیسے ادا  
 کر سکیگا؟“

منو شاہ (سود خوار) نے مینوں شاہ قرضدار کا گلا پکڑا ہے۔ کیونکہ  
 اُس نے اپنے باپ کی برسی منانے کے لئے رقم اُدھار لی۔ اب مینوں شاہ کو  
 اپنی جان بچانے کی کوئی ترکیب نہیں سو جھتی۔ ستم بالائے ستم فیشن  
 پرستی نے ہماری کمر اور دوہری کر دی ہے۔ عورتوں کے فیشن۔ لڑکوں  
 لڑکیوں کی بلی جلی تعلیم۔ شراب نوشی۔ سنیما کی برسی عادت — بتاؤ قوم کو  
 انتہائی تذلیل سے کون بچائے۔ کاش یہ ڈوگرے ان خطروں سے باخبر ہوں  
 اور ڈوگرے دیس کے سب حصے میر پور۔ نور پور۔ کانگڑہ ان برائیتوں اور  
 بدعتوں کا قلع قمع کرنے کو کمر بستہ ہوں۔ شاعر ڈوگروں کی عظمت، خوبصورتی  
 دلیری۔ تندنی میراث کو بحال رکھنے میں شاندار حصہ ادا کر سکتا ہے۔ ضرورت  
 ہے۔ ہمت۔ عزم اور صحیح قیادت کی — ڈوگرہ دیس جگائی جائیں اور  
 (ڈوگرہ دیس کو بیدار کر!)۔ اُردو نما۔ صفحہ ۶)

پر بھات (صبح صادق) کے عنوان کی نظم میں اگرچہ اُس  
 مفلسی کی دردناک تفسیر درج ہے جو کسی گنبد اور اس ملک میں پائی

جاتی ہے۔ تاہم رات (اصلی اور علامتی) اُس کی آخری منزل ہے۔ اور  
 نئی اُمیدوں کا سویرا بھی ہوئے والا ہے۔ شاعر کو دل رکھنا چاہیے کہ  
 رات ڈھلنے کو ہے (اُرونا صفحہ ۸) شعر کا یہ بند سویرا ہونے کا چھلکتے  
 پرندوں کا اور مناد میں بھجنوں، شلوکوں اور گیتوں کا رسیلا بیان ہے  
 — ساری دنیا جاگ گئی ہے۔ بنی نوع انسان کو بھی جاگ چاہیے۔ رات  
 تاریکی اور مصائب کی علامت ہے۔ اور سویرا نئے دن۔ نئی اُمیدوں اور  
 نئے دور کی علامت ہے۔ اس بند میں قدرتی مناظر کی بھی دلکش تصویر  
 کھینچی گئی ہے۔

بٹھا کر رگھوناتھ سنگھ عموماً ان معنائیں پر خامہ فرسائی کرتے  
 ہیں۔ جن کا تعلق وقت کے تقاضوں کے ساتھ ہو۔ وہ اپنی برادری میں  
 فن اور ادب کے تئیں بڑھتی ہوئی بے اعتنائی سے سرا سیمہ دکھائی  
 دیتے ہیں۔

کوی رتن گئی وچ رُلدا بے قدیں دے محلے  
 رنگِ شکلِ گُن پرکھن کیاں عقل نہیں جنے پلے  
 آرٹ اور ادب کی قدر نہ کرنے والوں کے محلے کوی رتنوں (اصلی  
 شاعروں) کی کوئی قدر و منزلت نہیں۔ وہ لوگ حسن، اوصاف اور تدبیر  
 کی پرکھ کیسے کر سکتے ہیں۔ جن کے پاس عقل کا فقدان ہے۔  
 بعض اوقات رگھوناتھ سنگھ روحانی معنائیں کا تذکرہ



بھی کرنا چاہتے ہیں۔ عالم کی اس بحرِ خار میں پار اُترنا مشکل ہے۔ انسان  
 من روپی ناؤ کا ہی سہارا لے کر ساحل کو پالیتا ہے (کرشن لیللا: اردو نمبر)۔  
 (صفحہ ۲۲)

رگھوناتھ سنگھ نے ڈوگری زبان سے متعلق خیالات بھی ظاہر  
 کئے ہیں۔ اور اس زبان کو حسین میراے میں خراجِ تحسین پیش کیا ہے  
 (صفحات ۲۰-۲۲) مالی جیسے دنیاوی اور عام فہم موضوعات پر بھی انہوں  
 نے خامہ فرسائی کی ہے (صفحہ نمبر ۲۰)۔ مہماں (صفحہ ۱۸) میں اُن کا مبلغانہ  
 انداز عیاں ہے۔ سمیال صاحب کا ڈوگری میں گیتا کا منظوم ترجمہ ادب  
 کو اُن کی ایک اور دین ہے۔ یہ ترجمہ ہندی زبان کے ایک منظوم ترجمے سے  
 کیا گیا ہے۔ کیونکہ سمیال صاحب خود سنسکرت نہیں جانتے تھے۔ ڈاکٹر  
 سدھیشور ورما کے قول کے مطابق اس ترجمے میں کچھ لسانی نقائص پائے  
 جاتے ہیں۔ (کشمیر افیرس۔ ایڈیٹر براج پوری)

جس زبان میں انہوں نے گیتا کا ترجمہ کیا ہے۔ وہ زبان اگرچہ  
 سلیس ہے۔ اس میں شک نہیں۔ اُس میں مکالموں کا اسلوب اپنایا گیا ہے  
 تاہم اس میں ایک عظیم موضوع اور خیال آفرینی کی اُس خوبی کے ساتھ  
 انصاف نہیں کیا گیا ہے۔ جس کے لئے گیتا مشہور عالم ہے۔ گفتگو کا اٹاٹل  
 ایسے حالات میں اس ترجمے کو دقیق اور بعض اوقات بے جان سا  
 بنا دیتا ہے۔ اس سے موضوع سخن کی کما حقہ کفالت نہیں ہوتی۔ ترجمے

میں اعلیٰ پایہ کی سنجیدگی کا فقدان ہے۔ جس کا باعث غالباً مترجم کی شخصیت کا اُس پر اثر انداز ہونا ہے۔ بہت سے الفاظ ہندی کے ہیں۔ اور اُن کا استعمال بھدے ڈھنگ سے کیا گیا ہے۔ لیکن یہ کوشش ایسی ہے۔ جس کی حوصلہ شکنی نہ کی جائے۔ اس سے ڈوگری ادب کو فروغ دینے اور دیگر زبانوں کے موصوعات اپنانے اور ترجمہ کرنے سے مالا مال بنانے کی نئی راہیں روشن ہو گئی ہیں۔ ڈوگری کے سرمایہ الفاظ میں اعنارفہ کیلئے بھی یہ راہ مفید ہے۔ ٹھا کر رگھوناتھ سنگھ کی زبان بول چال کی زبان ہے۔ اور اُن کا اسلوب بیان چست ہے۔ اُنہیں ڈوگری تلمیحات و محاورات کو اپنے صمیم معنوں میں استعمال کرنے کا گر آتا ہے۔ البتہ اُن کی شاعری میں وہ ترنم ریزی نہیں پائی جاتی۔ جو شمعبر ناتھ یا المست کی شاعری میں ملتی ہے۔ اور نہ ہی اُن کی نظموں میں دینوبھائی پنت اور تارا سمیال پوری کی طرح عوامی مسائل پر کچھ کہا گیا ہے۔ اُن کی نظموں میں خیال آفرینی کے عناصر کا عدم ہے۔ ڈوگری کے نئے ادبی رجحانات سے اُن کا قطعاً کوئی واسطہ نہیں۔ حالانکہ کبھی کبھار وہ اُن سے متاثر ہوتے ہیں۔ ان سب باتوں کے باوجود شاعرانہ زبان کی اُن کی صلاحیت۔ ڈوگری کا با محاورہ استعمال گیتا کا ترجمہ اُن کے ایسے کارنامے ہیں۔ جن کی بدولت ڈوگری شاعری میں اُنہوں نے اپنا ایک مقام بنایا ہے۔

۱۹۶۳ء میں مختصر سی علالت کے بعد سمیال صاحب کا انتقال

ہو گیا۔

## پنڈت ہردت شاستری (۱۸۹۰ء تا ۱۹۵۶ء)

عہدِ راجہ رنجیت دیر کے شاعرِ دتو۔ مہاراجہ رنبیر سنگھ کی عہدِ حکمرانی کے شاعرِ پنڈت لنگا رام اور مہاراجہ پرتاپ سنگھ کی دورِ حکومت کے سخن ور لالہ رام دھن کی تخلیقات سے یہ تو ثابت کیا جاسکتا ہے کہ ڈوگری شاعری کی اپنی کوئی روایت ہے۔ لیکن دستیاب مواد اتنا کم ہے کہ اُس روایت کی نمایاں صورت کا کوئی اندازہ لگانا مشکل ہے۔ یہ بات ناقابلِ باور ہے کہ دتو، پنڈت لنگا رام اور لالہ رام دھن نے صرف وہی نظمیں لکھی ہوں گی۔ جو اس وقت ہمیں ملی ہیں۔ اس کے برعکس اُن کی پختہ خیالی۔ زبان کی شیرینی۔ اپنے اسالیب پر اُن کی قدرت و کمال اُس قدر سی اس بات کا اظہار ہیں۔ کہ اُنہوں نے یقیناً اور بھی نظمیں لکھی ہوں گی۔ یہ معلوم کرنے کے لئے مزید تحقیق درکار ہے کہ کچھ اور قلمی نسخے ہیں یا نہیں۔ جو ابھی تک مل نہیں سکے ہیں۔ یا سب کچھ گم گشتگی کی عمیق غار میں کھو گیا ہے۔

پنڈت ہردت شاستری ڈوگری میں شعورِ جدید کے پہلے شاعر ہیں۔ جن کی تحریر میں سماجی۔ اقتصادی اور مذہبی مسائل کو زبانِ ملی ہے۔ ہردت کی شاعری میں ڈوگری ادب کو پنپنے کی ایک جادوِ مستقل ماحول آئی ہے پنڈت ہردت جموں سے تقریباً تین میل دُور موضعِ پوڑا میں پیدا

ہوئے تھے۔ پانچ سال کی عمر سے ہی وہ اپنے چچا پنڈت سنت رام ویدیاچاری کے ساتھ رہنے لگے۔ اور انہوں نے سنسکرت کا علم حاصل کیا۔ وہ حکومت جموں و کشمیر کے محکمہ تعلیم میں سنسکرت ماسٹر بن گئے۔ پنشن یافتہ ہونے پر پنڈت جی صوبہ جموں کی سماجی زندگی کا ایک اہم حصہ بن گئے تھے۔ دور ان ملازمت انہیں جموں کے اطراف و اکناف دیکھنے کا موقع ملا۔ وہ مختلف علاقوں کے لوگوں میں گھل مل گئے۔ ان کا دل حساس اور نظر گہرے مشاہد کی تھی۔ سماجی اور اقتصادی تفاوت کے ماحول میں ان کے شاعرانہ ذہن کی کچی کھلی۔ یہ وہ بدعتیں تھیں جو سماجی نظام و استحکام کو گھٹن کی طرح کھائے جا رہی تھیں۔ حب الوطنی۔ عوام سے محبت اور حالات کی افسردگی کے خلاف جذبہ نفرت نے ان کے شاعرانہ دل کو ڈوگری میں نظمیں کہنے کی تحریک بخشی۔

جموں کے عوام پنڈت ہردت کو کچھ دھچک کے طور پر زیادہ اچھی طرح جانتے تھے۔ مذہب پرست ہونے کے ناطے یہ لوگ شوقِ تحسین اور عقیدت کے ساتھ ان کے آپدیش سننے کے عادی تھے۔ ہردت جی ایک عجیب دلکش انداز سے مذہبی قصے کہانیاں بیان کرتے تھے۔ ان میں دل کی تاروں کو اس طرح ہادینے کی صلاحیت تھی کہ وہ جذبہ ہمدردی سے بھر جائیں۔ حسرتناک بد حالی پر خشمگیں ہوں اور مضحکہ خیز حالات پر قہقہہ زہر افشانی کریں۔ یہ قہقہے لوگوں کی حالت زار کے قہقہے تھے۔ اور جب لوگ ان پر گہرائی سے

سرچتے۔ تبھی انہیں پنڈت جی کی شاعری کا مقصد حقیقی سمجھ میں آتا تھا۔  
 ان کے سامعین ڈوگری زبان بولنے والے اور سمجھنے والے مرد و زن ہوتے تھے  
 اور ان کی سہل اور برجستہ اسلوب میں لکھی ہوئی نظموں کا اثر بالکل صاف  
 طور پر ان کے دل و دماغ پر پڑتا تھا۔

پنڈت جی جذبہ حب الوطنی سے مرتا یا سرشار تھے۔ ان میں اپنی  
 سرزمین کی افسردہ حالی کو سمجھنے کا شعور تھا۔ وہ ایک شاعر کا دل رکھتے تھے  
 اس پر طرہ یہ کہ ان کے سامعین میں وہ لوگ تھے۔ جو چشمہ ان سے کچھ سننے  
 کے لئے بیتاب رہتے تھے۔ اسی لئے ان کی تحریر میں عوام کو خوش کرنے  
 اور پسند و نفاق کچنے کی کوشش پائی جاتی ہے نہ کہ خواہہ کہ کچھ سمجھانے  
 کی۔ ان کا اسٹائیٹ بیانیہ طور و اعظانہ اسٹائل ہے۔ ان کا فن برائے فن  
 نہیں۔ یہ جوش و اخلاق و روحانی اقدار اور دولہ حب الوطنی کے اظہار کا  
 وسیلہ ہے۔ ان کا بہترین انداز لوگوں کے جذبات کو متاثر کرنا تھا۔ بعض اوقات  
 ان کو ہنساتے تھے۔ لیکن ان ہی قہقہوں کے پس پردہ طنز کی پٹری کا اشہ  
 ہوتا تھا۔ موجودہ حالات سدھارنے کی خواہش ہوتی تھی۔ سننے والا غور و  
 فکر کرنے کے بعد حقیقی مقصد سمجھ جاتا تھا۔ طنز کا رخ کسی اور کی طرف  
 نہیں اپنی طرف ہوتا تھا۔ حالات لوگوں کے اپنے گھر گھرانوں کے حالات بتاتے  
 تھے۔ یہی تھا سماج و خانگی حالات کا وہ دائرہ جس میں ہر دت کی شاعری  
 کو قدر و منزلت ملی۔ ان کی نظموں میں شاعرانہ تصور کی اڑان و وجاہت

کا فقدان ہے۔ لیکن اُن میں یقینی طور سے انسانیت کا عنصر اور بنی نوع  
انسان کے وہ مشترک احوالات موجود ہیں۔ جو کبھی فروعی اور عام نوعیت کے  
ہوتے ہیں۔ اور بعض اوقات اتنے بلند و بالا ہو جاتے ہیں کہ وہ قوم کی عظیم  
و بے پناہ وسعتوں کا احاطہ کر لیتے ہیں۔

اُن کی بیشتر نظموں کے موضوعات واضح ہیں۔ ہر نظم میں شعور  
میں بانٹ چکا ہوتا ہے۔ پہلا حصہ عہد پارینہ کی عظمت بیان کرتا ہے۔ دوسرا  
حصہ حال کی تعبیر کرتا ہے۔ جس کا قدیمی عظمت سے انوکھا ٹکراؤ ہے۔ عہد  
حاضرہ کے لوگ اُن کے قول کے مطابق سماجی بدعتوں تنگ نظری اور فرقہ  
پرستی کے دلدل میں آ پھنسے ہیں۔ یہ سب باعث تنگ و شرم ہے لیکن ہر دت  
ایسے آدرش وادی نہیں۔ جو کھ کھلے نعروں کی دُنیا میں بستے ہیں۔ نہ ہی وہ  
حالات سے خدا واسطے کا بیر رکھتے ہوئے محض معترض کا کام انجام دینے  
والے ہیں۔ اگر ہماری روایات شاندار حقیقی۔ تو کوئی وجہ نہیں کہ اپنی ناپست  
صورت حال کے باوجود ہم کیوں نہ اُن روایات کو پھر قائم کر سکیں۔ مزورت  
ہے دور اندیشی۔ صاف بیانی اور عزم محکم کی۔ یہ ہے وہ تان جس پر اُن کی  
شاعری ٹوٹتی ہے۔ اس وسیع پس منظر میں ہر دت ہمارے اُس  
سماجی نظام پر فرد جو ہم بھی عاید کرتے ہیں۔ جس میں بے ایمانی۔ تو ہم پرستی  
اور جنون بنتے ہیں۔ اور غریب۔ اچھوت اور میواؤں پر ظلم ڈھائے جاتے  
ہیں۔ سامع کے بوجھان طبع کے موافق اُن کی شاعری کا بوجھان بھی بدلتا ہے۔

کبھی بدبختی پر آنسو بہائے جاتے ہیں۔ کبھی ہلکے طنز سے کام لیا جاتا ہے اور کبھی کھلے عام مذمت کی جاتی ہے۔ یہ سارا بیان چُست اور زوردار اسٹائل میں ہے۔ زبان سلیس اور عام فہم ہے، سُخنے والے پُر اُس کا اثر بالکل صاف اور واضح ہوتا ہے۔

ہر دت کا جذبہ حُب الوطنی سیاسی نہیں۔ سماجی نوعیت کا ہے اگرچہ وطن اُن کی نظموں کا موضوع خاص ہے۔ تاہم اُن کا نکتہ نظر ایک سماجی مصلح (سُدھارک) کا رویہ ہے۔ سیاست داں۔ اقتصادی ماہر یا فلسفہ داں کا نہیں۔ یہ بات اُن کی نظموں 'میرا دیس' اور 'ڈوگرہ دیس' سے صاف عیاں ہے۔ ہر دت اور اُن کی شاعری کی نمایاں خصوصیت اُن کے موضوعات اور انداز بیان کی وسعت بے پایاں نہیں۔ بلکہ موضوعات کی ترتیب و تدوین ہے۔ اور یہ موضوعات جس خوش اسلوبی سے نبھائے گئے ہیں۔ وہ ہر دت کی شاعری کا خاصہ ہے۔ چونکہ ہر دت ایک اصلاحی شاعر تھے۔ اور اگر یہ سماجیوں کی طرح جنہوں نے ہندوؤں کے سُدھار کی کوشش کی۔ انہوں نے بھی ساتن دھرمی ہندوؤں کے اصلاح کی کوشش کی۔ اس لئے انہوں نے اُن سب موضوعات پر خامہ فرسائی کی۔ جو کسی بھی سماجی مفاد سے متعلق تھے۔ جب اُنہیں ملک میں مصیبت کی گھٹا چھائی ہوئی دکھائی دی۔ سماجی رسومات بد رائج دیکھے۔ حق دار کو انصاف سے محروم دیکھا۔ تو انہیں یہ بات باعثِ شرم محسوس ہوئی کہ ہم اپنے آپ کو ایک عظیم قوم کا خاندان کہیں



اپنے آپ کو عظیم مانیں۔ ملک ان بُرائیوں کی وجہ سے اپنی عظمت کھو چکا ہے جب تک ان کا قلع قمع نہیں کیا جاتا۔ کوئی امکان نہیں کہ ہم اقوامِ عالم کی برادری میں کوئی اعلیٰ مقام پاسکیں۔ بلکہ ہم مصیبت اور ذلت کی عینیت غلامی بھی دھستے چلے جائیں گے۔

ہر دت کی نظموں میں کہیں بالواسطہ موضوعات کا تذکرہ ہے۔ اور کہیں کہیں مقامی حوالے دئے گئے ہیں۔ اُن کی شناسائی قاری کو کہی ہوئی بات ٹھیک طرح سے سمجھنے اور اُس سے محظوظا ہونے میں مددگار ثابت ہوتی ہے۔ ہر دت ایک ترقی پذیر شاعر تھے۔ لیکن اُن کی ترقی پسندی کسی سیاست دان اور انقلابی کی ترقی پسندی نہیں تھی۔ سماجی اور سیاسی مسئلے کے بارے میں اُن کا طرز عمل آزمائشی تھا۔ وہ کہتے تھے۔ سماجی انقلاب کا تذکرہ بے معنی ہے۔ موجودہ بدعتوں کو دور کرنے کے لئے جو عملی اقدامات کئے جائیں گے۔ اُن سے بہت حد تک ہماری اپنی سماجی اور اقتصادی پوزیشن بحال ہو سکے گی۔ وہ اپنی نظموں میں ان اغراض کو بعض اوقات طنزیہ انداز اپنا کر۔ کبھی اپنی تلقین کے پیرایہ میں اور کبھی سراسر طعن و تشنیع کے ذریعے چُورا کرنے کی کوشش کرتے ہیں۔ 'میرا دیس'، 'ڈوگرہ دیس'۔ 'فیشن'، 'بیکاری'، 'دالتی دا دھندہ' (مقدسے باندی کی خرابیاں) اخلاقی ملامت سے بھر پور ہے۔ جیسا کہ پہلے کہا گیا ہے۔ پنڈت جی کا طرز بیان آزمائشی اور تعمیری نوعیت کا ہے۔ وہ نکتہ چینی کرتے تھے ضرور۔ مگر مقصد

سُداہار اور دوستی کا رکھتے تھے۔ وہ ایسے فیشن دیکھ کر بہت بھڑک اُٹھتے تھے۔ جو عقل سلیم پر بھاری ہوتے تھے۔ غیر ملکی فیشنوں کی نقل کر کے عہدِ قدیم کی ساری روایات، بھیم اور ارجن کی عظمت، فراموش کی گئی۔ جس کا نتیجہ یہ ہوا کہ ہماری گھریلو زندگی مصیبت کا باعث بن گئی۔ 'بے کاری' نظم میں انہوں نے بے روزگاری کا اہم مسئلہ چھیڑا ہے۔ خام مال اور اجناس درآمد کرنے کے بجائے اگر مقامی صنعتیں شروع کی جائیں۔ تو اُن کی بدولت ملک سے بیکاری دُور ہونے میں کافی مدد ملے گی۔ یہ ایک عملی تجویز ہے جس پر جہاں تا گاندھی نے عمل کر کے دکھایا۔ 'کالج کی ہُما' نظم میں ہم اخلاق کا درس دینے والے ایسے شخص کو پاتے ہیں۔ جو افسردگی کے حالات پر خشمگین ہے۔ اُن کی تمام نظموں کا مطالعہ ماضی کی سیٹھی یاد تازہ کر دیتا ہے۔ حال بد صورت اور حرقاتِ امیر چہ اور ماضی کی روایات کو بحال کرنے کا واحد راستہ ایسے نئے مستقبل کی تعمیر کرنا ہے جس کی بُنیاد زندگی کی پُرانی قدروں پر قائم ہو۔ توہمات۔ جنوں یا سماجی نابرابری پر مبنی نہ ہو۔ یہ بدعتیں ملک کی قوت کو خاص طور اندر ہی اندر ختم کرنے کی ذمہ دار ہیں۔ یہ بات 'فیشن' عنوان کی ایک اور نظم سے واضح ہے (دنی ہار کا۔ صفحہ ۶۲) رادسی کا اسٹائل بڑا زور دار ہے۔ کیونکہ رادسی کی شخصیت اسٹائل میں نہیں ہوتی ہے۔ نیک اور مذہبی عوامل نظر انداز کئے گئے ہیں۔ جس کا نتیجہ آجکل کی افزائش ہے۔ اس لئے اگر بھگوان اس دھرتی پر پھر اتار لیں۔ تو حالات سُدھر جائیں گے۔ اس نظم میں اور 'کالج دی ہُما'

میں بھی ہمیں ہر دت کی شخصیت کے مذہبی پہلوؤں کی بھلک ملتی ہے۔ صاف ظاہر ہے کہ اُن میں مذہبی عقیدت ہے۔ عقیدت مند کی روحانی اقدار کے تئیں پسندیدگی اور مادہ پرستی کے لئے نفرت ہے۔ گیتا کا لب و لہاب ہے مادی قدروں کو ترک کرنا اور ضمیروں کو صاف رکھنا۔

ہر دت ڈوگری ادب کے پہلے جدید شاعر ہیں۔ انہیں مادری زبان کی اہمیت معلوم تھی۔ اور اپنی نظم 'ماتری بھاشا' میں انہوں نے بالواسطہ عہد قدیم کے اُن رشیوں اور سنتوں کی مثال دے کر اپنی یہ بات ثابت کی ہے۔ جنہوں نے صحیح اور غلط کی تمیز کی۔ سبھی بُرائیوں سے کٹ رہے تھے۔ اور اپنی مادری زبان کو کبھی نظر انداز نہیں کیا۔ اس نظم میں اُس قومی انقلاب کے بیج پنہاں ہیں۔ جس سے لوگوں کو اپنی مادری زبان کی اہمیت اچھی طرح سمجھ میں آئی۔

'لنکا تیری نیوں' پچھن، عنوان کی نظم میں شخصی راج اور نوکر شاہی دور کا کچا چھٹا پیش کیا گیا ہے۔ یہ نظم رامائن کے دھڑوں کی یاد دہانی کر کے راجہ راون کے آخری ایام کے ساتھ زمانہ حال کے مطلق العنان حکمرانوں کا موازنہ پیش کرتی ہے۔ دولت اور آگ کی تشبیہیں تفصیل کے ساتھ قاری کے سامنے جدید خود سر حکمرانوں کے ہونے والے افسوسناک انجام کو پیش کرتی ہے۔ جو راون کی طرح عقل سے کام لیتے ہیں نہ دماغ سے۔ اور اسی لئے انہیں لازمی طور پر راون کی ہی طرح برباد ہونا ہے۔ قومی حالات کو مد نظر رکھتے ہوئے

ان کے یہ الفاظ کتنے صحیح اور پرمحل ثابت ہوئے ہیں۔

’دالیتی داد ہندہ‘ عنوان کی نظم مقدمے بازی کی برائیوں کا مفصل

بیان ہے۔ زمین کا مقدمہ بالآخر تباہی کا موجب بنتا ہے۔ ابتداء سے ہی ہم یہ

دیکھ سکتے ہیں کہ ہر دت مقدمے بازی کے خلاف ہیں۔ انہوں نے مقدمہ بازی

کے مختلف مراحل کی عکاسی کی ہے۔ کس طرح مقدمے باز مقدمے کو جیتنے

کی اُمید موہوم میں اپنی جامداد بیچتا اور گروی رکھتا ہے۔ اور دیوالیہ ہوجاتا

ہے۔ کسی طرح عدالتوں میں کام کرنے والے چراسی اور منشی رشوت طلب

کرتے ہیں۔ اور وکیل اپنا مختارہ مانگتے ہیں۔ بیچارہ مقدمہ باز اب ان محسنوں

سے اپنے آپ کو بچانا چاہتا ہے اور یہ تمنا رکھتا ہے کہ اب قانونی مشکلیوں

کا سلسلہ ختم ہو۔ اسلوب بیان ہلکا پھلکا اور مزاحیہ ہے۔ اس میں طنز نگاری

ہے۔ اس کا طنز اگرچہ ہلکا ہے۔ تاہم اس پر قاری سوچنے پر مجبور ہوتا ہے۔ وکیل

کا منشی اس کو جر تک کی طرح چوستا ہے۔ وہ مقدمے باز کی گرہ سے جوتوں

کر کے روپیہ اینٹھ لیتا ہے۔ اس سے آدمی اس فیصلے پر پہنچتا ہے کہ مقدمے پر

رقم ضائع کرنے سے بہتر یہ ہے کہ روپیہ ضرورت مند اور محتاج لوگوں کو بطور دان

دئے جائیں۔ مقصد بالکل صاف ہے۔ حالانکہ اسٹائل یہاں پر کچھ قدرے

کمزور پڑ گیا ہے۔

’نجل خدادی‘ نظم میں بھی وہی مصلح پھر سرگرم عمل ہے۔ ہر دت

نے ہم عصر سماج کی برائیوں کا ’اندھی تقلید اور توہمات کا بڑھاپے میں

مردوں کی اُن شادیوں کا دعنا دویا ہے۔ جن میں زوجان لڑکیوں کو بیوہ ہونے پر زندگی بھر مصیبت اٹھانا پڑتی ہے۔ نظم مقامیت اور موضوع سے تعلق رکھنے والے حوالہ جات سے بھری پڑی ہے۔ 'ہن نماں جمانہ جی' (اب نیا زمانہ ہے) نظم ایک ہلکی طنزیہ تخلیق ہے۔ اس میں خانگی زندگی کی بُرائیاں سامنے لائی گئی ہیں۔ یہ طنز کا درگہ ہے۔ کیونکہ اس میں اقتصادی مشکلات اور ہماری خانگی زندگی کی رسومات پر بیان کئے گئے ہیں۔ شاعر کا دل مجروح ہوا ہے۔ اسی لئے انہوں نے اپنے سامعین سے ان رسومات بد کو ترک کرنے کی تلقین کی ہے۔ بیماری چھپانے اور چپ چاپ سمجھنے سے ختم نہیں کی جاسکتی۔ ہمیں کوٹ بدلنا پڑے گی۔ کیونکہ مرض کو چھپانا اور پھر یہ اُمید رکھنا کہ برائی اپنے آپ دُور ہوگی۔ فضول ہے ہر دت کی آخری نظم کا عنوان ہے۔ 'پھٹ میرے دیس دے کا لادی نشانی اے' (پھڑٹ میرے وطن کی موت کے آثار ہیں) اس نظم میں دقت کے تقاضے کی بہت سی باتیں درج ہیں۔ اس میں شاعر کے فرقہ وارانہ فسادات کی مذمت کی گئی ہے۔ اُس برطانوی راج کے ننھے اُدھیرے گئے ہیں۔ جو ہمارے اُن سب اختلافات اور مصائب کا ذمہ دار ہے۔ جن کی وجہ سے ملک کا بڑا رہ ہوا۔ انہوں نے اُن لوگوں کو بھی نہیں بخشا۔ جو غیر ملکی حکمران کے ہاتھوں میں کھڑپتی بنے۔ لوگوں کو ایسی حرکات سے باز آنا چاہیے۔ جن کی وجہ سے ملک کی بدنامی ہو۔ اُن کا اسلوب بہت جاندار ہے۔ حالانکہ اس نظم میں اعلیٰ ادبی محاسن کا فقدان ہے۔ اس نظم کا مدعا لوگوں کو اپنی تغافل شعاری سے جھنجھوڑ کر بیدار

کہتا تھا۔ اور یہ نظم اسی مراد کو پورا کرنے میں کافی حد تک کامیاب رہی ہے۔  
ہر دوت کے خیالات پر حب الوطنی کے جذبات کا غلبہ ہے۔ یہ بات  
اُن کی تحریر سے صاف واضح ہے۔ لیکن انہیں یہ احساس غالب رہا کہ مادر وطن  
ڈوگر دیسی اور مادری زبان ڈوگری کی خدمت کر کے ہی اپنے فرض سے سبکدوش  
ہو سکتے ہیں۔ جن بدعتوں کا انہوں نے تذکرہ کیا۔ وہ سب اس سرزمین میں پائی  
جاتی ہیں۔ اہہ اُن کا قلع قمع کیا جانا چاہیئے۔ دیگر علاقوں کے لوگ بیدار ہو گئے  
ہیں۔ اگر ڈوگرے نہ جاگے تو پھر وہ بچھڑ جائیں گے۔ اور وقت اُن کا انتظار  
کرنے سے رہا مستقبل کی نسلیں اس کوتاہی کو ہرگز عفا نہیں کریں گی۔  
اس غفلت شعاری نے اقتصادی میدان میں سرزمین ڈوگر کی حالت پہلے  
ہی بدتر کر دی ہے۔ اب اس کا بدترین وقت سے سامنا ہے۔

( لکھیں تھو ان بہنی گی کچھ لوکر )

اور سب ترقی کی راہ پر گامزن ہیں۔ لیکن ڈوگروں نے اپنی آنکھیں  
کیوں موند رکھی ہیں۔

( اکھیں میٹھ لیاں پک لوکر )

ان حالات میں دیس کا کیا ہوگا — 'کے اکھاں میرے دیسا  
تیرا کے حال ہوگ'۔ اس لئے اپنے آپ کو بیدار کرنا اہہ دوسروں کو جگانا از  
حد لازمی امر ہے۔

( سمجھنا اپنا آپ جگاؤ آہوں جاگو دیسا گی جگاؤ )



ایسے تھے ہر دت شاعر۔ اتفاق کی بات دیکھئے کہ جس شخص نے لوگوں کو خواب غفلت سے جاگنے اور اقتصادی بد حالی پر غالب آنے کی تلقین کی۔ اُسی شخص کو بڑھا پے میں اپنا گھر بار اور اپنا دیس تلاش روزگار کی خاطر چھوڑنا پڑا۔ ۱۹۴۷ء میں بمبئی میں انتقال ہوا۔

ڈوگری ادب میں پنڈت ہر دت کو ایک خاص مقام حاصل ہے۔ یہ صحیح ہے کہ وہ ادبی اعتبار سے کوئی شاہکار نہیں لکھ پائے تھے۔ نہ ہی انہوں نے رومانی خیالات کے پر پر از تولے تھے۔ یا میٹھی لے کے گیتوں کو ختم دیا تھا۔ پھر بھی ان خاصوں سے اُن کے حقیقی محاسن الگ نہیں کئے جاسکتے ان کے موضوعات کی ہم آہنگی اور ان موضوعات کو نبھانے میں توازن برقرار رہا۔ انہوں نے ڈوگری زبان میں شاعری کی اور اُس کو اُس زمانے میں مقبولیت کا شرف بخشا۔ جب جدید ڈوگری ادب کی کوئی روایت قائم نہیں ہوئی تھی انہوں نے ایسی بحر کا سہارا لے کر۔ جو ہے تو ہندی کی۔ لیکن جس کی بنیاد پنجابی گیتوں کی مقبول عام دھنوں پر قائم ہے۔ وہ اپنے سامعین کا دل موہ لینے میں کامیاب ہوئے۔ ہر دت کی قائم کردہ روایت دین بھائی پنت۔ رامناث شاستری۔ دیپ۔ بدھوکر اور دیگر شعراء کی شاعری میں آگے لے جانی گئی ہے۔ اور یہ بذات خود بحیثیت شاعر ہر دت کی فکر رسا اور عقل سلیم کے نشیں بھر پور خراج تحسین ہے۔



## سوامی برہمانند

(۱۸۹۱ء تا ۱۹۶۷ء)

زمانہ جدید میں ڈوگری شعراء اخلاقی اور روحانی قدروں سے  
بیرادار نہیں ہیں۔ پنڈت ہردت شاستری۔ پنڈت شمشیر ناتھ۔ شری رام ناتھ شاستری  
اور شری رام لال شرمہ کی نظمیں اخلاقی درس سے بھر پور ہیں۔ مگر ڈوگری شاعری  
میں روحانی قدروں کے اظہار کی اعلیٰ ترین مثال سوامی برہمانند کی شاعری سے  
ملتی ہے۔ شری سوامی جی صوبہ جموں میں اکھنور کے مقام پر ۱۸۹۱ء میں  
پیدا ہوئے۔ اُن کا اصلی نام شری سنارسنگھ تھا۔ انہوں نے اپنے آبائی قصبہ  
اکھنور میں تحصیل علم کیا۔ اوائل عمر سے ہی انہیں علم و ادب کی چاہنت تھی۔  
اکھنور میں تعلیم و تدریس کی تمکین کے بعد سری سوامی جی جموں آئے۔ یہاں  
پر انہیں ساڈگار ماحول نصیب ہوا۔ اور یہاں پر انہوں نے ویدوں اور صوفی  
مت کے متعلق فارسی اور انگریزی کتب کا مطالعہ کیا۔

ابتدائی دور میں سوامی برہمانند شری رنبیر گورنمنٹ پریس میں  
بطور کلرک کام کرنے لگے۔ اور تین سال کے بعد اُن کا ریاست جموں و کشمیر  
کے محکمہ خاظر تواضع میں تبادلہ ہوا۔ مگر اپنی اہلیہ کی وفات کے باعث  
انہوں نے چند برس بعد ملازمت کو خیر باد کیا۔

سنیاسی بننے سے پہلے انہوں نے جموں کے سنسکرت کے جید  
عالم شری نکا رام جی سے برہم سوتنر۔ شانکر بھاشیہ اور اُپنشدوں کی

تعلیم حاصل کی۔ ۱۹۵۵ء میں انہوں نے ڈوگری میں لکھنا شروع کیا۔ اور  
 ۱۹۶۲ء تک جب وہ جنت سدھارے۔ انہوں نے چھ کتابیں لکھی تھیں۔  
 سوامی جی ویدانت درشنی کے معتقد تھے۔ تمام ویدانیتوں کی مانند  
 ان کا بھی یہ وشواش رہا کہ اس سنسار کے دکھ کی بنیادی وجہ دنیاوی امور  
 کے ساتھ ہمارا گہرا لگاؤ ہے۔ چونکہ ہمیں عالمی نفع و نقصان کا حد سے  
 زیادہ موہ ہے۔ اس واسطے حقیقی شادمانی، جو ہمارے من کی غیر متزلزل  
 اور پرسکون حالت پر مبنی ہوتی ہے۔ ہمیں چیکمہ دیتی ہے۔ تمام ظاہری نام  
 و نمود غیر حقیقی اور موہوم ہے۔ وہ جھوٹے (مہتیا) اور بھرم میں ڈالنے  
 والے (دایا) ہیں۔ سکون روح کو حاصل کرنے کا بہترین راستہ تن اور من  
 کی خواہشات اور لالچ و حرص پر غلبہ پانا ہے۔ ویدانتی آتما (روح) اور  
 پرماتما کو تسلیم کرتا ہے۔ اور ہم سب میں پرماتما کا ایک جیسا ظہور ہے۔  
 یہ سب آدرش (غیر عملی) اور گہرا پیچیدہ فلسفہ ہے۔ لیکن سوامی  
 برہمانند کی شاندار کامیابی یہ ہے کہ انہوں نے آسان۔ عام فہم اور سیدھے  
 سادے انداز میں اس فلسفے کی وضاحت کی ہے۔ صرف دھو کے قواعد  
 کی مدد سے انہوں نے اپنے نکتوں کو واضح کیا ہے۔ جو لوگ ظاہری نام و  
 نمود پر مرتکب ہیں۔ وہ کبھی بھی حقیقی مسرت حاصل نہیں کر سکتے۔  
 دیکھنے سننے اندر آوے سوسب جھوٹا مہتیا ہے  
 مرگ ترشنادا جال جو پیندا ار جہانہیں کوئی دکھیا ہے

ضرورت اس بات کی ہے کہ ہم اپنے بھٹکنے میں پر قابو پائیں۔

سنا ماچ کوئی نہیں دیری بھلیاں نظر دوڑائی اے

اپنے گے اس منے کئے ہتھے سپر لڑائی اے

ہم مسرت سے محروم ہیں۔ کیونکہ ہم اس دنیا سے از حد بندھے

ہوتے ہیں۔ لیکن دین کے چکر میں ہم اپنی روحانی قوتیں ضائع کر دیتے ہیں

بنی نوع انسان کو جو سب سے بڑی اُلجھن درپیش ہے۔ وہ ہے روے

زمین پر جرم و حسد کی سبزدگی اور عاقبت کا ڈر۔ جو لوگ اپنے طمع پر قابو

نہیں پاسکتے اور روحانی عمل کی جانب رجوع کرتے ہوئے دکھائی دیتے ہیں

وہ اُن لوگوں کی مانند ہیں۔ جو دو کشتیوں پر سوار رہتے ہیں۔ انہیں عذاب

سہنا پڑتا ہے۔ کیونکہ وہ جھوٹی مسرت سے چمٹے رہنے کی کوشش کرتے ہیں

اور اس مادی دنیا کی نعمتوں سے سیر نہیں ہوتے۔ وہ اُن ابدی مسروقوں سے

محروم رہتے ہیں۔ جو اس کائنات کی روحانی حقیقتوں کا دامن مضبوطی سے

تھامنے سے حاصل ہو سکتی ہیں۔

اس واسطے ویدانت کے عظیم سنتوں کی طرح سوامی جی بھی اس

چنچل من کو قابو کرنے پر زور ڈالتے ہیں۔ جس کے بغیر مسرت اُسی طرح

ہیں بھرم میں ڈالے گی۔ جس طرح سیلاب اپنے آپ کو چھوٹے بہک نہیں

دیتا۔ یا سوراخ دار مالی میں پانی سا نہیں پاتا۔

سوامی جی کے پانچ شعری مجموعے شائع ہو چکے ہیں۔ ”گنگے دا گڑھ“

’ان سرود‘، ’گیت گنگا‘، ’شری برہم سنگیرتن‘ اور ’امرت ورشا‘؛  
 ڈوگری شاعری سوامی جی کی اُن نظموں کے گہرے روحانی متن سے  
 مالا مال ہوئی ہے۔ جو سلیس اور اثر انداز اسٹائل میں پیش کی گئی ہیں۔ ان  
 نظموں کے بغیر ڈوگری ادب نسبتاً ادھورا رہتا۔  
 ۱۹۶۲ء میں سوامی جی نے اس دُنیا کا جامہ تن اُتار دیا۔ اور جنت  
 کی راہ جادواں اختیار کی۔

## مول راج مہنتہ

ہر دت شاستری کے ساتھ ہی ساتھ جس ایک اور شاعر نے ڈوگری  
 میں مقبولیت حاصل کی۔ وہ تھے مول راج مہنتہ۔ اُن کی ذات اور تخلیقات  
 کے بارے میں زیادہ کچھ معلوم نہیں۔ البتہ اُن کی ایک نظم ’جیناں پہاڑیں  
 داجیناں‘ نے ڈوگری شاعری کی تاریخ میں اُن کا نام پیدا کیا ہے۔  
 یہ نظم پہاڑوں کی زندگی کی حسین و دل فریب یادوں سے  
 معمور ہے۔ اور اس کا شمار اُن بہت سے گیتوں میں کیا جاتا ہے۔ جن میں سے  
 بیشتر لوگ گیت ہیں۔ اور جن میں میہ انوں و شہروں کی زندگی کا پہاڑوں  
 کے رہن سہن سے مقابلہ و موازنہ کیا گیا ہے۔ اپنی سادگی اور نغمہ آفرینی  
 کی وجہ سے یہ نظم معرکہ خیز ہے۔ یہ پہاڑی دھن پر لکھی گئی ہے۔ نتیجہ یہ ہوا  
 ہے کہ لوگ اس کو اکثر لوگ گیت ہی مانتے ہیں۔ اس میں پہاڑوں پر بسنے

و اے لوگوں کی معصوم مزاجی اور سادہ لوحی کا حال درج ہے۔ جو خوشگوار  
 آب و ہوا میں پختے ہیں۔ جہاں تازہ بھرنے اور جھٹسے ہیں۔ اور جہاں رتن جوت  
 جیسی چمکدار بڑی بوٹیاں ہیں۔ جو رات کی تاریکی میں جگمگاتی ہیں۔ شاعر  
 شہر کے رہن سہن اور وہاں کے اُن لوگوں سے تالاں ہے۔ جو تن کے تو  
 اُجلے ہیں۔ پر من کے کالے ہیں۔ اُنہیں صرف پیسے بنانے کی ہی دھن ہے۔ اُن  
 کو دوسروں کے دکھ درد سے بھلا کیا واسطہ؟ غریب پہاڑی لوگ شہروں  
 کو جاتے ہیں کہ اچھی زندگی بسر کریں۔ لیکن وہاں جا کر اُنہیں معلوم ہوتا ہے  
 کہ وہاں اُنہیں کن مصائب سے دوچار ہونا ہے۔ نظم کی زبان بول چال کی  
 زبان ہے۔ بیان بالکل سادہ ہے۔ پہاڑی دھن میں گائی ہوئی اس نظم کا حسن  
 و جمال دوبالا ہوتا ہے۔

اس نظم سے پہاڑوں کی طرز زندگی اور اُن کے کام دھندوں۔ کھل  
 اور لونی بنانے پر کما حقہ روشنی پڑتی ہے۔ ایسا لگتا ہے کہ مول راج میدانی  
 علاقوں سے یہاں آئے ہیں۔ اور سادگی پسند پہاڑی عوام سے متاثر ہوئے  
 ہیں۔ املت ایک اور شاعر ہیں۔ جو اُن ہی پہاڑوں کے حسن کے گرویدہ ہیں  
 جن کی تعریف و توصیف میں مول راج مہنتہ رطب اللسان ہیں۔ باعث  
 افسوس ہے کہ مول راج مہنتہ کی کوئی اور نظم دستیاب نہیں۔ حالانکہ  
 یہ ماننے کی معقول وجہ موجود ہے کہ انہوں نے اور بھی متعدد نظمیں لکھی  
 ہوں گی۔



## جگن ناتھ کارا (پارلی)

جگن ناتھ کارا کوٹلی چوٹاں میں ۱۸۹۴ء میں پیدا ہوئے۔  
 یہ مقام جموں سے زیادہ دور نہیں ہے۔ انہوں نے مڈل ورجمے تک تعلیم پائی  
 اور آنجنہانی ہمارا جہ پرتاپ سنگھ کے یہاں ایک ایسا عہدہ حاصل کیا۔ جس  
 میں اُن کے ذمے ہمارا جہ کا دل بہلانے کا کام تھا۔ پرتاپ سنگھ کی رحلت  
 کے بعد وہ محکمہ مال میں ملازم ہوئے۔ کارا اسٹیج پر مزاحیہ رول ادا کرتے  
 تھے۔ اور اس لئے ہر کوئی انہیں چادری کہتا تھا۔

۱۹۴۲ء میں اُن کی بیوی کا انتقال ہوا۔ اور اس خلاف توقع  
 صدمے سے اُن کے جذبات کے در درچے یکسر کھل گئے۔ انہوں نے اپنی  
 پہلی نظم کہی۔

”کوئی آج دوسری دنیا کو جاتا ہے اور کوئی کل۔ باقی لوگوں کو  
 باری باری یہی راہ اختیار کرنی ہے“

اس کے بعد انہوں نے مختلف موضوعات پر کئی نظمیں لکھیں  
 جگن ناتھ دراصل مزاح نگار ہیں۔ لیکن اُن کا مزاح اعلیٰ پایہ کا نہیں۔  
 اگر کبھی طنز یہ نظم کہتے ہیں تو اس میں طنز کی وہ چٹھن نہیں ہوتی۔ جو  
 ایک تیر و نشتر کی ہوتی ہے۔ بلکہ وہ ایسا گھاؤ کرتی ہے۔ جو کسی کند ہتھیار  
 سے کیا گیا ہو۔ کارا کی شاعری کا مقصد اپنی ذات کو خوش رکھنا اور دوسروں  
 سے جاگو ڈگر۔ مطبوعہ ڈوگری سنسٹھا

کو ہنسانا تھا۔ جب کبھی وہ شاعرے میں کوئی نظم سُنا تے ہیں۔ تو لوگ داد دیتے تھکتے نہیں۔ کیونکہ اُس وقت وہ ایسے اشاروں، کنایوں اور عجیب و غریب تشبیہوں سے لوگوں کو ہنساتے تھے۔ جو سامعین کے فزونی جذبہ کو تو انگخت کر دیتے ہیں۔ مگر شعور کی گہرائی کو اپلی نہیں کرتے۔ جگن ناتھ کالرا کی نظموں میں زبان و احساسات کی لطیف و نازک ترین خوبیاں نہیں ہیں۔ مگر اُن کا مزاج فی الواقعہ جان دار ہے۔ بسا اوقات اُن کی ایسی نظموں میں خلاف توقع ایسا حسن اتفاق اور درد سمو جاتا ہے۔ جو عموماً ہنسی مذاق سے بھر پور ہوتے ہیں۔

کالرا کی نظموں میں مرحوم پنڈت ہردت شاستری کا اثر دیکھا جاتا ہے۔ ایسا سماجی طنز جس میں بھگوان سے بنی نوع انسان کو عقل سلیم عطا کرنے کی اپیل کی گئی ہے۔ تاکہ ہمارے ملک کی سماجی زندگی اور رہن سہن کے حالات میں انقلابی تبدیلی آ سکے۔ بہت حد تک اُن کے احساسات و جذبات اور شاعرانہ طریق کار اور انہ از بیان ہردت شاستری کے انداز بیان کا مرہونِ منت ہے۔ اُن کی نظموں میں کہیں کہیں پند و نصائح بھی ہیں۔ لیکن ایسا لگتا ہے کہ وہ فزونی جذبات کا حاصل ہے۔ اصل موضوع کا حصہ نہیں۔ آخر میں جوڑے گئے بند ہیں۔ ’ہند دی مپکار‘ (بھارت کی مپکار) ’کرانا میں گراں‘ گاؤں کی سیٹھی یاد تازہ کرتی ہے۔ اور اس میں شہری زندگی پر طنز ہے۔ ’گر بی دی دیالی‘ میں ایک مفلس کی لاپرواہی



کا بیان ہے۔ جو دیوالی منانے کی بساط نہیں رکھتا۔ لیکن پھر بھی اُسے دیوالی منانی ہے۔ اُس کے پاس دو جوتن کی روٹی نہیں۔ لیکن جھوٹی آن رکھنے کے لئے اُس کو چھٹکے دامنوں میں مٹھائیاں خریدنا پڑتی ہیں۔ سماجی رسوم ایک ایک غریب آدمی کو دیوالی کے فضول اخراجات سے بچنے نہیں دیتے۔ گڈے ایام اچھے تھے۔ اب مرنے جوئے بازی اور دیگر بُرائیاں چھائی ہوئی ہیں۔ کاش کہ بھگوان کرشن ایسے مذہبی تیلو ماروں کا تقدس پھر قائم کریں۔ اور بنی آدم کی زندگی کو بہتر راہوں پر چلائیں۔

جگن ناتھ کالرا کوئی بڑے شاعر کی خصوصیات نہیں رکھتے لیکن جب ڈوگری زبان کے بہت کم لوگ دلدادہ تھے۔ تب انہوں نے اپنے ہنسی مذاق اور ہلکی پھلکی طنزیہ و مزاحیہ نظموں سے زندگی کے بے کیف لمحوں کو خوشگوار اور پُر لطف بنانے کی ایک کامیاب سعی کی۔

## کرشن سمیال پوری

(تقریباً ۱۹۰۰ء)

کرشن سمیال پوری نے ادبی زندگی اُردو شاعری سے شروع کی اور اپنی ادبی تخلیقات سے نام کمایا۔ وہ ذوق - داغ - غالب - اور جوش ملیح آبادی کے نقوش پر چلنے والے شاگرد تھے۔ مگر مادری زبان اور علاقائی زبانوں کی تحریک نے جب شدت اختیار کی۔ تو وہ ڈوگری کی طرف متوجہ ہوئے۔ خیال یہ رہا کہ اس زبان میں شاعری کرنے سے وہ اپنی دھرتی کا

قرضہ چکا سکیں گے۔ اور اپنے ہم وطنوں کی خدمت کر سکیں گے۔ کشن سانبہ تحصیل کے موضع سمیال پور میں ۱۹۱۰ء میں پیدا ہوئے ہیں۔ اُن کے والد بزرگوار پیٹ بسندر داس ایک مذہب پرست آدمی تھے۔ اوائل عمر سے ہی کشن تنہائی پسند اور سنجیدہ مزاج تھے۔ جب اُن کی والدہ کا انتقال ہوا۔ اُس وقت وہ صرف چھ برس کے تھے۔ اُن کی موت کے صدے سے کشن زیادہ ہی رنجیدہ خاطر رہنے لگے۔ مڈل کے درجے سے زیادہ تعلیم حاصل نہ کر سکے۔ مگر ڈرامہ۔ موسیقی۔ اور شاعری کے بہت شوقین تھے۔ اپنی ماں کا پیار شاعری کی صورت میں پھوٹ پڑا۔ ڈاکو دیس کی تعریف میں، جو دوسری ماں کی طرح ہے۔ انہوں نے کہا۔

’فردوس سے ہے بڑھ کر یہ میرا وطن ڈاکو‘ : یہ اُردو نظم تھی یہ اپنی سرزمین کے تئیں اُن کی گہری عقیدت کی شاندار مثال ہے۔ ادب نواز لوگوں نے اُن کی تعریف کی۔ مگر بیشتر ڈاکوؤں کو اُن کی اس سخنوری سے کیا ملتا۔ جو اُردو لکھ سکتے تھے نہ پڑھ سکتے تھے۔ حالانکہ تعریف اُن کی ہوئی تھی۔ اس لئے جب دھارا نے رُخ موڑا۔ کشن سمیال پوری نے نئی ذمہ داری سنبھال لی۔

پاکستان کا قبائلی حملہ۔ ڈاکو دیس کی ادبی و تمدنی تحریک کے لئے نفع مند غیر مترقبہ ثابت ہوا۔ شاعری کو مجاہدوں اور رہنماؤں کا کام کرنا پڑا۔ انہیں ڈاکوئی میں اپنی للکار و دعوتِ عمل سے ڈوگرہ عوام کو خواب غفلت

سے بیدار کرنا تھا۔ لازم تھا کہ وہ اپنی تمدنی میراث اور اپنے وطن کے  
 حسن سے واقف ہوں۔ ان حالات میں ڈوگری میں حب الوطنی کے ترانوں  
 سے جنم لیا۔ ڈوگری دیس نہ صرف جنت جیسا حسین تھا دینر بھائی پنت کا  
 'مُرگا نیا دیس ڈوگریا' بلکہ کشن سمیال پوری کے لئے وہ اُس سے بھی  
 حسین تر تھا۔

مُرگا دی گل نیس لا اڑیا - جس اپنے دیسا دا کا اڑیا

(جنت کی بات نہ کر۔ اپنے دیس کے گن گاہ)

یہ شاعری میں حب الوطنی کا نقطہ عروج تھا۔ اور یہ تھی کشن  
 سمیال پوری کے اُن قصیدوں کی صدائے بازگشت جو انہوں نے اس سے  
 پہلے اُردو میں ڈوگری دیس کے بارے میں کہے تھے۔ کشن کی نظم میں ڈوگری کے  
 مختلف پہلو۔ اُس کی تاریخ۔ جغرافیہ اور قصبے کہاں شامل ہیں۔ اجنبی  
 لوگوں کے لئے ڈوگری کا شاندار تعارف ہے۔ اور ڈوگری دیس کے باشندوں  
 کے لئے آنکھیں کھولنے والی نظم۔ قدرت نے اپنے سب کچھ یہاں  
 داکر رکھے ہیں۔ یہ سورتوں کی سرزمین، سنتوں اور دیوتاؤں کی آماجگاہ  
 اور حسین عقیل مگر دلیر عورتوں کی بستی ہے۔ یہاں کی آب و ہوا خوشگوار  
 ہے۔ یہاں ندی نالوں اور جنگلات کی افراط ہے۔

اور اگر ان حسن پرور رعنائیوں کے باوجود ہمارا وطن جنت

نظیر نہیں۔ تو اس کی وجہ یہ ہے کہ چند لوگ خود غرضی میں آکر بہتوں کا

استحصالی ناجائز کرتے ہیں۔ ایسے حالات میں سماجی نظام کی وہ ضروریات بدلتا چاہیں۔ جو اس نا انسانی اور نابرابری کی ذمہ دار ہیں۔ تمدنی اور اقتصادی آزادی کے بغیر ہماری سیاسی آزادی ایک مذاق ہے۔

’ابیں اے دن پلٹے مٹنے ن‘ (ہم یہ دور بدل کے رہیں گے)  
 ڈوگر کے لئے اُن کی محبت کئی اور نظموں سے بھی ظاہر ہوتی ہے  
 ’ڈوگری پنچھی‘ ڈوگر کے تئیں اُن کے پیار کا زور دار اظہار ہے۔ ’سرگ دیش‘  
 کی طرح یہ نظم بھی تواریخی۔ جغرافیائی اور قصہ گوئی کی تفصیلات کا بیان ہے۔ اس میں اُن ڈوگر خواتین کی قصیدہ گوئی بھی ہے۔ جن کا حسن چاند کی چاندنی کو بھی شرماتا ہے۔ اُن کے ’سیاسی گیت‘ میں جو ایک پنجابی فلمی گیت کی دھن پر لکھا گیا ہے۔ ڈوگروں سے یہ اپیل کی گئی ہے کہ وہ بیدار ہوں۔ کیونکہ ملک پر مصیبت آئی ہوئی ہے۔ یہ دیش یہاں کے لوگوں کی فرقہ واری۔ بفس و حسد اور دیگر رقابتوں کی صورت میں اندرونی دشمنوں سے اور غیر ملکی جارحیت سے گھرا ہوا ہے۔ ملک کو بچانے کا طریقہ ہے۔ ان بُرائیوں کا مقابلہ کرنا۔ اگرچہ اس گیت کے جذبات قابل ستائش ہیں۔ تاہم اس نظم میں قدرتی روانی اور ترقم و حلاوت کی کمی ہے۔

کشن سمیال پروری کی بیشتر نظمیں گیتوں اور غزلوں پر مشتمل ہیں۔ کشن نے اردو ادیب کی حیثیت سے اپنا ادبی مشغلہ شروع کیا اور وہ غزل کی تکنیک۔ اسلوب اور طرز ادا سے بخوبی واقف ہیں۔ انہوں نے

اپنے تجربے اور واقفیت کا استفادہ کیا۔ اور ڈوگری میں کچھ اچھی غزلیں لکھیں  
وہ جموں کے ریڈیو اسٹیشن میں ملازم ہیں۔ اس کی بدولت انہیں ڈوگری کی اپنی  
نظیں اور غزلیں عوام تک پہنچانے میں مدد ملی۔ ان کی غزلوں کا موضوع محبت  
اور نگہار (حسن مجازی) تھا۔ جو ان کی اردو غزلوں کا بھی موضوع خاص ہے  
تکنیکی اعتبار سے ان کی غزلیں کامیاب رہی ہیں۔ اور ان سے ڈوگری غزل  
میں اردو کا رنگ تغزل اُبھر آیا ہے۔ ان کی غزلوں میں چاپڑسی۔ ہلکا پھلکا روپان  
خود ستائی و خود غنائی اور محبوب کی قصیدہ گوئی ہے۔ بعض اوقات ان کی غز  
میں بلا کی حاضر جوابی پائی جاتی ہے۔

"مکراتے ہوئے میں نے اُس کو اپنی آغوش میں لیا۔ لیکن وہ  
خشمگین ہو کر بولی۔" کیا تم مجھے پھولوں کی ڈالی سمجھتے ہو۔ جس کو گلے لگایا  
جائے؟" تارا اسمیل پوری کی مرتب شدہ 'ارونما' کے صفحہ ۴۹ میں غزل نمبر ایک،  
اور دوشا عر کی خوشدلانہ سوجھ بوجھ کی مثالیں ہیں۔ کشن کی چند غزلوں میں ان  
کی بڑی خوبی یہ رہی ہے کہ وہ قاری کو ہنسا ہنسا کر لوٹ پوٹ کر دیتے ہیں۔ ان  
میں طنز و مزاح کی چاشنی ہے۔ ردیف و قافیہ تقریباً اردو غزلوں کا اپنا یا گیا  
ہے۔ لیکن ان کی شاعری کا ایک بڑا حصہ ان نظموں اور غزلوں پر مشتمل ہے جن  
میں وصال و فراق پر طبع آزمائی کی گئی ہے۔ کبھی کبھی مناظر قدرت کا بیان  
بھی شامل کیا گیا ہے۔ کشن کے قول کے مطابق ڈوگری میں ان کی نظموں کی تعداد  
تھوڑی تھی۔ انہوں نے وہ کمی پوری کرنے کی کوشش کی۔ کبھی کبھی وہ حب وطن

کو عورت کے حسن سے ملاتے ہیں۔ اُن کی دلیل ہے کہ لوگ گیتوں کی ادا اپنا کر یا اُن میں سے ایک دو بند لے کر اپنی نظم کہنے سے اُنہوں نے لوگ گیتوں کو گم گشتہ راہ ہونے سے بچایا ہے۔ ساتھ ہی اس نے اُن کے حسن میں اصناف کیا ہے۔ اس نکتے پر اختلاف رائے ہو سکتا ہے۔ کیونکہ اس سے ہمیشہ بہتر صورت سامنے نہیں آئی ہے۔ بعض اوقات بنیادی گیت کا جذبہ ہی پورے طور گرفت میں نہیں آتا۔ اور اُس کے مستزاد میں روانی اور ماحول کا فقدان رہتا ہے۔

’اردو نما‘ کے صفحہ ۳۲ میں دیا ہوا گیت اس بات کی ایک مثال ہے۔ یہ بنیادی گیت اور اُس کے جذبے کی غلط ترجمانی کرتا ہے۔ کیونکہ نئی ڈلہن گھر واپس گئے ہوئے والدین کے بارے میں کچھ جاننا چاہتی ہے۔ جب کہ کشن کے گیت میں اس بات کے اشارے ہیں کہ وہ یہ جاننے سے قاصر ہے کہ وہ اُس (جوگی) کو دیکھ کر جو کیفیت محسوس کرتی ہے۔ وہ کیوں ایسا محسوس کرتی ہے۔ ایک بات اور ! چونکہ لوگ گیت ذاتی عظمت و نام کمانے کے کسی شعوری مقصد سے نہیں لکھے گئے ہیں۔ اس واسطے اُن میں خرد نمائی نہیں ہے۔ ہو سکتا ہے۔ وہ کسی کی انفرادی یا مجموعی کاوشوں کا نتیجہ ہوں لیکن وہ لکھنے والوں کی اُن کوششوں اور رجحانوں کے آئینہ دار ہیں۔ جن کا مقصد ایک موافق فضا قائم کرنا رہا ہو۔ مگر کشن سمیال پوری کے چند گیتوں میں اُس جوش اور اُس جذبے کی کمی ہے۔ اور مختلف شعروں میں ایک ہی خیال کا اعادہ ہے۔ اس سے جہاں تک اُن کے ادبی محاسن کا

تعلق ہے۔ اُن میں جگہ جگہ تاثیر کی کمی رہی ہے۔ (دیکھئے اُروما صفحہ ۴۴)  
 اُروما کے ہی صفحہ ۳۹ کے گیت نمبر ۲ میں وہ شاعرانہ حلاوت نہیں پائی جاتی  
 جو لوک گیتوں کی خصوصیت ہے۔ علاوہ براں 'بٹ' کا تذکرہ فوراً انتہائی  
 غیر سنجیدگی کا خیال اُبھارتا ہے۔ جب کہ اس سے پہلے کے شعر دنیا کی دور درازی  
 پالیسی سے متعلق سنجیدہ دلائل کو پیش کرتے ہیں۔ صفحہ ۳۹ کے گیت نمبر ۱  
 - 'پر دیسن کوئنج' کا آخری بند پیوند کیا ہوا لگتا ہے۔ اُس میں فن کاری  
 معدوم ہے۔ آخری بند جس میں وہ کوئنج (آبی پرندے) سے اپنا نوکر بنا  
 کر ساتھ لینے کی درخواست کرتی ہے۔ مضحکہ خیز سی کی حد کو چھو رہا ہے۔ یہ  
 پوری نظم شاعرانہ جذبات سے عاری ہے۔

کشن سمیال پوری نے ڈوگری میں ہندی کوتا (شاعری) کے  
 اسٹائل پر سوچا۔ دوہے۔ کبت لکھنے کی بھی کوشش کی ہے۔ کچھ ٹھٹھریاں اور  
 دیگر راگ راگنیوں کے بول بھی لکھے ہیں۔ جہاں تک تکنیک اور شاعرانہ فن  
 کاری کا تعلق ہے، کشن کسی سے پیچھے نہیں۔ اور تحریر و تفسیر کے اُن کے  
 تجربوں میں ہندی سے دوہے۔ کبت۔ سوہے اور گڈتیاں ڈوگری میں لانے  
 کی اُن کی کوشش کافی حد تک کامیاب رہی ہے۔ لیکن ڈوگری میں ٹھٹھری  
 اور دیگر راگ راگنیوں کے بول لکھنے کی اُن کی کوشش کے بارے میں  
 یقینی طور سے ایسا نہیں کہا جاسکتا۔ راگوں کی ماترائیں کلاسیکی طرز پر مقررہ  
 ہوتی ہیں۔ اور اُن کا اپنا پس منظر اور اسٹائل ہوتا ہے۔ وہ ایک خاص جہان



طبع اور ماحول کی پیداوار ہوتی ہیں۔ یہ تو ممکن ہے کہ ڈوگری میں مقررہ ماتراؤں کے اندر وہ لکھی جائیں۔ مگر سمیال پوری اُس خاص مہرجان اور موسیقیت کو گرفت میں نہیں لاسکے ہیں۔ جو راگوں کا خاصہ ہے۔ اس میں موسیقی کی خاص مہارت درکار ہے۔ اگرچہ سمیال پوری علم موسیقی سے بہرہ ور ہیں۔ تاہم انہیں اس علم پر پہلے سے کہیں زیادہ تکنیکی اور عالمانہ کمال حاصل ہونے کی ضرورت ہے۔ لیکن اس بات سے کوئی انکار نہیں کر سکتا۔ کہ اُن کی کوشش قابل ستائش ضرور ہے۔

ڈوگری میں کشن سمیال پوری کی دین قابل تعریف و توصیف ہے۔ ادھر کچھ عرصہ سے وہ خاص ادبی تحریک سے گوشہ نشین ہوئے ہیں۔ اور وہ زیادہ تر محبت کے گیت اور غزل لکھنے میں معروف ہیں۔ کشن نے اپنی ڈوگری نظموں میں بھی خاصہ اضافہ کیا ہے۔ اگرچہ کشن کی تخلیقات بیانیہ، ڈرامائی اور تخیلی شاعر سے قاصر ہیں۔ تاہم انہوں نے ڈوگری ادب میں غزل، کبت، سویے، کنڈلیاں وغیرہ لکھ کر نئے تجربے کر کے ڈوگری کی اہم خدمت کی ہے۔ اس کے ساتھ ہی ڈوگری ادب کے بارے میں اُن کی طبع آزمائی اگرچہ کہیں کہیں مبالغہ آمیزی سے بھری ہے۔ تاہم وہ حب الوطنی کے جذبات سے مرشار و درخشاں ہے۔

پرمانند المست (۱۹۱۰ء تا ۲۰۰۰ء)

المست نام ہی یہ ظاہر کرتا ہے کہ یہ آدمی مست مولا، خود پسند

اور روزمرہ کی زندگی کے ہر واقعے سے مُبرا ہے۔ اُن کی شاعری میں ان  
 خوبیوں کی جھلک پائی جاتی ہے۔ ڈڈو بسنت گڈھ کے حسین علاقے میں  
 برسوں گزار کر انہوں نے تحصیل رام نگر کے حسین مناظر کا بھرپور مطالعہ کیا  
 ہے۔ اور اُن کی بہت سی نظموں میں اس علاقے کی شیریں اور دلنریب یادیں  
 تازہ ہو گئی ہیں۔ یہ کہنا بے جا نہ ہوگا کہ المست ڈوگری شاعری کے میدان میں  
 پہاڑی علاقوں، اُن کے حسین مناظر اور وہاں کے لوگوں کی سادگی کی مدح مرائی  
 کے گیت لے کر آئے۔ اور یہ پہلو اُن کی تمام شاعرانہ تخلیقات پر غالب ہے  
 اسی علاقے میں ان کو یہ احساس ہوا کہ ڈوگریس بہت خوبصورت ہے  
 اُس کی آب و ہوا دلچسپ ہے۔ اور انسان کو یہاں ذہنی سکون نصیب  
 ہوتا ہے۔ چشموں اور جوباروں کی ترتم ریز صدا۔ پرندوں کی چہچہاہٹ۔ پھولوں  
 اور پھلوں کی بار آوری اور بدلتے موسموں کی بہار تازگی اور حسین زندگی  
 کا اظہار ہے۔ اور ان سب باتوں کا عکس جمیل المست کی شاعرانہ تخلیقات  
 سے جھلکتا ہے۔ انہوں نے اپنی نظموں کو پہاڑی مڈھنوں اور بحروں  
 کا جامہ پہنایا ہے۔ یہی وجہ ہے کہ کبھی کبھی انسان یہ سوچنے لگتا ہے  
 کہ اُن کی نظمیں کہیں لوک گیتوں کی بنیاد پر تو نہیں لکھی گئی ہیں۔ ایسا محسوس  
 ہوتا ہے کہ پہاڑوں کے بارے میں لکھتے ہوئے انہوں نے ایک پہاڑی کا جامہ  
 زیب تن کیا ہے۔ اور پہاڑی نظاروں اور پہاڑی فضا کا مصدقہ بیان بہت  
 حد تک اسی حقیقت کی برکت ہے۔

آلمست اپنے والدین کا اکلوتا بیٹا تھا۔ اور انہیں اپنے ماں باپ کی بے پناہ شفقت و محبت نصیب ہوئی۔ لیکن وہ دس ہی برس کے تھے۔ جب کہ باپ کا سایہ سر سے اٹھ گیا۔ اُن کی والدہ صحیح الدماغ نہیں تھیں چنانچہ وہ اپنے دادا کے یہاں رہنے پر مجبور ہوئے۔ انہوں نے بڈل کا امتحان پاس کیا۔ لیکن جلد ہی اپنے دادا کے رحلت فرمانے کے بعد بطور کمپنڈر نوکری کی تلاش کرنا پڑی۔

آلمست نے ۱۹۳۱ء میں شاعری شروع کی۔ ڈوگری میں اُن کی پہلی نظم ریاست جموں و کشمیر کے پہلے صدر ریاست یودراج کرن سنگھ کے جنم کی تقریب پر لکھی گئی۔ اُس وقت وہ کھٹوہ میں تعینات تھے۔ لوگوں نے نظم کو بہت سراہا۔ آلمست کی شاعری میں موسیقی کا عنصر غالب ہے۔ اور اُن کی نظموں میں نغمہ و آہنگ کی وہ خوبی پنہاں ہے۔ جو اُس وقت زیادہ ہی دلغریب لگتی ہے۔ جب وہ پہاڑی دھنوں میں انہیں گا کر سُناتے ہیں۔

آلمست کی شاعری سے صاف نمایاں ہے کہ بڈو و بسنت گراہ میں جو وقت انہوں نے گزارا ہے۔ اُن ایام نے اُن کے خیال و تکنیک کو کس قدر متاثر کیا ہے۔ جن موضوعات میں پہاڑی علاقوں۔ دہاؤں کے عوام۔ رسوم و رواج اور طور طریقوں پر طبع آزمائی کی گئی ہے۔ اُن میں پہاڑی موسیقی کی تازگی و حُسن اور ان علاقوں کی افراطِ مسرت کا حال درج ہے۔ کبھی کبھی انسان کو یہ سوچنے کی ہوس ہوتی ہے کہ اُس کا موضوع اور اسٹائل پہاڑ

علاقوں کے ساتھ ہم نام و ہم آہنگ ہو۔ اور اسی اعتبار سے المست اور اُن کی نظمیں ڈوٹو بست گڈھ میں زبان زد عوام ہیں۔ اگر کسی لوگ گیت میں پہاڑوں کی زندگی کی تذلیل ہے۔ تو المست فوراً جرات مندانہ طور اس کی زندگی کی حمایت پر اُتر آتے ہیں۔ پہاڑوں کا جینا بہت اچھا ہے۔ اسے ہم دم ٹھنڈی ہوا اور ٹھنڈی چھاؤں — زندگی کے تمام آلام بھول جاؤ گے! کہیں کوئی یہ خیال نہ کرے کہ المست کی شاعری پہاڑی علاقوں سے متعلق موضوعات تک ہی محدود ہے۔ اس لئے اُن کی نظم دُسرگ نہیں جان ہوندا پتل کھڑکائے دے، کا ذکر کرنا مزدوری ہے۔ المست ہواؤں کی بطرح آزاد ہوا ہے۔ اور وہ تنگ نظری کی سکہ بند روایات میں بندھ جانے سے انکار کرتا ہے۔ قدرت آزاد ہے اور قدرت میں تصنع اور بناوٹ نہیں۔ اس لئے انسان کیوں محبوس ہو۔ اور بناوٹ کو کیوں اپنائے۔ انبساط اور شرمیلی۔ ایمان داری اور قدرتی پن میں مضمر ہے۔ اور وہ اُن کی مدح سرائی نہیں کر سکتا۔ جو معصوم انسانیت کو دام فریب میں پھنسانے کے لئے دلیپسند رنگوں کا جال بچھتے ہیں۔ اصلی دھرم انسانیت میں ہے۔ ہر انسان سے محبت کرنے میں ہے۔ اسی سے سکونِ قلب نصیب ہوتا ہے۔ اور یہی راہِ نجات ہے۔ اسی لئے وہ اُن کی مذمت کرتا ہے۔ جو بنی نوعِ انسان کو جعل اور فریب سے بھرے مذہبی رسومات اور ذمہ داریوں سے مگراہ کرتے ہیں۔ کیا کوئی محض سازِ بجا کر یا کچھ بھجن گا کر ہی جنت جاسکتا ہے۔ جب کہ اُس کا

من بھولے اور معصوم لوگوں کی آنکھوں میں دھول بھرنے اور دھوکا دینے کی سازشوں سے آلودہ ہو۔ سنت کبیر کو بھی پاکھنڈ اور تعنص سے نفرت تھی اور اُن کو اس بات کا احساس ہوا کہ کوئی اپنے اچھے اعمال سے ہی جنت پاسکتا ہے۔ محض دکھاوا اور رسمیات سے ہی جنت نصیب نہیں ہو سکتی اگر بھگوان پتھر پر جنے سے مل سکتا ہے تو میں سارا پہاڑ پڑج لیتا؛ تو پھر اس پاکھنڈ کا سارا کچا چھٹا کیوں نہ کھولا جائے۔ تاکہ لاکھوں لوگ غرض مند پُجاریوں اور مَجاوروں کے استحصال سے بچائے جا سکیں؛ اس نظم میں پُجاریوں اور اُن کی بناوٹی طرز زندگی کے سختی اُدھیر دئے گئے ہیں۔ اس نظم کا لہجہ دیہاتی اور نیکھا ہے۔ اس کے لئے ویسا ہی اثر پیدا کرتی ہے جیسا کہ میتل کی گھنٹی کی صدا ان لوگوں کو چڑا دیتی ہے۔ جو ایسی چال بازیوں سے انسان کی ذات کو دھوکا دینا چاہتے ہیں۔ المست کا طریقہ عام سوجھ بوجھ کا طریقہ ہے۔ پادریوں اور پُجاریوں نے انسان کو بھٹکایا ہے۔ کیونکہ انہوں نے نا اتفاقی اور انتشار کے بیج بوئے۔ انسانیت کو نظر انداز کیا۔ سونے چاندی کی عبادت کی۔ اور لوگوں کے دلوں میں ایک دوسرے کے لئے نفرت پھیلا بڑھا کر دھرم و مذہب کی توہین کی ہے۔ بھلا ذات انسانی ان پجاریوں کے ایسے طریقوں کے بُرے نتائج سے کیسے بچے رہیں گے؟

فقط ایک راستہ ہے۔ اور وہ ہے۔ مہاتما گاندھی کی تعلیم پر عمل

پیرا ہونے کا راستہ۔ محبت اور ہندو مسلم اتحاد کا راستہ۔ اسی نظم میں



فرقہ پرستی کی بھی نکتہ چینی کی گئی ہے۔

اس ایک نظم سے المست صنفِ اول کے شاعروں میں شمار ہونے لگے۔ المست کی شاعری میں ترقی کے عناصر کو ایک نیا آہنگ ملا۔ المست ڈوگری شاعری میں قوم پرستی کی تحریک اور حب الوطنی سے اچھوتے نہ رہ سکے۔ چنانچہ ۱۹۴۵ء کے دوران مقامی مسائل کا تصور اور طرز عمل ایک سا ہی تھا۔ اور ہر ایک ڈوگری شاعر و گوگرد کی عظمتِ رفتہ کے گیت گاتا تھا۔ دیا داسپاہی، (وطن کا سپاہی) نظم سرزمینِ ہند کے سپاہیوں کے نام اپنے وطن کی سالمیت کو محفوظ رکھنے اور اُس کے لئے مرٹنے کی للکار ہے۔ یہ مقابلہ غیر ملکی جابر سے ہی نہیں۔ بلکہ اندرونی انتشار اور فرقہ پرستی کے ساتھ بھی ہے۔ تحفظِ ہندو مسلم اتحاد کے اُس راستے پر چلنے میں ہی ہے۔ جو باپو گاندھی نے دکھایا ہے۔ یہ ایک جاندار نظم ہے۔ اور اس میں اُس وقت کے حالات کا حوالہ دیا گیا ہے۔

اپنے ابتدائی دور میں ڈوگری شاعری حب الوطنی۔ وطن اور وطنی بھائیوں سے پیار کے گہرے گھومتی رہی۔ حُسن اور عشق کا تذکرہ معیوب سمجھا جاتا تھا۔ چونکہ نظمیں ڈوگری عوام کے سامنے پڑھ کر سنائی جاتی تھیں جو فطرتاً قدامت پسند ہیں۔ اس واسطے ڈوگری میں حُسن و عشق کی شاعری کے لئے کوئی گنجائش نہ تھی۔ ایسا ہوتے ہوئے بھی المست اور کشن سمیال پوری نے عام روش سے ہٹ کر نظمیں لکھیں۔ وطن کی مدح مرثیٰ

کے گیت گاتے ہوئے انہوں نے عورت کے حسن کی بھی تعریف کی۔ کشن  
 سمیال پوری نے غزل کی صنف سے کام لیا۔ جس سے اردو میں محبت اور  
 حسن و عشق کے اظہار کا کام لیا جاتا ہے۔ اس انداز میں عشق و حسن کی بات  
 لوگوں کو کھٹکی نہیں۔ المست نے اپنی عشقیہ نظمیں اور اپنی دوسری بیشتر  
 نظمیں لوگ گیتوں کی دھنوں اور قافیوں پر بنائیں۔ اور جب لوگ ایسی  
 نظمیں سننے۔ غیر شعوری طور پر انہیں ڈگر دیس کے لوگ گیتوں کی یاد  
 آجاتی۔ حسن و عشق کی شاعری دو قسم کی ہے۔ ایک وصال کی اور دوسری  
 فرقت کی۔ المست کی نظموں میں فراق و جدائی کا پہلو زیادہ نمایاں ہے  
 'پہاڑیں دابنا'۔ 'ساون آیا'۔ 'کاگد چتری قلمیں ترٹیاں' وغیرہ  
 نظموں میں نالہ فرقت حاوی ہے۔ ان میں درد و الم کا صحیح جذبہ ابھر  
 آیا ہے۔ اور ان کی نغمہ آفرینی ان کو اور بھی دلنشین بنا دیتی ہے۔  
 ڈوگری شاعری میں مختلف موسموں کے گیت نہیں تھے۔ حالانکہ  
 سنکرت اور ہرج بھاشا کی شاعری ان سے بھرپور ہے۔ المست کی اپنی  
 نظمیں ان کے ذاتی گہرے مشاہدے کا نتیجہ ہیں۔ 'پیلے کھیت حرے  
 ہو گئے ہیں۔ اور ہرے کھیتوں پر اور بھی گہری ہریالی چھائی ہوئی ہے'  
 (ساون۔ صفحہ ۶۲۔ ارونما۔ مصنف تارا سمیال پوری) اس نظم کے پہلے  
 دو بند الفاظ اور صدا کی نگارش سے بھرپور ہیں۔ یہ کہنا مبالغہ نہ ہوگا کہ  
 المست کی نظموں کا خاص وصف ان کی نغمہ آفرینی ہے۔



الست باعمل شخص ہیں۔ اُنہیں معلوم ہے کہ تخیل شاعری کا اہم جزو ہے۔ لیکن یہی اس کا جزو کل نہیں۔ انسان زندگی کے عمیق ترین مسائل اور اُن اخلاقی قدروں سے ہمیشہ کنارہ کش نہیں رہ سکتا۔ جو بنی نوع انسان کو درپیش ہیں۔ زندگی کیا ہے۔ دولت کسے کہتے ہیں۔ عشرت کے تمام سامان وقتی ہیں۔ زندگی مختصر ہے۔ اور انسان موت آنے پر کوئی خبر اپنے ساتھ نہیں لے سکتا۔ پھر کوئی اچھا کام کیوں نہ کیا جائے۔ اور غرض مندی اور دوسروں پر ظلم و استحصال ترک کیا جائے۔

”زندگی مختصر ہے۔ ہر ایک کو مرنا ہے۔“

”دولت اور حشمت تمہارے ساتھ نہیں جاسکی (موت آنے پر) یہ سب چیریں یہیں رہ جائیں گی۔“

یہ نظم انسان کو نا اُمیدی اور یاسیت کے گہرے گڑھے میں اُتارنے کی بجائے ایک فلسفیانہ صورت اختیار کرتی ہے۔ عام فہمیدگی کے محاوروں اور کہاوتوں کا کھل کر استفادہ کیا گیا ہے۔ تاکہ اُن کے موقف کی صداقت کے حق کی دلیلیں زیادہ وزن دار اور جاندار ثابت ہوں۔

الست سرکاری ملازمت سے سبکدوش ہو گئے ہیں۔ وہ ہمیشہ پھکڑ اور صاف گوشتے۔ لیکن اب وہ زیادہ مٹھ پھٹ ہو گئے ہیں۔ کیونکہ اب انہیں کسی نوعیت کی سرکاری ضبط و ربط کی پابندی نہیں۔ اُن کی ’سودن جھوٹے دے‘ ایسی نظم ہے۔ جو حکمران اور اُن سے پیدا شدہ حالات

پر ایک حزب کا دی ہے۔ موضوع اور انداز بیان سے اُس کی شدت ظاہر ہوتی ہے۔ اس کے ساتھ ہی یہ محاوروں کی صداقت پر مبنی بیان عام ہے، ہر بند ایک محاورے سے شروع ہوتا ہے۔ اس نظم کی اپیل ہمہ گیر بھی ہے اور محدود بھی۔ اس میں مذمت کا ایسا تیکھا حربہ بنایا گیا ہے۔ جو اُن کی پہلی نظم 'سُرگ نہیں جان ہرندا' نیل کھرٹکائے دے سے کہیں زیادہ تیز اور بیدردانہ ہے۔ 'سودن جھوٹے دے' نظم کی ادا عام سمجھ بوجھ کی ادا ہے۔ اور المست ایک دانشمند آدمی کی طرح بات کرتے ہیں۔ اس نظم میں ڈمک مارنے کا سا لہجہ ہے۔ اور اس کا جذبہ تلخی آمیز ہے المست کو اس تلخی سے چھٹکارا پانا ہے۔ کیونکہ اس سے اُن کی وہ چشم بینا دھندلائے گی۔ اور اُن کو اُس مقصدیت سے محروم کر دے گی۔ جس کا اُنہوں نے سُرگ نہیں جان ہرندا... 'نظم میں ثبوت پیش کیا ہے۔ سو دن جھوٹے دے' نظم میں ترش کلامی کا وہ لہجہ ہے۔ جو عارضی طور اُن کے مداح پیدا کر سکتا ہے۔ لیکن جس میں فنکارانہ غیر وابستگی کا فقدان ہے اس میں حسن و ملامت کی بھی کمی پائی جاتی ہے۔

المست ایک عوامی شاعر ہیں۔ وہ عوام کے مسائل پر طبع آزمائی کرتے ہیں۔ لیکن وہ انتہائی انفرادیت پسند بھی ہیں، موضوعات پر غامض زبانی کا اپنا ایک انداز ہے۔ جو افوکھا اور منفرد ہے۔ المست ڈوگری کو گیتوں اور اُن کے عروض و قوافی پر گہری نظر رکھتے ہیں۔ اور اُن کی

نغمہ آویزی سے بخوبی واقف ہیں۔ اس کے باوجود اُن کی نظمیں کبھی کبھی مترنم لے اور تال سے عاری ہوتی ہیں۔ اور اُن کے بحر غیر حقیقی سے لگتے ہیں بعض اوقات اظہار بیان میں بھی کھردرا پن سا آ جاتا ہے۔ اس پر متزاد یہ کہ المّت زندگی کے کسی خاص فلسفے کے پیروکار نہیں۔ کبھی کبھی اُن کی شاعرانہ نظر کچھ ذاتی یا وقتی مصلحتوں سے متاثر رہتی ہے۔ بعض اوقات ایسا محسوس ہوتا ہے کہ جو کچھ وہ لکھتے یا ترنم میں سناتے ہیں۔ اُن باتوں پر خود سنجیدگی سے یقین نہیں رکھتے۔ لیکن ان خامیوں سے انسان اُن کے محاسن کو یکسر نظر انداز نہیں کر سکتا۔ ڈوگری ادب میں المّت کا اپنا ایک خاص مقام ہے۔

### پنڈت شمشبھونا تھتھ

(۱۹۶۲ء بمبئی از ۱۹۵۶ء تا ...)

اپنے چچا زاد برادر مرحوم پنڈت ہردت شاستری کی صاحبزادی کی روایات کو آگے لے جاتے ہوئے آج سے دس سال پہلے پنڈت شمشبھو نا تھتھ نے ڈوگری کے عالم میں اُس وقت ایک فھلکھ مچا دیا۔ جب اُنہوں نے سامعین کے سامنے 'ودھوا' عنوان کی اپنی پہلی نظم سنائی۔ سننے والے اُن کی جادو بیانی اور فنکاری سے بے حد متاثر ہوئے۔ یہ ایک ودھوا (بیوہ) کی دردناک داستان ہے۔ جو اپنے شوہر کے مرجانے پرستی ہو جاتی ہے۔ لہذا جل کر مرجاتی ہے۔ گویا مومنوع دُقیانوسی ہے۔ اور اس کو

بڑھا پڑھا کر پیش کرنے کی چنداں ضرورت نہیں۔ تاہم یہ کون سرچ سکتا تھا کہ یہ نظم ڈوگری کو ایسا بہترین نغمہ نگار عطا کرے گی۔ جو زبان کے وسائل کو اس لئے بھرپور انداز میں استعمال کریں گے۔ تاکہ الفاظ کی چاشنی اصد کی شیرینی اور بہترین قسم کے استعاروں کی تشکیل ہو سکے۔

جہوں سے لگ جھگ چار میل دور موضع پلوڑا میں جنم لیکر شہبھونا تھے نے جہوں کے سری رہبر مائی سکول سے دسویں کا امتحان پاس کیا اور جہوں کے ہی پرنس آف ویلز کالج (موجودہ گاندھی میموریل سائنس کالج) میں ایف، اے تک تعلیم حاصل کی۔ ابتدائی ایام سے ہی شہبھونا تھے سنجیدہ طبع اور سنجیدہ عادات کے مالک تھے۔ وہ ہر بات کو گہری نظر سے دیکھتے ہیں۔ فروعی انداز انہیں بھاتا نہیں۔ اس عادت نے ان کے دل میں اس تخلیق کے لئے زندگی کے مختلف رجحانات اور مقاصد کے لئے ہمدردی کا جذبہ بھر دیا ہے۔ پرواز تخیل کی خوبی کے ساتھ ان کی ہمدردی اور مشاہدے نے انہیں حقیقی معنوں میں شاعر بنادیا ہے۔ ان کی سرشت میں سنجیدگی کا مادہ کوٹ کوٹ کر بھرا ہوا ہے۔ ان کے کردار سے ادچھاپن کو سوں دور ہے۔ اور یہی حال ان کی شاعری کا بھی ہے گہرا مٹا ہوا کرنے والی ان کی نگاہ سطحیت کو چیر کر گہرائی کو چھو لیتی ہے لیکن طنز نگاری ان کی طبیعت کو اس نہیں آتی۔ جب انہیں کسی بات کا شدت سے احساس ہوتا ہے یا وہ محسوس کرتے ہیں کہ استحصال اور

مفسر اسی بھی پٹائی نہیں جاسکی۔ تو وہ اُن کا بیان احساس کی شدت سے کرتے ہیں۔ مگر کبھی غشملگیں نہیں ہوتے۔ اور تو اور اُن کی موسیقیت سے تلخی بھی دُور ہو جاتی ہے۔

پیٹ شمشیر ناتھ کو ڈوگری کے دیگر شاعروں سے جو صفت ممتاز بناتی ہے۔ وہ ہے اُن کی شاعری میں موسیقی کا عنصر۔ اس کی ایک وجہ یہ ہے کہ وہ اپنی شاعری میں ہندی چھند (بحر) کا استفادہ کرتے ہیں۔ دوسری بات یہ کہ اپنی زبان کی شاندار سہل انگاری اور فنکارانہ طبع آزمائی نے بھی اُن کی شاعری کی مٹھاس کو بڑھا دیا ہے۔ جن تکرار۔ یگ بندی۔ الفاظ اور صدا کی تصویر کشی اور منظر نگاری اُن کے شاعرانہ تصور کا جزو لاینفک ہیں۔ اور اُن کو جس فنکارانہ چابک دستی سے وہ استعمال میں لاتے ہیں۔ وہ اُن کی شاعری کو چار چاند لگا دیتے ہیں۔ 'دھوا' (ہیوہ) 'پھولاں دا کرتا'۔ 'من'۔ 'چیتا' (یاد) اور 'بنت' کچھ نظمیں ہیں۔ جن میں اُن کی موسیقیت کا حسن عیاں ہے۔

کبھی کبھی اُن کی نظموں میں ہلکی طنز کی جھلک بھی ملتی ہے۔ مگر ایسی نظموں کی تعداد بہت کم ہے۔ 'کلرک' ایسی ایک نظم ہے۔ لیکن اس میں کلرک پر طنز نگاری نہیں کی گئی ہے۔ بلکہ اُس نظام کو طنز کا ہدف بنایا گیا ہے۔ جو کلرک کی بد حالی کا ذمہ دار ہے۔ طنز ذاتی بھی ہو سکتی ہے۔ مگر طنز کا خاص مدعا اصلاح ہے۔ اگر شمشیر ناتھ کا مقصد سدھار کرنا ہے جو

فی الواقعی ہے۔ تو یہ مقصد واضح نہیں۔ اُن کی نظموں میں پنہاں ہے۔ اور یہ فن کا تقاضا ہے۔ لیکن کمی جگہوں پر یہ شمع جھونکتی ہے۔ ان حد بندیوں کی دلالت کرتا ہے کہ اُن کا سماجی نظریہ صاف اور واضح نہیں۔ اس سے اُن کی کمی ظاہر ہوتی ہے۔ وہ آپ کو موجودہ حالات سے غیر مطمئن ہونے کا احساس کرائیں گے۔ لیکن ان بدعتوں کا علاج سمجھاتے نہیں۔ بالفاظ دیگر وہ فن برائے فن کے پرانے خیال کے پیروکار ہیں۔ مگر یہی سب صداقت کی گھڑیاں ہیں۔ کیونکہ وہ زندگی کے شاعر ہیں۔ اور اپنے آرٹ کو اسی احساس کے اظہار کے لئے استعمال کرتے ہیں۔ چونکہ اُن کی پرورش و پرداخت ایک کٹر گھر میں ہوئی ہے۔ اُنہیں تربیت بھی ایسی ہی ملی ہے۔ اور انجہانی مہاراجہ ہری سنگھ کے پرائیویٹ محکمہ میں اُن کی ملازمت۔ خدا اور کرم فلاسفی پر اُن کی اٹل شردھانے اُنہیں ایسی طبیعت دی ہے کہ وہ زیادہ جُسرآت مندی اور تخیل پروری سے کام نہیں لے سکتے۔ اُن میں سماجی اور تواریخی حالات کو زیر نظر رکھنے کی صلاحیت نہیں۔ اور وہ اُن سیاسی قوتوں کو ٹھیک طرح سے نہیں سمجھتے۔ جو اس وقت کارفرما ہیں۔ اس واسطے وہ اپنا فرض منصبی یہ سمجھتے ہیں کہ صرف حقیقی حالات اور سیاسی رہنماؤں کے بلند بانگ دعاوی کی تفاوت کو سرعام ظاہر کیا جائے۔ اور اگر وہ کہیں واضح طور سے سیاسی تعناد کو طشتِ اِزہام کرتے ہیں۔ جیسا کہ 'بہادریں دی ذمہ داری' (بہادریوں کی ذمہ داری) 'جنگِ بدلتا جاکر دا' (وقت

بدلتا جا رہا ہے) یا 'بست' عنوان کی نظموں میں انہوں نے کیا ہے۔ تو وہ محض اس لئے کہیں کہ اس کے ساتھ مادر وطن کا واسطہ ہے۔ اور حب الوطنی کا جذبہ اُن میں فطری احساسات بھر دیتا ہے۔ جن کی وجہ سے اُنہیں دور نظری ملتی ہے۔ حالانکہ اُن کی منطق اور دنیاوی سوجھ بوجھ اس میں اُن کا ساتھ نہیں دیتی۔ سماجی نظریہ کی یہ کمی بعض اوقات اُن نظموں کو، جو تکنیکی اعتبار سے صاف اول کی نظمیں ہیں۔ معقولیت سے عاری اور غیر تسلی بخش بناتی ہے۔ جیسے 'ودھوا'، 'پھولوں دا کرتا'، 'نظرک' بنیادی نکتہ نظر محدود ہونے کا باعث اُن کے سماجی عیوب و ثواب اُجاگر نہیں ہو پاتے ہیں۔

ایسا کہنے کا مقصد یہ نہیں کہ شمشیر ناعقہ ایک عظیم شاعر نہیں ہیں۔ جو کچھ وہ دیکھتے ہیں۔ اور جو کچھ اُن کے تجربے میں آتا ہے۔ اُس پر وہ طبع آزمائی کرتے ہیں۔ نتیجہ یہ ہے کہ جو کچھ وہ کہتے ہیں۔ تصدیق اور وثوق سے کہتے ہیں۔ 'پھولوں دا کرتا'، ایک دوشیزہ کی داستانِ غم ہے۔ جو ایندھن جمع کرنے کے لئے محنت شاقہ کرتی ہے۔ اور بدقسمتی سے اُس کا کرتہ پھٹ جاتا ہے۔ پھولوں کی ذہنی اور دلی کیفیت کا بیان۔ اُس کے مجروح احساسات اور حالاتِ زار کی بیچارگی۔ اُس کی ماں کے احساسات جو اس بات پر ناراض ہیں کہ پھولوں کی عمر کی رطکیاں شادی شدہ ہوتی ہیں۔ جب کہ وہ ابھی تک کنواری ہے۔ کیونکہ وہ غریب ہیں۔ نادار اور لاچار ہوتے ہوئے بھی اُس سے پیار کرنے والا مہربان باپ۔ فی الواقع یہ نظم ایک شاہکار ہے شمشیر ناعقہ



کی یہی احساس درد مندی اُس کو طنز نگار بننے سے روکتی ہے۔ مگر اس کے ساتھ ہی اُس کی ہمدردی حالات کو حقیقی اور یقین آور بناتے ہیں۔ پھولوں اور اُس کے والدین ایسے افراد نہیں۔ جو دوسرے سے الگ ہوں۔ وہ اُن جو ان رفاکیوں کی جوش دہی کے لائق ہیں۔ اور اُن کے غریب مصیبت زدہ ماں باپ کی ترجیحی کرتے ہیں۔

شمسچو نامتھ نہ ہی فراریت پسند ہیں۔ اور نہ ہی محض رومان پرست۔ کبھی کبھی یہ گمان گذرتا ہے کہ وہ تقدیر پرست ہیں۔ حالانکہ تقدیر پرستی اس کے لئے صحیح لفظ نہیں ہے۔ کیا اس کی وجہ یہ ہے کہ وہ مذہبی معاملوں کے معتقد ہیں۔ اور اس بات پر یقین رکھتے ہیں کہ جو کچھ ہونا ہونا ہے۔ ہو کر ہی رہتا ہے۔ یا اس لئے اُنہیں کرم فلاسفی پر اعتقاد ہے؛ لیکن وہ یاسیت پسند ہرگز نہیں ہیں۔ کیونکہ ہندوؤں کی کرم فلاسفی میں کہا گیا ہے کہ ہم اپنے درست اور نیک اعمال سے اپنی تقدیر بدل سکتے ہیں۔ اُن کی 'آیو تھوڑی تے کم بتیرا' (عمر کم اور کام زیادہ) نظم میں وہ لوگوں کو کام کرنے اور وقت ضایع نہ کرنے کی تلقین کرتے ہیں۔ کیونکہ وقت بھاگ رہا ہے۔ اس نظم میں کوئی فراریت نہیں۔ اگرچہ ودھوا، میں کسی حد تک فراریت نظر آتی ہے۔

پنڈت شمسچو نامتھ بالخصوص ایک نظم گو شاعر ہیں۔ اور ڈوگری ادب کو اُن کی جو خاص دین ہے۔ وہ اُن کی نظمیں ہیں۔ وہ ایک اچھے اداکار ہیں۔

اور ایسا لگتا ہے کہ اسٹیج کی اداکاری سے انہوں نے نظم کی روانی ایک فن کے طور پر اپنائی۔ اس میں انہوں نے زبان پر اپنی قادر الکلامی کا اضافہ کیا ہے۔ یہی وجہ ہے کہ ڈوگری میں کسی اور ادیب نے شمشجوناختہ کے مقابلے میں کامیاب بیانیہ نظم نہیں لکھی ہے۔ 'ودھوا' اور 'پھولاں دا کرتا' کا کوئی جواب نہیں۔ لیکن شنوی میں ان کی سب سے بڑی دین رامائن کا ترجمہ ہے۔ وہ رامائن کے جذبات اور رجحانات سے یکسر ہم آہنگ ہوئے ہیں۔ اسی لئے وہ اور صرف وہی اس کام کو انجام لانے کے لئے حد درجہ اہل تھے۔ ڈوگری ادب کے حجم کا جہان تک واسطہ ہے۔ یہ ابھی اتنی سرایہ دار زبان نہیں ہے۔ اس کے الفاظ کا گنجینہ بھی ابھی محدود ہے۔ کیونکہ یہ زبان ابھی فروغ پا رہی ہے۔ لیکن رامائن جیسی رزمیہ نظم کا ڈوگری میں ترجمہ کیا جانا اس زبان کی تغیر پذیر اور بے پناہ استعداد کی غمازی کرتا ہے۔ رامائن فن کا ایک اعلیٰ ترین نمونہ ہے۔ لیکن جس انداز سے پنڈت شمشجوناختہ نے اس کی روح کو ترجمہ کے جامہ میں اتارا ہے۔ وہ واقعی قابلِ داد ہے۔ انہوں نے رامائن کے انداز بیان اور جذبے کو ڈوگری میں بدلا ہی نہیں۔ اس کی ننمگی اور حلاوت کو بھی برقرار رکھا ہے۔ زبان سہل ہے۔ اور مکالموں میں ادا کی گئی ہے۔ مگر شمشجوناختہ ایک قابلِ فن کار ہیں۔ انہوں نے خاص خیالات کو ظاہر کرنے کے لئے معقول اور مناسب زبان اختیار کی ہے۔ اور جب فلسفیانہ معاملوں کی بات آئی ہے۔ تو زبان کا ایسا استعمال کیا ہے کہ اس سے وہ ضرورتاً

پوری ہوتی ہیں۔ جب یاس و حسرت کے جذبات کی عکاسی کرنا پڑتی ہے۔ یا جب ایسی خوشی کا اظہار کرنا پڑتا ہے۔ جس کے ساتھ بے دلی بھی شامل ہو۔ تو شمعہ فاطمہ کا فن یکنائے روزگار بن جاتا ہے۔ اس ترجمے سے ڈوگرہ عوام کی ایک دیرینہ خواہش پوری ہو گئی ہے۔ اب وہ ڈوگرہ میں رامائن کو پڑھ اور سمجھ سکتے ہیں۔ پہلے وہ کہیں کتھا میں یا اسٹیج پر ڈرامہ کی صورت میں اُسے سن سکتے تھے۔ علاوہ براں اس ترجمے سے ڈوگرہ ادب کے گنجینے ہیں اضافہ بھی ہوا ہے۔

پنڈت شمعہ فاطمہ اس گھر کے چشم و چراغ ہیں۔ جس نے ادب کی گراں بہا خدمت کی ہے۔ پنڈت ہردت نے ڈوگرہ۔ پنجابی اور ہندی کو جو دین دی ہے اور پنڈت پتا مبرشاستری نے ہندی اور سنسکرت کو جو دین دی ہے وہ زبان زد عالم ہے۔ پنڈت شمعہ فاطمہ نے اُن کی یہ روایت بحال رکھی ہے شمعہ فاطمہ کی نظموں میں جر شاندار اسلوب بیان اور زبان کی موسیقیت پائی جاتی ہے۔ وہ کسی اور کے کلام میں نہیں ملتی۔ انہوں نے چند مختصر افسانے بھی لکھے ہیں۔ جن میں زبان کا حسن بیان قابلِ دید ہے۔ مگر اُن کی طبع آزمائی کا حقیقی میدان شاعری ہے۔ مشاہدے کی باریک بینی۔ ہر بات میں فنی عناصر کی شمولیت اور زبان کے فیصلہ کن رول میں تشبیہیں اور منظر کشی پیدا کرنے کا جہاں تک سوال ہے۔ شمعہ فاطمہ کا موازنہ ٹینیسن اور سمرٹرانڈن پنت سے کیا جاسکتا ہے۔ اُن کی ہی طرح شمعہ فاطمہ کو بھی فن کی کاریگری

میں کمال حاصل ہے۔ اگر اس بات کے ثبوت کی کوئی ضرورت ہو۔ تو دریا تو سی کے کنارے ابر آلود رات میں ایک نوجوان 'دو دھوا' (بیوہ) کا بیان سنا جاسکتا ہے۔

## رام لال شرما (۱۹۰۵ء تا .....)

شری شرما گودھا سلاخیاں میں کھجور یہ پروہتوں کے ایک عزت دار گھرانے میں ۱۹۰۵ء کے اکتوبر مہینے میں پیدا ہوئے۔ تحصیل علم سے فراغت پاکر وہ جموں و کشمیر کے محکمہ جنگلات میں ملازم ہوئے۔ اور ۵۵ برس کی عمر میں ریجن آفیسر کے عہدے سے ریٹائر ہو گئے۔ شری شرما نے پینشن پانے کے بعد شاعری سے شغف شروع کیا۔ اور ۱۹۶۳ء میں 'دکن' کے عنوان سے اُن کی ڈوگری نظموں کا پہلا مجموعہ شائع ہوا۔ اس مجموعے میں اُن کی لگ بھگ ۵۰ (پچاس) نظمیں شامل ہیں۔ جو زندگی اور قدرت کے مختلف پہلوؤں کو بیان کرتی ہیں۔

شری شرما بہت گھومے پھرے ہیں اور ڈگریس اور یہاں کے عوام سے بخوبی واقف ہیں۔ اُن تمدن اور رواجوں کو اچھی طرح جانتے ہیں۔ ملازمت کے دوران انہیں لوگوں اور اُن کے روزمرہ مسائل کا مطالعہ کرنے کا موقع ملا۔ اور اس کا انہوں نے اپنے کلام میں اچھی طرح استفادہ کیا ہے 'بنسی' (قرلی) شری رام لال شرما کی پہلی ڈوگری نظم ہے اس سے پہلے کی لکھی ہوئی اُن کی ہندی نظموں کی ہی طرح اس نظم میں بھی

عقیدت مندی (بھگتی واد) کے موضوع پر طبع آزمائی کی گئی ہے۔ 'بنسی' کا لفظ ہی سناتنی ہندوؤں کے دلوں میں نہ معلوم کتنی حسین یادیں تازہ کرتا ہے اور انسان کو محسوس ہوتا ہے۔ جیسے بھگوان کرشن قرلی بجارہے ہیں۔ 'بنسی' کو یہ شہرت دوام کیسے نصیب ہوئی؟ شاعر پوچھتا ہے اور جواب ملتا ہے۔ 'کیونکہ اس نے بھگوان کرشن کے پریم میں اپنا سب کچھ قربان کر دیا ہے رادھا اس لئے مشہور ہیں۔ کیونکہ اُس کے دل میں کرشن کے لئے لامِ مثال عقیدت تھی۔ مگر بنسی (قرلی) اُن سے بھی ایک قدم آگے ہے۔ کیونکہ اُس کی عقیدت مندی کا کوئی جواب نہیں۔ محبت میں آدمی ہمیشہ اُس سے کہیں زیادہ دے دیتا ہے۔ جتنی کہ اُس کو حاصل ہونے کی اُمید ہوتی ہے۔ مگر عموماً اس کا انجام یہ ہوتا ہے کہ اُس کو ملتا زیادہ ہے۔ بنسی نے اپنی زندگی دے کر اوروں کے مقابلے میں کہیں زیادہ پایا ہے۔ اور وہ ہے کرشن کی بھگتی اور پیار۔ یہی وجہ ہے کہ قرلی ہمیشہ کرشن بھگوان کے ہونٹوں سے لگی رہتی ہے۔

یہ رام لال شرما کی عقیدت مندی اور شاعرانہ تخیل کا کمال ہے نظم کی پُر سوز لے قرلی سے پیدا ہونے والی دھنوں کی پُر سوز اور سحر انگیز شریچا پیدا کرتی ہے۔ شری رام لال شرما کی جنگلات کی زندگی - نباتات و پرنسپل پرند اور رنگین ماحول کا گہرا علم - جو کائنات کی اس بے پناہ قدرت کا ایک اہم حصہ ہے۔ زندگی اور فطرت کے مختلف حیرت انگیز پہلوؤں کے چند دلچسپ

مناظر کو موزوں الفاظ کا جامہ پہنانے میں مددگار ثابت ہوئے ہیں۔ اپنی

حلاوت زبان کے اُس وسیلے پر مکمل گرفت جو خیالات اور توفیحات کی تشکیل کرتا ہے۔ قدرت کی حسین منظر نگاری۔ سخنوری اور عقیدت مندی کے اعتبار سے 'بنسی' عنوان کی نظم ڈوگری شاعری میں لامثال ہے۔

رام لال شرما کا بیشتر کلام ایسے ہی بھگتی گیتوں اور نظموں پر مشتمل ہے۔ حتیٰ کہ جن نظموں میں دنیاوی پہلوؤں کا تذکرہ ہے۔ اُن میں بھی بھگت داد کا عنصر موجود ہے۔ یہ اُن کی کمزوری بھی ہے۔ اور زور دار نکتہ بھی ہے۔ کیونکہ اس سے جہاں اُن کے اُس رُبحان طبع کا پتہ لگتا ہے جس کے پتھروں میں پند و نصائح اور بہتے ہوئے نالوں میں کتابوں کے مضامین ملتے ہیں۔ وہاں اُس ذہن کا بھی ثبوت ملتا ہے۔ جو بلا ضرورت اخلاقی اقدار بٹھونے کی کوشش کرتا ہے۔

شری رام لال شرما نے کچھ وقتی موضوعات پر بھی طبع آزمائی کی ہے۔ پنجالہ منصوبے پر اُن کی نظم محض اعداد و شمار کا مرکب نہیں۔ اُن سے ظاہر ہوتا ہے کہ منصوبہ کی تین جو مقاصد پنہاں ہیں۔ اُن پر وہ گہری نظر رکھتے ہیں۔ سان محسوس کرتا ہے کہ ایسی نظموں کی معرفت لوگوں کو تائین کرنے سے اُن میں زیادہ شوق پیدا ہوگا۔ سرکاری بیاذن کے روکھے انداز اس کے مقابلے میں کوئی تاثر پیدا نہیں کر سکتے۔

پہاڑوں اور کوہستانوں میں جو دینے ابھی پنہاں ہیں۔ اور جو بنی نوع انسان کی بہبودی کے لئے کھولے جانے کو بقرار ہیں۔ اُن کے

بارے میں جو نظمیں شری شرما نے لکھی ہیں۔ وہ ایک ایسے شخص کے نہیں کو سامنے لاتی ہیں۔ جو قدرتی مناظر کی آغوش میں مسل رہا ہو۔ پہاڑ ہمت اور طاقت کے مجسمے ہیں۔ اور اُن سے باہمت اور طاقت و رانان گرانقدر دولت اخذ کر سکتے ہیں۔ قدرت کی اور بہت سی جھلکیوں کی طرح کوہ و دمن بھی آدم ذات کے کسی کام آنے کی شدید خواہش رکھتے ہیں۔ حسین استعاروں اور تلمیحوں کی وساطت سے رام لال شرما نے کوہساروں کے فواید سے فیض یاب ہونے کی اپنی بات کی دلنشین پیرایہ میں وضاحت کی ہے۔

رام لال شرما نے حب الوطنی کے موضوع پر بھی کئی نظمیں لکھی ہیں چینی جبار حیت نے اُن کے خشم کو ابھارا ہے۔ وہ بہادر سپاہیوں کی طرح چینوں کا مقابلہ کرنے پر کمر بستہ ہوئے ہیں۔ سپاہی بدوق اور توپیں داغے ہیں۔ رام لال نے اپنے قلم سے یہ کام لیا ہے۔

اگرچہ رام لال شرما نے اپنی زندگی کے اخیر میں شاعری شروع کی۔ تاہم اُن کی تخلیقات میں شاعرانہ ذہن حیران کن درجہ تک موجود ہے۔ اُن کا اسلوب دلنشین ہے اور اظہار بیان شفاف آئینہ۔ اُن کی نظموں پر اخلاق کا گہرا جذبہ حاوی ہے۔ حرف و نحو کے قواعد۔ چھند اور انکار کو کام میں لانے کا اُن کو بہت شوق ہے۔ اس سے اُن کے کلام میں حسن کا اضافہ ہوا ہے۔ اور انہیں سمجھنے میں آسانی ہوئی ہے۔ البتہ کہیں کہیں چھند اور انکار کے تکنیکی پہلو طے یک طرح سے کام میں نہیں لائے گئے۔ لیکن اُس سے کوئی خاص خامی پیدا



نہیں ہوئی۔ اخلاق کا برتر لہجہ۔ اظہار کی سلاست اور خیالات کی بلندی ایسے محاسن ہیں۔ جنہوں نے شری شرما کے کلام میں خیال اور احساس کے اعتبار تخیل پروری کا حسن بھر دیا ہے۔

شری رام لال شرما نے نشر کے کچھ نمونے اور کچھ افسانے بھی لکھے ہیں ان میں مشاہدے کی باریکی اور جاندار اسلوب کی ایسی جھلک ملتی ہے۔ جس کی خصوصیت اُس کے نکتہ رس مزاح اور رمز و کنایہ میں نمایاں ہو گئی ہے۔  
۱۹۶۴ء میں جموں و کشمیر کی کلچرل اکادمی کی جانب سے اُنہیں 'کرن' مجموعہ کلام پر دوسرا انعام عطا کیا گیا۔

## بسنٹ رام (۱۹۰۶ء تا .....)

اب کہ علاقائی زبانوں کا مسئلہ واضح ہو چکا ہے۔ اس سے ڈوگری کے لئے ابھرنے اور ترقی کرنا آسان تر ہو گیا ہے۔ جو لوگ ڈوگری میں بولنے اور لکھنا باعث تنگ سمجھتے تھے۔ اب اُنہیں یہ احساس ہو گیا ہے کہ اگر وہ ڈوگری میں لکھیں تو یہ کوئی شرم کی بات نہیں۔ اتنا نہیں۔ جب شاعروں میں ڈوگری شاعروں کے کلام کی داد دی گئی۔ اُن کی سب جھجک دور ہو گئی۔ اور وہ ڈوگری میں نظمیں لکھنے پر فخر محسوس کرنے لگے۔ جس عوام کو ہر لحاظ سے جاہل اور ان پڑھ سمجھا جاتا تھا۔ وہی لوگ شاعروں میں نظمیں تن تن کر کر محبوشی سے شاعروں کی داد دینے لگے۔ اس سے جرانی ضرور ہوئی۔ مگر اس سے یہ حقیقت

سامنے آئی کہ شاعر جس زبان میں بولتے ہیں۔ وہ اُن کی جانی پہچانی زبان ہے اس کے ساتھ ہی لوگوں کی داد سے شاعروں کو یہ بات سمجھ میں آئی کہ لوگ اُن سے کیا چاہتے ہیں۔ اس طرح عوامی اپیل اور عوامی نکتہ چینی کا دور شروع ہوا۔ جس سے شاعروں نے بہت کچھ سیکھا۔ اور لوگ بھی کلام سے لطف اندوز ہوئے اور کچھ سیکھ سکے۔ اس کا نتیجہ یہ نکلا کہ ادبی منظر پر نئے ادیبوں کی ایک پود سامنے آئی۔ اُن میں بسنت رام۔ برکت پہاڑی۔ چونی لاکٹا۔ بال کرشن۔ دیگادت شرما۔ رام کرشن شاستری اور دیگر ادبا شامل ہیں۔

بسنت رام اُس طبقے سے تعلق رکھتے ہیں۔ جنہیں ذات پات کے بے رحمانہ رواج کے باعث سماج میں ہمیشہ حقیر نظر سے دیکھا گیا ہے۔ اس مکروہ ماحول کی وجہ سے بسنت رام علم کی روشنی سے بے بہرہ رہے اور اب بھی ویسے ہی ہیں۔ لیکن انہیں چشم بینا اور دل درد مند عطا ہوا ہے تعلیم عقل و دماغ کی نشوونما میں مددگار بنتی ہے۔ بشرطیکہ وہ موجد ہوں۔ بسنت رام حساس طبع آدمی ہیں۔ وہ ہسپتال میں خدمت گار تھے اور اُن مصائب و آلام کو جانتے ہیں۔ جو سماجی اور اقتصادی اعتبار سے اُن کے طبقہ اور درجہ کے لوگوں کو ہنسی پڑتی ہے۔ اسی لئے انہیں اپنی سماجی محرومیوں اور ناکامیوں کا اعتراف ہے۔ جس کی وجہ سے اُن کا شاعرانہ ذہن بدقسمتی سے پوری طرح پھلنے پھولنے سے رہ گیا ہے۔ اُن کے کلام میں حلیہ اور شعوری بیداری کا وہ

جذبہ موجود ہے جو حقیقی زندگی کے حصے میں آیا ہے۔

مگر یہ کہنے سے بسنت رام کی خداداد قابلیت کو کمتر نہیں سمجھا جانا چاہیے۔ اُن کی نگاہ ویسی ہی باریک بین ہے۔ اور دل و دماغ فطری اُپک سے معمور ہیں۔ جو ہمیں کوک گیتوں کے متعدد مگر گمنام ادیبوں میں دیکھنے کو ملتی ہے۔ پھر بھی بسنت رام کا فن جذبہ خودی سے لبریز ہے۔ اُن کی ہر نظم پر اُن کی تخلیق کی چھاپ ہے۔ کیونکہ اپنی نظموں کے آخری بند (مقطع) میں اُن کا نام درج ہے۔ بسنت رام میں نہ صرف خود ہنسنے اور دوسروں کو ہنسانے کی صلاحیت ہے۔ بلکہ وہ اپنی ذات پر بھی قہقہہ لگاتے ہیں۔ اکثر اپنی نظموں میں طنزیہ اشاریت کا سہارا لیتے ہیں۔ اس سے اُن کے لئے خیالات ظاہر کرنے میں چابکدستی سے کام لینے اور دوسروں کا ناٹھ بند کرنے کی کافی گنجائش نکل آتی ہے۔

اُن کی نظم 'کھراٹا میں گراں' (میں دیہات میں ہی اچھا تھا) ہم سب کو بسنت رام پر قہقہے لگواتی ہے۔ مگر یہ دیکھ کر تعجب ہوتا ہے کہ ہمیں جلد ہی احساس ہو جاتا ہے کہ اس طنز کا وار ہم پر ہوتا ہے۔ سراسر بھولا پن و سادہ لوحی واقعی بہت مرست بخش ہے۔ اور ہم اندازہ لگا سکتے ہیں کہ شہری زندگی کی افزائش جو ہماری زندگی کا جزو لاینفک بن گئی ہے ایک دیہاتی کو کتنی بھونڈی لگتی ہوگی۔ اُن کی نظم 'بسنت'، ٹکے طعن و طنز اور محزون طبعی کی ہلکی آمیزش سے پُر ہے۔ اکثر بسنت رام وقتی

موضوعات کو اپناتے ہیں۔ 'ہسپتال' عنوان کی اُن کی نظم میں ڈاکٹری عملے کا لاٹوالی پن۔ نرسوں کی بیدردی۔ ادویات کی تقسیم کے غیر معقول انتظامات مریموں کی بد حالی اور مصیبت اور کم تنخواہ دار خدمت گاروں کی حالتِ دار کی صمیم اور مکمل عکاسی کی گئی ہے۔ لیکن بسنت رام اپنی اس نظم کو بیک مزاجی کے جذبات کا ذریعہ اظہار نہیں بننے دیتے۔ یہ بجائے خود خوبی بھی ہے اور خامی بھی۔ کیونکہ اس سے اُن کی نظموں پر زمان و مکان کی حد بندی قائم ہو جاتی ہے۔

ماخواندگی کی وجہ سے بسنت رام کے کلام میں لطیف فن کاری یا منطقی ارتقا کا لعدم ہے۔ لیکن سیدھے سادے انداز میں اُن کا کلام تغیر کے طبع کے علاوہ ہدایت کاری کی خوبی سے بھی مزین ہے۔ طنز نگاری میں اگرچہ مزاح کے عناصر موجود ہیں۔ پھر بھی اس میں سطحیت نہیں آئی ہے۔ وہ ڈوگری کے اچھے مزاحیہ نگاروں میں سے ایک ہیں۔

## برکت پہاڑی (از ۱۹۰۶ء تا ۱۹۰۰ء)

برکت رام جموں سے دُور دراز ڈوڈھ قصبے میں پیدا ہوئے اُن کے والد لالہ دیوی چند خوش پوش بیوپاری تھے۔ لیکن برکت رام کی ولادت کے موقع پر اُن کے باپ کی اقتصادی حالت ابتر ہو گئی تھی۔ برکت رام نے آسودہ حالی سے مفلسی کا دور دیکھا۔ اُن کے مکانات پکے گئے۔ بیوپار

اُبڑ گیا۔ اور کُنبہ قرض دار ہو گیا۔ ان حالات میں برکت تحصیل علم نہیں کر سکے  
 حالانکہ اُنہیں تعلیم پانے کی بہت خواہش تھی۔ برکت رام نے اپنے  
 گھر کی حالت زار دیکھی تھی۔ اگر ایسی حالت اُن کی ہو سکتی تھی۔ تو اوروں  
 کے ساتھ بھی ایسی ہی بیت سکتی ہے۔ بیٹی ہوگی۔ اُن کے دل میں سود  
 خوری کے خلاف بغاوت کا جذبہ پیدا ہوا۔ اُن امیر آدمیوں کے خلاف  
 احساس بھڑک اُٹھا۔ جو نادار کی زندگی کو داؤ پر لگا کر فرہ ہو جاتے ہیں۔  
 اس کے ساتھ ہی اُن میں دیگر بیماریوں اور رسومات بد کا بھی احساس  
 ہوا۔ جو ہمارے سماج کو گھٹن کی طرح کھائے جا رہی ہیں۔ فرقہ پرستی  
 ایک بدعت ہے۔ جاگیر داری اور سرمایہ داری ملک کو کمزور اور قلاش  
 بنانے پر تکی ہوئی ہے۔ عوام کو ان بُرائیوں سے آگاہ کر دینا چاہیے۔ لیکن  
 چیتا ونی کا وسیلہ (میڈیم) کیا ہو۔ برکت رام اردو اور پنجابی میں بھی  
 لکھتے تھے۔ لیکن ڈوگرہ عوام ان تخلیقوں کو پوری طرح سمجھ نہیں پاتے  
 تھے۔ نہ ہی وہ ان زبانوں میں لکھے ہوئے اُن کے کلام سے محظوظ ہوتے  
 تھے۔ اگر وہ سماجی برائیوں سے لوگوں کو باخبر کرنا چاہتے ہیں۔ تو اُس  
 زبان میں اُن سے ہم کلام ہونا پڑے گا۔ جسے وہ اچھی طرح سمجھتے ہیں۔ اسی  
 لئے برکت نے بھی ڈوگری میں لکھنا شروع کیا۔ خیال یہ تھا کہ آئندہ دور  
 میں ڈوگروں کو جاگیر داری۔ سرمایہ داری اور استحصال کی دوسری صورتوں  
 سے نبرد آزما ہونا پڑے گا۔ اور اُس جدوجہد میں ڈوگری کو ایک نہایت

اہم رول ادا کرنا پڑے گا۔ ان حالات کے پیش نظر جو لوگ ڈوگری کے ارتقاء کی کوشش کرتے ہیں۔ وہ دراصل قوم اور وطن کی خدمت کرتے ہیں۔ اس سے یہ بات صاف طور عیاں ہے کہ برکت رام کی شاعری خود فریبی کے شاداب مرغزاروں میں بھٹکنے یا رومانی دنیا میں گھومنے کی شاعری نہ تھی۔ بلکہ اُس کا تعلق عوام اور اُن کے مسائل سے جوڑنا تھا۔ مجروری طور پر یہ حب الوطنی کی شاعری تھی۔ جو ۱۹۴۷ء کے قبائلی حملوں کے فوراً بعد پروان چڑھی تھی۔ اُن کی کچھ نظمیں ۱۹۴۷ء میں "جاگروگر" میں شائع کی گئیں۔ یہ ڈوگری سنسکھا کی ایک اشاعت تھی۔ جو جدید شعراء کے چیدہ کلام اور ڈوگریس کے لوگ گیتوں پر مشتمل تھی۔ اس میں ساتھ ہی پنڈت گنگا رام اور لالہ رام دھن کی نظمیں بھی شامل تھیں۔ ان کی اکثر نظمیں اب بھی غیر مطبوعہ ہیں۔ لیکن اُن میں سے بیشتر نظمیں اُن مشاعروں میں سنائی جا چکی ہیں۔ جن کا اہتمام جموں کے مختلف مقامات پر ڈوگری سنسکھانے کیا۔ اُن کی 'مٹھوشیر جرانو' ایسی ایک نظم ہے جو حب الوطنی کے شعروں سے سرشار ہے۔ ڈوگریس ایسی سرزمین ہے جس کی سرحدیں طول و عرض تک پھیلی ہوئی ہیں۔ اپنی غفلت شعاری اور غلطیوں کا یہ نتیجہ ہے کہ ہم اپنا جاہ و چشم اور عظمت کھو بیٹھے ہیں۔ اب ہم غلام ہیں۔ چور اور گھسٹے ہمیں بیکار سمجھتے ہیں۔ اب وقت ہے

کہ ہم اُن کا ڈٹ کر مقابلہ کریں اور عظمت و فخر کو واپس حاصل کریں۔  
 CC-0. Kashmir Research Institute, Srinagar. Digitized by eGangotri

اور راجندر سنگھ جیسے دیش بھگتوں اور جرنیلوں نے اپنی آزادی کی خاطر اپنی زندگیاں قربان کیں۔ ڈاکٹر دیس اگرچہ مفلسی اور فاقہ کشی میں مبتلا ہے۔ تب بھی وہ گنجینہ دولت ہے۔

قبائلی حملہ نعمت غیر مرتقبہ ثابت ہوا ہے۔ کیونکہ اُس نے بہادر ڈوگروں کو جھنجھوڑ کر رکھ دیا۔ اب وہ غیر ملکی دشمنوں اور اندرونی استحصال کنندوں کے دانت کھٹے کریں گے۔ یہ وطن ہندوؤں اور مسلمانوں کا اپنا وطن ہے۔ اور اُس کی عزت اور یک جہتی کا تحفظ ڈوگروں کا فرض منصبی ہے۔

’موتیا‘ (یا سمین) ایک خیال افروز نظم ہے۔ شاعر سوچتا ہے کہ موتیا اپنی شاخ سے ڈٹا ہے۔ لیکن وہ جہاں کہیں رہتا ہے۔ رعنائی بکھیرتا ہے۔ یہ محبت کرنے والوں کی سیج کی شان بڑھاتا ہے۔ ہر جگہ اپنی مہک پھیلاتا ہے۔ اور اس کے پھول ہار میں پروئے جاتے ہیں۔ کتنا اچھا ہوتا اگر ہمارے لوگ بھی اتحاد کے ایک دھاگے میں پروئے جاسکتے۔ اگر ہم متحد رہتے۔ تو ہم کبھی غلام نہ بنے ہوتے۔ اور ہمارا وطن آج سے کہیں زیادہ مضبوط ہوتا۔

’منکھ تے پنچھی‘ ( آدمی اور پرندہ) مکالمے دار نظم ہے۔ ادھر پرندے کی باہمی بات چیت کی وساطت سے اس میں کہا گیا ہے کہ انسان کو اگرچہ عیش و عشرت کے سب سامان مہیا کئے گئے ہیں۔ تب بھی غلامی



آخر کار غلامی ہی ہے۔ تم حسب منشا کچھ بھی نہیں کر سکتے۔ تمہیں وہ کام کرنا پڑیں گے۔ جنہیں تم کرنا نہیں چاہتے۔

برکت رام کا اسٹائل واعظانہ ہے۔ کیونکہ اچھے کا خیال ہے کہ فن صرف برائے فن نہیں ہو سکتا۔ لیکن کبھی کبھی وہ اپنے تخیل کے پر کھلے چھوڑ دیتے ہیں۔ اور پہاڑی علاقوں میں رہنے والی دیہاتی حسناؤں کی دکاش تصویروں کی عکاسی کرتے ہیں۔ ایسی نظم میں فریب حسن کا جلوہ ہوتا ہے۔ اور اُس میں نمایاں طور پر موسیقیت رچی بسی ہوتی ہے۔ قدرتی مناظر کا حسن۔ پہاڑی حسینہ کی رعنائی پر چھا جانے کے بدلے اُس میں یک گوشت اعنذ کرتا ہے۔ وہ وطن کی زیب و زینت ہے۔ اپنے حسن و جمال میں وہ ایسی دیوی معلوم ہوتی ہے۔ جو کہیں جنت سے اُتر آئی ہو۔ کوہاڑ تک حیرت زدہ ہو کر گرگنگ ہو گئے ہیں۔ اور جہاں تک پرندوں کا تعلق ہے۔ اُن کے لئے وہ جنگل کی رانی ہے یا کوئی بن دیوی!

برکت رام کی شاعری میں زبان اور خیال کی لطافت کا فقدان ہے۔ لیکن اُن کا کلام حب الوطنی اور سماجی اصلاحات کے جذبات سے معمور ہے۔ اُن کا کلام ڈوگرسی شاعری کے اُن مخصوص رجحانات کا آئینہ دار ہے جو ۱۹۲۱ء اور ۱۹۲۳ء کے درمیانی وقفے میں غالب تھے۔

بھونی لال کھلا (۱۹۱۲ء تا ۱۹۴۰ء)

کھلا دراصل پنجابی کا شاعر تھا۔ اور پچھلے پچیس سال وہ

اس زبان میں شعر گوئی کرتا رہا۔ پنجابی کے مشہور شعرا رسیا کھٹ کے  
 جمناداس مان اور بھگت تارا چند گو سائیں کی قربت میں رہنے سے ان کی  
 شعریت کا فن اور نظریہ اُجاگر ہوا۔ 'شودرشن'، 'سیکر کشمیر' اور 'نیا کشمیر'  
 ان کی پنجابی مظلوم تخلیقات ہیں۔ لیکن چرنی لال کھٹا نے اپنی زندگی کا  
 بڑا حصہ جموں میں بسر کیا تھا۔ اس لئے جب ڈوگری زبان و ادب کی تحریک  
 نئے رفیقوں اور مداحوں کو اپنی طرف کھینچ لائی۔ تو وہ اس تحریک کے اثر و  
 رسوخ سے الگ نہ رہ سکا۔ انہیں احساس ہوا کہ مجھ پر اُس سرزمین کا کچھ  
 بار احسان ہے۔ جہاں میں رہا۔ جہاں میں نے روزی کائی۔ علاوہ براں پاکستان  
 کے قبائلی حلقے اور غریبوں کے ہاتھوں مفلسوں کے ظلم و استبداد نے ان کی  
 فکر اور تحریر پر زور دار اثر ڈالا۔ ان کی پنجابی نظمیں اگرچہ پنجابی ادب کی  
 محفلوں میں خوب سراہی جاتی تھیں۔ تاہم وہ ڈوگری بولنے والے عوام  
 کو اپنی طرف اتنا راغب نہ کر سکیں۔ کھٹا نے وقت کی نبض پہچان لی۔ اور  
 وہ ڈگریڈیشن۔ یہاں کے عوام اور ان کے مسائل پر لکھنے لگے۔ ان کے  
 ڈوگری کلام پر بھی پنجابی زبان و شاعری کا اثر موجود ہے۔ کبھی کبھی یہ اثر  
 غیر مرنی طور پر جھانکتا سا نظر آتا ہے۔

چرنی لال پان اور سگریٹ کی دکان رکھتے تھے۔ انہیں طرح  
 طرح کے لوگوں سے واقفیت تھی۔ ان میں کچھ سیدھے اور سادہ لوح لوگ  
 بھی تھے اور چند ایسے بھی جو تصنع کے دلدادہ اور امارت پسند تھے۔ کچھ

امیر تھے اور کچھ غریب۔ انہوں نے ایسے لوگوں کا بغور مطالعہ کیا۔ اور انہیں اپنی نظموں کا موضوع بنایا۔ خود پختے درجے کا درسیاتی طبقے کا آدمی ہو کر انہوں نے پُرولتاری نظموں لکھیں۔ ڈوگری میں اُن کی ایک شہرہ آفاق نظم 'کراس میں دسی دنیا' (کسانوں کی دنیا) ہے۔ اس میں دیہاتی ماحول کی، کسانوں اور اُن کے وجود کی صحیح تصویر الفاظ کے جامہ میں اُتاری گئی ہے۔ کسانوں کا وجود محض اس لئے کہا۔ کیونکہ آپ اُن کی موجودگی کو حقیقی معنوں میں زندگانی نہیں کہہ سکتے۔ یہ اُس استحصالی نظام کی زوردار مذمت ہے۔ جہاں کسان بھوکا اور جولاہا تنگاہ ہے۔ اس سے شیعیلے کی وہ معرکہ آرا انقلابی نظم یاد آتی ہے۔ جس کا عنوان ہے 'انگلستان کے مردوں کے نام'؛ بس کملا کی یہ نظم سمجھوتے اور اصلاح پسندی کی دھن پر ختم ہوتی ہے۔

چونی لال کملا بڑے شاعروں کی صف میں تو نہیں آتے۔ مگر اُن کے سیدھے سادے موضوعات اور قلبی احساسات نے اُنہیں اُس عہد میں ڈوگری شاعری میں ایک انوکھی پوزیشن حاصل کرنے میں مدد کی ہے۔ جب ڈوگری میں بہت کم آدمی لکھتے تھے۔ ۱۹۶۱ء میں وہ اس جہان فانی سے رخصت ہو گئے۔

لہ کملا کی ڈوگری نظموں کے لئے دیکھئے ڈوگری سنسکھا کی مطبوعہ کتاب 'جاگو ڈوگری'، ۱۹۴۸ء۔

# درگاہِ داس چمکت

(۱۹۱۲ء تا ۱۹۶۰ء)

شری چمکت جموں شہر کے بالکل قریب موضع لارچک میں ۱۹۱۲ء میں پیدا ہوئے۔ مقامی اسکول میں پرائمری تعلیم پانے کے بعد چمکت مزید تعلیم پانے کی غرض سے جموں آئے۔ لیکن میٹرک کا امتحان دینے سے قبل ہی انہوں نے تعلیم کو خیر باد کیا۔

چمکت نے اوائل عمر میں ہی نظمیں لکھنا شروع کیں۔ اور اُن کی تخلیقات میں دیوانِ نرسنگھ داس زگس کا اثر صاف طور نمایاں ہے۔ وہ ڈوگری میں تب شاعری کرنے لگے۔ جب ڈوگری کے میدانِ ادب میں نئے ڈوگری شعراء کی ایک پود اُبھر آئی تھی۔ اس سے قبل وہ پنجابی اور ہندوستانی میں لکھا کرتے تھے۔ چمکت کی بیشتر نظموں کا موضوع سیاسیات ہے۔ انہوں نے عوام کے ارمانوں اور دوسوں کی قدر افزائی کی۔ جنہوں نے ۱۹۴۸-۴۹ء میں اُن سے ڈوگری میں لکھنے کی طلب کی۔ شاعروں میں جس زور دار انداز بیان سے وہ نظم خوانی کرتے تھے۔ اُس میں انہوں نے سامعین کے جذبات کو اپنے ساتھ بہا کر لے جانے کی صلاحیت دکھائی۔ درگاہِ داس چمکت ڈوگری دیس کی دلیری اور عظمت سے والہانہ عقیدت رکھتے تھے۔ انہوں نے اپنی شاعری میں اس پاک سرزمین کے لئے عقیدت ظاہر کرنے کا تہیہ کر لیا۔ ڈوگریوں کا خاصہ ہے۔ مشکلات پر قابو پانا اور اپنی عقلِ سلیم اور تیکھی سوجھ بوجھ کو

اپنے ہاتھ سے جانے نہ دیا۔ اور عہد گذشتہ کی طرح ہی مستقبل میں بھی ڈوگرے اپنی ہمت، لگن اور استقلال سے کسی بھی بحران کو سر کریں گے؟

اس قسم کی شاعری حُب الوطنی کی اُس پہلی رو میں ڈوگرہ عوام کو خاص طور پر اچھی لگی۔ جو رو پاکستانی ایمار پر قبائلیوں کے اس سرزمین پر اچانک حملے کی وجہ سے بہہ چلی۔ اور چمکتی عوام کی اس پسند کے موافق شعرو شاعری کر کے مشہور ہو گئے۔ 'مرنا سا دیروگی۔ یا پاپا ہنکاراگی، کا بنیادی خیال لگ بھگ روحانیت پر مبنی ہے۔ حالانکہ اس میں مقامی اور وقتی اشاریت سے کام لیا گیا ہے۔ ایک دوسرے کو نیست و نابود کرنے اور ایک دوسرے کی سرتوں کو فنا کرنے کی بجائے ہندوؤں اور مسلمان کو اپنا مشترکہ دشمن ختم کرنا چاہیئے (اُس وقت انگریز مشترکہ دشمن تھا) یا پھر انہیں غرور اور خود پسندی سے مُنہ موڑنا چاہیئے تھا۔ اگر یہ بدگمانی، جس کے بیج غیروں نے ہندوستان میں بوئے، نہ ہوتی۔ تو گاندھی جی کی سرزمینِ خرمین فسادات میں مبتلا نہ ہوتی۔ جو آخر کار تقسیمِ ملک کا باعث بنے۔ اس نظم میں ہندوؤں اور مسلمانوں سے پُر جوش اپیل کی گئی ہے کہ وہ معمولی کدوروں اور جھگڑوں و تھمبوں سے بالاتر رہیں۔ زبانِ بلا شک ڈوگری پنجابی اور ہندوستانی کا معجونِ مرکب ہے۔ لیکن اسلوبِ بیان زوردار اور سحرانگیز ہے۔ اس نظم میں عہدِ رفتہ کی یاد تازہ کی گئی ہے۔ جب دھرم یا مذہب برتر مانے جاتے تھے۔ ساتھ ہی نظم زمانہ حال کی اُن کشمکشوں کو بھی سامنے لاتی

ہے۔ جن کی بنیاد عقیدت کی کمی، غرور اور بدگمانی پر قائم ہے۔ چمکتا  
۱۹۶۰ء میں اس جہان سے رحلت کر گئے۔

## راہنما تھ شاستری (۱۹۱۵ء تا.....)

شاستری جی ایک معزز برہمن گھرانے میں ۱۹۱۵ء میں پیدا  
ہوئے۔ انہوں نے سکولوں اور روگھناتھ پاٹھشالہ میں تعلیم حاصل کی  
اپنی تعلیم جاری رکھ کر انہوں نے شاستری۔ پربھاکر اور ایم، اے کی  
ڈگریاں پائیں۔ تبحر کی تعلیم کے بعد وہ جموں کشمیر سرکار کے محکمہ تعلیم میں  
ملازم ہوئے۔ اور اب جموں کے مولانا آزاد میموریل کالج کے سنکرت کے  
پروفیسر ہیں۔

پروفیسر شاستری نے اپنا ادبی کردار ہندی کی افسانہ نگاری  
سے شروع کیا۔ (گلاب سنگھ اور داتا داتو اُن کی دو کامیاب تخلیقات  
ہیں) انہوں نے ایک ایکٹ کے ڈرامے۔ نشر۔ نظم اور معنائیں لکھے۔ وہ  
ہندی سہتہ منڈل کے سیکریٹری تھے اور ہندی کو بڑھاوا دینے کے لئے  
ہمیشہ کوشاں رہے۔

۱۹۴۶ء میں کشمیر جھوڑ دو ایجنسی میں شروع ہوئی۔ اس وقت  
صرف پنڈت ہر دت شاستری اور دینو بھائی پنٹ ڈوگری میں نظمیں اور  
لے چمکت کی ڈوگری نظموں کے لئے 'جاگو ڈوگر' دیکھے۔

بھگوت پر سادہ سادھے ڈوگری افسانے لکھتے تھے۔ ۱۹۴۱ء سے ۱۹۴۹ء کے دوران علاقائی زبانوں کی تحریک ہندوستان کے مختلف حصوں میں روز افزوں زور پکڑنے لگی تھی۔ لازم تھا کہ ڈوگری کے دلدادوں پر اُس کا اثر پڑتا۔ رام ناتھ شاستری نے نئے رجحانات کو پہچانا اور دل و جان سے ڈوگری کو بڑھادا دینے کا تہیہ کر لیا۔ ۱۹۴۲ء میں ڈوگری سنہٹا قائم کی گئی۔ جس نے ڈوگری کے علاوہ سیٹ میں اور سیٹ کے باہر ڈوگری عوام کے کاز کی حمایت کی۔ سنہٹا نے آرٹ۔ بہت تراشی اور ادب کے میدان میں ڈوگریوں کی کھدائی ہوئی عظمت کو بحال کرنے کی بھی پوری پوری کوشش کی۔

پروفیسر شاستری نے کافی دیر کے بعد شاعری کے میدان میں قدم رکھا۔ شروع میں انہوں نے افسانے لکھے۔ اور 'باوا جتو' نام کا پہلا ڈوگری ڈرامہ لکھا۔ جو کئی مقامات پر کامیابی کے ساتھ اسٹیج بھی کیا گیا۔

ان کی نظمیں سب سے پہلے ۱۹۴۶ء میں ڈوگری نظموں کے ایک انتخاب 'جاگو ڈنگر' میں دوسرے شاعروں کے کلام کے ساتھ شائع کی گئیں۔ ان نظموں میں دو باتوں پر زور ڈالا گیا ہے۔ ڈوگریوں کا شاندار ماضی۔ اور عہد حاضرہ میں اپنی عظمت کو واپس حاصل کرنے کی ضرورت۔ یہ نظمیں نیک جذبات۔ حب الوطنی کے دلولے اور اُس اپیل سے بھری



ہیں۔ جو ڈوگروں کے جذبات اُبھارنے کے لئے کی گئی ہے۔ تاکہ وہ وقت کے تقاضوں کو پورا کر سکیں۔ ان نظموں کا اسٹائل جاندار اور زوردار ہے۔ حالانکہ اُن میں شعریت کی وہ کمی کھٹکتی ہے۔ جو شاستری نے بعد کے اپنے کلام میں حاصل کی۔ ’اے بنجر بنیاں کیاں کیسر کیا ریاں‘ (ان کیسر کیا ریوں کو ہم نے کیسے بنجر بنایا) میں وہ ڈوگروں کو خواب غفلت سے بیدار ہونے کی تلقین کرتے ہیں۔ اور کہتے ہیں۔ نئے دور کا خیر مقدم کرو۔ اور سرزمین ڈوگر کی شان قدیم کو پھر قائم کرو۔ دشمن عناصر کے دن اب لہ گئے ہیں۔ اور اب ڈوگروں کی باری ہے۔ ’اے کُن آیا‘ (یہ کون آیا) نظم میں انہوں نے ترقی پسندی کی نئی قوتوں پر اعتماد ظاہر کیا ہے۔ جہالت اور رجعت پسندی کے پرانے عناصر دم توڑ رہے ہیں اور عوام کے سبھی طبقے شادماں مستقبل کی تعمیر کے لئے اٹھ کھڑے ہوئے ہیں۔ ڈوگروں کو بھی چاہیے کہ وہ بیدار ہوں۔ چاہے وہ مزدور ہوں یا کسان۔ سپاہی ہوں یا حب الوطن مائیں۔ جو جاگے ہیں۔ انہوں نے کامرانی کے ساتھ اپنا مستقبل سنوارا ہے۔ ’پانی رات اب آخری دہوں پر ہے۔ اور نئی روشنی اگرچہ ٹمٹماتی سی ہے۔ تاہم وہ اپنا پرتو توٹنے ہی والی ہے۔‘ اے راتی دا خیری بیلا! یہ شعر اگرچہ کسی اور پس منظر میں کہا گیا ہے۔ تاہم یہ عوام کی اُمیدوں اور ارمانوں کے نئے سویرے لے جاگو ڈوگر۔ نظمیں از رام ناتھ شاستری۔

کا آئینہ دار ہے۔ شاستری جی نے اپنے کلام اپنی تخلیقات اور تقاریر سے ڈوگروں کو اس بات کے لئے تیار کیا کہ وہ صبحِ فرد کا استقبال کریں۔ شاستری جی نے ڈوگروں کی زندگی کے مختلف پہلوؤں پر نظمیں لکھی ہیں۔ کہیں وہ اُنہیں بیدار ہونے کی تلقین کرتے ہیں۔ کہیں وہ غفلت اور لاپرواہی کے لئے اُن کی نکتہ چینی کرتے ہیں۔ اس کے علاوہ خانگی معاملات کی بھی منظر کشی کی ہے۔ اُس دلہن کی حسرت جس کا شوہر روزی کمانے کے لئے پردیس گیا ہے۔ ایک نوجوان بیوہ کا دکھ۔ جس کے دل میں تر جانے لگتے ارمان ابھی تازہ ہیں۔ لیکن سماجی پابندیوں نے جس کو جکڑ کر رکھ دیا ہے۔ چکی، اُن کی ایک ایسی نظم ہے۔ جو اُس نوجوان عورت کا حال بیان کرتی ہے۔ جس کو رات بھر گہروں اور کھٹی پیسنے کیلئے چکی پر اپنا خون پسینے ایک کرنا پڑتا ہے۔ جب کہ اُس کی ساس اور نند گہری نیند سوئی ہوئی ہیں۔ دتو کے اُن بندوں کی صدائے بازگشت۔ جن میں یہ صلاح مانگی گئی ہے کہ ساس اور نند کے ساتھ میرا گزارہ کیسے ہو۔ اور انہی جذبات کا پتہ مائیکل نظموں میں دہرایا جانا ثابت کرتا ہے کہ دلہن اور اُس کے شوہر کی غیر حاضری میں سسرال والوں کے ساتھ کشیدہ تعلقات کا مسئلہ ازلی مسئلہ ہے۔ لیکن چکی پر یہ جانفشانی ایک لحاظ سے نعمت بھی ہے وہ اس طرح مشغول رہتی ہے اور اپنے سخت کدھولتی یا بھولنے کی

لے پرات کرن صفحہ ۴۶ ایڈیٹر کے، ایں، دھوکہ۔ لے اید صفحہ ۲۸

کوشش کرتی ہے۔ ان دونوں میں کئی باتیں یکساں ہیں، لیکن کئی مختلف بھی ہیں۔ دونوں جاگتی ہیں۔ جب کہ دوسرے سوئے ہوتے ہیں۔ چکی اُس کے چھوٹنے سے ہی زندگی کا راگ الاپنے لگتی ہے۔ لیکن چکی کے دو پاٹ جہاں ہمیشہ جڑے رہتے ہیں۔ وہاں دُہن کا من اپنے اُس شوہر کے پاس ہے جو نہ جلنے کس دیش میں ہے۔ لیکن قیدی کی طرح اُس کا تن اپنی ساس کے گھر میں قید ہے۔ یہاں سے قید خانے کا قصور آتا ہے۔ اور دُہن اور قیدی کا موازنہ فن کارانہ چابک دستی سے کیا گیا ہے۔ قید خانے میں چکی پر کام کرنے والے اُس قیدی کی تشبیہ جو بکچھ بھجول جاتا ہے۔ اُس عورت پر بھی ٹھیک صادق آتی ہے جو اپنے شوہر کے فراق کو اور اپنے سسرال کے دکھوں کو بھجول جانے کی کوشش کرتی ہے۔ اگر چکیاں نہ ہوتیں تو قیدیوں کا کیا حشر ہوتا۔ (چکی جیسا ساہتی نہ ہونے سے عورت کی حالت بھی بدستے بدتر ہوتی۔ جو اُس کے ساتھ اپنا رونا رو دیتی ہے) چکی کے دو پاٹ جس موسیقی کو جنم دیتے ہیں۔ وہ گویا اُن کی خوشی کا اظہار ہیں۔ اور وہ موسیقی دُہن کو اپنے شوہر کی یاد دلا دیتی ہے۔ تب اُس کے تن بدن میں تازگی عود کرنے کا احساس ہو جاتا ہے۔ اس سے چکی کی خوشنغی پر رشک بھی آنے لگتا ہے۔ مگر اُس کا کوئی مُعائنہ نہیں۔ جب اُس کا شوہر واپس آئے گا۔ وہ اپنی وفادار ساتھی چکی کو یکسر بھول جائے گی۔ سب مصائب و آلام بھول جائے گی۔ اور تب اُس کے لئے مسرتوں

کی نئی بہار آئے گی۔

نظم میں خیال کی پختگی پائی جاتی ہے۔ اور اس کا رچاؤ استادانہ ہے۔ اس سے شاعری جی کی نگاہ باریک بینی کا ثبوت بھی ملتا ہے۔ نظم کی شعریات اتنی بر محل ہے کہ اُس سے اُداس عورت کے مختلف رجحانات کی غمازی ہوتی ہے۔ اُداسی اور پھر رشک کرنے کا اشتعال اور بالآخر مسرت حاصل ہونے کا مرحلہ۔ یہ سب کوائف حقیقی ہیں۔ مگر اصلی حقیقت پسندی اُس آخری بند میں آتی ہے۔ جس سے وہ چکی سے کہتی ہے — جب میرا شوہر لوٹے گا۔ تب میں اپنی خوشیوں میں اتنی زیادہ مشغول رہوں گی کہ مجھے اپنے دکھ بھرے عہد رفتہ کو یاد کرنے تک کی فرصت نہیں ملے گی۔

’اے راتی دا خیری بیلا‘، ایک حسین نظم ہے۔ لیکن ایسا محسوس ہوتا ہے کہ یہ مجموعی طور فنکاری کا نمونہ نہیں۔ پہلے حصے میں فطرت کی منظر نگاری سے کام لیا گیا ہے۔ اور اسی میں سے تشبیہیں ابھر آتی ہیں۔ ملن یا وصال کا تصور پہلے نصف حصے میں ساری و طاری ہے۔ عجیب ملاقاتیں جو صرف ذہن رسا سے عبانی جاسکتی ہیں۔ جو پاروتیوں (لڑکیوں) اور اُن کی اُن خواہشات کی صورت میں اُن حوالہ جات سے واضح ہوتی ہیں۔ جو شو کے بارے میں پاروتی کی خواہش کے تذکرے میں بیان کی گئی ہے

صا پرات کرن۔ صفحہ ۲۸

ان بندوں میں یہ خوبی ضرور پائی جاتی ہے کہ آدمی دیو مالاؤں کی دُنیا میں جا پہنچتا ہے۔ اور ٹھوس تخیلی اور افسانوی احساسات کا یہ مرکب بلا شک عمدہ بن پڑا ہے۔ رفتہ رفتہ سویرا ہونے کا احساس اُن مختلف مذاؤں اور صدائوں سے کرایا گیا ہے۔ جو بیک وقت مذہبی طہارت اور سنجیدگی کا ماحول پیدا کرتے ہیں۔

دوسرے حصے میں فرقت کی حالت بیان کی گئی ہے۔ نوجوان عورت ہمیشہ کے لئے اپنے شوہر سے الگ ہو گئی ہے۔ جو مرچکا ہے۔ حصہ اول میں نغمے کی روانی، مسرت بخش احساسات اور مذہبی تقدیس کے جذبات کی عکاسی کرتی ہے۔ اور حصہ دوم میں ایک نوجوان بیوہ کی غمناکی اور حیرت زدگی کا اظہار ہوتا ہے۔ یہ اُس ظلم کی ایک مصدقہ تصدیق ہے۔ جو اُس (بیوہ) کو خاموشی کے ساتھ اور لامتناہی طور پر برداشت کرنی پڑتی ہے۔ لیکن نظم کا اختتام منطقی نقطے پر نہیں ہوتا۔ بلکہ حق تو یہ ہے کہ یہ ایک سوالیہ نشان کے ساتھ اچانک ختم ہوتی ہے۔ اس سے یاسیت کا گھمان ہوتا ہے۔ کیونکہ جو سوال شدت سے پھیرا گیا ہے۔ اُس کا کوئی جواب ہی نہیں دیا گیا ہے۔ یہ اس موضوع کو پیش کرنے کا ایک نقص ہے۔

شاستری جی نے ڈوگری اور ڈوگروں کے بارے میں بھی کچھ فطریں لکھی ہیں۔ مگر اُس کے ساتھ ہی انہوں نے ڈوگری کے مخالفوں

اور بالخصوص ڈوگری سے خاصیت رکھنے والے ڈوگروں پر ضرب کاری لگائی ہے۔ ڈوگری کے بغیر ڈوگروں کی اسی طرح کوئی قدر نہیں جس طرح چاندنی کے بغیر چاند کی کوئی وقعت نہیں۔ عہد گزشتہ میں اگر ڈوگری نشرو مخانا پاسکی۔ تو اُس کی وجہ یہ تھی کہ متعصب لوگوں نے ڈوگری کی ترقی و ترویج کو ہمیشہ کے لئے مسدود کرنے کی کوشش کی تھی اور کچھ احمقوں نے ڈاگر کے پرستاروں کی روشن کی ہوئی فن و تمدن کی مشعل کو بجھا دیا تھا۔ مخالف عنصر کی اس نکتہ چینی کے ساتھ ساتھ شاستری نے ڈوگری سے پیار کرنے والوں کے دلوں میں اعتماد پیدا کرنے کی بھی کوشش کی۔ 'اکھ کیسی نیہی تیری' (تم کیوں شرمندگی محسوس کر رہے ہو)۔ 'دھرتی دے سر کے دی مڑیئے جوانی'۔ (دھرتی پر اچھے دن لوٹ آنے والے ہیں)۔ ایسی نظمیں ہیں۔ جن میں ڈاگر اور ڈاگری پر نازاں ہونے کی نغمہ سرائی ہے۔ 'راوی دے آپں پادیں'۔ پیسے دیاں پھلیاں، نظم میں بھی حب وطن، ہمت اور دلیری کے جذبات کی عکاسی کی گئی ہے۔ اس کے علاوہ شاستری جی نے مشہور سیرگاہ سناسر اور ڈوگر آرٹ گیلری دی اک تصویر سے متعلق کچھ ناقابل فراموش نظمیں بھی کہی ہیں۔ 'پچیتا' ایک ماں کے مجروح احساسات اور اپنے بچے کے لئے اُس کی ماتا کی ایک رقت انگیز نظم ہے۔

شاستری جی انسانی وقار اور انسانیت کی عظمت کے

مستفہم ہیں۔ اور اُن کا خیال ہے کہ فنِ کار و شعراء ایک خاص مقصد کی تکمیل کے لئے جنم لیتے ہیں۔ راسخ الاعتقاد کبھی کسی سے ڈرتے نہیں۔ اور انسانیت لافانی ہے۔ امر ہے۔ آدم ذات کو ہزاروں بار سرب دھو کر نئے پچے ہیں۔ لیکن ایسے بھی مواقع آتے ہیں۔ جب شکست میں ہی کامرانی کے بیج پنہاں ہوتے ہیں۔ 'امراے منکھٹا' چونکہ شاعر انسانیت کی ذہن رسا ہوتا ہے۔ اس لئے مادی یا طبعی کوئی بھی قوت اُس کو شکست نہیں دے سکتی۔ حرص و آرزو۔ خواہش۔ سیم و زر دانائے دہر تک کو بھی فنا کرتی ہے۔ لیکن شاعر کا دل پارس کے اُس پتھر کے مانند ہے جس میں گھٹیا دھاتوں کو سونا بنانے کی صلاحیت ہوتی ہے۔ اس واسطے پارس کو سونے سے کاہے کا ڈر ہے۔ اس سے اتنا یعنی خودی کی جو آتی ہے۔ لیکن ایسی خودی ہے۔ جو سلج میں شاعر کے نیک کردار پر یقین و اِشتاق ہونے سے پیدا ہوتی ہے۔

شاستری جنی بعض اوقات ایسی شاعری کرتے ہیں۔ جس کے بارے میں متضاد آراء ہوتی ہیں۔ 'روپ کنڈ' اُن کی ایسی ہی ایک نظم ہے۔ فنکاری کے لحاظ سے یہ ایک کامیاب نظم ہے۔ اس میں جذبات حسین شعوری سوجھ بوجھ ہے۔ مگر انہوں نے بہادری اور کامرانی کے فرسودہ خیالات پر اعتراض کئے ہیں۔ جیت کس کے لئے؟ اور جیت کس پر؟ کسی ملک کی غیر منصفانہ فتح دوسرے ملک کی ایسی شکست ہو سکتی ہے جو ہارنے

ملہ پرات کرن میں رام نامتہ شاستری۔ مدیر دھوکہ۔



کا مستحق نہ ہو۔ قوم کے جس خباہت نے غیر ملکیتوں کے خلاف فہرہ آزمائی میں فتوحات کے جھنڈے گاڑھے ہوں۔ ہر ملک ہے۔ اُس کو وہ لوگ ظالم مانتے ہوں۔ بات بڑی خیال افروز ہے۔ لیکن شستری جی نے اس تصور کو اپنے اوپر حاوی نہیں ہونے دیا۔ اُنہوں نے بہت سوچ سمجھ کر اور مشروط طور پر اس موضوع پر خامہ فرسائی کی ہے۔ حالانکہ اس تصور کو بحال رکھنے کی آگ اندر ہی اندر کہیں سنگ رہی ہے۔ اس اقدام سے محض ایک قدم آگے دھڑپ ہے کہ تمدنی رشتوں کی قربت کو بڑھاوا دینے کا کام شروع ہوتا ہے۔ انہوں نے کشمیر کی سرزمین۔ یہاں کے حسین سپیدوں اور دیدہ زیب چناروں کی مدح سرائی کی ہے۔ اُس کے ساتھ ہی ساتھ اُنہوں نے فن کاروں کاریگروں اور لیشوری۔ مہجور اور نادام جیسے شعراء کی ثنا خوانی کی ہے۔ کشمیر کا تمدن عظیم ہے۔ کیونکہ سپیدوں اور چناروں کی مانند اس تمدن کی جڑیں بھی زمین میں بہت گہری چلی گئی ہیں (پاؤدان صفحات ۵۰۔ ۵۲۔ پرات کرن۔ مدیر مھوکر)

شستری جی امن و ترقی کی اُن قوتوں سے ہم نوا ہونے کی نکالت کرتے ہیں۔ جو ساری دنیا میں مرکز عمل ہیں۔ انسانی تہذیب میں بحران کے کچھ لمحے آتے ہیں۔ جب انسان حسب منشا کام نہیں کر سکتے۔ ایک گھٹن سی ہو جاتی ہے۔ اُس وقت شاعر اپنا فرض پہچانتا ہے۔ اور وہ اپنے شاعرانہ ذہن سے سماج کے حقیقی حالات بیان کرنے کا کام لیتا ہے۔ چنانچہ

’سے دی لاچارى‘ نظم میں انہوں نے ڈگر دیس کی اسی گھٹن کا اظہار کیا ہے۔ اور اس سے انہوں نے دوسروں کی راہیں ہموار کر دی ہیں۔ ’مردوں اتہاس ہمدائے‘ ایک انقلابی نظم ہے۔ کیونکہ گھٹن اور استبداد کا نتیجہ عیاں ہے۔ سرکشی کے بیج جڑ پکڑتے ہیں۔ اور طوفان لازمی طور آتا ہے۔ جو پرانے خصوصی مفاد کے خس و خاشاک کو فنا کر دیتا ہے۔ لیکن اس بد نظمی میں سے نظم و استحکام ابھر آتے ہیں۔ جو ترقی کے دو عظیم نینے ہیں۔

پروفیسر شاستری نے غزل گوئی کے تجربے بھی کئے ہیں۔ بیشتر غزلوں میں اردو غزل کی صنف کا نقل نہیں کی گئی ہے۔ جیسے کہ دیپ۔ کشن سمیال پوری اور ویدراہی کی غزلوں کا حال ہے۔ مگر ڈوگری ادب میں ان غزلوں کا اپنا ایک درجہ ہے۔ کئی معنوں میں شاستری کو ڈوگری غزل کی اختراع کرنے والا کہہ سکتے ہیں۔ (مدھوکر نے بھی شاستری کے اسٹائل پر کچھ غزلیں لکھی ہیں)۔ ان غزلوں سے ادیب کی جاندار شخصیت کی جھلک ملتی ہے۔ کہیں کہیں ان میں قومی تحریک کی اشاریت پائی جاتی ہے۔ اور کچھ غزلوں میں ماضی کے حوالوں کا موجودہ عناصر سے میل کیا گیا ہے۔

اجیں بھی اُس ڈبری اچا کہیں اے باج آوندیں لے  
جے یارپں دے پناں ہونڈے تاں کشپا پار ہوئی جندے

ہو سکتا ہے۔ اس کا اشارہ ۱۹۵۳ء کے حالات کی طرف ہو۔ حالانکہ  
 بظاہر اس میں ڈوگروں کے گزشتہ واقعات کا بیان ہے۔ اس میں عام حقیقت  
 بیانی بھی شامل ہے۔ پہلے تین بند (پر اکرت کرن۔ صفحہ ۵۶) اردو طرز پر ہیں۔  
 لیکن باقی دو بندوں میں ڈوگری کا اسٹائل ابھر آیا ہے۔

یہ سطور :-

جیڑی کنتاں رتن ہی آئی چوری  
 ابو بھوگن گے پھلیں پر روئی گئی اے

شاعرانہ خود بینی کی غماز ہیں۔ شاستری ایسا کلام اکثر نہیں  
 لکھتے۔ مگر جب لکھتے ہیں۔ تو یہ بات ثابت کر دیتے ہیں کہ اُن کا ذہن تصورات  
 اور نازک خیالات سے عاری نہیں ہے۔ (یہ قطرہ شبم نہیں) یہ تو ایک  
 عورت کے آنسو ہیں۔ جو رنج و الم کی حالت میں اُس نے تب پھولوں پر  
 بہائے ہیں۔ جب وہ پیچھے چپکے اپنے محبوب سے ملنے آئی تھی) اس اشعار  
 کا موازنہ فرزیر الڈ (FITZ GERALD) کی رباعیات عمر خیام  
 اور اُن کے گلاب اور سیزر کے کنایہ سے کیا جاسکتا ہے۔

اُس کے کاجل میں جہنا کی روانی نظر آتی ہے

اُس کے ہونٹوں کی مسکراہٹ چھوٹی گنگا کی مانند ہے

محبت کے جذبے سے سرشار اُسکی آنکھیں مرسوتی جیسی ہیں۔

ایسا لگتا ہے کہ اُس کی آنکھوں میں تروین کا مقدس سنگم ہے

شاستری نقاد۔ مضمون نگار۔ شاعر افسانہ نگار اور ڈرامہ نگار  
ہیں۔ اُن کے کلام میں قافیہ بیجائی کی ہنرمندی بھی ہے۔ اور خیال آفرینی کا  
حسن بھی۔ جو انسان کو اٹھارویں صدی کے انگریزی ادب کی یاد دلاتا ہے  
شاعری میں نازک خیالی ہے۔ اگرچہ بعض اوقات اُس میں تخیل کے پرواز کی  
خوبیوں کا فقدان ہے۔ منطقی اعتبار سے وہ اٹھارویں صدی کے انگریز  
شعراء کی مانند ہیں۔ اُن کا اسٹائل، محالہ نگاری اور بول چال کا اسٹائل  
نہیں۔ ادبی ہے۔ جس میں بیشتر الفاظ ہندی کے ہیں۔ کہیں کہیں شاستری  
کا شاعرانہ ذہن تخیل اور غور و فکر کا رُخ اپناتا ہے۔ لیکن اُن میں ترجمے کی  
خاص اختراعی ذہنیت ہے۔ اُن کی ادبی یا ہندی الفاظ سے بھری ڈوگری  
کے بارے میں جو بھی کہا جائے۔ شاستری جی کالی داس کے میگھ دُوت  
بھرتی ہری کے شکوں اور رابندر ناتھ ٹیگور کے ڈاک گھر جیسے ڈراموں  
کی روح و جذبے کو ڈوگری کا جامہ زیب تن کرنے میں کامیاب ہوئے ہیں۔  
اُن کے مکالمے قدرتی ہیں۔ اور فلسفیانہ باریکیاں خاص مہارت اور کامیابی  
کے ساتھ ادبی اسٹائل میں ادا کی گئی ہیں۔ شاستری ایک بسیار نویس  
ادیب ہیں۔ انہوں نے ڈوگری ادب کی متعدد دکتوں کی ادارت بھی کی ہے  
ڈوگری میں بہت کم ایسے ادیب ہیں۔ جن پر اُن کی تحریر و تخلیق کا اثر  
نہیں پڑا ہے۔ اور یہ حقیقت ہے کہ بیش شرا۔ رام کمار ابول۔ مدھوکر  
ویدراہی۔ پدما اور موہن لال سپتویا کی تخلیقات پر اُن کا اثر مقابلتہً زیادہ



ہے۔ اتنا کچھ کرا سکنے میں کامیاب ہونا بجائے خود ایک بہت بڑا کارنامہ ہے اس سے کوئی بھی شخص ہمیشہ ناموری اور شہرت پاتا ہے۔ اور رام ناتھ شاستری فی الواقع ایک نامور ادیب ہیں۔ مگر ہمیں تک بس نہیں ہے اُن کی اور بھی خدمات ہیں۔ انہوں نے نظم - نثر اور ڈرامہ کے میدان میں اپنی تخلیقات سے ڈوگرہ ادب کو مالا مال کیا ہے۔ اس کے ساتھ ہی سنسکرت سے ہی کالی داس کے 'میگھ دُوت'، بھرتی ہری کی 'نیتی شتک'، شنکار شتک اور ویراگ شتک کے ترجمے کر کے اور رابندر ناتھ ٹیگور کے چند ڈراموں اور گتا غلی کا ترجمہ کر کے انہوں نے ڈوگری ادب کے سرمایہ میں قابلِ قدر اضافہ بھی کیا ہے۔

### دینوبھائی پنت (۱۹۱۷ء تا.....)

اگرچہ پنت ہردت شاستری ڈوگری کے پہلے جدید شاعر تھے۔ تاہم دینوبھائی پنت دھ شاعر ہیں۔ جنہوں نے ڈوگری شاعری کو نئی تشکیل اور نئے نکتہ نگاہ سے آشنا کر دیا۔ جو بدلے ہوئے اور بدلنے والے زمانے کو راس آریا۔ مسائل کے بارے میں ہردت کی رسائی سماجی اور مذہبی نوعیت کی تھی۔ جب کہ دینوبھائی اپنے ساتھ ایسا نیا سیاسی اور نظریاتی شعور لائے۔ جس کے بغیر ڈوگری شاعری حقیقی طور پر جدید نہیں کہلائی جاسکتی۔ اس میں شک نہیں کہ خود دینوبھائی کو پنت ہردت شاستری

کی نظموں سے ڈوگری میں طبع آزمائی کرنے کی تحریک ملی تھی۔

پینتھل گاؤں کے ایک کٹر برہمن گھرانے میں ۱۹۱۷ء میں جنم لے کر دینو نے تعلیم حاصل کرنے کے لئے جموں میں قیام کیا۔ اور دن رات ایک کر کے تعلیم پائی۔ انہوں نے سنسکرت میں وشاردا اور ہندی میں پرہکار کی ڈگریاں حاصل کیں۔ ابتداء میں انہوں نے ہندی میں لکھا۔ اُن کی ہندی نظمیں 'یگ چلا'، 'پتھر پر دیپ جلانے والے' اور 'ہنکار' اب بھی اپنے انقلابی جذبے اور موسیقیت کی خوبیوں کے لئے یاد کی جاتی ہیں۔ لیکن ملک میں جب قومی آزادی کی تحریک زور پکڑنے لگی۔ تو سوراہ کی مقامی تحریک کو مستحکم کرنے کی ضرورت اُن پڑی۔ بہترین بات یہ تھی کہ خوابیدہ ڈوگرہ عوام کو بیدار کیا جائے۔ اور اس کا بہترین طریقہ یہ تھا کہ ڈوگری زبان میں اُن کو اس بات کی تلقین کی جائے۔ اُن کی آن دشان کو ابھارنے کا بہترین وسیلہ تھا نظم گوئی۔ انہی باتوں کو ملحوظ خاطر رکھتے ہوئے دینو بھائی نے ابتدائی دور میں ایسی نظمیں کہیں۔ جن میں انقلابی ولولہ موجزن ہے۔ جن کی زبان شعلہ فشاں ہے۔ اور جن میں جذبات کی شدت پائی جاتی ہے۔ کبھی کبھی دھ تھل کی معقول حدوں سے بھی تجاوز کر گئے۔ اور اُن میں خیال آفرینی کی کمی پائی جاتی ہے۔ مثلاً 'گنگوڑی جھیل' میں۔ لیکن تب زوال پذیر نظام کو جھنجھوٹنے کی ضرورت تھی۔ جب کہ عوام کو بیدار کرنے میں جذباتی شاعری کامیاب ہو سکتی تھی اور فی الواقعہ ہوئی

حق۔ منطقی و دانشورانہ کلام صدا بصیرا ثابت ہوا ہوتا۔

دینو اوسط درجے کے گھرانے سے آئے۔ اُن کے اپنے گاؤں اور جموں شہر میں اُنہوں نے اپنی آنکھوں سے دیکھا تھا کہ مزدور اور کسان دن بھر کس طرح اپنا خون پسینہ ایک کرتے ہیں۔ پھر بھی اُنہیں دو وقت کی روٹی نصیب نہیں ہوتی۔ اور وہ لوگ جو ہاتھ تک نہیں ہٹاتے، فارغ البال اور خوشحال ہیں۔ ایسا کیوں ہے۔ ہم چلیچلاتی دھوپ میں محنت کرتے ہیں۔ خاردار راہوں سے گزرتے ہیں۔ کام کرتے کرتے خشک مار جاتے ہیں۔ اور دوسروں کے گودام بھرتے ہیں۔ پھر بھی ہم فاقہ کشی کی زندگی کیوں بسر کرتے ہیں؟ ہمارے گھر خالی کیوں ہیں؟ (جاگو ڈاگر۔ صفحہ ۳۹) کسانوں اور مزدوروں کو چاہیے کہ وہ اس گرتے ہوئے نظام کو آخری دھٹکا دیں۔ اور اپنی ایک مشہور نظم 'اٹھ مجھڑا جاگ کسانا۔ تیرا بیلا آیا ہے' (اے مزدور اور کسان اٹھ۔ اب تیرا وقت آیا ہے) میں وہ اُن جعل سازوں کو بے نقاب کرتے ہیں۔ جو استحصالی عناصر نے (پنڈت اور مولویوں) کی مجاورمی کی مدد سے چلار کھی تھیں۔ مولوی اور پنڈت ہی ہیں۔ جو لوگوں کے دلوں میں خدا کے قصے سناتا سناتا کر خوف اور ہراس پیدا کرتے ہیں یہ خوف خدا سراسر حماقت ہے۔ جس کے جنم داتا مفادِ خصوصی ہیں۔ ان غرضمند لوگوں کے خلاف لہر چل پڑی ہے۔ اور ایک متفقہ یلغار اُن کے اس نظام کا زوال لا سکتی ہے۔ یہ بات قابلِ غور ہے کہ کشن سمیال پوری



تارامنی۔ مدھوکر اور ایسے ہی دوسرے بلا کے کئی اور شاعروں کی تخلیقات پر دینو کے کلام کا کتنا اثر پڑا ہے۔

دینو بھائی پہلے شاعر تھے۔ جن پر اپنی مادرِ وطن کے حسن و جمال کا وجدان طاری ہوا۔ وہ بولے 'جے جے ڈاگر دایس سہانا' پینتوں اور صفویوں۔ سورماؤں اور فن کاروں اور سادگی پسند۔ ایمان دار اور حسّ دل لوگوں کا دیس ہے۔ جس کو فطرت نے اپنی رعنائیوں سے مالا مال کر دیا ہے۔ اگر کوئی اُس کی خوبصورتی کا قدرداں نہیں۔ تو اُس کی دہریہ ہے کہ اُس کا دل درد سے خالی ہے۔ اور اُس کے پاس چشم بینا نہیں۔ اُس کو چاہیے کہ وہ (اس حسن کو) شاعر کی آنکھوں سے دیکھے (میرے دیسا داشیا میری اکھیں کنے دکھ) تبھی وہ اپنی دھرتی کی خوبصورتی سے لطف اندوز ہوگا۔ مگر دینو بھائی اُس رومانوی فراریت کے قائل نہیں۔ جس میں شاعر اپنی پیاری دھرتی کے موجودہ حالات کی مدھ ہی نہ لے۔ جاگرواری اور سرمایہ داری کے قبوح ابھی تک موجود ہیں۔ 'منگو دی جھیل' نارمانگی کے اسی جذبے کا اظہار ہے۔ اور دینو بھائی ڈوگری ادب کے پہلے نوجوان ادیب تھے۔ جنہوں نے اس غم و غصے کو ظاہر کیا۔ اس نظم میں جران منگو کی بات کہی گئی ہے۔ جو استحصالی سرمایہ دار کے ہاتھوں سب کچھ کھو دیتا ہے۔ اور تب وہ ساہوکار کے گھر کو جلا کر انتقام کی پیاس بجھاتا ہے۔ اور خود عمیق تاریکی میں کہیں غائب ہو جاتا ہے۔ اس نظم میں دینو کے محسوسات



اُس کی متوازن عقل سلیم پر غالب آگئے ہیں۔ وہ اب ایک نراجی بن گیا ہے جو اشتعال میں آکر صرف بربادی کرنا جانتا ہے۔ اس نظم میں شاعر اندھ سن کا عدم ہیں۔ حالانکہ اس میں انقلابی کا جوش اور ولولہ بھرا ہوا ہے۔ ایک فوجی زونا پختہ فن کار کی مانند دینویہاں جذبات کی رو میں بڑی طرح بہہ گیا ہے۔

"گنتو" عنوان سے اُن کی جن نظموں کا مجموعہ ۱۹۲۵ء میں شائع ہوا۔ وہ مزاحیہ اور ظرافت نگاری کی نظمیں تھیں۔ وہ اتنی مقبول عام ہوئیں کہ اُن کا پنجابی ترجمہ کیا گیا۔ اور دینو ایک دم شہرت پا گئے۔ ان نظموں میں روانی، سہل ممتنع اور بول چال کے ایسے الفاظ و محاوروں کا استعمال کیا گیا ہے۔ جو پسندیدہ ہونے کے ساتھ ساتھ حیرت میں ڈالنے والے بھی ہیں۔ اُن کی صاف باطنی نوعیاں ہے ہی۔ اُس کی نازشیدگی و مجھولا پن درحقیقت فن کو چھپاتا ہے۔ شاعر ایسی زبان میں بات کرتا ہے۔ جس میں درپردہ تضحیک مقصود ہے۔ اور وہ اپنے بھولے پن کو ایسے استعمال کرتے ہیں۔ جو لوگوں کو ہنسانے کا مقصد پورا کرتے ہوں۔ حالانکہ بعد میں انہیں اپنی اُس تضحیک پر سوچنے کو مجبور ہونا پڑتا ہے۔ اُن کی نظموں میں طنز ہے۔ جو نسبتاً زیادہ اثر انداز ہے کیونکہ وہ کسی فرد کے خلاف نہیں۔ بلکہ سماج کی بُرائیوں اور بے ایمانی کے خلاف ہے۔ اور درشت کلامی معدوم ہونے کی وجہ سے یہ نظم زیادہ

محفوظ کرتی ہے۔ اُن کی نظم و شہر پہلو پہلو گئے، (پہلی بار شہر گئے) نظرافت نگاری کی ایک اچھی مثال ہے۔ اور یہی بات 'چاچا دینی چندا دا بیاہ' پر بھی صادق آتی ہے۔ ان نظموں سے شاعر کا تعارف ہوتا ہے۔ کیونکہ یہ شاعر کی باریک بین نگاہ اور ہمہ گیری کا اظہار ہیں۔ ان نظموں سے زبان کی لچک اور محرکات کا ثبوت بھی ہم ہوتا ہے۔ جس کی بدولت وہ ہر حال کی کفالت کر سکتی ہے۔ دینو نے فی الواقع اپنی من کی بات کو ظاہر کرنے کے لئے زبان کے ان وسائل کا اچھا استعمال کیا۔

دینو کی تخلیقات میں مقصدیت ہے۔ اور وہ مقصد ہے عوام کو بدلتے ہوئے زمانے سے آگاہ کرنا۔ غلامی اور شخصی راج کی بدعیتیں ختم کرنا۔ کیونکہ غلامی کی زندگی موت سے بھی بدتر ہے۔

”مرنے کو لا بھی ماڑا لو کو جینا اس غلامی دا“

اسی لئے 'اٹھ مجھو' اور 'بول جو انا بل بول' کی اپنی شہرہ آفاق نظموں میں دینو جاگیر داری۔ مطلق العنانی اور سرمایہ داری کے نظاموں کے خلاف علم بغاوت بلند کرنے کی تلقین کرتا ہے۔ انہوں نے اُن فرقہ پرستوں پر بھی حزب کاری لگائی ہے۔ جو مذہب و دھرم کے بارے میں ہیں تو کورے مگر ہمیشہ سادہ لوح عوام کو بہکانے کے لئے تیار رہتے ہیں۔

مندرمیت کہیں جی اے نہیں دیکھے جنہیں

انہیں لٹ لپٹا دیں بگاڑی دی گلی ساری

(جو کبھی مندر گئے نہ مسجد۔ اُن دغا باز لیڈروں نے ہی ساری بات بگاڑ دی۔ نا انصافی۔ مطلق العنانیت اور ظلم کے خلاف اُن کا جذبہ نفرت اُن کے کلام میں عیاں ہے۔ صوبہ جموں میں وہ ہمیشہ قوم پرستی کی تحریک کے پیش رو رہے ہیں۔ ۱۹۴۵ء میں جب عوامی تحریک نے چنپنہی کے راجہ کے خلاف اپنی ایجنسی ٹیشن شروع کی۔ تب اُنہوں نے اس دولہہ انگیز نظم سے وہ علاقہ ہمیشہ کے لئے چھوڑ دینے کی تحریک کی قیادت کی۔

توں این بس پاپیا - اس دودھ چلے

تیرے مجھیں سواں ہوئی مجبور چلے

(اد ظالم۔ تو ہی یہاں آباد رہ۔ ہم تمہارے ظلم و استبداد سے مجبور ہو کر یہاں سے جا رہے ہیں) قدرتی طور وہ اُس وقت پریشان ہو گئے۔ جب اُن اجنبیوں نے جو حقیقت حال سے واقف نہیں تھے۔ یہ سوچ کو ہر ڈوگرے کی نکتہ چینی کی کہ وہ ظلم کاری کا جزو لاینفک ہیں۔

لوک میناں مار دے اے ڈوگرین دا راج اے

ڈوگرین دا حال مندا بلدا نہیں ساگ اے

(لوگ ہم پر طعنہ زنی کرتے ہیں کہ یہ ڈوگرہ راج ہے۔ لیکن اس راج میں ڈوگروں کی حالت اتنی اتر ہے کہ اُنہیں معمولی سبزی تک کھانے کو نہیں ملتی)

جب قومی حکومت وجود میں آئی۔ تو وہ جوش مترت سے

جھوم اٹھا۔ پھر بھی ڈوگروں کی بیداری ملک کو غیر ملکی جارحیت سے بچانے کے لئے ضروری تھی۔ چنانچہ بھائی اور بہن کے ایک دو گانے میں بہن کے الفاظ اُس کی حب الوطنی کے پیش نظر تحریک بخش ہیں۔ وہ اپنے بھائی کو نصیحت کرتی ہے کہ میری خاطر پریشان نہ ہونا۔ اور میرے زیور بیچ کر بدوق خرید لینا۔

اے بہن کبھی بندے گھنے کھولی لے صندوق

بیچی بیٹی جیاں تھوے رکھی لے بدوق

اس مری جاچے ساڑا دیں سکھی روے

دیرا تنگی تیرا جوانیا دی سو !

(ہم بھلے ہی مرجائیں۔ مگر ہمارا وطن امن اور خوش حالی

میں رہے) یہ ایسے نیک خواہشات ہیں جو دینوں کے 'ویر گلاب' کی بنیاد ہیں۔

یہ کتاب ۱۹۲۵ء میں طبع ہوئی تھی۔ اُس وقت 'ویر گلاب' ڈوگروں کی

بہادری، شرافت اور حشمت کا مجسمہ تھے۔ جنوں و کشمیر کی موجودہ ریاست

کے بانی کار گلاب سنگھ کو، جنہوں نے ریاست کی سرحدیں لداخ اور

گلگت تک بڑھا دیں۔ پنجاب کے مہاراجہ رنجیت سنگھ نے اُس وقت

عزت افزائی کی۔ جب سولہ برس کے اس نوجوان نے تمہوں کو بچانے کی غرض

سے رنجیت سنگھ کی افواج کا مقابلہ کیا۔ ڈوگری کی یہ چھوٹی رزمیہ نظم

ویر رس — بہادری اور حب الوطنی کے جذبات سے مرثا رہے۔ اُس

کی زبان میں بلا کی تیزی ہے اور اسلوب بیان جاندار ہے۔ میاں موٹیا کے الفاظ شاہ ہنری پنجم کے اُن الفاظ کی یاد دلاتے ہیں۔ جب اگن کورٹ کی جنگ سے پہلے ہنری نے ویسٹ مورلینڈ سے کہا تھا کہ یہاں وہی لوگ ٹھہریں جنہیں خونین جنگ لڑنے کی قوت ہو۔ بزدلوں کو چاہیے کہ وہ میدان کارزار چھوڑ کر چلے جائیں۔ کیونکہ وہ اپنے وطن کو کلنک ہی لگا سکتے ہیں۔ دینو کے ویرگلاب کا اسٹائل پُر جوش اور ولولہ خیز ہے۔ اور انہوں نے گلاب سنگھ کے کردار کے ساتھ خوب انصاف کیا جائے۔ دینو کی قادر الکلامی استادانہ ہے ہی۔ اُن کی نظم گوئی میں بھی پختگی موجود ہے۔ ۱۹۲۷ء میں جب ڈوگری سنسٹا نے فن کاروں کے اتحاد کی اپیل کی۔ تو دینو اس تحریک میں شریک ہوئے اور انہوں نے شاندار کام انجام دیا۔ اُن کی نظمیں روح کی اضطراری کیفیت کی آئینہ دار تھیں۔ کیونکہ آزادی کے بعد بھی حالات اچھی طرح سدھرے نہیں۔ کچھ نظمیں ایسی ہیں۔ جن سے معلوم ہوتا ہے کہ وہ سرمایہ دارانہ نظام اور سرمایہ داری سے (کودی بنست اور اڑب بٹیرا) متوسط طبقے کی دھکیل یقینی سے (یا ادھر ہو یا ادھر ہو) اور بے روزگاری سے بے حد نالان و بیزار ہیں۔ لوگ روٹی کے طلبکار ہیں۔ کیونکہ وہ کام سے جی نہیں پڑاتے۔ اُنہیں کام مہیا کرنے اور روٹی دینے کی ذمہ داری سرکار کی ہے۔ (کم کراتے روٹی دے) یہ نظمیں ہر دل عزیز بن گئیں۔ کیونکہ اُن سے عوام کے جذبات کی صحیح ترجمانی ہوتی تھی۔ حالانکہ آخری نظم میں ادبی محاسن کا فقدان تھا۔



اُن کی 'دادی تے ماں' عنوان کی نظم ہندی اور ڈوگری کے  
 مسئلے سے متعلق اُن کی تعمیری اور مصالحتی تجویز تھی۔ ان دونوں میں جھگڑا  
 کی کوئی وجہ نہیں۔ ہندی ڈوگریوں کے لئے 'دادی جیسی ہے اور ڈوگری  
 اُن کی ماں ہے۔ دونوں کو اپنی اپنی جگہ اہمیت حاصل ہے۔ اور دونوں لازماً  
 و ملزوم ہیں۔ اس نظم میں ڈوگریوں کے لئے 'بچہ۔ ڈوگری کے لئے ماں اور  
 ہندی کے لئے 'دادی کی علاقیتیں کمال فن کاری کے ساتھ پیش کی گئی ہیں۔ دینو  
 کی تخلیقات میں اس نظم کو خاص مقام حاصل ہے۔ کیونکہ اس سے اُن کی  
 ذہانت کو نسبتاً عملی اور تعمیری شعبوں کی جانب رخ کرنے کا موقع ملا ہے  
 دینو حکومت جموں و کشمیر کے محکمہ دیہات سدھار میں بلاک  
 ڈولپمنٹ افسر ہیں۔ وہ مزدوروں اور کسانوں کے مسائل سے بخوبی واقف  
 ہیں۔ اور انہیں پنجسالہ منصوبوں کی اہمیت کا بھی احساس ہے۔ عوام کو  
 نظموں کی وساطت سے تعلیم دی جائے تو بہتر ہوگا۔ چنانچہ اُن کی نظمیں 'کم  
 کرنا سکھ'، 'منزل گی بچھنے تائیں'، 'آشرط بدی بروساری' اس مقصد  
 کو مد نظر رکھتے ہوئے لکھی گئی ہیں۔ دینو کا تجربہ کار ذہن ان سے نمایاں  
 طور ظاہر ہوتا ہے۔ لیکن دینو کے اس سے پہلے کے کلام کی خوبیاں۔ حدت  
 و تیزی۔ چٹھنے والا اسٹائل۔ ولولہ انگیزی اور مزاحیہ نگاری ان نظموں  
 میں مفقود ہیں۔ گان ہوتا ہے کہ دینو اپنے حقیقی احساسات و جذبات  
 کو روک رہے ہیں۔ 'گجری' (گوجر عورت) میں انہوں نے اپنی شاعرانہ

صلاحتوں کو رومانوی موضوع پر آزمایا ہے۔ لیکن وہ فراغت کے قائل نہیں۔ وہ سنگار اس کے شاعر کی طرح گجری کے حُسن کو بیان کرتے ہیں۔ لیکن اُن کے لئے گوجری ایک حسین ماہِ ناز کے علاوہ اور بھی کچھ ہے۔ آج کے سماج کے لئے ہمیں اُس (گوجری) کے جذبے، ہمت، اور عمل کی ضرورت ہے۔ وہ اقتصادی اعتبار سے خود کفیل ہے۔ محنت مشقت کر کے اپنی روزی کماتی ہے۔ وہ سیم و زر کی غلام نہیں۔ اور نہ ہی اُس کو کسی کی پرواہ ہے۔ دینو دینائے جدید میں اُس کے رول کو نئے انداز میں پیش کرتے ہیں۔ وہ کہتے ہیں کہ وہ ماضی بعید کی وہ میتا نہیں۔ جو لکھن ریکھا کے پار نہیں گئی۔ جب کہ راون اُس کو اغوا کر کے لے گیا۔ وہ تو ایسے راون کا منہ توڑ دے گی۔ وہ لا پرواہ نہیں۔ بے فکر ضرور ہے۔ وہ آدم کی نڈر بیٹی ہے۔ گنگا کی پہلی لہروں کی طرح بیباک۔ یہ نظم رامائن اور مہا بھارت کے حوالہ جات سے بھری پڑی ہے۔ رادھا کا تذکرہ فوراً یہ ظاہر کرتا ہے کہ دینو کو سماجی قدریں کس قدر عزیز ہیں۔ رادھا ایک گوالن تھی۔ اور وہ عمل اور انسانیت کے معصوم جذبات کی ترجمان ہے۔ گجری آج کے زمانے کی رادھا ہے۔ اور اس اعتبار سے وہ کرشن کنہیا کی سالی ہے۔

نظم میں حسین منظر کشی اور موسیقیت ہے۔ الفاظ اور آواز میں اُس کی شعریت نظم کی دل فریبی میں چار چاند لگاتی ہے۔ لیکن دینو نے اس نوعیت کی بہت زیادہ نظمیں نہیں لکھی ہیں۔



دینوں کو احساس ہے کہ آج کے بدلتے ہوئے زمانے کے بارے میں جو اُس کے محسوسات ہیں۔ اُن سب کو وہ اپنے کلام میں بیان نہیں کر سکتے رُنجانات بدل گئے ہیں۔ اس واسطے اُنہوں نے نثری ادب بالخصوص ڈرامہ کی طرف زیادہ توجہ دینا شروع کی ہے۔ ڈرامہ میں مقابلتہً زیادہ وسعت اور کرداروں کی کافی تعداد ہوتی ہے۔ اس وجہ سے ہر ادیب کو اپنے حقیقی جذبات ظاہر کرنے کی زیادہ گنجائش رہتی ہے۔ اور وہ اپنے خیال و فکر کی حدود سے اُن احساسات کو باہر بکھیرنے نہیں دیتا۔ 'نماگراں' لکھنے میں اُنہوں نے پروفیسر رام ناتھ شاستری اور رام کمار ابرول سے اشتراک عمل کیا۔ اور 'سربنچ'، 'سنبالی' کے دو ڈرامے دینوں نے خود ہی لکھے۔

ڈوگری کے نثری اور منظوم ادب کو دینوں نے بہت بڑی دین دی ہے۔ وہ ڈوگری کے ایک اونچے معیار کے ادیب ہیں۔ زبان پر ان کی قدرت مکالموں کا اسٹائل اور مزاح کے ساتھ گھلا پلا اُن کا تیکھا لہجہ۔ ظرافت اور طنز ایسے گوناگوں اصناف ادب ہیں جن میں وہ کما حقہ یکتائے روزگار ہیں۔ بہت کم لوگ ہیں۔ جو عام آدمی کی حالت زاد اُن سے بہتر سمجھتے ہوں۔ اور ایسا کوئی نہیں جس نے اُن کی طرح ہمدردانہ جذبات اور شدتِ احساس کے ساتھ اُس حالتِ زاد کا اظہار کیا ہو۔

## دُرگادت شاستری (۱۹۱۷ء تا ...)

جون ڈوگری کی تحریک زور پکڑنے لگی اور جموں کے مختلف

حمید میں مشاعروں اور کوی گوشہٹیوں (بحث مباحثوں) کی تعداد میں اضافہ ہوتا گیا۔ توں توں ڈوگری کے نئے ادیبوں کی تعداد بھی بڑھنے لگی۔ چنانچہ درگادت شاستری۔ شری لنگادت شاستری 'ونود' رام کرشن شاستری اور شام دت پراگ بھی ڈوگری میں لکھنے لگے۔ گو انہوں نے ہندی کوتا (شاعری) کبھی ترک نہیں کی۔ اور وہ اب بھی اپنے آپ کو ہندی شاعر ہی کہنا پسند کریں گے۔ تاہم وہ ڈوگری کے لئے شوق و جذبے کی نئی لہر کے بڑھتے ہوئے طوفان کے سامنے کھڑے نہ رہ سکے۔ اُن کے ڈوگری کلام میں ہندی کی چھاپ ہر کوئی پہچان سکتا ہے۔ اُن کا اسلوب۔ قافیہ بھائی۔ اسٹائل۔ حتیٰ کہ اُن کے سرچنے کا ڈھنگ ہی ہندی سے متاثر ہے۔ لیکن ڈوگری زبان میں طبع آزادی کی جو مشق وہ کرتے ہیں۔ وہ مادری زبان کے تیس حق ادائی کے فطری جذبے کو مطمئن کرنے کی اُن کی آرزو تو ہے ہی۔ ساتھ ہی وہ اس بات کی غماز بھی کرتی ہے کہ اپنی ریاست میں ڈوگری کی بڑھتی ہوئی اہمیت سے وہ بخوبی آگاہ ہیں۔

درگادت شاستری سکول ماسٹر ہیں۔ اُن کے کلام میں ایسے موضوعات پائے جاتے ہیں۔ جو خیال آفرینی۔ وقتی اور منظر نگاری سے متعلق ہیں۔ لیکن اُن کے کلام میں درس اخلاق کو زیادہ دخل حاصل ہے۔ واعظانہ ادا اُن کی فطرت سے میل کھاتی ہے۔ کیونکہ پیشے کے اعتبار سے وہ ایک استاد ہیں۔ جب کوئی درگادت کی نظموں کا مطالعہ کرتا ہے تو اُس

کا منطقی شعور اُن سے متاثر ہوتا ہے۔ ان نظموں میں وہ لطیف تر جذبات مفقود ہیں۔ جو قاری کے دل تک خود بخود پہنچ کر احساسات قلبی کو چھوٹے ہیں۔ ان کے کلام میں شاد و نادر ہی موسیقیت اور ترجم کی لے اُبھرتی ہے البتہ قافیہ پیمائی کی قابلیت اور دلائل کی ہنرمندی اور مثنوی ضرور پائی جاتی ہے۔ درگاہ مذہب پرست آدمی ہیں۔ اور اُن کی نظمیں بھگتی کے چھوٹے چھوٹے گیت ہیں۔ چونکہ وہ عوام میں رہ کر گزر بسر کرتے ہیں۔ اس واسطے وہ اُن تک اخلاقی اور مذہبی قدیں پہنچانے کی کوشش کرتے ہیں۔ انہوں نے حب الوطنی کے گیت بھی لکھے ہیں۔

## گنگا دت ونود

(۱۹۱۸ء تا .....)

شری گنگا دت شاستری ونود مرینگ کے سری پرتاپ کالج میں سنکرت کے لیکچرار کے عہدے پر فائز ہیں۔ وہ اعلیٰ تعلیم یافتہ لیکچرار ہیں۔ مطالعہ گہرا ہے۔ صاحب روٹ کر آدمی ہیں۔ انہوں نے سنکرت، ہندی اور ڈوگری میں لکھا ہے۔ اُن کی نظموں کا تعلق بالعموم باطنیت یا تصوف سے ہے لیکن اگر اُن کے موضوعات پیچیدہ ہیں۔ تو وہ اُن کے اسٹائل اور غیر معروف حوالہ جات و بیانات کی بدولت پیچیدہ تر دکھائی دیتے ہیں۔ شری ونود کی ڈوگری نظمیں ابھی غیر مطبوعہ ہیں۔ لیکن اُن کی ہندی کوتاؤں کا مجموعہ اول حال ہی میں شائع ہوا ہے۔

# بال کرشن

(۱۹۱۹ء تا ....)

تحفیل جموں کے موضع امب گروٹ میں سال ۱۹۱۹ء میں پیدا ہوئے۔ وہ اُن شاعروں میں شامل ہوئے۔ جنہوں نے ڈوگری تحریک کے ابتدائی ایام میں ہی ڈوگری میں گنگنا شروع کیا۔ بال کرشن اپنے گرد و پیش کے حالات سے متاثر ہوئے اور امیروں کے ہاتھوں غریبوں پر ظلم روا رکھنے کی صورت حال دیکھ کر اُن کا شاعر دل دکھی ہوا۔ چنانچہ سیاسی اور سماجی استحصال اور قلیل افراد کے ہاتھوں جم غفیر کی لوٹ کھسوٹ دیکھ کر جو غم و غصہ اُن کے جذبات میں رس بس گیا۔ وہی اُن کے کلام میں ظاہر ہوا۔ ایک برہمن کسان کا بیٹا ہونے کی وجہ سے وہ بخوبی جان گئے کہ زمینداروں کے ہاتھوں غریب کسان کا حق کس طرح چھینا جاتا ہے۔ ایک مزارع کا بیٹا ہونے کے ناطے جو تجربہ ہوا۔ اُس نے اُن کے دل میں دیس بھر کے کسانوں اور مزدوروں کے لئے درد بھر دیا۔

بال کرشن نے دن رات محنت کر کے ایم، اے کی ڈگری حاصل کی اور آج کل وہ ریاست کے سرکاری کالوں میں لیکچرار کے عہدے پر فائز ہیں۔ وہ ہندی، سنسکرت اور انگریزی ادب سے اچھی واقفیت رکھتے ہیں۔

اُن کے کلام میں انقلابی جذبہ پایا جاتا ہے۔ محسوس ہوتا ہے

کہ ایک نوجوان آدرش وادی یہ دیکھ کر بیتاب ہو اٹھا ہے کہ خیالات کی دنیا سے حقیقت حال کہیں زیادہ تلخ و ترش ہے۔ لیکن بال کرشن بعض خیالات کی دنیا میں رہنے والے شاعر نہیں۔ اُنہیں اس بات کا بخوبی احساس ہے کہ نسلِ آدم کے تمام مصائب و آلام اُس وقت ختم ہوں گے۔ جب وہ آزاد کے ماحول میں سانس لے سکیں گے۔ رہ سکیں گے۔ بال کرشن کی زبان بڑی جاندار اور واضح ہے۔ اُن کے خیالات میں نظم ہے۔ اور اظہار بیان میں معقولیت اور منطقی نوعیت پائی جاتی ہے۔ اُن کے کلام کو خاص مقبولیت حاصل ہوئی۔ کیونکہ اُن کا واسطہ اکثر اُن مسائل سے رہا جو کھیتوں میں کام کرنے والے بیشتر لوگوں کے مشترک مسائل ہیں۔

بال کرشن کا نظریہ ترقی پسندانہ ہے۔ اور اُن کا کلام اُسی نظریے کی ترجمانی کرتا ہے۔ اپنی 'جھٹک' نظم میں جو خیال اُنہوں نے پیش کیا ہے۔ اُس کے لئے مختلف تشبیہات سے کام لیا ہے۔ رات تیری سے ڈھلتی جا رہی ہے۔ روشنی کی کرنیں تاریکی سے پھوٹ رہی ہیں۔ شب تاریکی اُن انسانی مصائب کی علامت ہے۔ جو غرض مند اور مطلق العنان حکومتوں نے ڈھائے ہیں۔ اور آفتاب سحر قوی حکومت کے نئے ترقی پسند عناصر کا ترجمان ہے۔ رات کے شدیدائی پرندے اُلو وغیرہ اور سانپ جیسے خطرناک کیڑے ناجوہ ہو رہے ہیں۔ یہی وقت ہے جب کہ مزدوروں اور کسانوں کو خراب غفلت سے بیدار ہونا ہے۔ اور طوقِ غلامی کو اُتار



پھینکن ہے۔ اگر وہ اب ایسا کرنے سے چمک گئے تو وہ آزادی اور نجات کے سبھی موقعے کھو دیں گے۔

’دیسے دی بیڑی‘ نظم میں رجعت پسندی اور ترقی کی دو قوتوں میں توازن برقرار رکھا گیا ہے۔ کشتی گویا گرداب میں پھنس گئی ہے۔ مخالف سمتوں کی جانب کشتی کھینچی جا رہی ہے۔ طوفان ابر اور اولوں کی منظر کشی موضوع کے بالکل موافق ہے۔ لیکن انسان اس شک میں ہرگز نہیں رہتا کہ شاعر کی اصلی ہمدردی کس کے ساتھ ہے۔ ملک (کشتی) نے امن اور ترقی کی منزل کی جانب بڑھنے کا عزم مصمم کر لیا ہے۔ حالانکہ ملاح (مطلق العنان حاکم) اس کشتی کو تباہی — فرقہ واری اور غرض مندی کی عمیق گہرائیوں کی طرف لے جانے کی کوشش کر رہے ہیں۔ مگر کشتی کے سواروں نے اُس منزل کو جا لینے کا تہیہ کر لیا ہے۔ جہاں آسمان صاف ہے اور طوفان ختم کئے ہیں۔ بال کرشن حال ہی میں جموں تبدیل کئے گئے ہیں اور ایک بار پھر وہ اپنی اس سرزمین میں آئے ہیں۔ جہاں انہوں نے جنم لیا۔ اور پرورش پائی۔ اُمید کی جاتی ہے کہ اُن کی شاعرانہ صلاحیتیں ایک بار پھر نئے نئے گلے بوٹے کھلا دیں گی۔

شری رام لال گپتا (۱۹۲۰ء تا .....)

شری گپتا اودھم پور ضلع کے رہنے والے ہیں۔ وہ ایک مشہور

ناشر اور گنبد فروش ہیں۔ اور انہوں نے کچھ اچھی نظمیں لکھی ہیں۔ ان کے کلام میں احیاءِ نو کے اُس دور کا بیان ہے جس نے آزادی کے بعد لوگوں کو حالات و کوائف سے روشناس کرایا۔ مگر ان کی کوئی نظم ابھی تک شائع نہیں ہوئی۔

## رام کرشن شاستری (۱۹۲۴ء ....)

درگاہِ شاستری کی طرح رام کرشن شاستری بھی حقیقت پسند و نصائح کرنے والے شاعر ہیں۔ وہ شری روگھنا تھ سنکرت لائبریری میں لائبریرین ہیں۔ ان کا مطالعہ کافی وسیع ہے۔ عظمتِ رفتہ کے حوالہ جات اور تمثیلوں سے وہ لوگوں کو اخلاقی قدریں اپنانے اور ملک کی قدیمی شان و شوکت کو بحال کرنے کی تلقین کرتے ہیں۔ ان کا اسٹائل اور قافیہ پیمائی کا انداز بہت حد تک سنکرت اور ہندی شاعروں کا رہین منت ہے۔ پھر بھی ان میں اپنی نظموں کو عام و خاص موضوعات سے جوڑنے کی صلاح پائی جاتی ہے۔ 'بیساکھی' نہ صرف سالِ نو کی آمد کا تیوہار ہے۔ بلکہ یہ دن سالِ نو کی ان سب باتوں کی یاد دلاتا ہے جو سارے سال میں ہونی چاہئیں اس کا مطلب یہ کہ اچھے دنوں کی آمد اور بدی کا خاتمہ ہونا چاہیئے۔

## شری رومال سنگھ (۱۹۲۵ء .....)

رومال سنگھ صوبہ جموں کے اکھوٹہ ضلع میں بلاور گاؤں میں



پیدا ہوئے۔ اس وقت جموں کشمیر سرکار کے محکمہ جنگلات میں فارسٹر تھے  
 بجھلے پانچ برس سے وہ نظمیں لکھتے آرہے ہیں۔ اور انہوں نے چند  
 اچھی نظمیں بھی کہی ہیں۔ جن میں پنجسالہ منصوبوں کا حال بیان کیا گیا ہے  
 ان کی تحریک تعلق عملی امور سے ہے۔ اور وہ لکھتے ہیں اس خیال سے ہیں  
 کہ لوگوں کو تعلیم دی جا سکے۔ اپنے کلام میں عام بول چال کی زبان استعمال  
 کرتے ہیں۔ اور اسٹائل برجستہ ہے۔

## ناراسمیاں پوری (۱۹۲۶ء.....)

ناراسمیاں کے بارے میں یہ کہا جاسکتا ہے کہ وہ عوامی شاعر ہیں  
 اور اُس حد تک دینو بھائی پنٹ کے مشابہ ہیں۔ جہاں تک دونوں کے کلام کا  
 عوامی مسائل سے متعلق خیالات اور جذبات کو ظاہر کرنے کا واسطہ ہے۔  
 دینو پنٹ تھل کے ہیں۔ انہوں نے چنہنی کے راج کے ظلموں کے خلاف تحریک  
 میں حصہ لیا۔ انہوں نے کھڑہ اور گھار دیکھے ہیں۔ اور انہیں وہ نہایت  
 قریب سے جانتے ہیں۔ المختصر دینو جموں کے پہاڑی علاقوں سے آئے  
 ہیں۔ ناراسمیاں پوری سانہ کے واسی ہیں۔ جو میدانوں میں واقع ہے۔  
 یہ کنڈی کا علاقہ ہے۔ جہاں کڑا کٹی دھوپ میں لوگوں کو میلوں کی مسافت  
 طے کر کے پینے کا پانی لانا پڑتا تھا۔ اور کہیں کہیں اب بھی لانا پڑتا ہے۔  
 اس لئے یہاں کے لوگ بڑے جفاکش اور سخت جان ہیں۔ یہ وہی کنڈی

ہے۔ جس کے بارے میں گنگا رام نے اپنی شہرہ آفاق نظم 'کنڈی دا بسنا' لکھی ہے۔ اپنے گرد و پیش کے ماحول کے اعتبار سے دینو اور تارا دو مختلف علاقوں کے رہنے والے ہیں۔ لیکن وہ عوام سے آئے ہیں اور انہی میں زندگی بسر کرتے ہیں۔ اس لئے وہ انہیں سمجھتے ہیں۔ اور اُن کی زبان میں بات کرتے ہیں۔ یہی وجہ ہے کہ اُن کی طرزِ تحریر میں اس قدر مماثلت اور یکسانیت ہے۔ دونوں اُس زبان میں لکھتے ہیں۔ جس کا لہجہ مقررانہ ہے۔ کلام میں مزاح اور طنز کے عنصر موجود ہیں۔ اور اُنکی شاعری کا موضوع وہ لوگ ہیں۔ جو غربت کی زندگی بسر کرتے ہیں۔ محنت رشا کرتے ہیں۔ پھر بھی معمولی آرام و آسائش سے محروم ہیں۔ نچلے متوسط طبقے کے گھرانوں میں پیدا ہونے کی وجہ سے دونوں سخنور عام آدمی کی بد حالی و بد بختی سے بخوبی واقف ہیں۔

یہ باتیں اُن کی اپنی اپنی شاعری میں موجود ہیں۔ تارا سمیال پوری نے خود لکھا ہے کہ میں نے دینو بھائی کی 'گتوں' نظم سُن کر شاعری شروع کی۔ جس میں طنز و تضحیک بافراط موجود ہے۔ یہ دونوں باتیں تارا سمیال پوری کی 'اے کن سا بن لنگا دے' اور 'گلارا' نظموں میں موجود ہیں۔ پہلی نظم میں مزاح اور طنز دونوں پائے جاتے ہیں۔ اُس امیر آدمی کا بیان جو غبارے کی طرح پھولا ہوا ہے۔ بڑا ہی پُرکُطف ہے۔ اس میں مبالغہ آمیزی ہے۔ اور یہ تضحیک مزاح کی وہ مثال

ہے۔ جس میں ایک خاص پہلو کو ہی نمایاں کیا جاتا ہے۔ یہاں اُس کے موٹاپے کے پہلو پر زور ڈالا گیا ہے۔ جو قاری کو ہنسا ہنسا کر لوٹ پوٹ کر دیتا ہے۔ ساتھ ہی یہ انعکاس سرمایہ داروں اور سرمایہ دارانہ نظام پر ایک طنز ہے۔ موٹاپے کی وجہ یہ ہے کہ اُسے بڑے بڑے ٹھیکے مل گئے ہیں۔ وہ تیز بھاگتا ہے۔ کیونکہ جس نظام کی وہ ترجمانی کرتا ہے۔ اُس کے ختم ہونے کے دن آگئے ہیں۔ وہ من کا کالا ہے۔ اور کالی کرتوتیں چور بازاری کرتا ہے۔ اس نظم میں ہلکی پھلکی تضحیک کے ساتھ طنز نگاری ہے۔ یہ انداز شاعر نے دینو بھائی سے پایا ہے۔ اور یہ مؤثر انداز ہے۔ کیونکہ مسرت بخش ہوتے ہوئے ہی یہ بہت سی باتوں کا پردہ فاش کر دیتا ہے۔ ان دونوں کے انداز ایک سے ہوتے ہوئے بھی مختلف ہیں۔ دینو ایک مسئلہ سامنے لاتا ہے اور اُس کا جواب دیتا ہے۔ جب کہ تارا سمیال پوری صرف مسئلے کو سامنے لاتا ہے۔ اور ہمیشہ اُس کو حل کئے بغیر رکھتا ہے۔ دینو سمیال پوری کے مقابلے میں برتر اور زیادہ پختہ کار ادیب ہے۔

’گلارا‘، زنانہ لباس سے متعلق ایک ہلکی پھلکی نظم ہے۔ یہ کھنی ڈیزائن کی ایسی ’گلارا‘، (غزراہ) استعمال کرنے کے فیشن پر ہلکی سی طنز ہے۔ جس نے شاعر کے دل میں کئی باتوں کے موازنے اور مقابلے پیدا کئے ہیں۔ تاکہ وہ یہ بات ثابت کر سکے کہ یہ پوشاک سنجیدہ عفت کی نہیں ہے۔ یہ سب تقابلی دلائل مبالغہ آمیز ہیں۔

’کردن جاگ اسے بیماری‘ بھی ایک طنزیہ نظم ہے۔ اس میں اگرچہ مزاح نگاری بھی ہے۔ تاہم اس کا طنز مقابلت زیادہ نیکھا ہے کیونکہ اس میں تضحیک کی آمیزش ہے۔ ایک نوجوان لڑکی اختناق الرحم کی مرض میں مبتلا ہے۔ اور اس بیماری کی ناواقفیت اور جہالت کی وجہ سے لوگ یہ سوچنے لگے ہیں۔ کہ اُس پر کسی جن بھوت کا سایہ ہے، یا کوئی پریت اُس کے پیچھے پڑا ہے۔ صحیح ڈاکٹری علاج کرنے کے بدلے اُس کو عذاب دیا جاتا ہے۔ اور اس بیماری کا علاج کرنے کے لئے نہایت فرسودہ طریقہ کام میں لائے جاتے ہیں۔ یہ نظم تو اہانت کی اُس جہالت کی جس سے ہر مرض بھوت پریت کی کارستانی سمجھی جاتی ہے۔ اور اُن قربانوں کی نکتہ چینی سے بھر پور ہے۔ جو ناراض جن بھوتوں کو خوش کرنے کی غرض سے دی جاتی ہیں۔ نظم اس تجویز پر اختتام پذیر ہوتی ہے کہ ہسٹریا کی بیماری منتیں ماننے سے ٹھیک نہیں ہوتی۔ کسی ڈاکٹر صاحب سے اس کا علاج کیا جانا ضروری ہے۔

اس نظم کا لہجہ گفتگو پر مبنی ہے اور اس کا سیفید ایسا ہے جس کا تعلق عوام سے ہے۔ چونکہ تارا سمیال پوری ایک عوامی شاعر ہیں۔ اس لئے وہ عوام کو سمجھتے ہیں۔ اور انہیں سمجھانے کی کوشش کرتے ہیں۔ اُن کی کٹھلیاں بھی طنز نگاری کی ایک کوشش ہے۔ اور مذاق مذاق میں ہی کثرت شراب نوشی اور پرس پینے کے اثرات بد کی توضیح بھی کی گئی



کی گئی ہے۔ لہجہ جانا پہچانا ہے۔ اور اسٹائل میں بے تکلفی ہے۔ کنڈی علاقے میں پیدا ہونے اور رہنے کی وجہ سے تارامنی وہاں کے لوگوں کی ناقابل برداشت مصیبتوں سے بخوبی آشنا ہیں۔ انہوں نے جو نظم 'کنڈی دابسا' لکھی ہے۔ وہ صاف طور پر پنڈت گنگا رام کی لکھی ہوئی اسی عنوان کی نظم کی تحریک پر کہی گئی ہے۔ جو کہ ہمارا جہ رنیر سنگھ کے عہد حکومت میں ہو گزرے ہیں۔ لیکن تاراسمیل پوری کی نظم پہلی سے طویل ہے۔ اور اس میں اور کئی پہلو بھی شامل ہیں۔ مثلاً گرم آب و ہوا۔ موسم گرا کے خطرناک کیرٹے کھوڑے۔ مویشی جنہیں پینے کو پانی نہیں اور چرنے کو چارہ نہیں وہ مصائب جو فصل اگانے کے سلسلے میں لوگوں کو سہنے پڑتے ہیں۔ اور میلوں دور سے پینے کا پانی لانا۔ پانی کی کمی کو دور کرنے کے لئے دل لگا کر کوششیں نہیں کی گئی ہیں۔ اگرچہ چند گاڑیاں کچھ دیہات کے لئے پانی لے آتی ہیں۔ تاہم اس سے اصلی ضرورت کی کفالت نہیں ہوتی۔ اس نظم میں کہیں کہیں وقتی موضوعات کے اشارے و کنائے بھی ہیں۔ مثلاً کنگھ کا آغاز۔ اس کی اندکاسی کا دائرہ پنڈت گنگا رام کی 'کنڈی دابسا' سے زیادہ وسیع ہے۔ لیکن اس کی وسعت نے اس کو گہرائی سے محروم کیا ہے۔ اس میں گنگا رام کی نظم جیسی شدت۔ اختصار اور معنی خیز خیال پروری نہیں ہے۔ اس کا لہجہ درشت ہے۔ اور گنگا رام کی 'کنڈی' جیسی شاعرانہ خوبی اس میں نہیں پائی جاتی۔ مگر یہ نظم اس بات کا ثبوت ضرور ہے۔

کہ تارامنی کو اپنے موضوع پر بھرپور گرفت حاصل ہے۔ اور وہ اپنے لوگوں کے مسائل سے بخوبی آشنا ہیں۔ تارامنی کا اسلوب بیان جاندار ہے۔ جیسا کہ 'کدوں جاگ اے بیماری' میں دیکھا گیا ہے۔ اور 'فوجی پنشنرز' میں بھی یہ خوبی عیاں ہے۔ 'فوجی پنشنرز' نظم میں اُس سپاہی کی پریشانیوں کا حال درد مندانہ لہجے میں پیش کیا گیا ہے۔ جو اوروں کی خاطر لڑنے کے لئے اپنے وطن سے باہر جاتا ہے۔ اور ریٹائر ہونے پر اُس کو پانچ روپے ماہانہ کی پنشن ملتی ہے۔ وہی پنشن لینے کے لئے اُسے کڑا کتے دھوپ میں میلوں کی مسافت طے کر کے جموں آنا پڑتا ہے۔ یہ اُس نظام کی ملامت بھی ہے۔ جس میں ایسی باتیں روا رکھی گئی ہیں — پنشنر موت کے ہاتھوں آخری اور بہترین اجرت پاتا ہے۔ کیونکہ وہ اپنی سب مصیبتوں اور پریشانیوں سے آزاد ہو جاتا ہے۔ اس نظم میں اُن سپاہیوں کے ساتھ روا رکھے گئے نا انصافی کے سلوک کی طرف توجہ مبذول کی گئی ہے۔ جو میدان کارزار میں لڑتے ہیں۔ برطانوی جاہ و جلال کے لئے ہی سہی۔ بے پناہ اذیتیں سہتے ہیں۔ اور آخر کار کس مہر سی کی حالت میں دم توڑ دیتے ہیں۔ تاراسمیاں پوری نے زندگی کے کتنے ہی نشیب و فراز دیکھے ہیں۔ وہ اقتصادی محکومی کے مسئلے کے ساتھ دودھ دھاتھ کرتے ہیں۔ اگر انسان محنت و مشقت کر کے اور خون پسینہ ایک کر کے اپنا مناسب عوضانہ نہیں پاتا۔ تب سمجھنا چاہیے کہ سماجی نظام میں سماج کے بنیادی ڈھانچے میں

کہیں کوئی نقص ہے۔ ایسی حالت سے نجات تبھی ہو سکتی ہے جب انقلاب آئے گا۔ تارا سمیال پوری عوام کے شاعر ہیں۔ اور وہ اُن کے جذبات کی ترجمانی کرتے ہیں۔ اس لحاظ سے وہ ایسے فن کار ہیں۔ جو اپنے فن کو زندگی کی خاطر کام میں لاتے ہیں۔ 'مردود' نظم میں انہوں نے کسانوں کے سامنے مسئلے رکھے ہیں۔ کہ جگ بدلونا جا کر دبا، نظم ایک بہت بڑا سوالیہ نشان ہے۔ کیا زمانہ سچ مچ بدل رہا ہے جیسا کہ رہنا اور دوسرے لوگ کہتے پھرتے ہیں؟ حقائق سے اس رجائیت یا اُمید پرستی کی تصدیق نہیں ہوتی۔ کیونکہ امیراؤ غریب کا تفرقہ۔ سرمایہ دار اور نادار کا امتیاز پہلی سی شدت اور سختی کے ساتھ ابھی جاری ہے۔ مگر تارا سمیال پوری اپنے موضوعات اور نکتہ نگاہ کا دائرہ وسیع بناتے ہیں۔ جیسا کہ 'ہن ساڑی باری آئی اے' نظم میں عیاں ہے۔ اب اپنی محنت کا ثمر حاصل کئے بغیر جفا کشی کرنے کی کوئی ضرورت نہیں۔ اور جو لوگ مزدوروں کا استحصال کرتے آئے ہیں ہمیشہ موٹر کاروں میں سیر و تفریح کرتے ہیں۔ بنا کام کئے عیش و عشرت کی زندگی بسر کرتے ہیں۔ اُن کے دن اب ختم ہو گئے۔ اب انہیں اپنی موٹر کاروں سے اُترنا ہے۔ کیونکہ اپنی موٹر کاروں سے جو گرد و غبار وہ اُٹھا کر آئے۔ اب اُسی گرد و غبار نے طوفان کی صورت اختیار کر لی ہے۔ 'چل من' (چل میرے من!) اُس رجحان طبع کا اظہار ہے۔ جب موجودہ حالات سے بیزاری اور اضطراب پیدا ہوتا ہے۔ اور اس کا کوئی مُبدل تجویز کیا



جاتا ہے۔ ایسی دُنیا کی ضرورت ہے۔ جس میں ناجائز استحصال نہ ہو۔ بھوک اور مفلسی معدوم ہو۔ جہاں مسرت، مساوات اور سکون کا راج ہو۔ اس نظم سے یاسیت یا بیچارگی نہیں ٹپکتی۔ کیونکہ اس میں ایسے نئے نظام کا خیال درج ہے۔ جو وجود میں آ سکتا ہے۔ 'بیکار نوجوان تے کوئی' سوال و جواب کی صورت میں کہی گئی نظم ہے۔ نوجوان بے روزگار اور بے بس ہے۔ وہ اس بات پر تبصرہ کرتا ہے کہ آزادی اور قومی حکومت کے آنے کے باوجود سماج میں مفلسی اور استحصال قائم ہیں۔ شاعر نوجوان کو تکلیفین کرتا ہے کہ وہ اُمید کا دامن نہ چھوڑے۔ وہ تنہا نہیں۔ دُنیا بھر کے کروڑوں محنت کش عوام اُس کے ساتھ ہیں۔ جن میں سماج کے موجودہ نظام کو بدل دینے کی بے پناہ قوت موجود ہے۔ صرف عزم مستحکم درکار ہے۔

تارا سمیال پوری کا نکتہ نظر بتدریج ارتقاء پذیر ہے۔ اور اُن کے فکر خیال میں بختگی آرہی ہے۔ اب وہ صرف مسئلہ سامنے نہیں لاتے۔ اُس کا حل بھی پیش کرتے ہیں۔ اُن کی زبان اور لہجہ عوام کا ہے۔ اور اس خوبی سے اُن کے کلام میں بے تکلفی اور حقیقت نگاری آئی ہے۔ اب اُن کے خیالات زیادہ حقیقی نظر آتے ہیں۔

تارا سمیال پوری عموماً عوام کے مسائل سے ہمکنار رہتے ہیں۔ لیکن انہوں نے چند لمحے نکال کر فطرت کے اس نگار خانے کی سیر بھی کی ہے۔ تاکہ اس کا بھی کچھ نظارہ کیا جائے۔ 'بارہ ماہ تے بہاراں' نظم شاعری کے

اُن نقوش پر رچی گئی ہے۔ جو کئی لوگ گیتوں میں موسموں سے متعلق کہے گئے ہیں۔ اور جن کی ابتداء جدید ڈوگری شاعری میں المست نے اپنی نظموں میں کی۔ اس کی تو جنسی صورت کے مستند اور پُر وثوق سے کوئی انکار نہیں کر سکتا۔ مگر یہ ماننا پڑے گا کہ تارا کی منظر نگاری میں وہ موسیقیت، لاابالی پن اور بے باکی نہیں۔ جو المست کی نظموں میں موجود ہے۔ اس میں شک نہیں کہ ان میں وضاحت سے نقشہ کشی کی گئی ہے۔ اور تارا اسمیال پوری کا فن کہنہ مشقی کے آثار دکھانے لگا ہے۔ اس طرز کی شاعری ڈوگری کے لئے اور تارا اسمیال پوری کے لئے بھی نئی ہے۔ کیونکہ اس نظم میں موسموں اور تبدیلیوں کا بالتفصیل بیان ہے۔ جو سال کے بارہ مہینوں میں ہوتی رہتی ہیں۔ (دیکھئے 'وگ دھولی' میں حصہ تارا اسمیال پوری)

نظم کے پیمانے میں تشبیہ نگاری بہت اچھی کی گئی ہے۔ ہوا کے جھونکوں سے جھومتی ہوئی استادہ فصل اُن جوان لڑکیوں جیسی دکھائی دیتی ہے۔ جو اس وقت شرم و حیا کی پتلیاں دکھائی دیتی ہیں جب اُن کی لچکدار مکر خمیدہ ہو جاتی ہے۔ ایسا لگتا ہے کہ باد بہار ان خود اُن کے گیسوؤں کا شانہ کرتی ہے۔ یہ نظارہ دلربا ہے اور کان خوشی میں سرشار ہو کر ڈھول کی تھاپ پر ناچ اُٹھتے ہیں۔ موسم اور تیوار لازم و ملزوم ہیں۔ ان سے مختلف پیشوں کے لوگوں کی مختلف سرگرمیوں کا اظہار خاص انداز میں کیا جاتا ہے۔ تارا اسمیال پوری نے اس قسم کی شاعری کو

اپنی نظم 'ان سب سے گیت' (ابدی گیت) میں اور آگے پہنچایا ہے۔ اُن کی یہ نظم چرلانی ۱۹۶۰ء میں یوجنا میں شائع ہوئی ہے۔ یہ نظم مُعتر ہے لیکن اس میں شعریت اور موسیقیت کا اپنا حُسن ہے۔ یہ تارامنی کی اب تک کی نظموں میں سے بہترین نظم ہے۔ اور ڈوگری میں حُسن و رعنائی اور اظہار جذبات کی پختگی کی نایاب مثال ہے۔ الفاظ کی نغمہ آفرینی کے دوجسند — صنعت سرسرنی اور ہم آہنگی — جھروں اور جوہاروں کی مترنم لے پھولوں پرندوں اور فطرت کے دوسرے نوادر کی رعنائی کہنہ مشقی اور فنکارانہ رکھ رکھاؤ کے ساتھ بیان کی گئی ہے۔ تشبیہات نظم کے سانچے میں خوبی کے ساتھ ڈھالی گئی ہیں۔ کوئی بات فزوعی نہیں۔ سب کچھ قصورِ کل کا ایک اٹوٹ انگ ہے۔ جسے برجستگی کے ساتھ عمل میں لایا گیا ہے۔ تارا سمیال پوری کی فن دانی اور فن، دونوں چشم بینا کو خیرہ کرنے والے ہیں۔ اس میں حُسن حقیقی (جُسم) ہے ہی۔ رعنائی فطرت بھی ہے۔ غم و الم کے چند دردناک پہلو بھی ہیں۔ لیکن یہ سب زندگی کا جزو لاینفک ہیں۔ زندگی بجائے خود حسین ہے۔ اور زندہ رہنا حسین تر۔ کون کہتا ہے۔ اُن میں کوئی دل کشی یا موسیقی نہیں۔ نظم منظر نگاری اور تفصیلی بیان سے بھری ہے۔ حیران کن امر یہ ہے کہ تارا سمیال پوری نے ایک عام سی بول چال کی زبان، ڈوگری میں یہ نظم کہی ہے۔ اس سے ظاہر ہوا ہے کہ ڈوگری میں تغیر پذیر کی خوبی ہے ہی۔ اس کے ساتھ اس میں

اُبھرنے کی صلاحیتیں پائی جاتی ہیں۔ اس نظم سے اُن نئی تبدیلیوں کا بھی اشارہ ملتا ہے۔ جوتارا اسمیال پوری کے فن میں آرہی ہیں۔ اُنہوں نے عوامی مسائل پر خاصہ فرسائی کی تھی۔ اُن کا اسٹائل صحافیانہ تھا۔ لیکن اب حقیقی معنوں میں شاعرانہ اسٹائل بنتا جا رہا ہے۔

ویدراہی نے اپنی 'جلگدیاں جوتاں' (شعلہ بار مشعلیں) کے صفحہ ۱۶ میں کہتے ہیں کہ تارا اسمیال پوری کی شاعری میں نہ پھوٹوں کی خوشبو ہے۔ نہ محبت کی جھلک اور نہ ہی ظرافت، کارنگ۔ یہ درست ہے کہ ویدراہی کی کتاب شائع ہونے تک تارا اسمیال پوری نے ایسی نظمیں نہیں لکھی تھیں۔ لیکن 'بہاراں' اور 'ان سمجے گیت' اس سمت کے اُن کے قدم ہیں۔ تارا اسمیال پوری اب حُسن مجازی، زندگی کے سنجیدہ مگر دل کش پہلوؤں، خیال پروری، گہرائی، موسیقیت اور حقیقی فنکارانہ اوصاف کی وہ کمی پوری کرنے کی کوشش کر رہے ہیں۔ جو اُن کے ابتدائی کلام میں مفقود تھی۔ اس کی شروعات کی گئی ہے۔ اور شروعات اچھی ہے۔ اپنی باریک بین نگاہ، قادر الکلامی اور دردمندی کے اس جذبے کی موجودگی سے جو ہر عظیم تخلیق کے لئے درکار ہے۔ وہ یقیناً شعر و شاعری کے عالم میں نئے اُفتخ کو چھو سکتے ہیں۔

تارا اسمیال پوری نے 'ڈوگری کہاوت کوش' لکھی ہے۔ یہ ڈوگری کہاوتوں اور محاوروں کا مجموعہ ہے۔ جس کے ساتھ ہندی اور اُردو



کے ہم پلہ محاورے اور تلمیحات بھی درج ہیں۔ یہ ایک کارآمد تصنیف ہے۔ اور ریاست کی کلچرل اکادمی سے شائع شدہ ہے۔ اس سے ڈوگری دشمنری (لغت) اور گرامر (صرف و نحو) مرتب کرنے کا کام آسان ہوگا۔ تارا سمیال پردی اب دقیق تر اور خیال افروز موضوعات کو زیادہ پختہ کاری کے ساتھ نبھا رہے ہیں۔ لیکن ابھی تک بے تکلفی اور عام بول چال کے انداز بیان پر وہ محاورے ہیں۔ جس سے ان کی تحریر میں فطری دلکشی بنی بہت ہے۔

## یش شروما (۱۹۷۷ء - ۸۰ء)

یش شروما کا نام زبان پر آتے ہی 'میلہ'، 'بنجارا' اور 'سبھاں دے دیپ' کا شاعر یاد آتا ہے۔ کیونکہ ان ہی نظموں کی خوبیوں کی وجہ سے یش ڈوگری سامعین سے متعارف ہیں۔ یش ایک راگی شاعر ہیں اور خوش الحانی سے گائی ہوئی ان کی نظموں نے ڈوگری سے ہمدردی رکھنے والے عوام کے دلوں میں ان کی اور ڈوگری شاعری کی عزت و قدر بڑھائی ہے۔ ان کا ترجمہ دلغریب ہے۔ جس سے ان کی نظموں کی قافیہ پیمائی یا تکنیک کی خامیاں نظر انداز ہو جاتی ہیں۔

یش نے ہندی گیتوں سے اپنا شاعرانہ کردار شروع کیا۔ اس سے قبل وہ رابند رائے ٹیگور اور بچن کی نظموں سے متاثر تھے۔

’بچن کا کلام بالخصوص مدھوبالا۔ مدھوشالہ اور اُن کے مختصر گیت‘ جن میں  
 ’رُش نستر‘ کے گیت خاص طور پر قابل ذکر ہیں۔ یش کی شاعری اور  
 اُن کے اسٹائل پر اپنی گہری چھاپ چھوڑ گئے ہیں۔ ۱۹۲۴ء اور ۱۹۲۷ء  
 کے دوران وہ پرنس آف ویلز کالج (اب گورنمنٹ گاندھی کالج) میں ہندی  
 کے شاعر کی حیثیت سے مشہور ہو گئے تھے۔ قبائلی حملے اُنہیں رومان کی  
 اپنی چھوٹی دنیا سے باہر لائے۔ اور اُنہوں نے ایسے ہندی گیت لکھے جن  
 میں لوگوں کو دشمن سے لڑنے کی تلقین کی گئی۔ گاندھی جی کی موت سے  
 اُنہیں گہرا صدمہ ہوا۔ اپنی ایک نظم میں مرحوم رہنما کے تئیں خراج عقیدت  
 نذر کیا۔ اس نظم میں تکنیکی خوبیوں کی کمی تھی مگر اس میں بیباکی کے ساتھ  
 ایک قلب مجروح کے جذبات منعکس تھے۔

جب جبر میں ریڈیو سٹیشن قائم ہوا۔ یش دیہاتی پروگرام  
 میں حصہ لینے لگے۔ اس سے اُنہیں احساس ہوا کہ مادر وطن اور بادی  
 زبان ’ڈوگری کے تئیں کچھ فرض ہے۔ جو ادا کیا جانا چاہیئے۔

یش ڈوگری میں حب الوطنی کے ترانے لے کر آئے۔ اُن  
 میں سادگی اور برجستگی تھی۔ اور اپنی مترنم آواز سے سامعین کے  
 دلوں کو ہلا دیتے تھے۔ ڈوگری دیش کو حملہ آوروں سے خطرہ تھا۔ اُس کی  
 عزت و آبرو خطرے میں پڑی تھی۔ ضرورت اس بات کی تھی کہ ڈوگری دیش  
 کو بچایا جائے۔ اس کی عزت برقرار رکھنے کے لئے مرنا بھی پڑے تو

پس و پیش نہ کیا جائے۔ شوہر اور بیوی کے دو گھنے کی صورت میں بیگیت  
 ڈوگروں کے لئے اپنے وطن پر اسی طرح مرٹنے کی اپیل ہے۔ جس طرح اُن  
 کے آباد اجداد عہد قدیم میں کرتے آئے ہیں۔ اس ترانے میں جوش ہے  
 مگر حلاوت و شیرینی کی کمی ہے۔ 'کرسان' (کسان) نظم ایک للکار ہے۔  
 کیونکہ اس میں وہ کسان اپنی عظمت و عزت واپس حاصل کرتا ہے۔ جو  
 عوام کا لیڈر ہے اور جس کی فیاضی و دریا دلی کی بدولت غرض مند لوگ امیر  
 اور دولت مند بن گئے ہیں۔ اور ظلم و ستم کو روک رہے ہیں۔ 'سارے سونے کی  
 خڑکاں تے چوک پیسے' ہمارے سمنے کے لئے سڑکیں اور گلیاں ہیں  
 نظم بیسویں صدی کے کسانوں اور مزدوروں کی طرف سے شیلی کی اس  
 اپیل کا جواب ہے۔ جس میں انگریز شاعر نے انہیں اپنے استحصالیوں  
 کے ظلم و تشدد کے خلاف علم بغاوت بلند کرنے کے لئے ابھارا تھا۔  
 اس نظم میں ولولہ فیزی تب آجاتی ہے۔ جب یہ ترنم سے گائی جاتی ہے۔  
 متن کے اعتبار سے یہ سراسر انقلابی نظم ہے۔ مزدور اب اپنے حال سے  
 مطمئن نہیں۔ کیونکہ ان کی محنت کی کمی پر چند امیر بیٹے ہیں۔ جو عالیشان  
 محلوں میں رہتے ہیں۔ جن کے پاس عیش و آرام کے سبھی سامان بکثرت  
 موجود ہیں۔ اس میں گیت کے لطیف تراذ صاف نہیں پائے جاتے۔ لیکن  
 ایسا اگر ہوتا۔ تو نظم میں جوش اور ولولہ نہیں رہتا۔ 'سبھاں دا دیا' بچن کی  
 'نشا خنترن' سے تحریک لے کر لکھی گئی ہے۔ اور یہ ڈوگری میں لگ بھگ



اُس کا ترجمہ ہے۔ بیش ایسے جذبات کو انگیخت کرتے ہیں۔ جن میں درد و فراق  
 ہے۔ اُس مجھبت سے فراق دائمی ہے۔ جواب اس دُنیا میں نہیں ہے۔ پھر شام  
 کو گھر جانے کی تجلّت کیوں؟ روشن کمرے میں اُس کی راہ کون دیکھ رہا ہے۔  
 ناکامی، تنہا اور سوز پُر درد ہے۔ جس کو تیش نے اپنی اس نظم میں کمال  
 چاہک دستی کے ساتھ بھر دیا ہے۔ ایسی حالت میں اگر یہ بچن کی نظم کا  
 چرہ ہے۔ تو اُس کا کیا مضائقہ!

بچن کا اثر تیش کی دوسری نظموں میں بھی مترشح ہے۔ کیونکہ  
 بچن ہی کی طرح تیش بھی رُوحانیت کی پُٹ دے کر اپنے موضوعات کو ہلکے  
 انداز میں پیش کرتے ہیں۔ حتیٰ کہ تیش مدہوش کن خوبی سے دردِ عشق کو بھی  
 شیریں اور سرور آمیز بناتے ہیں۔ حق تو یہ ہے کہ درد دردناک نہیں رہتا۔  
 اس خوبی کی وجہ سے وہ یکسر لوک ادب کی روایات کے قریب تر جاتے ہیں۔  
 اور اُن کا کلام اس دھاراکا بجن بنتا ہے۔ اور جب تیش اذ حد دردناک موضوعات  
 پر بھی طبع آزمائی کرتے ہیں۔ اُن کی دھن میں ایسی خوبی عود کر آتی ہے کہ  
 وہ اُس درد کو پُرکشش سوز بناتی ہے۔

تیش میں اپنی کہی ہوئی بات دہرانے کی عادت ہے۔ یہ ایک  
 خامی ہے۔ کیونکہ اس سے اُن کے قول و فعل کا دائرہ محدود ہو جاتا ہے  
 انہوں نے ایک لوک گیت کے اس بند 'نکلے کوٹے چلی لائی دھوئیں  
 بہانے رونی آن' (چولہے میں گیلے اُپلے سلگا کر رونی اور بہانہ کیا کہ

دھوئیں سے آنسو آگئے) پر نفخین کی ہے۔ نظم اپنی اس حالت میں بھی مکمل ہے۔ کیونکہ اس میں بہت سی باتیں کہی گئی ہیں۔ ایک نوجوان شادی شدہ لڑکی کی بے بسی یا اُس محبوبہ کی لاچاری جو ناکام محبت رہی ہے۔ یہی خیال تیش نے اپنے گیت کے آخری بند (ماگھ دھولی، صفحہ ۴) میں دہرایا ہے۔ اپنے ترانوں میں تیش ذاتی اور گھریلو مسائل پر بے تکلفی سے طبع آزمائی کرتے ہیں۔ اور یہی بے تکلفی جس کے ساتھ نغمگی کا وصف شامل ہے۔ ان نظموں کو ڈوگری شاعری کی دل کشی کا موجب بناتی ہے۔

تیش کی شاعرانہ ذہنیت نہ تو منظر کشی اور نہ ہی بیانیہ انداز پر حاوی ہے۔ یہ نغمہ پروری کی حامل ہے۔ اس لئے انہوں نے طویل نظمیں نہیں لکھی ہیں۔ ایسی نظم تو بالخصوص کوئی نہیں جس میں مشنویت ہو۔ جب کبھی انہوں نے ایسی کوشش کی بھی، جیسے 'میلہ' نظم میں۔ وہ اس نظم کو نامکمل ہی چھوڑ گئے ہیں۔ نہ ہی کسی خاص انداز یا مخصوص احساس کویش بھر پور اور بہترین انداز میں پیش کر سکے ہیں۔ حُب الوطنی سے متعلق ان کی نظمیں بھی چھوٹے گیت ہی ہیں۔

اپنے ترانوں میں تیش مختلف طریقے اپناتا ہے۔ ان میں لوک گیتوں کی ہدائے بازگشت ہے۔ 'ماگھ دھولی'، صفحہ ۶۔ دوسرا بند گیت نمبر ۲ میں گنجو اور چنچلو کی ہدائے بازگشت ہے۔ جس میں چنچلو بیسان

کرتی ہے کہ وہ کسی طرح کپڑے دھو رہی ہے۔ اور آنسو بہا رہی ہے۔  
 میرا دیس، میں وہ ایسی زبان استعمال کرتا ہے جس سے لوگ گیتوں  
 کے خیالات و جذبات اُبھر آتے ہیں۔ آسمان کے سفید بادلوں کا منظر، ہری  
 گھاس پر چرنے والے میمنوں جیسا ہے۔ اس میں عوامی ادب کا جذبہ صاف  
 طور کارفرما ہے۔ لیکن اس میں ایسا زور دار ذائقہ انداز بھی ہے۔ جس  
 سے تیش کی حُب الوطنی اتھاہ معلوم ہوتی ہے۔ انہیں اور کوئی چاہت  
 نہیں۔ فقط یہ آرزو ہے کہ اپنا وطن اپنی آنکھوں (دل) میں ہمیشہ با  
 رہے۔ یہ بات نہیں کہ تیش کسی منظر کو بیان کرنے کے نااہل ہیں یا کہ کوئی  
 واقعہ نگاری نہیں کر سکتے۔ مگر تیش موضوع کو نبھانے میں محبت سے کام  
 لیتے ہیں۔ 'بنت' اور 'مید' اس بات کی دو مثالیں ہیں۔ بنت کا انداز  
 بیان بہت اعلیٰ ہے۔ اس میں ایک گوری (حینہ) اپنے محبوب سے ملنے کی  
 فرط مسرت میں اپنی سُدھ بڈھ ہی کھو بیٹھی ہے۔ اور وہ گجرا (کنگن) خریدتی  
 ہے۔ یہ میلے کا موقع ہے۔ اس نظم میں ترنم ریزی ہے۔ اور بک رفتاری  
 کا انداز گوری کے من کی بے صبری اور شدت اشتیاق کی بر محل عکاسی  
 کرتا ہے۔ اور پہلی پوشاک میں گوری کی تصویر جو دُور سے گٹا کے پھولوں  
 جیسی نظر آتی ہے۔ بالکل صحیح اور برجستہ ہے۔ تشبیہات بر محل ہیں  
 اور اس نظم کے چوتھے بند کی تحریک براہ راست ورڈز ورثہ کے  
 (SOLITARY REAPER) سے لی گئی ہے۔ جس کو مقامی ماحول

اور قصے میں ڈھالا گیا ہے۔ مگر اس کے باوجود نظم ادھوری ہے۔ ایک خاص مرحلے سے آگے یشت کے خیالات بے کیف ہو جاتے ہیں۔ اور اُن میں ایک دم ٹھہراؤ آ جاتا ہے۔ جہاں تک اس گیت کا تعلق ہے۔ یہ ایک لطیف ترغیہ ہے۔ مگر اس کا مجموعی تاثر اُبھرا نہیں ہے۔ یہ ایک کٹا پھٹا سا نظر آتا ہے۔ گو ٹکڑا بلا شک دلاویز ہے۔

’میلہ‘ ایک اچھی نظم کا جزو نامکمل ہے۔ بسنت کی طرح یہ بھی ادھوری تخلیق ہے۔ اس کا اختتام ایک دم ہوتا ہے اور نشکلی رکھتا ہے۔ لیکن پہلی بار خاص طور پر جب یشت کی زبانی یہ نظم سنی جائے انسان شاذ ہی اس کمی کو بھانپ سکتا ہے۔ اس کا مرکزی خیال بھی بسنت کے ہی جیسا ہے۔ مگر اس کا تصور زیادہ اُلجھا ہوا اور معکوس ہے۔ فن کاری کے اعتبار سے یہ تصور نظم کا اٹوٹ حصہ ہے۔ دیہاتی میلے کا ماحول فنکارانہ چابکدستی اور گہرائی و گیرائی کے ساتھ پیدا کیا گیا ہے۔ اس میں کوئی مبالغہ نہیں۔ تشبیہیں برجستہ اور بر محل ہیں۔ اور مقامی رنگ بلکہ مقامی تواریخ اور اُن مقامی فوجراؤں کے اشاروں سے نظم کے محسن میں اضافہ ہوا ہے۔ جو بہادری کے نشہ میں شرابور ہیں۔ ڈوگر کی میں حُسن مجازی کی زیادہ نظمیں نہیں ہیں۔ المست۔ کشن سمبال پوری اور تیش نے چند نظمیں لکھی ہیں۔ اور ’میلہ‘ اُن میں یقینی طور پر ایک ہے۔ جو اپنی دلاویزی سے من کو بھی شگفتہ کر دیتی ہے۔ مگر: جی



چاہتا ہے کہ کاش یہ نظم اس طرح ختم نہ کی جاتی جیسے کہ شاعر نے کی ہے۔  
 اگرچہ تیش کی شاعری کے اہم امتیازی وصف دو ہیں۔ ایک حُب  
 الوطنی۔ اپنے وطن اور اُس کے عوام سے پیار اور دوسرا حُسن و رعنائی سے  
 محبت۔ جس کا اظہار اُن کے گیتوں میں کیا گیا ہے۔ تاہم کبھی کبھی تیش کا  
 کلام ان حدود سے بھی تجاوز کرتا ہے۔ اور وہ ادیبوں کی ایک جہتی کی بین الاقوامی  
 تحریک اور عالمی امن قائم کرنے کی اُن کی کارکردگی کا حصہ بن جاتا ہے۔ اُن کی  
 شاعری میں یہ تاثر وقتی تھا۔ لیکن اس کی بدولت وہ ہمیں دو عمدہ نظمیں 'امن'  
 اور 'میرے ساتھی' دے پائے۔ 'امن' اُنہوں نے امن کانفرنس کی اپیل پر  
 لکھی تھی۔ اس میدان میں تیش نے تمام قومی سرحدیں چھٹاٹ کر اپنے  
 کلام کو صحیح معنوں میں بین الاقوامی بنایا ہے۔ کیونکہ اُن کے ساتھی کسی خاص  
 ملک تک محدود نہیں۔ وہ دنیا کے سب حصوں میں بستے ہیں۔ کشمیر کا  
 مہاجور۔ جموں کا شاستری۔ ترکی کا ناظم حکمت وغیرہ وغیرہ۔ اُن کا یقین  
 ہے کہ اُس کی ہی طرح یہ ادیب بھی اپنی تخلیقات میں انسانیت کے جذبات  
 کی ترجمانی کرتے ہیں۔

تیش نے پروفیسر رام ناتھ شاستری سے بہت کچھ سیکھا ہے  
 چنانچہ تیش کے خیالات، زبان اور اسلوب پر اس کی چھاپ بالکل نمایاں  
 ہے۔ لیکن تیش میں خیالات مستعار لینے اور ان کو اپنا بنا کر پیش کرنے کی  
 صلاحیت ہے۔ کہیں کہیں اُن کی زبان پر ہندس غالب آجاتی ہے۔ اور اُن کا

اسٹاکل اکثر بچن اور ذمیش کے ہندی کلام کی یاد دلاتا ہے۔ اُن کے کلام میں تخیل کے پرواز کا ٹھہراؤ نہیں۔ اور اُن کی نظموں کا مجموعہ حجم کے اعتبار سے زیادہ ضخیم نہیں۔ لیکن حب الوطنی اور نغمہ نگاری کے میدانِ سخن میں یش کا اپنا ایک خاص مقام ہے۔

## اونکار سنگھ آوارہ (۱۹۲۸ء - . . . . .)

اڈکار سنگھ آوارہ کے بارے میں اُن کے اپنے ہی الفاظ میں یہ کہنا بر محل ہوگا۔ 'میں آوارہ جنم جنم دا' (میں جنم جنم سے آوارہ ہوں میرے قدم کہیں ٹکنتے نہیں)۔ وہ ہمیشہ رستے رام (گھسکڑ) رہے ہیں۔ وہ کسی ایک کام یا مقام پر ٹپک نہیں پاتے۔ ۱۹۲۸ء میں مشرقی پنجاب (اب ہماچل پردیش) کے ضلع کانگڑا میں ہر سرگاؤں میں پیدا ہوئے۔ شروع سے اُنہیں ناسازگار حالات سے دوچار ہونا پڑا۔ عہد طفولیت میں ہی اُن کے سر سے باپ کا سایہ اُٹھ گیا۔ چچا نے اُن کی تعلیم کا انتظام کیا۔ تقسیم ملک سے اُن کے دل کو ایک اور چوٹ لگی۔ اُس کے بعد اور بھی کتنے مصائب اُن پر آئے۔ اپنی حالتِ زار کو بیان کرنے کے لئے انہوں نے جو الفاظ استعمال کئے ہیں۔ کتنے صحیح اور بر محل ہیں۔ ذرا ملاحظہ کیجئے۔

پیڑ کنی شمار نہیں ہوا

ساری آہوچ بار نہیں تھوآ



(میں نے بے شمار اذیتیں برداشت کی ہیں۔ تمام عمر پیار نہیں ملا۔ ابتداء سے میرا عرف ایک ساتھی رہا۔ اُسے معیبت کہتے ہیں۔ اور کبھی کبھی اُسے دکھ کا نام بھی دیا جاتا ہے۔

آدارہ اپنے سکولی ایام سے ہی ادب سے دلچسپی لینے لگے۔ اور وہ اردو ہندی کے نامور ادیبوں سے بخوبی واقف ہو گئے۔ تقسیم ہند سے پہلے جب وہ ڈی، اے، کالج کے طالب علم تھے۔ انہوں نے اپنے پہلی نظم ’راشٹر کی اُنتی کا رہسیہ‘ (قوم کی ترقی کا راہ) لکھی۔ یہ نظم ’آریہ جگت‘ ہفتہ وار اخبار میں شائع ہوئی۔ اُن دنوں آدارہ سنگیت گلیری تھے۔ تقسیم کے بعد انہیں ایک سے دوسری جگہ بھٹکانا پڑا۔ اور ایک کام ترک کر کے دوسرا اپنانا پڑا۔ حتیٰ کہ شادی کر کے بھی انہیں قرار نہ آیا۔ وہ دھرم سالہ میں وزارت بحالیات میں ملازم ہو گئے۔ یہیں سے اُن کا شاعرانہ دور شروع ہوا۔ اُن کا کلام مقامی اخباروں اور رسالوں میں شائع ہونے لگا۔

ڈوگری میں شاعری کی تحریک انہیں اپنے دوست یوگیندر موہن کپور سے ملی۔ کچھ عرصہ تک ’ڈوگر سنڈیش‘ کے مدیر کا کام کر کے آوارہ اپنے گاؤں میں ماسٹر بنے۔ وہاں بھی وہ ملک نہ پائے۔ جہوں چلے آئے اور یہاں ایک پرائیویٹ سکول میں ماسٹر بنے۔

آوارہ نے زندگی کا قریب سے مشاہدہ اور مطالعہ کیا ہے۔  
وہ جانتے ہیں کہ اقتصادی بحران کی سختیاں اور پریشانیاں کیا معنی رکھتی  
ہیں۔ مصائب نے انہیں بہت کچھ سکھایا ہے۔ زیادہ بالغ الحیاں بنایا ہے۔  
اور دل و دماغ میں رحم اور ہمدردی کا جذبہ بھر دیا ہے۔ انہیں معلوم ہے  
کہ محتاجی کیا ہے۔ بھوک اور افلاس کسے کہتے ہیں۔ اور کس طرح ان  
دو کی بے رحمانہ قوت سے مجبور ہو کر نیک بھی بد بن جاتا ہے۔ لوگ اپنی  
شرافت کھو بیٹھتے ہیں۔ مذہبی اور اخلاقی قدروں سے محروم ہو جاتے ہیں  
ایسا ہوتے ہوئے بھی ان کی نظر دھندلائی نہیں۔ کیونکہ وہ چاہتے ہیں  
کہ جب تک سماج میں اقتصادیات کا یہ عنصر کارفرما ہے۔ غلط کاریاں لازماً  
ہوتی رہیں گی۔ یہ ان کی مشہور نظم 'چور' کا موضوع ہے۔ شب تاریک اور  
خاموشی ہے۔ صرف ہوا کی سائیں سائیں اور کٹوں کے بھونکنے کی صدا  
سنائی دیتی ہے۔ رات ٹھنڈی ہے۔ اور انسان خواب گراں میں ڈوبے  
ہوئے ہیں۔ ایسی ہی کسی رات میں اگر کوئی باہر مارا مارا پھر رہا ہو۔ تو ظاہر  
ہے کہ کسی بے حد ضرورت کی وجہ سے ایسا کرتا ہوگا۔ چور کو اس بات کا  
احساس ہے کہ چوری گناہ ہے۔ اور مرنا اس سے بہتر ہے۔ وہ اپنے ہی  
قدموں کی آہٹ سے چپکوتا ہے۔ اور کبھی کبھی خدا کا خیال بھی آ جاتا  
ہے۔ لیکن بھوک اور افلاس میں کہ اس کو اس راہ ناپسندیدہ پر چلائے  
جا رہے ہیں۔ اس کا اکلوتا بیٹا بیمار ہے۔ اور اس کے پاس کوڑی نہیں

جہاں بھوک ہے۔ وہاں سماج پر گناہ کا پلہ ہونا لازمی امر ہے۔ اس سماج میں جرائم پھیل جائیں گے۔ محتاجی اپنے اطمینان کی نئی راہیں سمجھاتی ہے۔ ایک مثال دے کر آوارہ اس بات کو عام حالات پر لاگو کرتے ہیں۔ اور اعلان کرتے ہیں۔

چوری دی اے ماں بھکھ اُسی نہیں ماریا  
چوری مجبوریں گی بے پھانیا بھی چاڑیا  
(بھوک چوری کا سرچشمہ ہے۔ جب تک بھوک مٹائی نہیں جاتی۔ جرائم ختم نہیں ہوں گے۔ چاہے مجرموں کو پھانسی کیوں نہ دی جائے) اس رویہ میں معاملہ فہمی ہے اور ہے سماج کے اُن لوگوں کے خلاف فرد مجرم عاید کرنے سے احتراز کرنے کی خواہش، جو مجبوراً مجرم بنائے گئے۔ نارا سیمال پوری نے بھی ایک جگہ کہا۔ 'جتنی لیندا ماڈ مار کے جنگ.....' (آدمی میدان جنگ میں دشمنوں کو جیت لیتا ہے۔ مگر وہ سوراہک بھی بھوک اور غریبی سے ہار جاتا ہے۔)

دچر، عنوان کی نظم میں تفصیل سے موضوع کی وضاحت کی گئی ہے۔ اور آوارہ رات کی تاریکی کا وہ ہولناک ماحول پیدا کرنے میں کامیاب ہوئے ہیں۔ جب کہ جرائم کئے جاتے ہیں۔ اُس کے ساتھ ہی آوارہ حقیقت پسندی کے ساتھ چور کے دل کی کیفیت، دوسو سو، خمیر کی

لے ناگھ دھولی۔ صفحہ ۱۵ دیر پڑت شمع جھونا تھ۔



کھٹک اور اُس شدید ضرورت کی بھی عکاسی کرتے ہیں۔ جس نے چور کو اپنی  
 تباہی کے اس راستے پر ڈالا ہے۔ اس میں آوارہ کا انداز دردمندانہ ہے۔  
 آوارہ ایک سماجی شاعر ہے۔ وہ سمجھتا ہے کہ پیسہ کیا نہیں کرتا۔  
 پیسہ پاس ہے تو عظمت۔ عزت اور آرام سب کچھ میسر ہوتا ہے۔ پیسے سے  
 ہر چیز خریدی جاتی ہے۔ فوجان لوکیوں کی عصمت۔ ماؤں کی مامتا اور عزت  
 دار آدمیوں کی آبروی تک۔ استحصال کسی نہ کسی صورت میں بڑھ چل رہا  
 ہے۔ یہ بوجاری ہے۔ جو بھگوان اور دھرم کے پوتر نام پر لوگوں کو لوٹ  
 رہا ہے۔ وہ موٹے لالہ ہیں۔ جو معصوم بھولے بھالے لوگوں کو لوٹ رہے  
 ہیں۔ اور چور بازاری سے موٹے ہوتے جا رہے ہیں۔ آوارہ کی 'بازار' نظم  
 کا یہی مرکزی خیال ہے۔ اس میں امیر و غریب۔ آسودہ حال اور فاقہ کش  
 شاندار پوشاک میں ملبوس عورتوں اور ایسی عریاں اور برہنہ عورتوں کی  
 حالت کا موازنہ و مقابلہ ہے۔ جو اپنی تنگ تنگ ڈھک نہیں سکتے۔ مزدوروں  
 کو مہر چھپانے کے لئے جگہ نہیں۔ جب کہ بے کار امیر لوگ لطف اندوز ہو  
 رہے ہیں۔ اپنی حقیر ضرورتوں کے لئے شاعر اپنے بہترین گیت اور فن کار  
 اپنا فن بیچتے ہیں۔ یہ لوٹ کھسوٹ کب تک جاری رہے گی؟ منڈی یا  
 بازار کی تصویر کی تواتر اور ایمانداری کے ساتھ عکاسی کی گئی ہے۔ لیکن  
 شاعر کا دل ان تمام باتوں سے ٹوٹا نہیں۔ ان سب شکنجوں سے چھوٹنے  
 کا راستہ بھی باقی ہے۔ لوگوں کو چاہیے کہ وہ اپنے مفاد اور اپنے اغراض

کی خود سدھ لیں۔ اُنہیں نظم و استبداد کا یہ طور بدل دینا ہوگا۔ ایک نئے سماج کی داغ بیل رکھنا ہوگی۔ جس میں زندگی بسر کرنے کے لائق رہے۔  
 ’مجھے دامنکھ پرتی اور ڈو۔ نماں سماج بناؤ اٹھو‘  
 (نظم کا منہ موڑ دو نئے سماج کی تعمیر کرو۔)

’آوارہ‘ عنوان کی نظم ایسی رومانیت سے پر ہے۔ جس میں آدرش اور نئے نئے کارناموں کی تلاش ہے۔ نظم آوارگی کی چاہت سے بریز ہے۔ جس کو پڑھ کر انگریزی نظم ’وانڈر ٹرسٹ‘ کی یاد آتی ہے۔ آوارہ کی ’آوارہ‘ نظم زمان و مکان کے اعتبار سے وسیع تر ہے۔ اس کا آوارہ محبت اور رومان سے نگلے ملتا ہے۔ کبھی کہیں ٹھہرنے کا خواہاں ہے۔ لیکن غیر محدود سطروں کی طرح اُس کو بھی چلتے رہنا ہے۔ اس بات کی پرواہ ہی نہیں کہ کوئی آنکھ محبت سے دیکھ تو نہیں رہی یا کسی کی سرخ چوڑیوں والے بازو کھلے کے کھلے تو نہیں رہے۔ حالانکہ یہ چیزیں دیکھ کر اُس کے قدم ڈمک گاتے ہیں۔ مناظر۔ تشبیہات اور الفاظ و سطور کی موسیقیت آوارہ کے دل کی تشنگی کا اظہار ہے۔ لیکن اُس کے ساتھ ہی بھٹکنے کی اُن کی پیاس ایسی ہے۔ جو کبھی بجھ نہیں سکتی۔ یہ خواہش ناقابلِ مزاحمت ہے۔ آوارہ اگر کہیں ٹھہرنا چاہتا بھی۔ تو نہیں ٹھہر سکتا۔

دربارے کنارے آپس میں ملنے کی کوشش کرتے رہے ہیں:

مگر دربارواں ہے۔ مجھے چلتے رہنے کا آشیرواد ملا ہے۔ میرے قدم رک نہیں

پاتے لے

اُن کی دوسری اچھی نظمیں 'پنچھی'، 'پنچھی سے'، 'دھر سالہ' کی یاد ہیں۔

آوارہ کی شاعری میں داخلیت کا دخل ہے۔ یہ ہمیشہ عام فہم نہیں۔ اس کو سمجھنے کے لئے اس کا بغور مطالعہ کرنا ضروری ہے۔ کیونکہ باقی ڈوگری شاعروں کے برعکس آوارہ کا ایک مخصوص اسٹائل اور اپنا انداز ہے۔ کبھی کبھی اُن کی ڈوگری دوسرے ڈوگری شعراء کرام کی ڈوگری سے رچاؤ میں مختلف ہے۔ بعض اوقات اُن کے جملوں کی بناوٹ میں کانگڑا کا اثر نظر آتا ہے۔ مثال کے طور پر — 'ٹھاکراں دی مورتی اپنے گے پیریں' وغیرہ۔ کبھی کبھی داخلیت کا عنصر اتنا غالب ہوا ہے کہ وہ اُس کے کلام کی موسیقیت پر بارگزر تا ہے۔ لیکن 'مُتھرو' نظم میں ان دونوں اوصاف کی خوش کن آمیزش ہو سکی ہے۔

آوارہ نے تکلیف دہ مصائب میں سے گزر رہے ہیں۔ اور اُن کے کلام میں ان کا تذکرہ برابر کیا گیا ہے۔ یہ صحیح ہے کہ درد غم انہیں اوروں کے تئیں ہمدردی کے جذبات و احساسات سے معور کرتا ہے۔ بلکہ اُن کے من میں حسرت و افسردگی بھی لاتا ہے۔ مگر اس سے اُن کے کلام میں خود ستائی کبھی نہیں آئی۔ اُن میں مصائب کا مقابلہ کرنے کی ہمت ہے۔ حالانکہ اس

لے ماکھ دھولی۔ ۴۷۔ ۴۵۔ مدیر پنڈت شمشجھو ناتھ۔



بات سے بخوبی آگاہ ہیں کہ ان مصائب و آلام کا کیا اثر ہوگا۔ بعض اوقات یہ آگہی انہیں کمزور کر دیتی ہے اور وہ چیخ اٹھتے ہیں۔

پیڑ کنی شمار نہیں ہوا

ساری آؤ بچ پیار نہیں تھوا

لیکن وہ تکالیف کو اپنے وجود کا ایک جزو مانتے ہیں انہیں انعام تصور کرتے ہیں۔ وہ خود داری کا ساتھ نہیں بھڑکتے۔ اور نہ ہی اس سے کسی طور محروم ہونا چاہتے ہیں۔ اب وہ دردِ عالم کے عادی ہو گئے ہیں۔ یہ کہنا بے جا نہ ہوگا کہ وہ ہر روز پیمانہ مصیبت فروش کرتے ہیں اور ڈٹ کر کرتے ہیں۔

اس سب کا نتیجہ یہ کہ آوارہ کی نگاہ دور بین وسیع تر ہو گئی

سہتہ۔ وہ فن کے ان آرام دہ خیالی محلات سے باہر نکل آئے ہیں۔ جن کی چار دیواری میں بہت سے شاعر اپنے مجروح احساسات کو تشفی دینے کیلئے پناہ دیتے ہیں۔ آوارہ کی شخصیت کا یہ پہلو اتنا اہم ہے۔ جتنا یہ جدت آمیز ہے۔ مصائب و آلام نے ان کی تخلیقی صلاحیت کے در در پچے وا کر دیتے ہیں اور انہیں رومانوی و جذباتی مہمان سے بچایا ہے۔

کرش روندے گے بہاریں گی۔ بھٹلے بسرے دے پیاریں گی

چند گانی جمیر طے نہیں جی سگدے۔ او گندے ن چن تاریں گی

دیکھ لوگ بیتی بہاروں کو دوتے گئے۔ کچھ بھولے بسرے پیار

کو روئے گئے۔ جو زندگی بھی نہیں سکتے۔ وہ چاند تار سے گتے رہتے ہیں) یہ عزم و ہمت کی پیکار ہے۔ مگر ادارہ کی شاعری پر جو تلخ ترین اثرات معائب نے ڈالے ہیں۔ اور جو ان کے کلام میں اکثر پھوٹ پڑتے ہیں۔ انہیں نرمی اور ملائمت میں بدلنا ہوگا۔ بعض اوقات جو یہ لالچ ان میں شدت اختیار کر لیتا ہے کہ اپنی ذات کو بھی جذبات کی رو میں بہا لیا جائے اور ان کو بھی ساتھ ہی جنہیں بدبختی کے ظالم ہاتھوں نے انہی کی طرح مسل ڈالا ہے۔ اسے ختم کرنا ہوگا۔ ادارہ کو اس تحریکوں کا بھی مقابلہ کرنا ہوگا! (دیکھئے مانگھ دھولی صفحات ۲۸-۵۴)

## کیہری سنگھ مدھوکر (۱۹۲۹ء تا ... ..)

۱۹۵۰ء سے آگے ڈوگری شاعر کے نظریے اور دائرہ اثر کو وسیع تر بنانے کی ذمہ داری جس شاعر نے جو وی طور نبھائی ہے وہ ہیں کیہری سنگھ مدھوکر۔ جن کا جنم ۱۹۲۹ء میں گورکھ سلاٹھیاں کے مقام پر ایک فوجی افسر کے آسودہ حال گھرانے میں ہوا ہے۔ یہ گاؤں راجپوتوں کا گڑھ تھا۔ خصوصاً ان راجپوتوں کا جو مہاراجہ کے وفادار تھے۔ خود ان کے والد ریاست کے وفادار آدمیوں میں شمار ہوتے تھے۔ اور پھر مدھوکر کی شادی ایک اعلیٰ عہدے پر تعینات رسول افسر کی دختر کے ساتھ ہوئی۔ اپنے گھر بھر میں اکلوتا بیٹا ہونے کی وجہ سے

مدھوکر اپنے والدین اور رشتہ داروں کے ہاتھوں بڑی ناز و نعمت سے  
 پلے۔ اس کاؤن کے جذبات اور مزاج پر کافی گہرا اثر پڑا۔ مگر اپنے  
 نظریے میں وہ اپنے بزرگوں کی وفاداری کی روایات سے انحراف کر  
 بیٹھے۔ شاعر کی حیثیت میں وہ انقلابی بن گئے۔ ۱۹۴۷ء سے ۱۹۵۱ء تک  
 کے درمیانی دس برس ڈوگری شاعری حب الوطنی کے دور سے موسوم  
 کئے جا سکتے ہیں۔ سبھی شاعروں نے لگ بھگ ایک جیسے ہی لہجے میں  
 ڈوگری زبان، - ڈوگری دیش اور ڈوگری عوام کی عظمت اور شان کے گیت  
 گائے۔ ڈوگری تمدن کو انتشار پسند عناصر اور فرقہ پرستوں سے خطرہ تھا  
 علاوہ برآں جموں و کشمیر کی ریاست پر پاکستانی حملہ آوروں نے حملہ  
 کیا تھا۔ لوگ اپنی ریاست کے معاملات میں بے حد معروف تھے۔ وہ  
 یہ نہیں سمجھتے تھے کہ ہندوستان ہمارا وطن ہے۔ اس سے تنگ نظری  
 پر مبنی قوم پرستی پیدا ہو رہی تھی۔ اور اس سے ڈوگریوں کا نظریہ  
 محدود ہو رہا تھا۔ اس موقع پر مدھوکر اپنی مشہور نظم لے کر سامنے آئے۔  
 اور دعوت عمل دے کر کہا۔

’ دیساگی بناتے مٹا شندے ہمتھ اے ‘

(دیس کے بنانے اور بگاڑنے کا کام تمہارے اپنے ہاتھوں

میں ہے)

یہ ایک چیتا وانی تھی۔ اپنے تنگ مجروں میں اپنے آپ کو

محبوس رکھنے کے بدلے، اُنہیں وہ خول اُتارنے ہوں گے۔ وطن کو بچانا اور  
اُسے نئے سرے سے تعمیر کرنا ہوگا۔ پورس۔ پرخصوی راج۔ میرقاسم  
اور شراجی جیسے جانبازوں کی تعریفیں کی گئیں۔ راجہ امجھی۔ بے چند  
اور میرجھفر جیسے دغا بازوں اور وطن دشمنوں کی مذمت کی گئی۔ فرقہ پرستی  
گھٹن کی طرح وطن کو کھائے جا رہی تھی۔ وطن کے استعمار کے لئے ان  
سب بُرائیوں کا مقابلہ کرنا ہوگا۔ اور ان کا قلع قمع کرنا ہوگا۔ ایسی نظم کا  
اثر عیاں ہی تھا۔ اس سے ڈنگر علاقے کے عوام اور شعراء وطن کی جانب  
کھینچے چلے آئے۔ یہ اس نظم کی بے مثال کامیابی تھی۔ اس کے بعد دوسرے  
شعراء بھی ایسی نظمیں پیش کرنے لگے۔ بلکہ وہ ایک قدم اور آگے بڑھ  
گئے۔ انہوں نے کہا کہ عالم سارا ایک ہے۔ سب مزدوروں کو متحد کرنا ہوگا پینچ  
دینو۔ دیپ اور ریش شرنانے تحریک امن عالم اور عالمی فارغ البالی  
کے ساتھ ناطہ جوڑنے کی تلقین کی۔ دیپ کی مشہور نظم 'کل ہا میں کلا  
میرے ساتھی نہیں رگنو آج' (کل میں اکیلا تھا۔ آج میرے ساتھی بہت  
ہیں) دینو کی نظم 'یا ادھر ہو یا ادھر ہو' اور ریش 'ایمنی دی  
لوڑاے' (امن کی ضرورت ہے) کافی حد تک اس نئے نظریے کی  
منت کش ہے۔

دھوکہ کی نظمیں پہلے پہل 'نئی مغراں' کے نام سے کتابی  
صورت میں شائع ہوئیں۔ یہ ڈوگری شاعری میں نئے رجحانات کا مجموعہ

کلام تھا۔ ایسا نہیں کہ مدھوکر نے روایت سے قطعاً ترک تعلق کیا۔ اس کے برعکس اُن کی بڑیاں اپنی دھرتی میں زیادہ گہری تھیں۔ اور انہوں نے قدیم روایات کو آگے بڑھایا۔ بلکہ مدھوکر کی عظمت کا باعث بھی یہی ہے۔ کہ اپنی قدیم روایات پر قائم رہ کر انہوں نے اُس کا حلقہ اثر بڑھایا۔ اس میں پختگی پیدا کی۔ اور نئے نئے تجربات کئے۔ 'اپنا دیس'۔ 'نئے گیت' دئے گیت)۔ 'نئی چیتنا' (بیداری نو) اس بات کا ثبوت ہیں۔ وہ اُسی راہ کے راہرو ہیں۔ جو ہر دت۔ دینو بھائی۔ سمیال پوری۔ شاستری اور دیپ نے دکھائی ہے۔ لیکن انہوں نے نئی منزلوں کا رخ کیا۔ جیسا کہ 'ایمنی' (دین) اور 'غما اتھاس' (تاریخ نو) کی اُن کی نظموں سے ظاہر ہے۔ یہ بات اہمیت کے بغیر نہیں کہ اُن کی متعدد نظموں کے عنوان میں 'نئی' (نئی) یا 'غما' شامل ہے۔ جو ایسے جذبہ نو کی غمازی کرتا ہے۔ جو ڈوگری ادب میں پیدا ہوا ہے۔ مدھوکر نے 'غما' (نیا) لفظ میں نئے معنوں کا اضافہ کیا ہے۔

ایک لحاظ سے بالواسطہ طور مدھوکر ڈوگری ادب میں غزل کا رواج چلانے کے ذمہ دار بھی ہیں۔ ۱۹۵۲ء سے قبل سیاسی طور حالات غیر یقینی تھے۔ اور آج کل کی دنیا میں سیاست زندگی کے تمام شعبوں پر اثر انداز ہو گئی ہے۔ فن کار اور شاعر پہلے لوگ ہیں۔ جن پر اس قسم کا اثر پڑتا ہے مگر وہ لوگ براہ راست اور صاف گوئی سے اپنے احساسات ظاہر کرنے سے گریز کرتے ہیں۔ ایک اور پہلو بھی تھا۔ مدھوکر اور اُن کے رفقاء کار میں

باہمی تعلقات اتنے خوشگوار نہیں تھے جتنے کہ ہونے چاہئیں۔ غزل ایک ایسا میڈیم (وسیہ) تھا جس کی معرفت وہ اپنے سیاسی تمناؤں اور ذاتی محسوسات کو زبان عطا کر سکتے تھے۔ غزل فارسی اور اردو شاعری کی ایک صنف ہے۔ جو محبت اور ناکامی - رومان اور فرار کے جذبات کو بیان کرنے کے لئے استعمال کی جاتی ہے۔ اور اس صنف میں ہر شعر دوسرے سے جدا اور معنوی اعتبار سے آزاد ہوتا ہے۔ خارجی اعتبار سے غزل غیر منظم شعروں کا اظہار ہے۔ لیکن بنیادی طور سے اس کے تار و پود ایک ہی گل میں سموئے ہوتے ہیں۔ تو پھر غزل کی وساطت سے ہی اپنے جذبات کو کیوں نہ ظاہر کیا جائے؟ تجربہ کیا گیا۔ اگرچہ مدھوکہ خاص کامیاب غزلیں نہیں لکھ پائے۔ تاہم غزل کی صنف ڈوگری ادب میں رائج کرنے کا سہرا اُن کے سر پہ۔ بعد میں شامسٹری ویدراہی۔ دیپ اور دیگر شعراء نے اس صنف کو بڑھایا۔ کشن سیمالیپوری نے ڈوگری غزل کے آزادانہ طور پر بے کئے۔ کیونکہ انہوں نے اردو میں کی غزلیں لکھن لکھیں۔ دیپ کی غزلوں میں سیاسی اور ذاتی جذبات کی آمیزش ہے۔ مگر اس سے اُن کی غزلوں میں نعرہ بازی کے پراگندہ کو ذاتی ناکامی یا شاعرانہ تڑپ کو کوئی دخل نہیں رہا۔

مدھوکہ کے کلام میں تخیل، تجربے اور جذبات و احساسات کا امتزاج ہے۔ انہوں نے دوسری ہندوستانی زبانوں کے ادب میں نئے رجحانات سے میل بنائے رکھا ہے۔ اور اُن کو ڈوگری شاعری میں کامیابی کے ساتھ



ملا دیا ہے۔ 'چرخ' نظم سے معلوم ہوتا ہے کہ مدھوکر کے پاس ایک ڈوگرہ عورت  
 - بیوہ کی زندگی کو چرخ کے ساتھ اُس کے رشتے کی وساطت سے  
 ظاہر کرنے کے لئے انداز بیان بھی ہے۔ جذبات بھی ہیں۔ اور خیال پروری  
 بھی۔ لگتا ہے۔ شاعر رام ناتھ شاستری کی 'چکی' سے متاثر ہوا ہے۔ لیکن  
 شاستری کی نظم جہاں زیادہ خیال آفرین اور داخلیت سے پُر ہے۔ وہاں  
 مدھوکر کی نظم میں جذبہ پروری کا تاثر نسبتاً زیادہ ہے۔ ایک اُداسی کی چھایا  
 ہے۔ جو اس پر ساری وطاری ہے۔ لیکن ناکامی کا جذبہ کہیں نہیں۔ کیونکہ  
 بیوہ میں اپنی تمام بدبختیوں کو اُسی عزم سے جھیلنے کی ہمت ہے۔ جس  
 عزم و تبسم کے ساتھ اُس نے اپنی شادمانیوں کا خیر مقدم کیا تھا۔ جانے  
 پہچانے خانگی مسائل دردمندی اور مفاہمت کے ساتھ نبھائے گئے ہیں۔  
 اُن کی 'ڈولی' (پاکلی) نظم میں بھی خانگی حالات کو ظاہر  
 کرنے کا موضوع فنکارانہ چابک دستی کے ساتھ نبھایا گیا ہے۔ ایک العصر  
 لڑکی اُگتی ہوئی فصلوں جیسی ہے۔ اور اُس کا دل و دماغ غیر مصروف اور  
 نئی دنیا کی آرزوؤں اور بے گمانیوں سے معمور ہے۔ والدین کی حالت کس فوں  
 کی حالت کے مشابہ ہے۔ لیکن ستم ظریفی یہ کہ فصلیں اپنے گھروں میں نہیں  
 رہتیں۔ جب وہ پک جاتی ہیں۔ تو اجنبی اُکر انہیں لے جاتے ہیں۔ جوانی میں  
 قدم رکھ رہی لڑکی کی حالت اُن بڑھتی ہوئی فصلوں کی مانند ہی ہے۔ اس  
 میں پس پردہ جاگیردارانہ نظام کا تذکرہ ہے۔ جس نظام میں جاگیردار کوئی

محنت و مشقت کے بغیر ہی دھرتی کی پیداوار لے جاتے ہیں۔ تو کیا موجودہ طرز کی شادی ایک جائیدادِ رواج نہیں ہے؟ لیکن جو چیز دیکھی نہ ہو۔ اُس کے لئے آرزوئیں تو ہوتی ہی ہیں۔ رومانی انداز کی کشش بھی ہوتی ہے۔ البتہ اُن چیزوں کی تمنا نہیں ہوتی۔ جو دیکھی سستی نہ ہوں۔ کسی دسترنیکِ آخر کو اپنا گھر بار، چڑلھا چکی کسی ان جانے مقام کی خاطر کیوں چھوڑنا پڑتا ہے۔ اور اُسے کیوں کسی اجنبی کو اپنا ٹپٹا ہے؟ ایک دو گونہ صورت حال ہے۔ جو تذبذب کو جنم دیتی ہے۔ ایسے احساسات کو اُبھارتی ہے۔ جن کے ساتھ رجا و نیم کا امتزاج ہوتا ہے۔ اس واسطے کہاؤں (پاکھی برداروں) کو اپنے قدم ناپنے میں غیر معمولی احتیاط سے کام لینا ہو گا۔ نظم میں نازک خیالی ہے۔ جذبات کی زُود اثری ہے۔ جس کو تاثر پذیر اسلوب میں بیان کیا گیا ہے۔

دھوکے کرنے عام موضوعات کا انتخاب کیا ہے۔ لیکن اپنی نگاہ باریک بین سے اُن میں نئی جان ڈال دی ہے۔ انہیں معلوم ہے کہ وقت تیزی سے بدل رہا ہے۔ استحصال اور ٹوٹ کھسوٹ کے دور کا خاتمہ ہونے کو ہے۔ مزدوروں کی معمولی سی متحدہ کوشش اُس نظام کو بدلنے کے لئے کافی ہو گی۔ جس کی بنیاد عوام کی ٹوٹ کھسوٹ اور مصائب پر قائم ہے۔ مدھوکہ کر ایک ترقی پسند شاعر ہے۔ انہوں نے چند لوگوں کے ماضیوں بہتوں کا استحصال خود دیکھا ہے۔ کیونکہ ایک وقت وہ خود اُس برادری کے ایک رکن تھے۔ جنہیں خاص مراعات حاصل ہیں۔ مگر حساس دل مدھوکہ کرنے پہی

نتیجہ اخذ کر لیا کہ استحصال کا یہ سلسلہ ختم ہونا چاہیے۔ آخر یہ کیا بات ہے کہ انسانوں کی بیشتر آبادی اُن بیلوں کی طرح ہو۔ جن کے کندھوں پر جُدا لادا گیا ہے۔ لیکن انکھوں پر پٹیاں بندھی ہیں۔ تاکہ وہ ہمیشہ جفاکشی اور خدمت کرتے رہیں۔ مگر نہ ہی کچھ دیکھ سکیں۔ نہ بُرے بھلے کی کوئی تمیز کر سکیں کون ہے جو اُن کی محنت شاقہ کے ثمر سے لطف اندوز ہوتا ہے؟ انسان کیوں ہمیشہ کے لئے اُن حیوانوں کی طرح زندگی بسر کرے۔ جن کی گردنوں میں طوق پڑا ہے۔ جوآ۔ بیل اور اُن کے ہانکنے والے آدمی کی علامت کی عزت شاعر چاکلے دستی کے ساتھ مزدوروں اور کسانوں کو ایسے بیلوں کی طرح جن کے گلے میں جوآ پڑا ہے۔ اور ناجائز فائدہ اٹھانے والوں کو اُن لوگوں کی مشابہت دے کر پیش کرتے ہیں۔ جو بیلوں کی جانفشانی پر ٹکچھڑے اڑاتے ہیں۔ لیکن انسانوں کو عقل و شعور و دیعت ہوئی ہے۔ انہیں یہ بھیڑ بخوبی سمجھ لینا چاہیے۔ کیوں نہ متحرک ہو کر ایسے نظام کو آخری دھکا دیا جائے؟

روپ جگادو بدلا کر دا رکے پٹا کھانا  
 پلیس کنیس دی گل چھڑی ہُن بند اک جوئے لانا  
 (وقت اب بدل رہا ہے۔ صرف ایک دھکا بھر دینا کافی ہے۔)

(صرف چند لمحوں کی بات ہے۔)

یہ بات پہلے ظاہر کر دی گئی ہے کہ مادھو کر معمر کی تصورات سے

لے 'نئی منجراں'



نظم کا آغاز کرتے ہیں۔ لیکن اُن کو نیا موطر دیتے ہیں۔ اور بدلتی ہوئی انسانیت کے اپنے نئے نظریے سے اُن میں نئی جدت اور نیا انداز پیدا کرتے ہیں۔

مدھوکر کو وہ سبھی مراعات حاصل نہیں۔ جو اُن کے بزرگوں کو حاصل تھیں۔ اور جو اس وقت بھی چند اِنے گئے لوگوں کو میسر ہیں۔ ایسے لوگوں کے ساتھ کوئی کد نہیں۔ لیکن چونکہ خود وہ ایک عام سا آدمی ہے اس واسطے وہ اس بات کو سب لوگوں کے ساتھ سا بچھا معاملہ بنا دیتے ہیں اور محسوس کرتے ہیں کہ ہم سب بھائیوں کی طرح ہیں۔ یہ بات انہوں نے اپنی نظم 'غریبی'، 'منے دی دیدنا' اور 'رات دا پرں' نظم میں ظاہر کی ہے وہ یہ بھی نہیں بھول سکتے کہ استحصالی اور سامراجی عنصروں نے ایسی تواریخ مرتب کی ہے۔ جو اُنہی کے مفاد کے موافق ہے۔ اور جس میں سماج کے حقیقی معماروں کو نظر انداز کیا گیا ہے۔ اُن اراکان نے جنہوں نے اپنے ممالک کی سالمیت کے تحفظ کے لئے اپنی عزیز جانیں قربان کی ہیں۔ اُن عورتوں کے جن کے شوہر گزر چکے ہیں۔ اور اُن بچوں کو جو یتیم بنے ہیں۔ سراسر بھٹلادیا گیا ہے۔ اس تواریخ میں صرف اُن نے گئے لوگوں کا تذکرہ ہے جو درحقیقت ظالم اور جابر ہو گزرے ہیں۔

مدھوکر کو اس بات کا احساس ہے کہ کائنات، قدرت کے عناصر۔ بنی نوع انسان کے برخلاف ہیں۔ اس عالم میں بہت سی غلط کاریاں کی گئی ہیں۔ اور اُنہیں برداشت کیا گیا ہے۔ لیکن آسمان، عالم الغیب

خاموشی سے ان غلط کاریوں کو دیکھتا آ رہا ہے۔ 'امبر کھڑوتا چپ چاپ کھڑا ہے'  
 اس کے بعکس (فطرت) 'گاس' نے ہمیشہ انسانیت کی خواہشات اور  
 مقاصد کو ناکام بنانے کی کوشش کی ہے۔ (منو کھتا - صفحہ ۲۰ - مدھوکن - لفظ  
 دینوبھائی پنت) اس لحاظ سے مدھوکر ہارڈی کی یاد دلاتے ہیں۔ مگر ہارڈی  
 کی طرح مدھوکر یاسیت پرست نہیں۔ اُن کی نگاہ دُور بین مخالفانہ کائناتی  
 قوتوں سے دھندلاتی نہیں۔ بلکہ وہ ان عناصر کی للکار کو تسلیم کرتے ہیں  
 کیونکہ انسانیت اور اُس کی قوتیں کبھی ختم نہیں ہو سکتیں۔ اور اس  
 کے سبھی منازل لافانی ہیں۔ (صفحہ ۲۰ - مدھوکن) ایسے اچھے دن آ رہے  
 ہیں۔ جب نئی تواریخ لکھی جائے گی۔ چند خود سروں اور لُٹیروں کی نہیں۔  
 بلکہ سبھی انسانوں کی۔ محنت کش عوام کی اور مصیبت زدہ انسانیت کی۔  
 جنہیں درد و الم پر قدرت حاصل ہوگی۔ اور تب وہ فتح مند ہوں گے۔  
 (منا اتھاس - صفحہ ۲۶ - مدھوکن)۔ اُن کی فتح اُس محنت و مشقت کا  
 ثمر ہوگا۔ جو وہ کھیتوں۔ کانوں اور فیکٹریوں میں کرتے ہیں۔ اور جب آدم  
 مخالفانہ قوتوں پر حاوی ہوگا۔ اور فطرتی قوتوں پر قدرت حاصل کرے گا۔  
 تب نیا عالمی نظام وجود میں آئے گا۔ جس میں چاند تارے، زمین و آسمان  
 موسیقی کے سرگم کی طرح ترنم ریز معلوم ہوں گے۔ (چن تارے دھرت  
 سمان اکا گیت اسے)

لے مدھوکن۔ کلچرل اکادمی کی تصنیف



ایسے ہیں مدھوکر اور اُن کلام - کون کہہ سکتا ہے کہ ڈوگری کے شاعر نے صبر آزا خیالات کے اظہار بیان میں دوسرے شاعروں سے کم ہیں۔ اور وہ بھی زوردار اسٹائل میں ظاہر کر نہیں پاتے؟ مدھوکر نے ڈوگری شاعری کو دوسری زبانوں کی شاعری کے ہم پلہ بن دیا ہے۔ پھر بھی مدھوکر کی زبان کو جس کے محاوروں - تلمیحات اور اسلوب پر ہندی اور اردو شاعری کی تکنیکوں کا غالب اثر ہے۔ پہلے سے بھی زیادہ جاندار بننے اور مقامی رنگت اختیار کرنے کی ضرورت ہے۔ بسا اوقات اُن کے تصورات اُن کی زبان پر گراں گزرتے ہیں۔ اس سے اُن کا اظہار بیان کمزور پڑ جاتا ہے۔ مدھوکر اب اس بات کی طرف توجہ دے رہے ہیں کہ اُن کے کلام میں فنکارانہ بندش آجائے۔ افراط جذبات پر انہیں قدرت حاصل ہو۔ اور جرات اختصار سے کہی جاسکتی ہے۔ وہ حد سے زیادہ طوالت میں ادا نہ کی جائے۔ اپنے شاعرانہ کردار کے مختصر سے وقت میں مدھوکر نے شاندار ترقی کی ہے۔ انہوں نے کچھ نظمیں مہر اکہی ہیں۔ اور موسموں کے مختلف گیتوں پر مبنی ایک ادبیرا بھی لکھا ہے۔ یہ سب کچھ ہوتے ہوئے بھی انہیں اپنے مدح سراہیوں پر ہی اکتفا نہیں کرنا ہوگا۔ شاعرانہ تخلیقات کی راہیں سیدھی نہیں۔ اور نہ ہی وہ آسان بھی ہیں۔ مگر مدھوکر ہیں۔ جن کے بارے میں کہا جاسکتا ہے۔

تو شاہیں ہے پرواز ہے کام تیرا      نیزے سائے آسمان اور بھی ہیں



## شام دت پراگ (۱۹۲۹ء تا ... ..)

شری شام دت پراگ ریڈیو کشمیر جموں میں کام کر رہے تھے۔ اور اب آکاش دانی دلی کے ڈوگری یونٹ میں ہیں۔ دراصل وہ ایک ہندی شاعر ہیں۔ لیکن ڈوگری ادیبوں کے جوش و ولولے سے وہ متاثر ہوئے بغیر نہ رہ سکے۔ ان کے موضوعات حب الوطن اور عشق و محبت ہیں۔ وہ ہندی شاعری کے انکاروں کو اپنا کر اپنی شاعری کی تزیین کاری کرتے ہیں۔ انہوں نے گیت۔ سریے اور چھندس کو ڈوگری شاعری میں استعمال کیا ہے۔ کبھی کبھی انہوں نے میلوں اور بڑے دنوں پر منظوم فیچر لکھے ہیں۔ اور ڈوگری شاعری میں ہندی کے ردیف قافیہ اور چھندی کو ہر دلعزیز بنانے کی کوشش کی ہے۔

## وید پال دیپ (۱۹۲۹ء .....)

دیپ ڈوگری کے ایک ذہین اور فہیم شاعر ہیں۔ دھرتوں کے مشہور گھرانے میں پیدا ہو کر دیپ نے تعلیم حاصل کر کے ہندی میں ایم، اے کی ڈگری حاصل کی۔ انہوں نے اردو اور انگریزی کتب کا گہرا اور وسیع مطالعہ کیا ہے۔ اور اسی لئے ان کی تخلیق و تصنیف میں ایسے حوالے ہیں۔ جن سے ہندی، اردو اور انگریزی کے قارئین اچھی طرح واقف

ہیں۔ دیپ نے اپنا شاعرانہ کردار ہندی گیتوں سے شروع کیا۔ اُن کا ایک طویل نغمہ بعنوان "شلیہ" جہاں قابلِ ستائش سمجھا گیا۔ وہاں سماجی کثرتِ پن্থیوں نے اُس کی مخالفت بھی کی۔ یہ دیپ کی اُن نظموں میں سے ایک ہے۔ جن پر سب سے زیادہ متضاد رائے ہیں۔ لیکن اس میں وہ بیشتر محاسن پائے جاتے ہیں۔ جو اُن کی شاعری میں اکثر موجود ہیں۔ اس نظم میں موسیقی، حلاوت، روانی اور حُسن و عشق کا سوز ہے۔ لیکن یہ کبھی بھڑی بھوڑی لذتِ تک پست نہیں ہوئی۔ دیپ کے ابتدائی رومان پر مبنی اس نظم میں وہ تمام ذہنی درد و کرب اور انبساط و رومان منکسر ہے جس کا احساس دیپ کو اُس وقت ہوا تھا۔ کوئی یہ نہیں جان سکتا کہ عشق کی یکشش اُلفت کے کسی احساس کا ردِ عمل تھی یا نہیں۔ لیکن اس نے بحیثیت شاعر دیپ کی فہم و فراست کو پختہ ہونے اور بالغ الخیال بننے میں مدد ضرور کی۔ بعد ازاں دیپ نے اپنی نظموں کو ڈوگری میں اُتارا۔ یہ دیکھ کر فی الواقعہ تعجب ہوتا ہے کہ دیپ ڈوگری شاعری میں بھی حُسن و دلاویزی کی بنیادی صورت کو بہت حد تک قائم رکھنے میں کامیاب ہوئے ہیں۔ دیپ نے ہندی میں کئی حسین گیت، افسانے اور ایک ایکٹ کے ڈرامے لکھے ہیں۔ جن کی وجہ سے وہ جموں میں نامور ہو گئے۔

جولائی ۱۹۴۸ء کی بات ہے۔ جب دیپ سٹوڈنٹس یونین کے کئی اور ممبروں سمیت صوبہ جموں کے اندرونی علاقوں میں گھوم آئے۔ تب

تک دیپ کو یہ احساس نہیں ہوا تھا کہ وہ اپنی سرزمین ڈوگر اور اُس کے عوام کے ساتھ کس قدر وہاں نہ محبت کرتے ہیں۔ جو (عوام) اپنی سادگی، صاف گوئی اور مہمان نوازی کے لئے مشہور ہیں۔ کیا یہ اُس کا فرض نہیں کہ اُن کے لئے کچھ کرے۔ اُن کے لئے کچھ لکھے؟ یہ سوال انہوں نے اپنے آپ سے کیا۔ اور انہوں نے ڈوگروں اور اُن کی سرزمین کی مدح سرائی میں ایک نظم لکھ کر یہ فرض ادا کیا۔ انسان ڈوگروں کے بارے میں کیا کہے؟ وہ سب کے ساتھ پیار و محبت سے رہتے ہیں۔ حتیٰ کہ اگر کوئی اُن کی راہ میں کانٹے بھی بکھیر دے۔ تو وہ اُس کا پھولوں کے ہاروں سے خیر مقدم کرتے ہیں۔ ڈوگر علاقے کی منظر نگاری اپنی سادگی کی وجہ سے اُسی طرح دلادیز ہے۔ جس طرح گلستان میں یاسمین کے پھولوں کی کیا رہی بھلی لگتی ہے۔ جہاں تک اس نظم کے محاسن کا تعلق ہے۔ بات صاف ہے کہ شاعر نے رام دھن کی مشہور نظم ’ہنہ کھیڈیا‘ سے تحریک پائی ہے۔ اس نظم میں تصویر اور منظر نگاری کے اُس گنجشک انداز کی خصوصیت نہیں پائی جاتی۔ جو خصوصیت دیپ کے بعد کے کلام میں ابھرتی ہے۔

اُن کی نظم ’باپو دے سنگھی کپوت‘ (باپو کے ناخلف بیٹے) راشرطہ سوئم سنگھ کے اعتقاد اور عمل کی سنگین مذمت ہے۔ اس میں موسیقیت کی خوبیاں یا لفاظی حسن زیادہ نہیں۔ مگر اس میں نثر کی سہی

لے جاگو ڈوگر



پہنچن ہے۔ اگرچہ یہ نظم دیپ کے اُس فہم و ادراک کی تشکیل میں خاص اہمیت رکھتی ہے۔ جس نے اُنہیں سیاسی مضامین پر طبع آزمائی کرتے ہوئے ایک مستند ادرائے شاعر بنا دیا ہے تاہم اس کو اُن کی عظیم نظم نہیں مانا جاسکتا۔ دیپ ایک سیاست دان ہے اور وہ بائیں بازو سے تعلق رکھتے ہیں۔ اُن کا خیال ہے کہ حقیقی آزادی ابھی نہیں آئی۔ اس لئے اُن کی رائے میں بورژوا اور مزدوروں کی لڑائی جاری ہے۔ حالانکہ اس سے قبل اپنی ایک نظم 'نئی آزادی' (آزادی نو) میں اُنہوں نے آزادی کی دیوی سے غریبوں اور بیکسوں کی جھونپڑی میں قدم رنجہ فرمانے کی درخواست کی ہے۔ اس کے بعد اُنہوں نے 'کل ہا میں کلا میرے ساتھی نہیں گنواچ' (کل میں اکیلا تھا۔ اب میرے ساتھی بے شمار ہیں) نظم لکھی۔ اس نظم کا تار و پود حسین پیرائے میں جنا گیا ہے۔ اور الفاظ اور تشبیہوں سے ایسی منظر نگاری کی گئی ہے۔ جو خیال آفرینی اور شاعرانہ خوبیوں سے بھرپور ہے۔ ساگر کی بے شمار موجوں کی طرح، ان گنت ستاروں۔ لاتعداد پتوں اور ریت کے ذروں کی طرح اُس کے ساتھی بھی بے شمار ہیں۔ یہ انقلابی نظم ہے۔ جس کے لہجہ اور متن میں للکار ہے۔ دیپ نے چابک دستی سے ریاست جہوں و کشمیر اور پنجاب کی جمیگرافی کے حوالے دئے ہیں۔ مثلاً

---

لے جاگو ڈاگر لے دیکھے دھوکن میں دیپ کی نظمیں۔ میر دینو بھائی پت

عوام کی طاقت دریاے اُجھ کے سیل رواں کی طاقت کے مانند ہے۔ جس کے سامنے دیوار خس و خاشاک (اُس کے مخالفوں کی کمزور پالیسی) ضرور گر کر بہہ جائے گی۔ لیکن دیتپ محض سیاست سے ہی واسطہ نہیں دیکھتے اُن کے کلام میں روزمرہ کے مسائل اور زندگی کی چہل پہل اور تنگ و دو کی بھی عکاسی ہے۔ جو تنگ و دو بعض اوقات مسترت اور دردناک تجربے سے اچھوتا نہیں ہے۔ 'بدلی گئی دنیا یا بدلی گئی اکھ' (یہ دُنیا بدل گئی ہے یا پھر میں بدل گیا ہوں) نظم میں باریک مشاہدے سمونے گئے ہیں۔ اور وہ ٹھوس تصورات سے بھرپور ہے۔ یہ اُن چھوٹی چھوٹی خوبیوں سے لبریز ہے جن کا مجموعی تاثر ایک عظیم شاہکار کو تشکیل دے سکا ہے۔ اس میں درد مند سی کا جذبہ پنہاں ہے۔ نظم میں اُس نوجوان لڑکی کے خیالات کی عکاسی کی گئی ہے جو مبہم انداز میں گزرے ہوئے اُن سایوں کو پھر گرفت میں لاتی ہے۔ جو تیزی سے بھاگ رہے ہیں۔ اُس کی روح کی اضطرابی کیفیت دُود اثری اور فراست کے ساتھ بیان کی گئی ہے۔ کیونکہ وہ لڑکی اپنے شبابِ نوخیز کے احساسات کا تجزیہ نہیں کر سکتی۔ اُس سے کوئی عشق کرتا ہے نہ وہ خود کسی سے پیار کرتی ہے۔ یہی وجہ ہے کہ اُس کی اضطراب اور نوخیزی ایسے بچپن میں تضاد ہے۔ جس میں لا اُبال پن ہے۔

لہ دھوکن۔

بعض اوقات دیپ کے کلام میں یاسیت کی جھلک دکھائی دیتی ہے۔ دیپ تھکنے کا نام نہیں جانتے۔ اُن کا جوش اور دلولہ بے پناہ ہے۔ پھر بھی کبھی کبھی تلخ جھٹکتیں اُن پر گراں گزرتے ہیں۔ چنانچہ اُنہیں اپنی ذات اپنی منزل کا کوئی بھروسہ نہیں رہتا۔ یہ بات اُن کی نظم 'بدلا نہیں سبھی دی سنبھال' (بارش سے بھیگی ہوئی شام) سے عیاں ہے۔ حالات زمان و مکاں پر اُن کی گرفت پہلے ہی ڈھیلی پڑ جائے۔ لیکن ایسا موقع شاذ ہی آتا ہے۔ جب کہ اُن کے موضوع سخن یا اُس کو نبھاتے ہوئے ایسی کوئی کڑوری عود کر آتی ہے۔

ایسے ذہنی حالات میں انسان کسی ایسی چیز۔ ایسے شخص کی طرف رُنج کرتا ہے۔ جس کو وہ زور سے تھام سکے۔ دیپ کو کسی کے پیار کی ضرورت تھی۔ اور پیار ہمہ گیر اور متنوع چیز ہے۔ اُن کی ملاقات ایک نوجوان لڑکی پدما سے ہوئی جو شاعرہ تھی۔ اُن کے رشتے میں بہت اتار چڑھاؤ آئے۔ کبھی اُس میں اُمید اور غایت انبساط رہا۔ اور کبھی نا اُمیدی اور حوصلہ شکنی نے جگہ لی۔ لیکن محبت بہر حال مضبوط سے مضبوط تر ہوتی گئی۔ یہ جذبات دیپ کی مشہور غزل 'میرے منے سچ پیار' (یاں گے جیاں کے ما) (میرے دل میں تمہارے لئے پہلا جیسا پیار ہے۔ وہی پہلے جیسے مضبوط جذبات ہیں) میں ظاہر کئے گئے ہیں۔

لے دھوکن - مدیر دینو بھائی پنت لے دھوکن غزل



دیپ کا ایک عجیب کارنامہ اور دیپ کی عظمت کا باعث یہ ہے  
 کہ انہوں نے غزل کو نہ صرف اپنے ذاتی جذبات ظاہر کرنے کے میڈیم  
 کے طور پر کامیابی سے استعمال کیا۔ بلکہ انہوں نے حقیقت پسندانہ  
 انداز میں اُس سے انسانیت کے جذبات کو آہنگ دینے کا کام بھی کیا  
 غزل اردو سے ڈوگری ادب میں لائی گئی ہے۔ اس کا ہر شعر آزاد ہوتا  
 ہے۔ چونکہ اُن شعروں میں مکمل خیالات و تصور کو ظاہر کرنے کے لئے  
 کمال ہنرمندی اور عظیم فن کاری درکار ہے۔ اسی لئے بہت کم شعراء  
 نے موجودہ دور کے مسائل کو بیان کرنے کے وسیلے کے طور پر حنف غزل  
 استعمال کی ہے۔ کیونکہ جدید سیاسی حالات اور تصانات کو اس  
 آنے والی خیال پروری کا اطلاق غزل پر کرنا کارے دارد والا معاملہ  
 ہے۔ پھر بھی ایسا کرنا کس ادیب کی ہنرمندی کا ایک اور ثبوت ہے۔  
 ایسی مثالیں بہت کم ہیں۔ جن میں فیض احمد فیض اور چند شعراء ہیں  
 ڈوگری میں دیپ نے ایسا کرنے کی کوشش کی ہے۔ اور بہت حد تک  
 کامیاب رہے ہیں۔ اُن کی غزل نمبر ایک (مدھوکن صفحہ ۴۴) اس قسم کی  
 ایک مثال ہے۔

منزل کتائیں اے کس پا سے  
 ہلہ نماں اے کس پا سے  
 اے گل نہیں کہ کُن جوگ  
 دکھو کہ نیاں اے کس پا سے

د اس بات کا بھلا کوئی معنائے ہے کہ جیسا کون ہے۔

دیکھنا تو یہ ہے کہ انصاف کس طرف ہے۔

جیسا کہ پہلے کہا جا چکا ہے۔ دیپ سیاست میں بائیں بازو سے تعلق رکھتے ہیں۔ اگرچہ وہ جانتے ہیں کہ مستقل قریب میں اُن کے کا ذکر کامیاب ہونے کی چنداں اُمید نہیں۔ تاہم اُنہیں اس بات کا یقین ہے کہ انصاف اُن ہی کی طرف ہے۔ آگے اور پیچھے کی جانب نظر دوڑانے کی یہ ادا ہر شعر کو معافی کے مختلف رنگ ظاہر کرنے کی صلاحیت دینے کا انداز اور تمام شعروں میں توازن برقرار رکھنے کی خوبی، فی الواقعہ ایک کارنامہ ہیں۔ مدھوکن کے صفحہ کی تیسری غزل میں دیپ اپنے آدرش واد اور نظام نو کی اپنی اُمید کا تذکرہ کرتے ہیں: 'اگر ہمیں یہ اُمید نہ ہوتی کہ ایک دن ہم اپنی منزل مقصود تک پہنچ جائیں گے۔ تو اتنی طویل اور صبر آزمائے مسافت میں ہماری ذہنی کیفیت کیا سے کیا ہو گئی ہوتی! عام معافی تو صاف ظاہر ہیں۔ لیکن اُس کی تہ میں وہ مقصد حقیقی پہنچا ہوا ہے جس کا اشارہ شاعر کرنا چاہتا ہے۔ وہ اس بات سے بے نیاز ہے کہ اس راہ میں بھاری مصائب کا سامنا کرنا پڑے گا۔ اور یہ جدوجہد نہ معلوم کتنی مدت تک جاری رہے گی۔ وقت کے دھارے کو بدلنے کے لئے فرد واحد کی زندگی کیا ہوتی ہے۔ لمحے اور گھنٹے تو درکنار ماہ و سال تک بھی (ایسی تبدیلی لانے کے لئے) کوئی وقعت نہیں رکھتے بلکہ غزل نمبر ۱ اور ۲ میں

لے مدھوکن - کمال اکادمی کی تصنیف

بھی زیادہ تفسیر اور تفصیل کے ساتھ ان ہی خیالات کا اظہار ہے۔ دیپ متعدد بار اردو کے عظیم غزل گو شعرا کی یاد دہانی کراتے ہیں۔ اُن سب کا مرکزی نقطہ نیا نظام، انقلابی نظام ہوتا ہے۔ اور یہی تصور اُن کی تمام غزلوں کو اپنے ایک مخصوص انداز میں ڈھالتا ہے۔ سانیٹ کی طرح غزل بھی اپنی ہیئت سے نہیں بلکہ خیال و تصور سے امتیازی صورت اختیار کرتی ہے۔ اور ہیئت ایک جیسی رہنے پر اُس کا تصور مجدا مجدا ہوتا ہے۔

مگر دیپ اپنی اُن بیشتر غزلوں میں بھی بہت بے تکلف ہے ہیں۔ جن میں ذاتی جذبات کو ایک طرف رکھ کر حقیقت کا شعار اپنایا گیا ہے اس سے اُن کے کلام میں ایک انوکھی کشش پیدا ہوئی ہے۔ غزل نمبر ۱۱ میں رفقا و کار کا تذکرہ انتہائی خلوص سے کیا گیا ہے۔ کیونکہ اُنہیں ایسا لگتا ہے کہ اُلفت و محبت کی دولت کے بغیر رفاقت میں رکھا ہی کیا ہے۔ بلا شک ایسے بھی کچھ لوگ ہیں۔ جنہوں نے اُنہیں اُس راہ پر گامزن ہونے کی حوصلہ شکنی کی ہے۔ جو اُن کے خیال میں درست ہے۔ یہ انداز کسی قدر پیچیدہ ہو گیا ہے۔ رفیقوں سے ہٹ کر اُن کا تصور وطن کی جانب مڑتا ہے۔ اور شخصی اور لاشخصی انداز بیان کا یہ امتزاج اہمیت کے ساتھ نبھایا گیا ہے شخصی تصورات کو لاشخصی خیالات میں مدغم کر کے ہی شاعری میں حقیقی کامیابی حاصل ہوتی ہے۔ دماغی غلامی کی سبھی بیڑیاں توڑ کر (اس حالت میں دوستوں کی محبت اور حسین خوابوں کی آرزو) اپنے سفر پر روانہ ہونے

اگرچہ بعض اوقات ایسا لگتا ہے کہ اُمید نے جن حسین خوابوں کو جنم دیا۔  
وہی ہمیں اُن کی طرف اشارہ کرتے ہیں۔

دوسری اور اٹھویں غزل بھی بے تکلفی اور قلبی احساسات  
سے بھر پور ہے۔ اُن کی سلاست، برجستگی اور خیالات کی پختگی شاندار ہے۔  
دِیپ شہروں کے ماحول کا پروردہ ہے۔ اس لئے اُن کی زبان  
شہروں کی مروجہ زبان ہے۔ چونکہ اُن کے خیالات معنوی اعتبار سے  
پیچ در پیچ اور بالغ و پختہ ہیں۔ اس لئے اُن کی زبان ایسی ہے۔ جو اُن کے  
خیالات کو اس آتی ہے۔ اُن میں دینوبھائی پنت یا تاداسمیاں پوری کی طرح  
دیہاتی طرز بیان نہیں۔ اور نہ ہی اُن کی نظموں میں شمعونماختہ یا دھوکہ کی سی  
وہ موسیقیت ہے۔ جو اُنہوں نے الفاظ کی بندش سے پیدا کی ہے۔ کہیں کہیں  
دِیپ رام نماختہ شاستری کے زیادہ قریب دکھائی دیتے ہیں۔ اُن کے کلام  
کو پڑھنے، پڑھ کر سمجھنے اور اُس سے محظوظ ہونے کی ضرورت ہے۔ اکثر  
خیال و تصور جذبات پر غالب آتا ہے۔ اور اپنے خیالات کو ظاہر کرنے کا اُن کا  
اندازہ ادیبانہ ہے۔

دِیپ نے سیاست کو اپنی شاعری سے الگ رکھنے کی کوشش  
کی ہے۔ مگر ایسے مواقع آئے ہیں۔ جب کہ اُن کا کلام سیاست کے بوجھ  
سے دب گیا۔ ادھر انہوں نے چند بہت اچھی غزلیں اور قطعے اردو شاعری

لے رہے

کی طرز پر لکھے ہیں۔ اور ہندی شاعری کے اسٹائل میں کچھ 'سوپے' اور 'گھٹنا نثر' لکھے ہیں۔ اُن کی 'گھٹنا کھشیاں' موسیقیت، سرحرافی اور صوتی اثرات کی دلاویزی سے الفاظ اور آواز کی ایسی تصویر کشی کرتی ہیں۔ جو دپ کے کلام میں ایک جدت ہے۔ لیکن دپ کو ابھی ڈوگری الفاظ اور اُس کے محاوروں پر اور دستگاہ حاصل کرنا ہے۔ کیونکہ کبھی کبھی اُن کے خیالات، ڈوگری پر اُن کی گرفت ڈھیلی ہونے کی وجہ سے صاف طور واضح نہیں ہو پاتے۔ مگر دوجہا کی وفات حسرت آیات پر لکھی ہوئی اُن کی نظم یہ ظاہر کرتی ہے کہ ڈوگری زبان سے بننے میں دپ کی صلاحیت بڑھ رہی ہے۔ جان دار موضوع۔ انقلابی جوش اور گنجشک منظر نگاری نے کانگو سے متعلق اُن کی نظم کو ڈوگری شاعری میں حقیقی مسنون میں ایک شاہکار بنا دیا ہے۔

### نثری پریم چند ترقیمی (۱۹۲۹ء .....)

اودھم پور ضلع کے نثری پریم چند ترقیمی آج کل اودھ پور کی عدالت میں ایک عرائض نویسی کی حیثیت سے کام کر رہے ہیں۔ نثری پریمی نے چند اچھی نظمیں لکھی ہیں۔ جن میں ڈوگر کے دیہاتی علاقوں کے مختلف مسائل بیان کئے گئے ہیں۔ انہوں نے حب الوطنی کی بھی چند اچھی نظمیں لکھی ہیں۔ اور ڈرامہ اور نثر میں بھی لکھنے کی کوشش

کی ہے۔

## شری کشن پنت (سنہ ۱۹۳۰ء.....)

شری پنت ضلع جموں کے سانبہ تحصیل میں بمقام سوبیاں

پیدا ہوئے۔ اس وقت ہندوستانی فوج میں ایک پروہت کا کام کر رہے ہیں۔

انہوں نے ہندوؤں کی دیو مالا پر مبنی کچھ اچھی نظمیں لکھی

ہیں۔ اور اپنی مادر وطن کی تعریف میں بھی کچھ ترانے لکھے ہیں۔ کبھی کبھی وہ

عام لوگوں اور ان کے مسائل کے بارے میں بھی طبع آزمائی کرتے ہیں۔

## کشن دت پادھا (سنہ ۱۹۳۱ء.....)

کشن دت آجکل جموں کے ریڈیو اسٹیشن میں کام کر رہے

ہیں۔ اور وہ دیہاتی پروگراموں اور بالخصوص مزاحیہ پروگراموں میں سرگرمی

سے حصہ لیتے ہیں۔ وہ ایک اچھے اداکار ہیں۔ اور ڈراموں کی شاعری کرتے

ہیں۔ جس میں اچھی قسم کا ہنسی مذاق ہوتا ہے۔ لیکن یہ محض تضحیک

ہی نہیں ہوتی۔ بلکہ اُس میں سنجیدگی اور سوز دروں کا لہجہ بھی پنہاں

ہوتا ہے۔ کبھی کبھی اُن کا مزاح درد و کرب کے احساس سے اتنا بوجھل ہوتا

ہے کہ وہ سنسکرت مزاحی کی حدوں کو چھپنے لگتا ہے۔

کشن دت ایک ترقی پسند شاعر ہیں۔ اُن کے ذہن میں نظام نو



کا ایک خاص قصہ ہے۔ اور جب وہ اُس دور کی بات سوچتے ہیں۔ جو ابھی تک نہیں آیا۔ تو اُن کے گیتوں میں دلولہ انگیزی آجاتی ہے۔ جب وہ آج کی دنیا پر نظر دوڑاتے ہیں۔ جہاں حکمران طبقے کی تبدیلی کے باوجود غریب اور مظلوم لوگوں کو حقیقی حالت میں کوئی خاص تبدیلی نہیں آئی۔ تو اُن کا قلم نشتر کی صورت اختیار کر لیتا ہے۔ جو اور بھی متاثر کن ہے۔ کیونکہ اس نشتر کا وار اچانک اور خلاف توقع ہو جاتا ہے۔

کشن دت متوسط طبقے کے گھرانے سے آئے ہیں۔ اور اسی لئے انہیں متوسط درجے کے لوگوں کے مسائل۔ ارمان اور آرزوئیں نا اُمیدیاں اور ناکامیاں اور اُن کی ڈھکھل یقینی معلوم ہوتی ہے۔ اور ان سب محسوسات کو وہ ایسی دلکشی اور شدت کے ساتھ بیان کرتے ہیں۔ جو اُن کا اپنا خاصہ ہے۔ وہ ایسے موازنوں اور تشبیہوں کے بہت شائق ہیں۔ جو بالکل انوکھی ہوتی ہیں۔ قافیہ پیمائی کی خوبیوں کی جو کمی اُن کے کلام میں پائی جاتی ہے۔ اُس کے عوض اُن کا جاندار اسٹائل، بول چال کی زبان کا اظہار اور بھرپور مزاحیہ انداز اس کمی کو پورا کر دیتا ہے کشن دت کے کلام میں طنزیہ انداز بھی ہے۔ لیکن دردمندانہ اور رحم دلانہ مزاج نے انہیں کلیتہً پسند یا سکی ہونے سے بچایا ہے۔ انہوں نے اردو غزل اور رباعیات کے انداز کا بھی تجربہ کیا ہے۔ مگر جہاں تک اُن کے فن کارانہ اور تکنیکی پہلوؤں کا تعلق ہے۔ وہ تجربے کا میاب نہیں رہے ہیں۔ اُن کی

بیشتر نظمیں وقتی اور مقامی موضوعات سے متعلق ہیں۔ کشن دت نے ڈوگری میں چند کہانیاں بھی لکھی ہیں۔

## موہن لال سپولیا (۱۹۳۲ء.....)

موہن لال سپولیا ڈوگری کے اُن شاعروں کے زمرے میں آتے ہیں۔ جن سے ڈوگری ادب کی سب سے زیادہ توقعات وابستہ ہیں۔ جموں سے ۲۴ میل دور سانبہ کے ایک پگلے متوسط درجے کے گھرانے میں اُنہوں نے جنم لیا۔ سپولیا تعلیم حاصل کرنے میں کامیاب نہیں ہو سکے۔ وہ اُن مشاعروں میں ڈوگری شاعروں کا کلام سُنانے کے عادی تھے۔ جو مختلف موقعوں پر سانبہ میں کئے گئے۔ ساتھ ہی اُن کے دل میں پرچار پیرشہ کی ہمدردی نے گھر کر لیا۔ اس سے اُنہیں اپنے خیالات نظم میں قلمبند کرنے کی تحریک ملی۔ اُنہوں نے شعر اور قطعات لکھنے کی آزمائش کی۔ اور اُس کے بعد اُنہوں نے پوری نظموں پر بھی طبع آزمائی کی۔ چونکہ وہ سانبہ میں رہتے تھے۔ جہاں ڈوگری اپنی مقامی شد و مد سے بولی جاتی ہے۔ اس لئے رام ناتھ شستری کشن سمیال پوری۔ دینو بھائی پنت اور مدھوکر جیسے شاعروں کی مثال سے ہمت اخذ کر کے اُنہوں نے بھی اپنے لئے اور اپنے عوام کے لئے اُس زبان میں خامہ فرسائی کی۔ جو اُنہیں ورثہ میں ملی تھی۔ اور جس کو مقامی لوگ خاص کسی تعلیم کے بغیر سمجھ سکتے تھے۔ اُن کی

ابتدائی نظموں میں اگرچہ خیال آفرینی کی خوبیوں کا فقدان تھا۔ تاہم اُن میں شراب جذبہ اور اضطراب اور رُجحان جاری و ساری رہتا۔ سپولیا نے ادھر کچھ عرصہ سے جو نظمیں لکھی ہیں۔ اُن میں اپنے جذبات پر برابر قابو رکھا ہے۔ سپولیا کی شاعری دو دھاراؤں میں بہہ رہی ہے۔ ایک دھاا میں اُن کے داخلی تصورات و جذبات ہیں۔ اور دوسری دھارا کا واسطہ عوام کے مسائل سے ہے۔ اول الذکر نظموں میں تخیل پروری کی خوبی پائی جاتی ہے جب کہ موخر الذکر کلام میں عام لوگوں کے تئیں اُن کی عقیدت کے جذبات کا اظہار ہے۔ کبھی کبھی یہ دونوں دھارا ئیں ایک دوسرے میں مدغم بھی ہو جاتی ہیں۔ ایسی ایک مثال ہے 'فاقہ' عنوان کی نظم۔ یہ وہ نظم ہے جس نے ادب کے پرستاروں کو سپولیا کی شاعرانہ خوبیوں اور صلاحیتوں کا احساس کرایا۔ اس میں تخیل اور حقیقت حال کا امتزاج ہے۔ فاقہ کشی کس طرح اعصابی تبخش پیدا کرتی ہے۔ اور کس طرح ہر چیز روٹی کے رنگ میں ہی رنگی ہوئی دکھائی دیتی ہے۔ یہ موضوع نظم میں اچھی طرح نبھایا گیا ہے۔ اس میں درد و غم کا اظہار ہے ضرور۔ لیکن اُس کے ساتھ ہی ظرافت اور بذلہ سنجی بھی ہے۔ جھلے ہی برف کی تشبیہ چاول بھرے برتن سے دینا مبالغہ آمیز ہے دکھائی دے۔ لیکن نظم میں دل و دماغ کی وہ حالت کمال فن کے ساتھ گرفت میں لائی گئی ہے۔ جو فاقہ کشی حالات میں اکثر ہو جاتی ہے۔ اور جس کے نتیجے کے طور پر خالی پیٹ آدمی کو ہر چیز کھانے کی ہی چیز



دکھائی دینے لگتی ہے۔ اور اس کا مزاحیہ پہلو بھوکے آدمی کی ناکامی اور نامراد کی کے جذبہ اظہار میں اور شدت پیدا کرتا ہے۔ بیان میں حد درجہ سلاست فن کا فقدان نہیں۔ یہ بظاہر عدم فن کا اختراعی جتن ہے۔ غیر مربوط لے ایسے آدمی کی تصویر پیش کرتی ہے۔ جس کے قدم اس واسطے ڈنگتے ہیں۔ کیونکہ وہ مدہوش ہے۔ زبان سلیس ہے۔ اور اسٹائل مبالغہ آمیز ہوتے ہوئے بھی موقع و محل کے موافق ہے۔

’موت تے جوانی‘ (موت اور جوانی) اور ’آؤں بڑھاتے مست جوانی‘ (بڑھاپا اور مست جوانی) نظموں سے سپولیا کے مزاج کا پتہ لگتا ہے۔ جس کی شعوری کوشش زندگی اور اُس کے مختلف حالات میں تضاد کو اجاگر کرنے کی ہے۔ شاعر ایسی مختلف تشبیہیں و تصورات پیش کرتا ہے۔ جو ثابت کرتے ہیں کہ موت اور حیات۔ جوانی اور بڑھاپا اجتماعِ ضدین ہیں۔ زندگی، روشنی، مسرت، شادمانی اور تخلیقی صلاحیت کا نام ہے۔ اور موت، تاریکی، مصائب، بدبختی اور تباہی بربادی کی قوتوں کی توجہ۔ پھر بھی موت سب کچھ فنا کرنے والی نہیں۔ زندگی تب بھی تباہی کی قوتوں پر غالب آجاتی ہے۔ کیونکہ افزائش کے حالات نظم کو جنم دیتے ہیں۔ سپولیا ’موت تے جوانی‘ نظم میں اپنی دلائل کو قصے کہانیوں اور تواریخی مثالوں سے وزن دار بنا کر یہ ثابت کرتے ہیں کہ آفتابِ زیست نے ہمیشہ شبِ موت کو چیر دیا ہے اور اسی لئے حیات اپنے سارے رومان و اُلفت، حُسن و جمال کے

ساتھ برقرار رہے گی۔ اچھنیو۔ جھانسی کی رانی۔ ہیر اور رانجھانے، جنہوں نے موت کی قوتوں کا ڈٹ کر سامنا کیا۔ جاودانی حیات کو ثابت کر دیا ہے۔ اس نظم میں سٹولیا کے اعتقادوں کو آہنگ ملا ہے۔ لیکن اس میں بار بٹ ہیئت اجتماعی کی شدت نہیں پائی جاتی۔ سٹولیا کینو اس پر اپنے خیالات بکھیر دیتے ہیں۔ لیکن اُن خیالات کو ایک نپے تلے ساپنے میں اچھی طرح سمو نہیں پاتے۔ نظم رنگوں اور ڈیزائنوں کا ایک ایسا بکھراؤ معلوم ہوتا ہے۔ جس میں معقول امتزاج و آمیزش کا عدم ہے۔

’آؤں بڑھاتے ست جوانی‘ میں بڑھاپے اور جوانی کی اجتماعِ ضدین پائی جاتی ہے۔ بڑھاپے تلے ہمیشہ جوانی کو اپنی لپیٹ میں لیا ہے۔ لیکن بڑھاپا اپنے سال پر کبھی قانع نہیں رہا ہے۔ اُس کو ہمیشہ بیتی یادیں ستاتی رہتی ہیں۔ اُن دنوں کی یاد جواب نہیں رہے۔ مگر جن میں کبھی جوانی کی دھنک کے رنگ اُبھرے تھے۔ جوانی اور ناتوانی کا یہ تضاد اگرچہ نظم میں شوخی اور ستم ظریفی پیدا کرتا ہے۔ تاہم اس سے درد و کرب بھی پیدا ہوتا ہے۔ زیت مسرتوں اور شادمانیوں کے تجسس میں مصروف رہتی ہے۔ اور وہ جوانی میں ہی پائے جاسکتے ہیں۔ عمر پیری مڑجھائے ہوئے پھٹول اور خواں زدہ پتوں کی مانند ہوتی ہے۔ جوانی میں جو کچھ دلکش و دلاویز تھا۔ بڑھاپا اُس سب کے خاتمے کا آغاز ہے۔ درحقیقت جوانی نام ہے دلکشی اور مسرت کا۔ نگوں، چمکنے اور رقص

کرنے والے پرندوں کی منظر نگاری جوانی کے تصور کے ساتھ میل کھاتی ہے۔ مرجھائے ہوئے پتے۔ ڈھلتا چاند۔ دھوئیں کے گھنے بادل، ڈھلتی ہوئی زیت کا اشارہ کرتے ہیں۔ اس نظم کا تقابلی انداز بیان۔ اُمید نامزدِ مرست اور حسرت کے دوہرے رجحان کا آئینہ دار ہیں۔

سپتلیا نے مرحوم مہاراجہ ہری سنگھ کے سرگباش ہونے پر ایک مرنیہ چھپوا کر سنسنی پیدا کر دی۔ اس سے ترقی پسندوں کو اتنا ہی صدمہ ہوا۔ جتنی سیاسی قدامت پسندوں کو بشت ہوئی۔ جذبات کی شدت اور اس کی قافیہ پیمائی کا سیل رواں سا بہاؤ حیرت انگیز تھا۔ لیکن قومی لیڈروں پر ریک حملوں اور دشنام طرازی کے لہجے سے ظاہر ہوا کہ سپتلیا کا ذہن ابھی ناپختہ ہے۔ اور اُن میں سیاسی واقعات کو معقول نظریے سے دیکھنے کی صلاحیت نہیں ہے۔ علاوہ برآں ایسے کاز کے لئے سورگباشی مہاراجہ کے نام کو سامنے لانا اچھا سلیقہ نہ تھا۔ جس کاز میں شان دو بالا کرنے والی کوئی بات نہ تھی۔ یہ سپتلیا کے پراپیگنڈہ کرنے کی محنت تھی۔ جو اپنے لئے سستی شہرت پانے کی خواہش کو پُر کر کے لئے تھی۔ کیونکہ فرقہ پرستی اور تنگ نظری کے ذوق مرحوم مہاراجہ ترہان تھے۔ اور نہ ہی اُن کا دور حکومت نقائص اور خامیوں سے مبرا تھا۔ اس طرح ہنرو اور دوسرے رہنماؤں کی لیڈری پر سپتلیا کے حملے بھی ناپست یہ تھے۔

سپتلیا کو جلد ہی اس حقیقت کا احساس ہوا چنانچہ انہوں نے



ایک اور طویل نظم چھپوائی۔ اس میں انہوں نے ان ظالموں کی بھرپور مذمت کی۔ جو غریبوں اور مظلوموں کے نام نہاد خیر خواہ بننے کا مجھوٹا دم بھرتے ہیں۔ ایسا لگتا ہے کہ پندرہ سال پہلے کی دینو بھائی پنت کی اس نظم سے تحریک پا کر انہوں نے یہ نظم کہی ہے جس کا عنوان تھا۔ 'اٹھ مجبور اجاک کانا' دھیرا بیلا آیا اسی۔ دینو ہی ایک ایسے شاعر تھے۔ جنہوں نے سیاسی تحریک سے متعلق اپنی نظم میں شعوری پختگی کا ثبوت دیا۔ اور معقول و موافق تاثر پیدا کرنے میں کامیابی حاصل کی۔ سپوتیا نے اپنی نظم میں موجود رہنماؤں کے خلاف ایک طبقے کے مقابلے کی آئینہ داری کی۔ جسے درست بھی کہا جاسکتا ہے اور غلط بھی۔

مگر سپوتیا تیزی سے سدھر رہے ہیں۔ اگرچہ بے قابو مزاج اپنی جھلک دکھا ہی دیتا ہے۔ تاہم اب وہ شاذ و نادر ہی ایسا کرتے ہیں۔ ابھی تک قافیہ پیمائی اور دوسری تکنیکی تفصیلات پر انہیں قدرت حاصل نہیں ہوئی ہے۔ بعض اوقات ان کے عشقیہ گیت یہ ظاہر کرتے ہیں کہ ان کا مزاج ابھی شستہ اور نفاست بھرا نہیں۔ ان کی کچھ اور نظموں سے یہ بات صاف جھلکتی ہے کہ ان میں خطیبانہ لمس پایا جاتا ہے۔ مگر سپوتیا ایک محض ادیب ہیں۔ وہ خامیوں سے بے نیاز رہ کر ہر وقت کچھ نہ کچھ لکھتے رہتے ہیں۔ ان کا اظہار کافی بہتر ہو گیا ہے۔ ان کے اظہار جذبات میں مقامیت کی شدت پائی جاتی ہے۔ سپوتیا کو جذبات کی رو میں بہہ جانے کا اپنا فطری بہاؤ روکنا ہو گا۔ اور انہیں اپنے خیالات کو نظم و ضبط میں رکھنا ہو گا۔ تصورات کے

اپنے مواد کو ترتیب دینا ہوگی۔ تاکہ اُن کی تخلیقات میں اعلیٰ شاعرانہ خوبیوں کے عناصر آسکیں۔ تب اُن کا کلام منتشر نہیں دکھائی دے گا۔ حالانکہ اُن کے منتشر اجزاء میں بھی حسن ہے۔ تب وہ کلام اُن سب اجزاء کا حسین سا امتزاج لئے ہوئے ایک ایسے گل کی صورت اختیار کرے گا۔ جس کا مجموعی تاثر ایک ہوگا۔

### شری دوار کا ناخفہ سنگی (۱۹۳۳ء .....)

ان دنوں جبوں کے سری زمیر گورنمنٹ پریس میں مامور ہیں۔ انہوں نے کچھ اچھی نظمیں لکھی ہیں۔ مگر اُن میں سے ابھی تک کوئی بھی شائع نہیں ہوئی۔

### رندھیر سنگھ (۱۹۳۹ء .....)

ڈوگری کے منظر عام پر جو نوخیز شاعر ابھر رہے ہیں۔ اُن میں رندھیر سنگھ ایک وقت بہترین جوان سال شاعروں میں شمار کئے جانے لگے تھے۔ اُن کا خیال آفرین مڑھان اور اُن کے استایل کی گہرائی و گیرائی اس بات کو جھٹکا رہی تھی کہ وہ کسی نوجوان شاعر کے کلام سے متعلق ہیں۔ رندھیر سنگھ جی، اسے کی ڈگری حاصل کئے بغیر ہی کالج کی زندگی کو خیر باد

کہہ آئے۔ کیونکہ اُن کا جنون ذوق رومان پرور وادیوں اور غیر معروف

خیالات کی شادابیوں میں بھٹکنے کا زیادہ شائق تھا۔ اس جنوں نے اُنہیں لیبارٹریوں میں، ایٹمی تصویروں اور روشنی کی رفتار سے متعلق تجزیوں پر اُنہماک سے کام کرنے کی چھوٹ نہیں دی۔ اپنی ذات میں کھوکھلا اُن کا تخیل اُن بلندیوں پر پرواز کرتا ہے۔ جہاں کہنہ مشق ادیب چاہتے ہوئے بھی کوشش کرنے کی جسارت نہیں کر سکتے۔

رندھیر کے تخیل کی بے باکی وہ خاص خوبی ہے۔ جو رندھیر کی شاعری اور اُس کے انداز بیان کو منفرد بنا دیتی ہے۔ اُنہوں نے ڈوگری شاعری کا خوب مطالعہ کیا ہے۔ اُن کے تخیل کلام پر قافیہ بندی اور اس پر مدھوکہ کا اثر ہے۔ اُن کو اردو ادب سے گہرا شغف ہے۔ اور کسی حد تک وہ انگریزی ادب سے بھی واقف ہیں۔ اس واسطے اُن کے ذہن میں تصورات کی کمی نہیں۔ بلکہ یہ کہنا زیادہ عجیب ہوگا کہ اُن میں خیالات کی افراط ہے۔ مگر اُن کی نگاہ باریک بین ابھی تک پختہ نہیں۔ اور اپنے اظہار و اسلوب زبان اور قافیہ بندی پر اُن کی گرفت ابھی زیادہ مضبوط نہیں ہے نتیجہ یہ ہے کہ انسان کی آنکھیں اُن کے تصورات کی نزاکت اور تخیل کی پرواز دیکھ کر خیرہ ہو جاتی ہیں۔ حالانکہ یہ احساس برابر بنا رہتا ہے کہ رندھیر ابھی ان نزاکتوں کو ادا کرنے کا وسیلہ ہم کرنے میں کامیاب نہیں ہوئے ہیں۔ تشبیہیں اور استعارے، الفاظ کی تصویر کشی، غرضیکہ کی منظر نگاری اس بات کا ثبوت ہے کہ اُن میں جدت طبع ہے۔ لیکن اس کام کو نبھانے

کے لئے اُن کے پاس معقول تکنیکی مہارت نہیں ہے۔ اس کو یوں بھی کہہ سکتے ہیں کہ رندھیر کے پاس حسین رنگوں اور تازہ خیالات کی ایک ڈبہ ہے۔ لیکن رنگ اور تصور ابھی ٹھیک طرح سے گھل مل نہیں ہو پائے ہیں۔ اُن کی نظموں میں ربط و قوت اثر کی معقولیت نہیں ہے۔ رنگوں کے صحیح امتزاج کی کمی ہے۔ اُن کے اسٹائل کی یہ خوبی قاری کو سوچ میں ڈال دیتی ہے۔ رندھیر کے اسٹائل کا یہ نکتہ اُن کے لئے تحسین کا باعث بھی ہے اور نکتہ چینی کا موجب بھی۔ 'پنڈاریں دا گھر' اس بات کا واضح ثبوت ہے۔ رندھیر کا پورا تخیل معرکہ خیز ہے۔ لیکن اپنے سبھی تصورات سے وہ ایک نیا ٹیلا اور دلاویر ڈیڑا تیار نہیں کر پاتے۔ حیات کے بارے میں اُن کی سوچ، 'زیت اور پنڈاروں' (ایک قسم کے کیرٹوں) کے عمل کے سانچے نکتوں پر اُن کی تخیل پروری اس بات کا اظہار ہے کہ رندھیر کا ذہن تصورات کی دولت سے مالا مال ہے۔ لیکن ساتھ ہی انسان اس بات کو پہچانتا ہے کہ ان تصورات کو با تفصیل پیش کرنے پر اُنہیں قدرت حاصل نہیں۔ منظر کشی اُلجھی ہوئی ہے۔ اور کہیں کہیں انسان اُس کی فنکارانہ خوبی سے متعجب ہوتا ہے۔ لیکن اس بات کو نظر انداز نہیں کر پاتا کہ اُن کی فن کارانہ صلاحیتوں میں کہیں کوئی کمی ہے۔ جو کھٹکتی ہے۔

خیالات کی یہ افراط اور معقول میڈیم سے اُنہیں ظاہر کرنے کا موزوں ساز و سامان کا نہ ہونا، ایسی جزئیات ہیں۔ جن کے بارے میں رندھیر



کو بہت احتیاط سے کام لینا پڑے گا۔ اُن کی تازہ ترین کوشش اگر ابھی مکمل نہیں۔ تاہم وہ اس بات کی اہمیت کو اور شدید بناتی ہے کہ اُنہیں ڈوگری میں اپنے خیالات کو ظاہر کرنے کے لئے ایک موزون وسیلہ اپنانا ہوگا۔ اور ڈوگری زبان پر اپنی گرفت اور سخت کرنی ہوگی۔ خلیل جبران بہت دقیق شاعر ہیں۔ اور اُن کے تصورات اور خیالات کا کسی زبان میں ترجمہ کرنا کا لے وارد والا معاملہ ہے۔ خاص طور پر جہاں تک اُن کی تخلیق 'پیغامبر' کا تعلق ہے۔ ڈوگری میں ابھی تک ایسے الفاظ نہیں ہیں۔ جو خلیل جبران یا ایسے ہی دوسرے شعراء کا کلام بلاغت نظام کو اور گہرے خیالات کو اپنے میں سمونے اور اُتارنے کی کفالت کر سکیں۔ یہ حقیقت کہ رندھیر نے ایسا مشکل راستہ اختیار کر لیا ہے۔ اس بات کا آئینہ دار ہے کہ اُن میں ہمت اور عزم ہے۔ طبعاً بھی رندھیر کو یہ کام راس آتا ہے۔ لیکن اس ناپختہ عمر میں اس کا مشکل کو کس حد تک وہ پایہ تکمیل کو پہنچا سکتے ہیں۔ خاص طور پر جب کہ ڈوگری شاعری میں ایسی کوئی روایت موجود نہیں۔ اس کا جواب وقت دے گا۔ ہم صرف یہ اُمید رکھ کر انتظار کریں گے کہ رندھیر سختی کے ساتھ ایسے کسی فطری رجحان کو دبا دیں گے۔ جس سے کہ وہ محض ابہام کی خاطر مشکل پسندی کی راہ نہ لیں۔ اور وہ اُن تصورات کے غلبے کو پوری طرح قابو میں رکھیں گے۔ جو شاعرانہ صلاحیتوں کو اُس حد تک ضبط میں رکھے بغیر ظاہر نہیں کئے جاسکتے۔ جہاں اُن کے دُٹنے کا اندیشہ ہے۔

تھچھلے کچھ عرصہ سے رندھیر فلائیٹ لیفٹننٹ کی حیثیت میں  
ہندوستان کے ہوائی بیڑے میں شامل ہوئے ہیں مگر ہمیں اُمید ہے کہ مشین  
پنکھوں پر پرواز شروع کرتے ہوئے انہوں نے شاعرانہ تخیل کے پُر پرواز  
تولنے بالکل بند نہیں کئے ہوں گے۔

### پدماشرما (۱۹۳۰ء.....)

پدمادیتپ یا پدماشرما - جن بھی ناموں سے اب وہ جانی جاتی  
ہیں - ڈوگری زبان کی واحد شاعرہ ہیں۔ اور انہیں شہرت ملی ہے۔ نہ  
صرف اس لئے کہ وہ ڈوگری کی ایک اکیلی عورت شاعر ہیں۔ حالانکہ ان  
کی مشہوری کی ایک وجہ یہ بھی ہے۔ بلکہ اس لئے بھی کہ ان کی شاعری  
میں کسی کے نوخیز مگر پختہ جذبات، عجیب سے درد اور پُر سوز مسرتوں  
قوس قزح کے رنگوں والی محبت اور زندگی کی ان انتہائی مایوسیوں اور  
ناکامیوں کی جھلک ملتی ہے۔ جو انہیں اپنی زندگی میں بکثرت ملی ہیں۔ سب  
سے بڑھ کر یہ بات کہ ان کی نظموں میں وہ سلاست پائی جاتی ہے۔ جو کبھی کبھی  
بچوں جیسی معصومانہ ادا کی خوبی کی وجہ سے اچھی لگتی ہے۔ کبھی کبھی بے بسی  
اور تجسس کے جذبے کی آمیزش کے باعث اور کبھی نزاکت اور نوسوانی دلاویزی  
کی وجہ سے من کو بھاتی ہے۔ ان خوبیوں کی وجہ سے ان کے کلام کو پڑھ کر  
قارئین کے دلوں میں جوش جذبات اُٹھ آتا ہے۔ ان کے کلام میں حدت جذبات



کی اسی خوبی کو نمایاں کرنے کی ضرورت ہے۔ کیونکہ جہاں اُن کی شاعری میں تخلیقِ آفرین نہیں آئی۔ یا جب وہ ایک باریط و چرتا شیر تصویر پیش نہیں کرتے ہیں یا جب اُن کا کلام لے نال اور قافیہ بندی کے معاملے میں لغزش کھاتا ہے۔ وہاں اُن کے جذبات کی یہی حدت ہے۔ (جس کو وہ اپنی شاعری میں اچھی طرح سمجھ پاتی ہیں) جس کو انسان اُن کی دوسری خوبیوں کے دھندلانے پر بہت دیر تک اپنے ساتھ رکھ پاتا ہے۔

پدمانے ایک متوسط درجے کے براہمن گھرانے میں جنم لیا۔ وہ پنڈت جے دیو، شرما ایم اے کی دختر نیک اختر ہیں۔ جو سنسکرت کے ایک بڑے عالم تھے۔ اُنہیں تعلیم اپنے والد صاحب کی معرفت ملی۔ اور ابتدائی مصیبتوں کا ورثہ بھی اُنہیں سے ملا۔ اُن کے والد اُس وقت میرپور کے کالج میں سنسکرت کے لیکچرار تھے۔ جب ۱۹۴۷ء میں پاکستانی حملہ ہوا۔ پنڈت جے دیو شرما اُسی محلے میں مارے گئے۔ پدماس حواس طبع تھیں ہی اور اپنے باپ سے بہت پیار کرتی تھیں۔ اس واسطے اُن کی موت پر وہ اندر ہی اندر غم و اندوہ سے گھٹکنے لگیں۔ غم کھانے والی پدمانے دل کے نہاں خانوں کو ہی ٹٹولنے لگی۔ صحت کی کمزوری نے حالات مشکل تر کر دیئے۔ بیچارگی کے ایسے حالات میں خانگی پریشانیوں سے تنگ آکر انسان فرار کی راہیں تلاش کرتا ہے۔ پدمانے بھی بالغ ہی ہوئی تھیں۔ وہ خلوص و پیار کی شائق تھیں۔ چونکہ قدرت نے اُنہیں شاعرانہ دل، باریک مشاہدے کا

مزاج اور خیال افزوز مرجحان طبع عطا کیا تھا۔ اس سے اُن کی شاعرانہ فہم و فراست ایسے حالات میں شگفتہ ہو کر گلبار ہوئی۔ اور خلوص و پیار کی بھوک کی شاعرہ اپنی طرح ہی ایک محبت بھرے دل سے پیار کر بیٹھی اور جولا ئی شاعرہ میں وہ دونوں ازدواجی رشتے میں بندھ گئے۔

لیکن پدمانے جو اپنی پہلی نظم لکھی ہے۔ اُس کا قصہ کچھ اور ہی ہے۔ ایک بار وہ اپنے مکان میں تھی کہ ایک بھکارن جو غالباً پانگل بھتی، اُن سے پوچھنے لگی۔ بڑا (بزرگ عورت سے خطاب کرنے کا لفظ) کیا یہ بڑے بڑے محلات آپ ہی کے ہیں؟ سوال بڑا متحیر کن تھا۔ لیکن اس سوال نے پدمانے کے ذہن میں خیالات کا طوفان اُبھارا۔ اور راجے دیاں منڈیاں، نظم لکھ ڈالی۔ یہ نظم اب بھی کمی لحاظ سے اُن کا ایک شاہکار ہے۔ اس نظم کی خوبی اُس کے نکتہ دانی کے اسٹائل میں مضمر ہے۔ جس کو برجستہ زبان اور باریک بین نگاہ نے جاندار بنا دیا ہے۔ اس نظم میں پدمانے کے اندر کا باغی جھانکتا ہے۔ وہ زوال پذیر جاگیر داری اور اُن سب اداروں کو للکارتی ہیں۔ جو معصوم عوام پر ظلم و استبداد کے ذمہ دار ہیں۔ اس نظم کی موسیقیت جو کہیں تیز رفتار ہے تو کہیں مدہم۔ اُس کا مکالمہ اسٹائل، اور ایسے سوالات، جن کے اندر ہی حسرت ناک جواب پنہاں ہیں۔ ایک متلون مزاج آدمی کے ذہن کی بھرپور عکاسی کرتے ہیں۔ حیرانی اس بات کی ہے کہ اتنی کم عمر میں پدمانے کا اظہار بیان کا اس قدر اختصار کیسے کر پائی ہے۔ جب کہ اُس میں

اس قدر شدت اور معنی خیز جذبات بھرے پڑے ہیں۔ اسی میں درد و سوز ہے۔ گہرا المیہ ہے اور حسب حال بیان ہے۔ لیکن جذبات کو انگیخت کرنے کی کوئی کوشش نہیں کی گئی ہے۔ اور یہی اس نظم کی کامیابی کا خاص راز ہے۔ اس نظم میں شریک ہے۔ اس میں بھکاون کی زندگی کے چھپنے کو گرفت میں لیا گیا ہے۔ جس کے لئے شاعر نے گرد و پیش کے حالات کو ذہنی خیالات کے آثار چڑھاؤ کے ساتھ ملانے کی کوشش کی ہے۔ (دو ہی انداز سے دیکھا جائے تو اس نظم میں کہیں کہیں ربط و قوت دکھائی نہیں دیتا۔ لیکن اس کا بھی اپنا ایک انداز ہے۔ کیونکہ یہ ظاہر کرتا ہے کہ من کس طرح کام کرتا ہے۔ خاص طور ایک متلون مزاج آدمی کا ذہن۔ انسان کے دماغ میں یکے بعد دیگرے خیالات ایک نوعیت کے نہیں آتے۔ اسی لئے بھکاون جہاں ظلم و استبداد پر برس پڑتی ہے۔ وہاں اپنے افسوس شہر کی محبت کے لئے تڑپتی بھی ہے۔ جو میل یہی ہے (یا تھا) ! نظم انقلابی نوعیت کی ہے۔ کیونکہ اس میں جاہ و جلال اور محلات کے کھوکھلے پن کو لٹکرا گیا ہے۔ سرخ اینٹیں مزدوروں کے خون کی نشانی ہیں۔ اور جو چراغ یہاں روشن ہیں۔ ان میں تیل کی جگہ خون جلتا دکھائی دیتا ہے۔ نظم میں کتبہ پروری کا فطری جذبہ شدت سے ابھرا ہے۔ اپنے شہر کی چاہت، اپنے بچوں کا ترس اور وہ نفرت جو فطرتاً لازمی ہے۔ کیونکہ سب جاہ و حشمت غریب کارکنوں کی معیبت پر قائم ہے۔ جس لابی پن سے نظم میں متلون مزاج بوڑھی بھکاون، از حد

سنجیدگی سے استفسار کرتی ہے اور گنتا ہے کہ اس کو اپنی کہی ہوئی بات صحیح و جاننے ہونے میں مطلقاً کوئی شک نہیں۔ وہ بے نیازی بہت متاثر کرتی ہے۔ دل کو چھوٹی ہے۔ کیونکہ بے نیازی کا یہ انداز موضوع اور اُس کے رکھ رکھاؤ کو جذباتیت سے مغلوب نہیں ہونے دیتا۔

اس ایک ہی نظم سے پتہ چلا کہ ڈوگری میں مقام مل گیا ہوتا۔ لیکن انہوں نے اور بھی کئی نظمیں لکھی ہیں۔ ’اچھیا‘ (خواہش) عنوان کی نظم میں عنفوانِ شباب کے جذبات حاوی ہیں۔ مگر پدمین میں مضبوطی و کمزوری سمجھوتے و عدولی کا عجیب و غریب امتزاج ہے۔ کیونکہ جہاں اپنی اڑان میں بامِ عرش کو چھونے کو تیار ہے۔ اور تارے توڑ کر لانا چاہتی ہے۔ جو بظاہر اُسے پریشان کر رہے ہیں۔ وہاں اُن میں ایک ایسے دل کو پیش کرنے کی بھی آرزو ہے۔ جو محبت برائے محبت کے جذبات سے بھرا ہوا ہے۔ انہیں یہ معلوم نہیں کہ اپنی محبت کا منتہائے مقصود ہے کون۔ لیکن یہ معلوم ہے کہ وہ محبوب سے پیار کرتی ہے۔ یہ نظم انحراف۔ مایوسی۔ استعجاب اور عشق کے کئی مراحل سے گذرتی ہے۔ خیالی محبوب کا تذکرہ دل کی عمیق گہرائیوں کو چھو رہا ہے۔ مگر دوسرے بند میں گنت کچھ ڈھیلی سی ہوتی دکھائی دیتی ہے۔ لیکن یہ خامی اگلے بند میں دور ہو جاتی ہے۔ زیادہ قریب سے جھانکنے پر انسان بے لفظوں میں اُس و فوری شوق کا حوالہ پاتا ہے۔ جہاں یہ معلوم ہوتا ہے کہ اُس کا پھٹا ہوا لبّادہ یا اوڑھنی اُس کے خیالی محبوب کے ہاتھوں تار تار

ہوتی ہے نہ

یہ بات پہلے کہی گئی ہے کہ پدمانے اپنی بساط سے کہیں زیادہ غم و اہم اور مصائب کو بھجیلا ہے۔ انہوں نے محبت کی اذیت اور مصیبت دیکھی ہے۔ جو دوسرے جسمانی یا ذہنی غذاؤں سے کہیں زیادہ دردناک ہے، محبت کے معاملے میں پدمانے ایسی شاعرہ ہے۔ جن کو اپنی عمر کے اعتبار سے بہت پہلے پختہ جذبات اُٹھائے۔ 'وجہ' (وقت) اور 'چھبے دی ڈالیا' میں ہم جذباتی کے درد کو پاتے ہیں۔ جن سطور میں محبوب کی یاد آتے وقت کسی کے خلل انداز ہونے پر اُس سے نفرت کے احساس کی بات کی گئی ہے۔ اُن سے 'محبت کے آثار' کی مشہور انگریزی نظم یاد آتی ہے۔ پدمانے بھگوان کا ذکر کرتی ہے۔ جس کو یاد کرنے سے انسان اپنے مصائب بھول جاتا ہے۔ لیکن وہ خوش نہیں۔ کیونکہ وہ صرف اپنے محبوب کو یاد رکھنا چاہتی ہے۔ اُس بھگوان کو یاد کرنے سے کیا حاصل، جس کو یاد کرتے ہوئے۔ میرے محبوب۔ میں تجھے تبدیل جاؤں گی! اُن کے لئے جنت محبوب کی یاد میں پنہاں ہے۔ دوسری کوئی جنت محض خیالی ہے۔ جذبات کی شدت متحیر کن ہے۔ لگتا ہے نظم کی قافیہ پیمائی پر رام ناتھ شاستری کا اثر ہے۔

'دو پکھرو' (دو پنچھی) دو نوجوانوں پریموں کی تمثیلی کہانی ہے۔ جن کو سماج کے ظالم رواجوں نے ایک دوسرے سے الگ رہنے پر مجبور کر رکھا

---

لے مہوکن۔ مدیر دیوبھائی پنت۔ کلچرل اکادمی کی تصنیف لے مہوکن



ہے۔ وہ اگر ملتے ہیں۔ تو موت پر ہی ملتے ہیں۔ یا کیا معلوم ملتے بھی ہیں یا نہیں؟  
— یہاں پر بھی شری رام ناتھ شاستری کا اثر دکھائی دیتا ہے۔ لیکن اس میں  
وہ رانی اور آمد نہیں۔ جو پدم کی خصوصیت ہے۔

’ماؤ دسی پنچھاں‘ اپنی ماں کے تئیں ایک بچے کے جذبات اور  
ماں کی ماما کے جذبات کی ایک دلکش تصویر ہے۔ یہ بچوں والے کسی بھی  
گھر کی ایک جانی پہچانی تصویر ہے۔ اس نظم میں پدم کا اپنا گھر، چھوٹے بھائی  
اور ماں کے ساتھ منعکس ہے۔ بیان اور اسلوب کی بے تکلفی نے نظم کے  
حسن میں چار چاند لگا دئے ہیں۔ منظر حقیقت نگاری پر مبنی ہے۔

اُن کی نظم ’نرے پھنگے اچھی اڑان‘ میں موسیقیت کی حقیقی  
خوبی ہے۔ اس میں شدتِ احساس برجستگی اور خانگی مناظر کا تذکرہ ہے۔ جو  
بعض اوقات بہت ہی گہرا اثر پیدا کرتا ہے۔ شادی سے پہلے جو فرط انبساط  
ہوتا ہے۔ نظم میں اُس کا بیان اتنا جاندار ہے کہ وہ کہہ کر اُس گھر کی یاد آتی  
ہے۔ ساتھ ہی یاد آتی ہیں۔ سامنے اور منہ کی گھڑکیاں (ان کے بارے میں  
دینو کے شعر بہت مشہور ہیں۔ کاش) اور منہ جانتی ہوتیں کہ لڑکیاں  
جب بابل کا وہ گھر چھوڑ کر سُسرال آتی ہیں۔ جہاں اُنہیں کسی بات کا  
کوئی غم نہیں۔ اُس وقت اُن کا احساس قلب کیا ہوتا ہے!

کبھی کبھی پدم جذباتیت سے بھی کام لیتی ہیں۔ ’چھبے دی ڈالیا‘  
ایک عمدہ گیت ہے۔ خاص طور پر وہ شعر جس میں کہا گیا ہے۔ ’پیاری سکھی!



میں ناراض ہوں۔ کیونکہ میرا محبوب مجھے اپنی روانگی کے بارے میں کچھ کہے بغیر کہیں پر دیس چلا گیا ہے، لیکن اس کا مجھ کو تاثر جذبات کا انکجھٹ کرنے پر قائم ہے۔ کبھی کبھی پتا میں خود ستائی کا رُجھان بھی آتا ہے۔ اُس کی وجہ ڈھونڈنے کے لئے دُور جانے کی چنداں ضرورت نہیں۔ پدماسخت سے ساڑھے تین۔ دو سال دُور سرینگر کے ہسپتال میں زندگی اور موت کی کشمکش میں جُتلا رہی ہیں۔ چند ذاتی پریشانیوں اور کچھ خفاہنگی حالات نے اُن کا شیرازہ پرانگہ کر رکھا ہے۔ اُنہیں ایسا لگا کہ میرا محبوب دِیپ کبھی کبھی بے درد ہوا جاتا ہے۔ ایسے حالات میں ناکافی تنہا کا جذبہ حاوی ہونا لازمی ہے۔ چنانچہ اُن نظموں کے دو خاص مضموعات جیہ پہلا اُس محرومی آرزو کو آہنگ دینا، جو ہندی کے تارا پانڈے کی حسرت کے مشابہ ہے۔ اور دوسرا دِیپ کے لئے اُن کی گہری محبت، اُن کی زندگی کی واحد تسکین۔ حالانکہ پریم میں اُس نے بہت اذیت اُٹھائی ہے۔ اُن کی نظمیں پڑھتے پڑھتے کئی بار کرٹینا روسیٹ اور الزبتھ براؤنگ کی نظموں کی یاد آ جاتی ہے۔

پدما بڑی ہمت والی ہے۔ اُس نے بڑی شان سے سہل و درق کی بیماری کا مقابلہ کیا ہے۔ اور صحت مند ہوئی ہے۔ ڈوگری زبان خوش نصیب ہے۔ مگر اس بیماری نے پدما کو پہلے سے بھی کہیں زیادہ رنجیدہ خاطر بنا دیا ہے۔ زور و رنجی اور کبیدہ خاطر رہنے کی عادت، زندگی کی تمام

صحت مند قدروں، اُن کے کلام کے صحت مند رجحانوں کی دشمن ہے۔ اُن کی اس یاسیت کا چارہ ڈھونڈنے کی ضرورت ہے۔ اُن کو اسٹائل اور زبان کی خامی اور جذباتیت میں بہنے والی چاہت کو قابو میں کرنا ہوگا۔ لیکن محرومی آرزو کی اُن کی عادت اور خود ستائی کے فطری جذبے کو ٹھیک کیا جانا مقدم ہے۔ پدما نے بہت زندگی دیکھی ہے۔ خاص طور پر اُس کے تاریک پہلو کو۔ لیکن ابھی بہت کچھ دیکھنا باقی ہے۔ اور وہ زندگی کا روشن پہلو ہے۔ انہیں حیات کے اس صبر آزما جیلنج کو قبول کرنا ہے۔ اور اس کا جرات اور اعتماد کے ساتھ مقابلہ کرنا ہے۔ ہمیں اُمید ہے کہ وہ ایک بار پھر ایسا جرات آزما رُخ اپنائیں گی۔ پہلے ہی نمایاں فرق دیکھنے میں آیا ہے۔ اپنے موضوع سخن اور اُس کی ادائیگی پر اُس کی گرفت پہلے سے کہیں زیادہ پختہ اور مضبوط ہے۔ قافیہ اور بندش کی اپنی کمی کو وہ پُر کر رہی ہے۔ اگرچہ طرز بیان ابھی تک جذباتی ہے۔ تاہم وہ اپنے آپ کو اس سلسلے میں کافی حد تک روکنے اور اپنی شاعری میں ٹھہراؤ لانے میں کامیاب ہونے لگی ہیں۔ کھادی استعمال کرنے کے بارے میں اُن کی نظم اور دکشمیردا رستہ، ایک نئی پدما کی جھلک دکھاتے ہیں۔ جو پہلے سے زیادہ خیال پرور اور کم جذباتی ہے۔ یہ صحیح ہے کہ بعض اوقات پدما کے خیالات مبہم اور غیر واضح ہوتے ہیں۔ اور اظہار بیان اشاروں کو قارئین یا سامعین کے لئے قابل فہم بنانے میں ناکام رہتا ہے۔ لیکن اُمید یہی ہے کہ جوں جوں

پتہ عمر میں آگے بڑھے گی۔ اُن کے کلام کی یہ خامیاں دُور ہوجائیں گی۔

## چرن سنگھ (۱۹۳۱ء.....)

کسی سمیلنوں (مشاعروں) ڈوگری نظموں کے مجموعوں کی اشاعت اور کالج کے میگزینوں نے نظم و نثر میں طبع آزمائی کرنے والے کئی نوجوان ذہین ادیبوں کی پود کی آبیاری کرنے میں مدد کی ہے۔ مادھو سنگھ نے نثر کی کئی اچھی چیزیں قلمبند کی ہیں۔ اور رندھیر سنگھ۔ چرن سنگھ پریم شرما اور سیتا شام نے نظم میں طبع آزمائی کی ہے۔ ان سبھی نوجوانوں نے کالج کے ایام میں ڈوگری لکھنا شروع کی ہے۔ چرن سنگھ میں اظہار بیان۔ اسٹائیگ اور انداز سخن میں انفرادیت حاصل ہے۔ اُنہوں نے عشقیہ گیت اور غزلیں کہی ہیں۔ جن پر شاعر کی شخصیت کی چھاپ صاف جھلکتی ہے جدید ڈوگری ادب میں پریم گیتوں، (عشقیہ نغموں) کی تعداد زیادہ نہیں ہے۔ اور جو گیت چرن سنگھ نے لکھے ہیں۔ اُن میں آمد اور نازگی ہے۔ یہ بات نہیں کہ تکنیکی اوصاف کے اعتبار سے یہ گیت اول درجہ کے ہیں۔ بلکہ اس کے برعکس قافیہ اور ہندش کی لغزشوں نے ان کے شاندار اسلوب اور بے تکلفی کے ذاتی احساسات کو ابھرنے نہیں دیا۔ توضیح کی یہ بے تکلفی جس کو پُر جوش جذبے کے ساتھ ظاہر کیا گیا ہے۔ نظموں کو ایسی تشکیں دیتا ہے۔ جو بھولے پن کی غمازی کرتی ہے۔ اس کی وجہ یہ ہے کہ چرن سنگھ ایک

فوجِ ادیب ہیں۔ کبھی کبھی میڈیم پر اُن کی گرفت ڈھیلی پڑ جاتی ہے۔ لیکن یہ تکنیکی خامی اُن کے موضوع اور انداز بیان کے متنوع ہونے سے پوری ہوتی ہے۔ ایسے مواقع آتے ہیں۔ جب چرن سنگھ حد سے زیادہ خود آگاہ ہو جاتے ہیں۔ لیکن جب احساسِ خودی غالب نہیں رہتی۔ اُس وقت وہ اپنے موضوع کو کمال فن اور فہم و ادراک سے نبھاتے ہیں۔

د میرے گتیں دے بول ن اوندے لگتے (میرے محبوب میرے گیت تیرے لئے ہیں) 'میلہ' اور غزل 'مستے ہر کھے دسی شول بھی رکت لیکھے' اس بات کے غماز ہیں کہ چرن سنگھ کی نظموں کا معیار بہتر ہوتا جا رہا ہے۔ ان میں وہ جذبات کی نزاکت۔ ذہن کی زود اثری اور ایسے فن نگارش (میلہ میں) کا مظاہرہ کرتے ہیں۔ جو اُن کے پہلے کلام میں مفقود ہے اُن کے 'میلے' سے 'یش' کی 'میلہ' نظم یاد آ جاتی ہے۔ 'یش' کی نظم غیر مکمل ہے مگر چرن سنگھ کی نظم تخیل اور ادائیگی کے اعتبار سے مکمل ہے۔ منظر کشی سادہ اور طرزِ نگارش برجستہ ہے۔ حالانکہ 'یش' کے 'میلہ' میں جو لطیف محسوسات ہیں۔ اُن کا چون سنگھ کی نظم میں فقدان ہے۔

چرن سنگھ نے کئی معیاری نظمیں لکھی ہیں۔ جن میں اپنی ذات کو پیش کیا گیا ہے۔ اُن میں بھولا پن ہے۔ جو بھلا لگتا ہے۔ مگر کبھی کبھی وہ خود ستائی پر محمول ہوتا ہے۔ چرن سنگھ نے شاعری کا اپنا کردار حال ہی میں شروع کیا ہے۔ اور انہوں نے دوسرے ڈوگری شعراء اور

قارئین کی توجہ اپنی نظموں کی طرف کھینچی ہے۔ لیکن اپنی ذات کا تذکرہ جو کہیں کہیں دلپندانہ اور ظریفانہ ہے۔ بظاہر خود ستائی سے معمور ہے۔ پھر بھی چرن سنگھ بتدریج ارتقائی منزلیں طے کر رہے ہیں۔ وہ شاعری پختگی اور انداز بیان میں کمال حاصل کر رہے ہیں۔ ’جھکارِ روح‘ در بھوک آتما میں اُن تصادفوں کی توضیح ہے۔ جو ایک فن کار کے سامنے آتے ہیں۔ فن برائے فن ہے چاہے فن برائے زندگی۔ شاعر کا پردہ تخیل پھوٹنے کے عشرت کدوں میں بھٹکن چاہتا ہے۔ لیکن ذہین شاعر اُس کو مصیبت زدہ بنی آدم کی بھوک اور مصیبت محسوس کرنے کی طرف رجوع کرنا ہے۔ وہ نگوں اور شہید کی مکھیدوں کے بارے میں کیسے لکھ سکتا ہے۔ جب کہ اُس کے پاس کوئی ایسا کام کالج نہیں۔ جس کو وہ اپنی زندگی کا سہارا بن سکے اور تب اسپانک وہ ایک اور ہی خیال پیش کرتا ہے۔ کچھ بھی ہو۔ کسی کو یہ محسوس نہیں ہونا چاہیے کہ شاعر کی روحِ خلعتِ زوہ اور بھوک ہے ’جھکارِ روح‘ میں خیال کا ارتقاء چرن سنگھ کی کسی اور نظم کے مقابلے میں زیادہ بار بٹ اور بر محل ہے۔ لیکن اس خیال کی طرف کہ دوسروں کو یہ محسوس نہ ہو کہ شاعر کی روح تشنہ ہے، رجوعِ اچانک کیا گیا ہے۔ علاوہ برآن اس کی منظر کشی اگرچہ کہیں کہیں شاعر کے خیالات کی ترجمانی کرتی ہے تاہم وہ پوری کفالت نہیں کرتی اور دلائل میں الجھاؤ ہے۔ یہ حیران کن بات ہے کہ اتنی کم عمری میں چرن سنگھ زبان کے وسیلوں کو ایک خیال آفرین

نظم لکھنے کے لئے اتنے اثر پذیر انداز میں استعمال کر سکتے ہیں۔ حالانکہ سام  
 بول چال کا انداز بیان ہمیشہ تکمیل افروز موضوع کو اس نہیں آتا۔





# حصہ سوئم



ہمارا جرنیر سنگھ کا دور حکومت ادبی نکتہ نگاہ سے خاص  
اہمیت رکھتا ہے۔ وہ خود بھی عالم تھے اور علماء و فضلاء کی قدر بھی کرتے  
تھے۔ ان کے ایام حکمرانی میں اردو، فارسی، سنسکرت اور انگریزی سکھانے  
کے لئے اقدامات کئے گئے۔ ساتھ ہی ڈوگری کی جانب خاص توجہ دی گئی  
تک بھگ سب سرکاری کام ڈوگری میں کیا جاتا رہا۔ ہر سرکاری ملازم سے  
ڈوگری سیکھنے کی توقع تھی۔ ورنہ اس کو اپنی تنخواہ کی دس فیصدی کمی  
برداشت کرنا پڑتی تھی۔ ہمارا جرنیر سنگھ نے دیوناگری رسم الخط کی مدد  
سے ڈوگری رسم الخط کو جدید صورت دی۔ ڈوگری میں متعدد کتبیں  
لکھی گئیں اور کئی کتابوں کے ترجمے کئے گئے۔ تعزیرات کے ضابطے کا  
'ڈنڈ دھ' میں ترجمہ کیا گیا۔ ورز شوں کا ہدایت نامہ بھی ڈوگری میں مرتب  
کیا گیا۔ ڈوگری میں عرضیاں لکھی گئیں۔ اور فرمان جاری کئے گئے۔

لیکن مہاراجہ پر تاج ستارے کے عہد حکومت میں چند غرضمند  
اہلکار ڈوگری کو پھر ادنیٰ پوزیشن پر لانے میں کامیاب ہوئے۔ اور ڈوگری  
میں زیادہ تحریری تخلیقات نہیں ملتی ہیں۔ ہاں پنڈت ہردت شاستری سے  
ڈوگری کے باب نو کا بے شک آغاز ہوا۔

پنڈت ہردت شاستری محض ایک شاعر تھے۔ لیکن جلد ہی  
ڈوگری کو بھگوت پساداساٹھیلے۔ انہوں نے نشر میں لکھنا شروع کیا۔ ۱۹۴۶ء  
میں 'پہلا پھل' (پہلا پھول) شائع ہوا۔ یہ افسانوی مجموعہ تھا۔ اس سے  
ڈوگری نشر کے بھرپور سرمائے اور قوت حیات کا ثبوت بہم ہوا۔ اور ساتھ  
ہی معلوم ہوا کہ ڈوگری زبان میں ترقی و ترویج کی بہت گنجائش ہے شری  
دشواناتھ کھجوریہ نے بھی افسانے اور مقالے لکھے۔ پر شانت نے بھی ڈوگری  
کہانیاں لکھیں۔ 'خیرلی بل' ان کی ایک مشہور کہانی ہے۔ تیج رام کھجور  
اور شام لال شرمانے ڈوگری کے لسانی پہلوؤں پر کام کیا۔ جب ہندوستان  
بھریں علاقائی زبانوں کی تحریک زوروں پر چلنے لگی تو ڈوگری سنہ  
اور ڈوگری منڈل ڈوگری کے کاڑ کو آگے لے جانے کے لئے معرض وجود میں  
آئے۔ ۱۹۴۷ء کے اواخر میں ریاست جموں و کشمیر پر پاکستانی قبائلیوں  
اور دوسرے حملہ آوروں نے حملہ کیا۔ اُس وقت اس حملے کا مقابلہ کرنے کی  
ضرورت تھی۔ ایسے موقع پر ایسا ادب درکار تھا۔ جو لوگوں میں حب الوطنی  
کے جذبات ابھار سکتے شاعری اُس کا بہترین وسیلہ تھی۔ کیونکہ لوگ

شاعروں کی زبانی نظمیں سن سکتے تھے۔ اس نے ڈوگری میں حب الوطنی کے ترانوں کو جنم دیا۔ بیشتر لوگ ان پڑھ تھے۔ وہ ڈوگری پڑھ نہیں سکتے تھے۔ اسی لئے وہ ڈوگری نثر سے محظوظ نہیں ہو سکتے تھے۔

جب حالات میں پابندی آگئی۔ تو یہ محسوس کیا گیا کہ ڈوگری شاعری کا گنجینہ تو کافی بھر گیا ہے۔ مگر نثری ادب کی کمی بڑی طرح کھٹکتی ہے۔ چنانچہ ڈوگری نثر کو تیار کرنے کی ایلیں کی گئیں۔ شعوری کوششیں کی جانے لگیں۔ کیونکہ نثری ادب کے بغیر نہ ہی تو کوئی زبان بھرپور اور جامع مافی جاتی ہے۔ اور نہ ہی اُسے ضروریات کی کفالت کرنے والی مانا جاتا ہے۔ پروفیسر رام ناتھ شاستری نے افسانے، ایک ایکٹ کے ڈرامے اور مکمل ڈرامے لکھے۔ اُن کا 'باوا جتو' پہلا ڈوگری ڈرامہ تھا۔ پھر شانت نے 'دیو کا' اور 'جتو' عنوان کے ڈرامے لکھے۔ وشواناتھ کھجوریا کے مقالے اور ایک ایکٹ کے ڈرامے، گنگا دت ونود کے افسانے، مضامین اور ایک ایکٹ کے ڈرامے۔ 'راجندر سنگھ' اور 'جتو' بنسی لال گپتا کی زیر ادارت لوک کھٹھاں انہی دنوں منصفہ شہوپور آئیں۔ شام لال شرما۔ لکشمی زائن شرما اور نیلامبر نے نثری مقالے اور ادبی تنقید لکھی۔ شکتی شرما۔ گنگا ناتھ شرما۔ رگھناتھ داس شاستری۔ مدن موہن شرما اور رام ناتھ شاستری نے مذہب، فلسفہ اور علم جیوتش و علم نجوم پر مقالے لکھے (بیشتر مقالے ریڈیو جموں کے ڈوگری شعبہ میں اب

(محفوظ ہیں۔)

نوجوان ادیبوں کی نئی پود سانسے آئی۔ جنہوں نے اچھے افسانے لکھے۔ ۱۹۵۷ء میں لکنا مہمتہ کا سوئی دھاگا شائع ہوا۔ اُس کے بعد رام کمار ابرول۔ وید راہی۔ مدن موہن شرما۔ نریندر کھجوریہ۔ نیلامبر۔ کوئی رتن۔ سوشیلا کھجوریہ نے افسانے لکھے۔ اول الذکر چار ادیبوں کے افسانے اور کوئی رتن کی کہانیاں مختلف مجموعوں میں شائع کی گئیں۔ ڈوگری ادب بالخصوص ڈوگری نشر کے پرچار کے لئے ایک سماہی رسالہ 'نئی چیتنا' شائع کیا گیا۔ اس سے قبل 'قومی' کالج میگزین نے ڈوگری کے لئے دیگر رسالوں کی قیادت کی تھی۔ ڈوگری منڈل نے بھی ڈوگری میں چند کتا ہیں شائع کیں۔

افزون کے بعد ڈرامے آئے۔ ابھی تک چند ہی معیاری ڈرامے لکھے اور اسٹیج کئے گئے ہیں۔ 'بادا جتو' اور 'دیوکا' کے علاوہ 'نسا گراں' 'دھاریں دے آنقرہ'۔ 'سربینچ' اور 'دھیری' بھی شائع کئے جا چکے ہیں۔ نریندر کھجوریہ نے ایک ایکٹ ڈرامہ۔ 'اس بھاگ جگانے آ لے آں' لکھا۔ جو بچوں کے لئے تھا۔

جیسا کہ کہا جاتا ہے۔ ناول کئی لحاظ سے ڈرامہ کا جانشین ہے۔ ڈوگری ناول بھی اُس اعتبار سے کسی حد تک ڈوگری ڈرامہ کا رہین منت ہے۔ ڈرامائیت۔ مکالمے، کردار نگاہی اور صوامی مسائل، یہ باتیں بظاہر ڈرامہ سے ہی ڈوگری ناول میں ضروری طور شروع کی گئی ہیں۔ ابھی تک ڈوگری

میں چار ناول لکھے گئے ہیں۔ وہ ہیں 'نریندر کھجور' یہ 'کاشاف'، 'دن مہمن' شرما کا 'دھاراں تے توڑاں'۔ 'وید راہی' کا 'ملاح'۔ 'بیڑی تے پن اور پر شانتی' کا ایک ناول یہ سب ڈوگری نثر کے لئے نیک فال ہے۔ یہ شاندار کامیابی ہے۔ جو ڈوگری ادیبوں کی اشتیاق بھری کاوشوں سے ممکن ہو سکی ہے۔ انہوں نے اقتصادی مشکلات اور قارئین کی کمی کا کوئی خیال نہیں کیا۔ ریڈیو جموں نے اس سلسلہ میں جو گرانقدر خدمات سرانجام دی ہیں۔ اُن کا اعتراف لازمی ہے۔ ڈوگری اور بالخصوص ڈوگری نثر کو ریڈیو کے پروگراموں سے تقویت ملی۔ ادھر ریاست کی کپیرل اکادمی نے مختلف زبانوں میں اپنی تصانیف شائع کرنے کے لئے ادیبوں کو مالی مدد دینے کا اچھا کام شروع کیا ہے۔

مشکل دور اب ختم ہو گیا ہے۔ اب حال گزشتہ پر نظر ڈالنے کی کوئی خواہش نہیں۔ اب تو ضرورت ہے صرف اہلے بڑھنے، نئے موضوعات اور نئی وسعتوں کو جالیے کی۔

وشواناٹھ کھجور یہ (۱۹۰۶ء .....)

وشواناٹھ کھجور یہ پروفیسر رام ناٹھ شاستری کے برابر اکبر ہیں۔ ماسٹر ہونے کے ناطے انہوں نے اپنی زندگی کا بہت بڑا حصہ ریاست کے محکمہ تعلیم کے ایک ملازم کی حیثیت میں جموں کے دیہاتی اور



پہاڑی علاقوں میں صرف کیا ہے۔ اُن علاقوں میں ٹھہرنے کی وجہ سے انہیں  
وہاں کے باشندوں کے رہن سہن اور فن کے مطالعہ کے لئے بھرپور موقع  
ملا۔ وہ صوبہ جموں کے لوگ گیتوں اور لوک ناچوں کے ساتھ گہری دلچسپی رکھتے  
ہیں۔ اُن سے بخوبی واقف بھی ہیں۔ اور انہوں نے جموں کے اسکولوں میں  
لوک ناچوں کو مقبول عام بنانے کے لئے بہت کوششیں کی ہیں۔

وشواناٹھ کھجوریہ اُن چند ڈوگری ادیبوں میں سے ایک ہیں۔  
جنہوں نے آزادی کی آمد سے پہلے ڈوگری میں لکھنا شروع کیا تھا۔ اُن کی  
تخلیقات میں ایک ایکٹ کے ڈرامے ہیں۔ اور لوک ناچ اور ادب سے  
متعلق مضامین ہیں۔ لوک ناچ اور لوک گیتوں سے متعلق اُن کی کچھ تخلیقات  
مثلاً 'پٹھنیاں'، 'دکڑ' اور 'بھانگرہ' بہت معلوماتی مضامین ہیں۔  
یہ مضامین جموں ریڈیو کے لئے لکھے گئے ہیں۔ وشواناٹھ کھجوریہ کا نشر  
لکھنے کا اسٹائل عام فہم اور برجستہ ہے۔ حالانکہ اُن کی تحریر میں اپنی دلیل  
کو ثابت کرنے کا استادانہ رجحان برابر موجود ہے۔

کھجوریہ سرکاری ملازمت سے ریٹائر ہوئے ہیں۔ لیکن ابھی  
ایک اپنے پرانے مشغلے کی پیروی کر رہے ہیں۔ وہ جموں کے ایک پرائیویٹ  
تعلیمی ادارے میں استاد ہیں۔ کبھی کبھی وہ ریاست کی اکادمی کے  
جریدوں میں اپنے تنقیدی مضامین شائع کراتے رہتے ہیں۔

ان دنوں وہ جموں کے لوک ادب اور لوک ناچ سے متعلق



اپنا قلمی نسخہ مکمل کرنے میں مصروف ہیں۔ انہوں نے ڈوگری کی کئی نوک کتھائیں بھی یکجا کر رکھی ہیں۔ دشناماتھ کھجور یہ اسٹیج کے اداکار اور ڈرامہ پروڈیوسر رہے ہیں۔ اور صوبہ جموں میں اسٹیج سے متعلق ان کے کچھ مضامین بھی ان کے قلمی نسخے میں شامل کئے گئے ہیں۔

## انت رام شاستری (۱۹۱۰ء.....)

شری انت رام شاستری ڈوگری کے ایک مشہور و معروف ادیب ہیں۔ وہ مذہبی اور سماجی موضوعات پر لکھتے ہیں۔ وہ جموں کے روگھناٹھ سنکرت جھاودیالہ میں سنکرت کے پروفیسر ہیں۔ استاد ہونے کی وجہ سے ان کی تصانیف میں وعظ خوانی کا عنصر نمایاں رہا ہے۔ لیکن یہ عنصر ہمیشہ محلِ صحبت نہیں رہا ہے۔

انت رام شاستری کے بزرگ پونچھ سے آئے ہیں۔ اس لئے پونچھ کی بولی کا اثر ان کی تصانیف میں دیکھا جاسکتا ہے۔ کبھی کبھی اس کی طرف توجہ ہی نہیں جاتی۔ لیکن جب یہ بات سامنے آتی ہے تو اس سے ایک غیبِ معروف سا تاثر پیدا ہوتا ہے۔

ابتداء میں انت رام شاستری ڈوگری سنسکھا سے قریبی طور وابتہ تھے۔ لیکن ۱۹۱۰ء کے بعد راہیں الگ الگ ہوئیں۔ اور انہوں نے ڈوگری منڈل قائم کیا۔ منڈل نے فوٹو گرافی کی کچھ نمائشیں منظم

کر کے جموں کی پُرانی تواریخی یادگاروں پر روشنی ڈال کر بڑا مفید کام کیا۔ شاستری جی نے نہ صرف کچھ کتابیں لکھیں اور متعدد کتابوں کے ترجمے کئے۔ بلکہ کئی کتابوں کی ادارت کا کام بھی سرانجام دیا۔ انہوں نے دانشور شرمہ کے مشہور عالم 'پنچ تنتر' کا ڈوگری میں ترجمہ کیا اور کان سنت باوا چتو پر کتاب لکھی۔ ہمارا راجہ گلاب سنگھ کی کامزائی سے متعلق اُن کی گلاب چتر عنوان کی کتاب ہندی میں شائع ہو چکی ہے۔

انت رام شاستری نے اسکولی بچوں کے لئے ہندی گرامر کی طرز پر ڈوگری گرامر بھی لکھی ہے۔ جو ابھی تک منظر عام پر نہیں آئی۔ انہوں نے جموں کے ادبی اور تمدنی پہلوؤں پر ہندی اور سنگرت میں مضامین بھی لکھے ہیں۔

## شام لال اور شکتی شرما

'ترویجی' اُس کتاب کا نام ہے۔ جو شری شام لال شرما اور شری شکتی شرما کے لکھے ہوئے مقالوں پر مشتمل ہے۔ حقیقی زندگی میں یہ دونوں میاں بیوی ہیں۔ اور انہوں نے یہ مقالے مشترکہ طور پر لکھے ہیں۔ وید پال دیپ اور پدما دیپ کی ہی طرح شام لال اور شکتی بھی ایک ہی جیسے مشغلوں سے وابستہ ہونے کے ناطے ایک دوسرے سے

منسک ہیں۔ اور وہ مشغل تعلیمی اور سماجی خدمات ہیں۔ دونوں درحقیقت ٹیچر ہیں۔ اور ان کے مقالوں میں یہ پہلو اچھی طرح اجاگر ہو پایا ہے۔ یہ مضامین لوگوں کو نصیحت دینے کی غرض سے لکھے گئے ہیں۔ تاکہ زندگی کے بارے میں ان میں ایک صحیح اخلاقی نکتہ نظر فروغ پائے۔

’ترویینی‘ ڈوگری کے نثری مقالوں کا پہلا بڑا مجموعہ ہے۔ اس سے پہلے جو مقالے ڈوگری میں لکھے گئے ہیں۔ وہ جموں ریڈیو سے نشر ہونے کے لئے لکھے گئے تھے۔ اور ان میں مختلف موضوعات کو لیا گیا تھا۔ کچھ مضامین نثری ڈرامے پر مشتمل تھے۔ پریشانیت نے شائع کئے۔ لیکن ڈوگری نثر میں ’ترویینی‘ کی اشاعت سے پہلے کوئی اہم مجموعہ مقالہ شائع نہیں ہوا تھا۔ اس مجموعے کی اہمیت نہ صرف تواریخی ہے۔ بلکہ اس میں ڈوگری زبان و ادب کے کئی پہلوؤں پر بھی رائے زنی کی گئی ہے۔ اور یہ ڈوگری نثر کے ارتقائی عمل میں ایک مرحلے کی نشان دہی کرتا ہے۔

’ترویینی‘ میں شام لال اور شکتی شرما نے ڈوگری کے لسانی پہلوؤں پر بھی بحث کی ہے۔ چنانچہ ڈاکٹر سدھیشور ورما۔ ہزاری پراساد دویدی۔ دھیندر سنگھ اور پروفیسر گوری شکھ جیسے علماء نے بھی اس کتاب کی تعریف کی ہے۔ ڈاکٹر ورما رقمطراز ہیں — ”یہ میری توقع سے بڑھ کر ایک ایسی دانشورانہ کوشش ہے۔ جس میں لسانی، ادبی اور تمدنی قدروں کا وسیع دائرہ اختصار کے ساتھ ڈوگری بولنے والی برادری کیلئے



پیش کیا گیا ہے۔۔۔۔ ڈوگری زبان میں یہ اپنی نوعیت کی پہلی تصنیف ہے۔ جو برادری کے ذہنی معیار کو بلند کرے گی۔ یہی اس تخلیق کا مدعا ہے۔  
 'ترویجی' تین حصوں میں تقسیم کی گئی ہے۔ لسانی۔ ادبی اور تمدنی۔ حصہ اول کا تعلق ڈوگری زبان سے ہے۔ اور بھدروائی بولی کے ساتھ اُس کے رشتے۔ ڈوگری زبان کے مختصر خاکے۔ الفاظ کی مماثلت اور ڈوگری زبان کی برتری کے ساتھ ہے۔ دوسرے حصے میں سماجی اور تمدنی پہلوؤں پر روشنی ڈالی گئی ہے۔ تمدن کیا ہے؟ قوم پرستی سے کیا مراد ہے اور ہندی کے ساتھ اس کا کیا تعلق ہے؟ یہ اور ایسے ہی کئی اور مقالے ہیں۔ جن میں گاندھی جی کے موضوع سے لے کر محض سبزی خوروں کی تحریک تک کے موضوعات پر بحث کی گئی ہے۔ تیسرے حصے میں چند ادبی موضوعات پر تبصرہ کیا گیا ہے۔ مثلاً ڈوگری لوک گیتوں میں نسوانی کردار نگاری اور بیتال پچیس کے تراجم۔

شام لال اور شکتی کا نشر لکھنے کا اسلوب سلیس ہے۔ جملوں کی ساخت آسان ہے۔ اُن میں کوئی اُلجھاؤ نہیں۔ مصنفین کا مقصد قارئین کے لئے مضامین کو قابلِ فہم بنانا رہا ہے۔ اور جہاں تک بیان کی توضیح اور زبان کے استعمال کا تعلق ہے۔ وہ اس مقصد میں کامیاب رہے ہیں۔ ان مضامین کی ایک اور خصوصیت بھی ہے۔ اور وہ یہ کہ یہ مختصر ہیں۔ اور مصنفین شاذ ہی اپنے منتہائے مقصد سے دُور ہوتے ہیں۔

یہ ان دو ادیبوں کے نشر کی بڑی خوبی ہے۔

البتہ ایک بات ضرور ہے کہ انسان آسانی سے اُن خیالات کے ساتھ اتفاق نہیں کر پاتا۔ جو چھتے اندھ و شواش، دوشنو بھوجن وغیرہ چند مقالوں میں ظاہر کئے گئے ہیں۔ اُن کے خیالات کٹڑ ہیں۔ حتیٰ کہ ان میں مصنفین نے اپنی ذاتی رائے کا بھی اظہار کیا ہے۔ کہیں کہیں ایسا انداز بھی اپنایا گیا ہے۔ جس سے ڈوگری نہ بھولنے والے قارئین کو بھی اپنی بات سمجھائی جا سکے۔ اس سے ظاہر ہے کہ ہندی اور ڈوگری کو قریب تر لانے کی کوشش کی گئی۔ ڈوگری لوک گیتوں میں نسوانی کردار نگاری سے شغف مقالہ خاصہ دلچسپ ہے۔ اور مصنفین کے زود اثر ذہنی رجحان کی عکاسی کرتا ہے۔ بیتال پچیس کے اقتباسات بھی بر محل رکھے گئے ہیں۔ اور وہ قاری کی دلچسپی کو برقرار رکھنے میں مددگار ثابت ہوتے ہیں۔

قطع نظر اس کے کہ 'تروینی' کے مواد میں نقائص ہیں۔ اُن کے مصنفوں کی رائے تقلید پسندی پر مبنی ہے۔ اور اسٹائل نامساعد ہے۔ یہ کتاب ڈوگری نشر کے بڑھتے ہوئے حجم میں ایک اچھا اضافہ ہے۔ اس لحاظ سے ڈوگری کے نشری ادب میں اُن کا مقام مستحکم ہے۔ اور ڈوگری کی گہرے مرتب کرنے کی کوشش میں یہ کتاب کافی کارگر ثابت ہوگی۔



# افسانے

## بھگوت پرساد ساٹھ (۱۹۱۰ء.....)

ساٹھ پہلے شخص تھے جنہوں نے ڈوگری نثر لکھی ہے  
 پیشے کے اعتبار سے ایک جیوتشی اور ہاتھ دیکھنے کے ماہر ہیں۔ ہندی ساتھ  
 منڈل سے منسلک رہے اور ہندی افسانے لکھے۔ لیکن ڈوگرہ ہونے کے  
 باعث اور ڈوگری کی متنوع زبان اور لوگوں کو اپنی جانب رجوع کرانے  
 میں ماہر ہونے کے ناطے انہوں نے جلد ہی ڈوگری کہانیاں لکھنے کی ابتدا کی  
 یہ صحیح ہے کہ ان کی چند کہانیوں میں جدید افسانے کی تکنیک نہیں آئی۔ لیکن  
 اس کے باوجود ان کی زبان جاندار اور برجستہ ہے۔ انہوں نے مکالمہ نگاری  
 کی سلاست، موسیقیت کا رچاؤ اور سادگی سے کام لیا ہے۔ اور ان  
 خرمیوں میں ڈوگری کا کوئی بھی نثر نویس ابھی ان سے سبقت نہیں لے  
 پایا ہے۔ ان کی کہانیوں کا پہلا مجموعہ 'پہلا پھل' ڈوگری میں شائع ہونے



والی پہلی نثری تصنیف تھی۔ 'پہلا پھل' ایک افسانے کا بھی عنوان ہے۔ وہ اسمِ با مسمیٰ ہے۔ کیونکہ یہ نثری ادب کی دیگر کاوشوں کا پیش فیض ثابت ہوا ہے۔ بنسی لال گپتا کی ڈوگری لوک کہانیاں (ڈوگری سنسٹھا کی تصنیف 'ایک راجہ' واضح طور پر بھگوت پر سادساٹھ کی مثال کی تقلید ہیں۔ ساٹھ کی نثر میں سلاست، باریک بینی اور ان لوگوں کی حیثیت موجود ہے۔ جن کی زبان میں وہ لکھتے ہیں۔ یہ زبان عام فہم ہے۔ اور اس میں مقامیت کی چاشنی موجود ہے۔ حالانکہ ان کہانیوں کو شائع ہونے اب پندرہ سال ہو چکے ہیں۔ پھر بھی ان میں علاقائی زبان کی شان و مضبوطی قائم ہے۔ اگرچہ کہیں کہیں جدید تعبیر و تشریح کے اعتبار سے ان کہانیوں میں کہانی بن نہیں اور کہیں پلاٹ اور بناوٹ کی کمزوری بھی ہے لیکن بے تکلفی اور تصنع سے مبرا ہونے کے انداز میں ان افسانوں سے ابھی کوئی سبقت نہیں لے سکا ہے۔

ساٹھ کے افسانے دراصل لوک ادب کے تسلسل کو برقرار رکھتے ہیں۔ ان میں صرف ایک بات زائد ہے۔ وہ یہ کہ ان میں زیادہ احساسِ خودی ہے۔ اور قدرے تصنع بھی ہے۔ خود روی مفقود ہے۔ 'کڑے دالامان'، 'کھرنیر' اور 'پہلا پھل' تواریخی واقعہ گوئی، حقیقت اور لوک و شواس (اعتقاد) کا عجیب سا امتزاج ہیں۔ اور چونکہ وہ اپنی ان کہانیوں میں لوگوں کے رجحانِ طبع اور اعتقادات کو گرفت میں لاتے ہیں۔ اس لئے وہ فنکاری

کے نکتہ منہ سے بھی کامیاب افسانے ہیں۔ وہ 'دوسری' (ادلا بلی کی ایسی شادی جس میں ایک کنبے کی لڑکی اور لڑکے کی شادی دوسرے کنبے کے لڑکے اور لڑکی سے کی جاتی ہے) کی بُرائی سے آنکھیں موند نہ سکے۔ اور نہ وہ 'مہار' میں نوجوان بیوگان کے مسائل سے چشم پوشی کر سکے۔ نہ ہی 'مٹکتے دا گھراٹ' کہانی میں کچھ غرض مند لوگوں کی طرف سے پیدا کردہ ہندو مسلم اختلاف کو نظر انداز کر پائے۔ سائے کا فن افسانہ نگاری کہیں کہیں عریاں اور کھوکھلا سا رہ گیا ہے۔ لیکن انہوں نے اپنی طرز ادا میں نفسیاتی تجزیہ کرنے کی بھی کوشش کی ہے۔ ڈوگری کا پہلا افسانہ نويس ہونے کے باعث اُن کے فن میں کئی کمزوریاں رہی ہیں۔ لیکن ان میں وہ شگفتگی اور دلآویزی ہے۔ جو بالعموم ادب کی پہلی تخلیق میں فطراناً ہوتی ہیں۔

'کڑے دالام' ضعیف الاعتقادی اور قصہ گوئی پر مبنی ایک کہانی ہے۔ کچھ لوگوں کا اعتقاد ہے کہ کچھ یوگی بارش برسا سکتے ہیں یا بادلوں کو برسنے سے پہلے جس سمت چاہیں موڑ سکتے ہیں۔ لیکن سائے نے اپنی جادو بیانی سے اس ضعیف اعتقاد کو فن کا ایک نادر غونہ بنا دیا ہے کہانی بڑی سیدھی سی ہے۔ مزہر ایک یوگی ہے۔ اُس کے دائرہ اثر میں پانچ گاؤں ہیں۔ اس دنیا میں اُس کی اپنی بیٹی کیسرو کے سوا اپنا کوئی نہیں۔ مزہر اپنے آپ کو اپنی تحویل کے دیہاتوں کے مکھ دکھ کا ذمہ دار مانتا تھا۔ اور اسے اپنا مذہبی فریضہ سمجھتا تھا۔ اُس نے اپنی لڑکی کیسرو کا بیاہ ایک

دوسرے یوگی گنگو کے بیٹے کے ساتھ کرنے کا فیصلہ کر لیا۔ جو اُس کی تحویل سے باہر کے ایک گاؤں میں رہتا تھا۔ گنگو بارش لانے یا بادلوں کا رخ بدلنے میں ہمیشہ اپنے آپ کو موہرو سے کتر مانتا ہے۔ ہمیشہ اُس سے مات کھاتا ہے۔ لیکن اب موہرو کی لڑکی کے ساتھ اپنے بیٹے کی سنگنی کے باعث وہ اپنا سرخرو سے اونچا کر سکا۔

فصل بھاٹنے کا موسم ہے اور بادل اُن گاؤں کے اوپر منڈلا رہے ہیں۔ جو موہرو کی تحویل میں ہیں۔ ہر ایک کو خطرہ ہے کہ اب بارش ہوگی۔ اس کا کچھ کرنا ہوگا۔ موہرو بخار میں مبتلا ہے۔ اور کیسرو وہ جادو نہیں جانتی۔ جس سے بادلوں کا رخ بدلا جاسکتا ہے۔ پھر بھی وہ کوشش کرتی ہے۔ بدقسمتی سے بادل بٹ جاتے ہیں۔ اور ایک حصہ گنگو کے گاؤں کی جانب چلا جاتا ہے۔ وہ پریشان ہو جاتی ہے۔ اور اُس کا باپ خفت سی محسوس کرتا ہے۔ وہ گنگو کو آئینہ کیا منہ دکھائے، کیسرو اپنے باپ کے من کی بات بھانپ جاتی ہے۔ کیا ہو۔ اگر میں گنگو کو اپنا سرسہ بننے نہ دوں؟ تب نہ مجھے جلی کٹی سننی پڑے گی اور نہ ہی میرے باپ کو شرمندہ ہونا پڑیگا۔ — کیسرو اپنے گھر سے چل پڑتی ہے۔ کوئی نہیں جانتا کہ وہ کہاں گئی ہو۔ کو وہ بعد میں کہیں نہیں ملتی اور نہ ہی اُس کے کولم (سیدھی) سے اُس کو کوئی طعن و تشنیع ہی سننا پڑتی ہے۔

ان سیدھی سی باتوں کو ظاہر کرنے کے لئے ساٹھ نے اپنے



فن کے سبھی وسائل کام میں لائے ہیں۔ زبان محکم ہے اور اسٹائل عام فہم ایک لفظ بھی ضرورت سے زائد استعمال نہیں کیا گیا۔ ہر جملہ ماحول پیدا کرنے میں مددگار ہے۔ موضوع میں شدت تاثر ہے۔ سب سے بڑی بات یہ ہے کہ ساتھ اپنے موضوع میں ابہام نہیں لاتے۔ بلکہ جو کچھ وہ کہتے ہیں۔ وہ پختہ یقین کے ساتھ کہتے ہیں۔ ان کی عظمت کی یہی وجہ ہے۔ انسان سچ مچ اس خیال سے متفق ہوتا ہے کہ ساتھ کی ”کڑے دالا ماں“ کہانی دنیا کی بہترین مختصر کہانیوں کی صف میں آسانی سے شمار کی جاسکتی ہے۔ چند ہی خیالات ظاہر کرنے سے ساتھ موہو اور کیسرو کی ایسی تصویر کشی کرتے ہیں جو سادہ اور حیات پرور ہے۔ اس افسانے میں ساتھ کی منظر نگاری بام عروج پر پہنچی ہے۔ جو کوئی سُنتا ہے۔ اُسے ایسا محسوس ہوتا ہے۔ جیسے یہ اُس کے اپنے ہی دل کی آواز ہے۔

’منگتے دا گھراٹ‘ کہانی میں بالواسطہ ہندو مسلم اختلاف کا وہ موضوع چھپا گیا ہے۔ جو چند غرض مند لوگوں نے پیدا کیا ہے۔ سطحی طور سے دیکھا جائے۔ تو یہ کردار نگاری کا اچھا مرقع ہے۔ منگتا۔ محمد ا۔ اور ان کے باپ کا کردار ان کی اپنی خصوصیات کے ساتھ اچھی طرح پیش کیا گیا ہے۔ خود افسانے میں بھی اختصار بیان اور بول چال کی زبان بڑی خوبی سے نبھائے گئے ہیں۔ منگتا کا کردار جو محمد اسے پیار کرتا ہے، حالانکہ لوگ اُس کے بارے میں کچھ اور ہی کہتے ہیں۔ بہت ہی دلپذیر ہے۔ نثر

کی روانی یوں تو ٹبک رہی ہے۔ لیکن منگت کا دل و دماغ جب غصہ افسوس اور پچھتاوے سے بھر جاتا ہے۔ تو اُس کی رفتار دھیمی ہو جاتی ہے۔ چند ہی مناظر سے لوگوں کی سادہ لوحی اور فطرت نگاری کی عکاسی کی گئی ہے لیکن اُن کا مجموعی تاثر یقین پرور بن پڑا ہے۔ 'سہارا' اُس نوجوان بیوہ کے مسئلے کا مطالعہ ہے۔ جو اپنے استاد ڈرامو کے تئیں اپنی جواں سالی کے جذبات اور پُرانے رسم و رواج کے خیالات کے بیچ سراسیمہ ہے۔ کہانی کی تفصیلات متنوع ہیں۔ کردار نگاری اچھی ہے۔ ساٹھ قاری کے سامنے سماج کے اُس پریشان کن پہلو کو پیش کرتا ہے۔ جہاں ایک بیوہ ہمیشہ بد بخت اور بد نصیب ہے۔ ورنہ وہ بیوہ کیوں ہو جاتی؟ ساٹھ نے نہایت دردمندی کے ساتھ اس موضوع کو نبھایا ہے۔ اور اس کی تہ میں درد و کرب اور حزن و ملال کا وہ جذبہ موجزن ہے۔ جو ایسی صورت حال کے ساتھ لازماً وابستہ ہے۔ ایک نوجوان بیوہ کے دل کو اُس کی دبی دبی خواہشوں کے ساتھ بخوبی ٹٹولا گیا ہے۔ 'اما' (ماں) تواریخ اور قصے کا مرکب ہے۔ اور اُس کی نوعیت واقعہ نگاری کی ہے۔ پھر بھی 'اما' اور راجہ سمیت سنگھ کا کردار جاندار ہے۔

'دوہری' کا موضوع دلکش ہے اور زبان اثر پذیر۔ ساٹھ ڈگر کے لوگوں کے خانگی مسائل سے بخوبی واقف ہیں۔ اور 'دوہری' ڈوگر کے نام اور تمدن پر ایک کلنک کا ٹیکہ ہے۔ خاص طور پر اُس وقت

جب 'دوسری' شادی عمر اور درجے کے اعتبار سے بے جوڑ لڑکے لڑکی کی جاتی ہے۔

پیار میں ہی لوگ کس طرح غلطی کرتے ہیں۔ اور کس طرح خلاف توقع و ارادہ نتائج کا سامنا کرنا پڑتا ہے۔ یہ سب باتیں ساٹھ نے پوری سمجھا داری کے ساتھ بیان کی ہیں۔ گیانوف کے حال پر غصہ۔ ستم ظریفی، اور طال کا جذبہ ہوتا ہے۔ جو فرد واحد ہی نہیں۔ بلکہ اُن سبھی لڑکیوں کی تقدیر کی علامت بھی ہے۔ جن کی 'دوسری' میں بے جوڑ شادیاں کی گئی ہیں۔ کہانی کہیں ٹوک ٹوک کر اور کہیں ٹبک رومی سے آگے بڑھتی ہے جس سے گیانوف کے دل کی حالت ظاہر ہوتی ہے۔ اور ایسے مراسم پر جہاں ہمارے دل میں جذبہ نفرت ابھرتا ہے۔ وہاں ساتھ ہی جذبہ ترحم بھی پیدا ہوتا ہے۔ گیانوف کے اُن احساسات کا اظہار کمال ہنر اور باریک بینی سے کیا گیا ہے۔ جو اُس کے ذہن میں ایک نوجوان کے ان الفاظ سے پیدا ہوتے ہیں کہ گیانوف۔ تم تو سچ مچ بہت خوبصورت ہو!۔ ہو سکتا ہے۔ اس افسانے کا اختتام اچانک ہو جانے کا احساس ہو۔ لیکن اس خاتمے کا مطلب اتنا گیانوف کی موت علامتی طور ظاہر کرنا نہیں (حالانکہ وہ فی الواقع افسانے پر مر جاتی ہے) جتنا اس کا مطلب صنفِ نازک سے ظلم اور ایسے سماجی رسومات کے خلاف لوگوں کو متنبہ کرنا ہے۔ جن کی نیست و نابود ہونے کی از حد ضرورت ہے۔ تبھی گیانوف کا ڈگر دیس زندہ رہ سکتا ہے۔



’پہلا پھل‘ تواریخ اور قصہ گوئی کا حین امتزاج ہے۔ کہانی مافوق الفطرت حدوں کو چھوٹی ہے۔ مگر انداز بیان حقیقت پسندانہ ہے جیسا کہ پہلے کہا گیا ہے۔ ساٹھے اپنے موضوع کو اس طرح ادا کرتے ہیں گویا وہ اُس بات کا خود قائل ہو۔ اس سے اُن کے افسانے فطرت اور حقیقت حال سے وابستہ ہوتے ہیں۔ حالانکہ وہ اکثر خیالی اور عجیب غریب موضوعات پر مبنی ہوتے ہیں۔ انہیں عوام کی ضعیف الاعتقادی پر اعتماد ہے۔ اور یقین کامل کے ساتھ اُن کو افسانوں میں بیان کرتے ہیں۔ یہ بات ’کرٹے دالا ماں‘ اور ’پہلا پھل‘ پر صادق آتی ہے۔ ہمیں ان افسانوں میں وہی بات ملتی ہے۔ جو مشہور ادیب کو راج کہا کرتے تھے — یعنی بے اعتباری کو دیدہ و دانستہ معطل کرنا۔ وہ قادر الکلام ہیں۔ ’بواب دی نہار‘ محض ایک خاکہ ہے۔ جدید معنوں میں یہ قطعاً کوئی افسانہ نہیں۔ لگتا ہے ’ہیکھی‘ افسانہ اس کو گیت پر مبنی ہے — ’جنہیں ناریں دے کینیت مری گئے‘۔ مشکل ہون گجارے چناں جی ! — اُن عورتوں کا حال فی الواقع بہت بُرا ہے۔ جن کے شوہر (میدان جنگ) میں مر گئے) اس میں افسانے کے سارے جزئیات ہیں۔ لیکن یہ مکمل افسانہ نہیں۔ اس کو اچانک ختم کیا گیا ہے۔ جو مصنوعی سا لگتا ہے۔ ’کٹر نیت‘ (سادش) محض واقعہ نگاری ہے۔ اور یہ کہانی ڈوگرہ تواریخ کے ایک واقعہ پر مبنی ہے۔ اس میں نہ کوئی پلاٹ ہے اور نہ ہی ارتقائی مراحل۔ ساٹھے کی تازہ کہانی ’جیلو‘ سماج کی

اُن فوجان میواؤں کے مسئلے کو پھیرا رہا ہے۔ جو کبھی کبھی حیوانی جذبے کے دم جھانسنے میں آکر اپنا ضبط و ربط کھو بیٹھتی ہیں۔ یہ موضوع ہمدردانہ طور پر نبھایا گیا ہے۔ جیلو کی کردار نگاری حقیقت پسندانہ ہے۔ لیکن افسانے کی زبان پر مصنف کی گرفت قدرے ڈھیلی رہی ہے۔ ساٹھ آجکل بمبئی میں رہتے ہیں۔ اور کبھی کبھی یہ گمان گزرتا ہے کہ وہ ڈوگری میں لکھتے تو ہیں مگر اب اس زبان میں سوچتے نہیں ہوں گے۔ پھر بھی کبھی کبھی ان کے افسانوں میں استادانہ رنگ جھلکتا ہے۔

ساٹھ کی افسانہ نویسی کا اسلوب قدرے پرانا ہے۔ پلاٹ کا تانا بانا مبنیٰ میں وہ زیادہ چابک دست نہیں ہیں۔ لیکن ڈوگری کے نثری ادب میں انہیں ابھی تک مقامِ فخر حاصل ہے۔ کیونکہ انہوں نے ڈوگری زبان میں اور طرز زندگی کے تقریباً سبھی پہلوؤں پر طبع آزمائی کی ہے۔ اُن کی زبان اب بھی ویسی ہی جاندار ہے۔ جیسی آج سے لگ بھگ بیس برس پہلے تھی۔ منظر نگاری میں بلا شک اُن کی عظمت مسلمہ ہے۔ اور فن کار کے جس معاملے کا دار و مدار غیر ضروری عناصر کو ترک کرنے پر ہے۔ اُس میں ساٹھ سے ابھی کوئی سبقت نہیں لے سکا ہے۔ ڈوگری کے موجودہ ادیب — ویدراہی۔ رام کمار بول۔ مدن موہن شرما۔ نریندر کھجوریا اور نیلامبر بے شک اعلیٰ تکنیک کے دھنی ہیں۔ لیکن بجز نریندر کھجوریا کوئی بھی ساٹھ کے ساتھ ڈوگری نثر کے ذمائی کو پوری طرح کام میں لانے

اور اس کی ذہنیت کو دوبالا کرنے میں مقابلہ نہیں کر سکتا۔

ساتھ ڈوگری کے پہلے اخبار نویس تھے۔ اور زیندر کھجوریہ کے ساتھ اب تک انہیں ہی مقام مقدم حاصل ہے۔ اُن کے نشر لکھنے کا طریقہ اب بھی بہت سے نوآموز ادیبوں کے لئے نمونے کا کام کر سکتا ہے۔

## رام کمار ابرول (۱۹۳۰ء.....)

رام کمار نے اُردو کی معرفت ڈوگری لکھنا شروع کیا۔ ویدراہی اور مدن موہن شرما کی طرح ابرول بھی اُردو میں لکھا کرتے تھے۔ اب بھی لکھتے ہیں۔ مگر اپنی مادری زبان کے تیس اپنے فرض کا احساس ہونے پر اور ڈوگری کا پرچار کرنے والے لوگوں کی صحبت میں گھوم پھر کر انہیں اس زبان میں اپنے خیالات کا اظہار کرنے کے سوا دوسرا کوئی چارہ نہ رہا۔ اس کے لئے انہیں ڈوگریس کے عوام، اُن کے شکھ دکھ، اُن کے جھگڑوں۔ اُمیدوں اور دوسروں کے بہترین موضوعات ہاتھ آئے۔

رام کمار ایک وقت جموں کے ریڈیو اسٹیشن پر تعینات تھے۔ اور انہوں نے کسی کامیاب پروگرام پیش کئے۔ وہ ایک اچھے اداکار ہیں۔ اور ڈرامے کی تکنیک کو بخوبی سمجھتے ہیں۔ یہ قدرتی امر ہے کہ ریڈیو پروگراموں کے ساتھ اُن کی وابستگی تحریر کے اسٹائل پر اثر انداز ہوئی ہے۔ اُن میں ہمیں ایسی حیات بخش اور زوردار شخصیتوں کا غلبہ ملتا ہے۔ جن کا اظہار خیال



کا انداز از حد جان دار ہے۔ جہاں تک پلاٹ کا تانا بانا مہینے کا تعلق ہے اُس میں بھر پور تکنیکی مہنر مندی پائی جاتی ہے۔

لیکن ریڈیو کا یہ اثر ہمیشہ ہمیشہ ہی نہیں رہا۔ اس سے بعض اوقات اُن کے موضوعات میں نقص اور غیر ضروری رجحانات آئے ہیں۔ اپنے افسانوی مجموعہ 'پیریں دے نشان' (نقش قدم) جو جنوری ۱۹۵۹ء میں شائع ہوا۔ رام کمار ابرول نے اپنے دیگر ہم عصر ڈوگری ادیبوں کی طرح دیہاتی ماحول کو ہی چنا ہے۔ اس مجموعے کے دیباچے میں لکھا کہ پونچھی لکھتے ہیں کہ رام کمار ابرول کے افسانے دیہاتی ماحول اور سماجی حالات کی منظر کشی کرنے میں بہت حد تک کامیاب ہیں۔ حالانکہ یہ کافی مشکل کام ہے اصلاح کی گنجائش ہے۔ لیکن افسانوں میں رنگ آمیزی اور درد و کرب پایا جاتا ہے۔ افسانوں کا اپنا ماحول ہے۔ مسائل ہیں اور اسٹائل ہے۔ اور اُن سے زیست کی سوجھ بوجھ اور اظہار خیال میں مصنف کی ذہانت اور فہم و ادراک کی غمازی ہوتی ہے۔ وقت کے ساتھ ساتھ اُن میں فن کارانہ پختگی آئے گی۔ . . . . . ادیب کی حیثیت میں انہیں اپنا فنی کمان بہتر بنانا ہوگا۔ اور اپنے کینواس کا دائرہ وسیع تر کرنا ہوگا۔

رام کمار کے افسانوں کی یہ ستائش بحیثیت مجموعی معقول ہے۔ لیکن لکھا کہ پونچھی نے قارئین کی توجہ زبان اور اسلوب کے معاملے میں ابرول کی خامیوں کی طرف مبذول نہیں کی ہے۔ جیسا کہ پہلے ظاہر کیا چکا

ہے۔ رام کمار ابرول ڈوگری میں اردو سے آئے اور کئی بار ایسا محسوس ہوتا ہے کہ وہ سوچتے اردو میں ہی ہیں۔ مگر لکھتے ڈوگری میں ہیں۔ اُن کی 'دوا تھرو' (دو آنسو) اور 'غیر تو دامل' وغیرت کی قیمت) کہا نیز میں احمد ندیم قاسمی اور بلونت سنگھ کا اثر نمایاں ہے۔ درحقیقت 'دوا تھرو' احمد ندیم قاسمی کے 'گنڈاسہ' افسانے سے متحرک ہے۔ اگر یہ کہا جائے کہ یہ 'دوا تھرو' احمد ندیم قاسمی کے افسانے کا ڈوگری چربہ ہے۔ تو مبالغہ نہ ہوگا۔ اردو میں جو زبان بولی اور لکھی جاتی ہے۔ ڈوگری میں ہم ویسی زبان استعمال نہیں کرتے۔ اُن کی تشکیل، پس منظر۔ تلمیح یا قسلس کو بدلے بغیر محض اردو الفاظ کو ڈوگری میں بدلنے سے ہم یہ نہیں کہہ سکتے کہ زبان ڈوگری ہے۔ یہ خامی رام کمار کے افسانوں سے قارئین کو محظوظ ہونے اور ان کے سمجھنے میں مُغل ہرجاتی ہے۔ کیونکہ زبان اگر خیالات کو ظاہر کرنے سے متعلق ادیب کی صلاحیت کو بھی بگاڑتا ہے۔ یہی خامی وید راہی کے ڈوگری افسانوں میں بھی ہے اور کسی حد تک مدن موہن شرما میں بھی۔ علاوہ ازاں ابرول کا اسٹائل خطیبانہ اور غیر عملی ہے۔ جب کہ افسانوں میں اسلوب بیان عام فہم چاہیئے۔ رواں اور برجستہ ہونا چاہیئے۔ مُقرر اور ادیب کے بدلتے ہوئے رُجھان طبع میں خطیبانہ انداز غیر حقیقی نظر آتا ہے۔ ایسا لگتا ہے۔ جیسے یہ جبراً عاید کیا ہوا جو جھل اسٹائل ہے۔ رام کمار کی نشر اس لحاظ سے حد سے زیادہ خود احساسی اور غیر فطری بن گئی ہے۔

’کھیتیں دی سنڈ‘ (زمین کی تقسیم) ایک عاقلانہ خیال پر مبنی کہانی ہے۔ تین بھائیوں کے ایک کنبے میں زمین کی ملکیت پر اختلاف رائے بڑھتا ہے۔ اُن کی ماں اور دادی نے انہی کھیتوں میں اپنی عمریں گزاری ہیں۔ اور تقسیم کی یہ نا اتفاقی اُن سے برداشت نہیں ہوتی۔ چنانچہ دادی ایک پہاڑی چٹان سے کود کر خودکشی کرتی ہے۔ یہیں سے کہانی کا آغاز ہوتا ہے اور یہ سب باتیں ماں اپنے نوجوان لڑکوں سناتی ہے۔ اور انہیں اپنی دادی کی موت کا باعث بننے پر لعنت ملامت کرتی ہے۔ بچے بچھتاتے ہیں۔ اور زمین کو تقسیم کئے بغیر مل جل کر رہنے کا فیصلہ کرتے ہیں۔ افسانے پر ماں کا کردار چھایا ہوا ہے۔ بیڑوں کی شخصیت دھندلی ہے۔ جو محض اس لئے پہچانے جاتے ہیں۔ کیونکہ انہی کی بدولت ماں کو فوقیت مل گئی ہے۔ حالانکہ ایسا معلوم ہوتا ہے کہ بیڑے کہانی کا کردار نہ ہو کر زبردستی گھسیٹے گئے ہیں۔ ناقص زبان۔ بے محل الفاظ اور غلط توضیحی بیان نے افسانے کے حسن کو مسخ کر دیا ہے۔ اُس پرستم یہ کہ اسٹائل بھی قدرے بے ہنگم ہو گیا ہے۔ راوی کا بیان ہے۔ مصنف کے اسٹائل میں اس قدر غم ہو گیا ہے کہ اُس میں تحریک ہی نہیں رہ پائی ہے۔

’دو اتھرو‘ احمد ندیم قاسمی کے اردو افسانے ’گنڈاسہ‘

کا زیادہ رہین منت ہے۔ خاص ملکہ یہ دکھانا تھا کہ ایک مضبوط اور خوشحال آدمی جو لوگوں کے لئے خوف و ہراس کا موجب ہے۔ کس طرح ایک ایسی



عورت کی محبت کے باعث نرم دل بن جاتا ہے۔ جو عورت اُس کے جانی دشمن کی محبوبہ ہے۔ اور کس طرح ٹھیک اُسی وقت جب وہ اپنے اُس دشمن کو موت کے گھاٹ اُتارنے لگتا ہے۔ اُس معصوم لڑکی کا چہرہ آنکھوں کے سامنے گھومتا ہے۔ اور وہ اپنے دشمن کو زندہ ہی چھوڑ دیتا ہے۔ وہ اس بات سے بخوبی واقف ہے کہ اُس لڑکی کے لئے اپنے دل میں محبت ہے۔ اور اگر وہ اُس کے محبوب کو مار دے۔ وہ محبت اور قدر اُسے نہیں مل سکتی۔ سوال یہ تھا کہ اُس آدمی کو بیک وقت خرنخوار اور نرم دل کیسے دکھایا جاتا۔ تاکہ غصے کے لمحے میں ہی وہ اپنی محبوبہ کے آنسوؤں سے پگھل جاتا۔ تاکہ دو متضاد جذبات ایک ہی لمحہ پیدا ہوتے۔ ایسی صورت حال رام کار ابرول نے قابل تعریف انداز سے پیدا کی۔ اور نبھائی ہے۔ اس بات کا کوئی مضائقہ نہیں کہ یہ ایک اُردو افسانے کا قرار دے۔ ابرول اس بات کے لئے مستحقِ داد ہے کہ انہوں نے ایک ایسے آدمی کا تصور کامیابی کے ساتھ پیش کیا ہے۔ جو اپنی مرضی یا علم کے بغیر انتہائی درندگی کے موقع پر آنسوؤں کی دھار سے پگھل سکتا ہے۔ ہاتھ اور منان کی محبوباؤں کے کردار جان دار ٹھنک سے اُجاگر کئے گئے ہیں۔ لڑکی حسین ہے۔ لیکن اُسے اپنی خوبصورتی کا مطلقاً کوئی احساس نہیں۔ اُس کی یہ بے نیازی اُسے جراثیم اور سرکش بناتی ہے اور حُسن سے بھی زیادہ بے نیازی کا یہی اندازہ بانگا کے دل کو مسخر کر لیتا ہے۔ اُس کی طرف زیادہ مائل ہونے کی وجہ

یہ ہے کہ وہ اُس کو خاطر میں ہی نہیں لاتی۔ اس طرح ایک مضبوط آدمی کی بیچارگی کا نقشہ بہت ہی تفصیل کے ساتھ منعکس کیا گیا ہے۔ لیکن اس افسانے میں بھی زبان کے وہی نقائص ہیں۔ جو ابرو ل کے دوسرے افسانوں میں موجود ہیں۔ ہندی اور اُردو تعلیموں کی خامیاں۔ اسٹائل کا حد سے زیادہ تصنع اور تزئین کاری اس میں بھی پائی جاتی ہے۔ مگر کچھ مناظر، مثلاً کشتی کا منظر۔ لڑکی سے بانکے کی پہلی ملاقات اور آخری منظر بالکل ایسے ہیں۔ جن سے ایک خاص تاثر پیدا ہوا ہے۔

’غیر تو دا مل‘ (غیرت کی قیمت) میں ایک زوردار پلاٹ کے عنصر موجود ہیں۔ لیکن افسانے کا اختتام قدرے مایوس کن ہے۔ رام کار کے اسٹائل میں اُس وقت قدرتی طور جان آ جاتی ہے۔ جب اُس کا تعلق کچھ زوردار افراد سے ہو۔ لیکن لطیف تر جذبات کا اسی آسانی سے بیان نہیں کر سکتے۔ اُن کے مکالمے بہت تاثر پذیر ہیں۔ لیکن کچھ غلط تشبیہیں (اُس کی آنکھیں ہرن جیسی نیلی تھیں) اور مبالغہ آمیزی مجموعی تاثر کو کم کر دیتے ہیں۔ گاؤں کی اُس زندگی کا ماحول بالکل فطری ہے۔ جس میں چالاک سود خور سیدھے سادھے اور بھولے عوام کو ٹوٹتا ہے۔ اُن میں سے کچھ سادہ لوح لوگ اپنی عزت و آبرو اور گھر کی لاج بچانے کے لئے اپنا سب کچھ قربان کرنے کو تیار ہیں۔ مگر کہانی کا انجام فرضی سا لگتا ہے۔ آگ کا منظر فلمی سا دکھائی دیتا ہے۔ کہیں کہیں دو مختلف زبانوں کے توصیفی الفاظ استعمال کر کے تکرار



الفاظ کی جو خوبصورتی پیدا کرنے کی کوشش کی گئی ہے۔ وہ حسن میں اضافہ کرنے کے بدلے ناگوار تاثر پیدا کرتی ہے۔ مثلاً ہمدے تے مسکراندے۔ یسے تے کمزور۔ متدارن (احسان ممتا) افسانہ کچھ ایسے مناظر کا حامل ہے۔ جس میں تزمین کاری کو زیادہ دخل ہے۔ ایسا اسٹائل اب کچھ فرسودہ ہو گیا ہے۔ خیال بہت اچھا ہے — جیسی کو اچھے بچے میں اپنے مرے ہوئے شوہر کی تصویر دکھائی دیتی ہے۔ اور اُس کے والدین کو اپنے پوتے میں اپنے کھوئے ہوئے بیٹے کی جھلک ملتی ہے۔ مگر مصنف نے اس موضوع کو اس طرح ادا کیا ہے کہ کہیں کہیں اس سے دل اُوب جاتا ہے۔

’پیریں دے نشان‘ (نقش قدم) کئی اعتبار سے یائوس کن اضافہ ہے۔ اُس میں زبان تکرار۔ اوصاف۔ بے محل الفاظ اور بیان کی خامیاں تو ہیں ہی۔ اس کے ساتھ ہی اس میں تکرار اور طویل کلامی بھی بہت ہے۔ افسانے کی کامیابی اُس کی برجستگی۔ سلاست اور زمان و مکان کی وحدت پر منحصر ہے۔ لیکن اس میں طوالت بیان کی ایسی بھرمار ہے کہ اُس سے ماحول تو برباد ہوتا ہی ہے۔ پلاٹ بھی کمزور ہو گیا ہے۔ کچھ باتیں ایسہ معلوم ہوتی ہیں۔ گویا کسی مٹھالے سے نکالی گئی ہوں۔ افسانہ نویس نے نظر فریب آرائشی زبان پر حد سے زیادہ مکینہ کیا ہے۔ تاکہ اُس سے خوف اور اضطراب کا ماحول پیدا ہو۔ اسٹائل میں تعسُّع اور اُلجھاؤ ہے۔

مصنف کے دماغ میں عرصہ حاضر کا وہ منظر ہے۔ جس سے

ہم میں سے بیشتر لوگ بخوبی واقف ہیں۔ مجھ ہے اجتماعی ترقیاتی پروجیکٹ شرم دان یا رضا کارانہ محنت کا مظہر لگتا ہے۔ افسانہ نگار کے ذہن میں کہانی لکھتے وقت یہ پہلو موجود تھا۔ 'ننگراں' کے جس ڈرائے میں ایسا ہی موضوع پیش کیا گیا ہے۔ اُس کے ایک ساتھی ڈرامہ نگار ہونے کے ناطے انہوں نے افسانہ نگاری کی معرفت وہی کچھ کہنا چاہا ہے۔ جو انہوں نے کردار اور مکالموں کی صورت میں اُس ڈرائے میں ظاہر کیا ہے۔ رضا کارانہ محنت۔ اجتماعی ترقی اور مشترکہ کوششوں سے سرانجام دئے جانے والے بے پناہ مشغلوں کے فائدہ مند ہونے کا تصور کسی سیاسی تقریر کا ایک بہت ہی اچھا موضوع تو ہو سکتا ہے۔ اس پر ایک ادبی مقالے یا ایک تحقیقی مضمون کی بنیاد اُستوار کی جاسکتی ہے۔ لیکن یہی تصور اگر افسانے کا موضوع بنایا جائے۔ تو افسانہ نگار کو بہت محتاط رہنا ہوگا۔ کہیں ایسا نہ ہو کہ اُس کے اسی افسانے سے پروپیگنڈا کی بُرائے۔ بے قسمی سے ابرو ل اس خطرے سے آگاہ نہیں دکھائی دیتے۔ اسی لئے یہ افسانہ ایک ایسا واقعہ سا بن گیا ہے۔ جس کا مقصد مشترکہ کوششوں کی توصیف پر ایک لیکچر جھاڑنا ہے۔ جن کوششوں سے بڑے بڑے کام پورے ہوتے ہیں۔ اور جن کے بغیر انسان کو موت اور فاقہ کشی تک کی اذیتیں برداشت کرنی ہوں گی راتوں کا یہی حال بد اس افسانے میں ہوتا ہے۔ راتوں کی موت کے بعد جو نقبش قدم رہ جاتے ہیں۔ اُن سے دیہات کے لوگوں کی طعن و تشنیع ہوتی ہے

چنانچہ وہ ایسا ایک باندھ تعمیر کرنے کا تہیہ کرتے ہیں۔ جو نہ صرف اُن کو اور اُن کے کھیتوں کو سیلابی نالے کے غیض و غضب سے محفوظ رکھ سکے۔ بلکہ جو اُس غفلت کے لئے اُن کی طرف ایک بھیٹ اور منت ہو۔ جس کی خاطر رات کو اپنی جان عزیز کی قربانی دینا پڑی۔ ماضی سے حال میں افسانے کا انجم مستقل کرنا اچانک اور طویل کلامی سا لگتا ہے۔

’پیریں دے نشان‘ ڈوگری افسانہ نگاری میں رام کمار کی پہلی کوشش ہے۔ ڈوگری کا نثری ادب اور بالخصوص ڈوگری افسانے کچھ ہی عرصے کی پیداوار ہے۔ کسی زبان کی ترقی کا دار و مدار اُس زبان کی نثر کی ترقی پر ہے۔ ابھی ڈوگری نثر غیر واضح صورت میں ہے۔ اور افسانہ نگار کو سلیس با محاورہ اور عام فہم اسلوب میں خیالات ظاہر کرنے میں ابھی بے پناہ دقتوں کا سامنا کرنا ہے۔ رام کمار ابرول شہروں میں رہتے ہیں۔ اور اُردو میں لکھتے ہیں۔ انہوں نے اُردو میں ڈرامہ بعنوان ’انسان جیت گیا‘ بھی لکھا ہے اس واسطے اُن کے اسٹائل اور زبان میں ڈوگری اور اُردو کی آمیزش کا اثر نمایاں ہے لیکن ابرول کی قابلیت کردار نگاری اور جاندار مکالموں میں مضمر ہے۔ اُمید کی جاتی ہے کہ ابرول جو افسانے مستقبل میں لکھیں گے اُن میں زبان اور ثقیل اسلوب بیان کے نقائص نہیں ہوں گے۔

نیلا مبر دیو شرما (۱۹۳۱ء.....)

نیلا مبر دیو اصل انگریزی اور ہندی کے افسانہ نگار ہیں۔



انگریزی لیکچرار ہونے کی وجہ سے اُن کے خیال - تصورات اور تحریر پر انگریزی ادب کا اثر پڑنا قدرتی امر ہے۔ اور یہی اثر اُن کی ہندی اور ڈوگری کہانیوں پر بھی بالکل واضح ہے۔ نیلامبر ڈوگری زبان و ادب کی ترقی و ترویج کی تحریک کے ساتھ قریبی طور و ابستہ رہے ہیں۔ انہوں نے صوبہ جموں کے پہاڑی علاقوں کا طول و عرض چھان مارا ہے۔ پہاڑی علاقوں کے حسین منظروں اور یہاں کے عوام کے رسوم و رواج سے بہت متاثر ہوئے ہیں۔ ان تاثرات کو ظاہر کرنے کا بہترین اور آسان ترین طریقہ ڈوگری کے میڈیم کو اپنانا تھا۔

نیلامبر نے ڈوگری میں زیادہ اضافہ نہیں کئے ہیں۔ اُن کی زبان اُن شہروں کی زبان ہے۔ جہاں ڈوگری کے الفاظ کبھی کبھی پنجابی اور ہندوستانی الفاظ سے اس قدر ملے ہوئے ہیں کہ وہ الگ نہیں کہے جاسکتے۔ جو زبان سٹھے - دینچنٹ - زیندر کھجوریہ - لٹا مہتہ اور وشوانا تھہ کھجوریہ کی تصنیف میں پائی جاتی ہیں۔ وہ زبان ہمارے دیہاتی علاقوں اور بیشتر ڈوگرہ گھرانوں میں بولی جاتی ہے۔ بہت سے دوسرے ادیبوں کی طرح نیلامبر کی زبان میں شہر میں پلے ہوئے اور ہندوستانی سے متاثر لوگوں کی زبان ہے۔ اور اُن کا اسٹائل مطالعہ باطن کے عادی کا اسٹائل ہے۔ کہانی کی تکنیک پلاٹ اور اسٹائل پر انگریزی کا اثر بالکل نمایاں ہے۔

’پہاڑے دی کہانی‘ پہاڑی علاقوں سے متعلق اضافہ ہے۔ اور اس میں ’دوہری‘ کا وہ رواج بیان کیا گیا ہے۔ جو جموں - کٹوا اور کانگرہ وغیرہ

پہاڑی علاقوں میں عام ہے۔ افسانے میں بے جوڑ شادیوں کے بُرے اثرات کا ذکر آیا ہے۔ حالانکہ اس کا اشارہ بالکل بالواسطہ ہے۔ افسانہ نگار ایک گاؤں میں جاتا ہے۔ وہاں کے حسین مناظر سے محظوظ ہوتا ہے۔ اور جو کچھ اُس کے ذہن میں آتا ہے۔ وہ بیان کرتا ہے۔ لیکن وہ ہر بات سے بالکل بے نیاز ہے۔ حتیٰ کہ اُس لڑکی سے بھی جو اس لڑائی پن سے اُس کی جانب متوجہ ہوتی ہے۔ ابتداء میں وہ اُسے نظر انداز کرنے کی کوشش کرتی ہے۔ کیونکہ اُسے کوئی خدشہ ہے۔ لیکن رفتہ رفتہ اُس کے قریب آتی ہے۔ پاس بیٹھتی ہے۔ جب کہ اُس کے مویشی اُس پاس گھاس چرتے رہتے ہیں۔ وہ جانا چاہتی ہے کہ وہ لکھتا کیا ہے تب وہ اُسے اپنی ادھوری کہانی سناتا ہے ایک لڑکی 'دوہری' میں ایک بڑھے سے بیاہ دی جاتی ہے۔ اُسے یہ سُدھ ہی نہ تھی کہ شادی کیسے کہتے ہیں۔ کیونکہ وہ شکل سے نو برس کی تھی۔ اب وہ جوان اور سمجھدار ہو گئی ہے۔ اُس کا شوہر اڑتالیس اُنچاس سال میں قدم رکھ چکا ہے۔ اور وہ دق کی بیماری میں مبتلا ہے۔ اُس عورت کا کیا قصور کہ وہ اتنا سب دکھ برداشت کرے! اور بھی تو لوگ ہیں جن کی شادی مسرت بخش طریقے سے ہوئی ہے۔ جو اُن رنج و آلام کے بغیر ہی زندگی گزارتے ہیں۔ جن کا سامنا اُس بے بس عورت کو کرنا پڑا ہے۔ یہ سب کیوں؟ اُسے یہ انصاف تب تک اتنا بُرا نہیں لگا۔ جب تک کہ وہ ایک ایسے نوجوان کے قُرب میں نہ آئی۔ جس پر اُس کا دل خود ہی فریفتہ ہو گیا۔

وہ اب کیا کرے؟ ایک طرف سماجی مصلحتیں ہیں۔ اور دوسری طرف محبت۔ وہ سراسیمگی کی حالت میں ہے۔ یہاں راوی کہتا ہے۔ "اگے کیا ہوا؟" وہ بے تابی سے پوچھتی ہے۔ وہ اُس کی طرف دیکھتا ہے۔ اُس کی آنکھوں میں آنسو بھرتے ہیں۔ ابھی اُس نے اپنا جواب ختم ہی نہیں کیا تھا کہ وہ دوبارہ پوچھ بیٹھتی ہے۔ "کیا آپ جیوشی ہیں؟" — وہ مُکرا دیتا ہے۔ "ایسا کیوں؟" وہ جواب دیتی ہے۔ "کیوں مجھے یہ کہانی اپنی کہانی لگتی ہے۔" راوی صم صم بکمرہ جاتا ہے۔ وہ فوراً اُس کے آنسوؤں کا سبب جان لیتا ہے وہ لڑکی اچانک دہان سے اٹھتی ہے اور چیخ اٹھتی ہے۔ "پر دیسی یہ میری کہانی ہے۔ میری کہانی۔" اُس کی آواز گونجتی ہے۔ اور وہ محسوس کرتا ہے کہ کوساوں کا وسیع و عریض سلسلہ یہی چلا رہا ہے۔ یہ میری کہانی ہے پر دیسی۔ یہ میری کہانی ہے؛

افسانہ معنی خیز انداز میں ختم ہوتا ہے۔ مگر اس میں اس رواج کی شدید مذمت مضمر ہے۔ اس سارے سماج کی تشنیع کی گئی ہے۔ جو ایسے رواج کو برداشت کرتا آیا ہے۔ نہیں۔ بلکہ اس بدعت بد کی حوصلہ افزائی کرتا رہا ہے۔ راوی کا ذاتی رُحمان بے لاگ ہے۔ نوجوان لڑکی کا کردار اور اُس کی ذہنی کشاکش داخلیت پسندی سے ظاہر نہیں کی گئی۔ حقیقت پسندی سے کی گئی ہے۔ لا تعلقی کے جذبے سے مریض میں شدت اور چمکھن آئی ہے۔ اور یہ اثر پذیر تجربہ بن پڑا ہے۔ لیکن ہمیں

نہ تو جذباتیت ابھاری گئی ہے اور نہ ہی مبالغہ آمیزی اور خطیبانہ لفاظی سے کام لیا گیا ہے۔ کہانی ختم نہیں ہوئی ہے۔ کیونکہ ایسے رولج وہاں ابھی ہیں اس نظم کا خاتمہ ابھی نہیں ہوا ہے۔

نیلامبر کا رجیب کُترا، افسانہ ایسے ایک شخص کے ذہن کا باریکی سے بھر۔ یہ کہتا ہے۔ جو رجیب کا ٹٹے پر جمبود ہو گیا ہے۔ لیکن افسانے کے آخر میں اُس کی انسانیت عود کر آتی ہے۔ اختتام المیہ ہے۔ مگر اس پر اختلاف رائے پیدا ہوا ہے کچھ لوگ اُس کے ٹھیک اُسی لمحے مارے جانے کو پسند نہیں کرتے (وہ دِل گاڑی کے نیچے آکر کچلا جاتا ہے) جب کہ اُس کے دل میں شرافت کی کھوئی ہوئی صفت لوٹ آتی ہے۔ ایسا معلوم ہوتا ہے کہ وہ نیک تو بن گیا۔ مگر کیا فائدہ ہوا؟ دوسروں کا خیال ہے کہ خاتمہ بالکل قدرتی و فطری ہے۔ کیونکہ میں ہر کوئی امر ہماری پسند اور منشا کے مطابق انجام نہیں پاتا۔ اُن کا کہنا ہے کہ جو لوگ اُس کی زندگی چاہتے ہیں وہ آدرش وادے سے متاثر ہیں۔ لیکن حقیقت قدرے تلخ ہوتی ہے۔ وہ تبھی مرجکا تھا۔ جب وہ جیب گھڑیوں حیا تھا۔ اور اُن کا کہنا ہے کہ مرکز بھی وہ زندہ رہا۔ یہ نفسیاتی افسانہ ہے۔ اس میں ایک ہی کردار ہے۔ مگر اُس کی کردار نگاری فطری ہے۔ زبان سلیس اور عام فہم ہے۔

دبھٹکے دامان، (بھٹکا ہوا آدمی) افسانہ بھی پہاڑی ماحول سے تعلق رکھتا ہے۔ اس افسانے میں مقابلتہ زیادہ ڈرامائیت



ہے۔ انگریزی اور یورپی لٹریچر کا اثر کہانی میں زیادہ نمایاں ہے۔ یہ پوچھنا بالکل صحیح ہے کہ ایسا ہونا کیا کوئی نقص نہیں؟ کیونکہ کچھ ادبی کتابوں اور اثاروں کی وجہ سے اوسط قاری اس افسانے سے زیادہ محظوظ نہیں ہو سکتا۔ اور کہیں کہیں کہانی کا ماحول حقیقت پسندی سے بعید ہو کر زیادہ رومانوی بن گیا ہے۔

’ترے بہنوں‘ (تین بہنیں) عنوان کا افسانہ تین کرداروں کے تین مختلف مرحلوں کا مطالعہ ہے۔ وہ مرحلے ہیں۔ عفتوان شباب جوانی اور تجربہ۔ افسانہ نفسیاتی ہے۔ کیوں کہ اس میں ان تین بہنوں کی کہانی ہے۔ جن کا مقصد ایک ہی ہے۔ محبت کرنا۔ لیکن محبت کے تئیں ان کا طرز عمل اور رویہ ایک دوسرے سے مختلف ہے۔ اور عمر و تجربے کا ان کی زندگی پر نمایاں اثر پڑا ہے۔

نیلامبر کے افسانے تعلیم یافتہ طبقے کے لئے ہیں۔ ان کا اسٹائل ادبی ہے۔ زبان وہ جوشہدوں میں بولی جاتی ہے۔ یہ ان کی تصنیفات کی تنقید بھی ہے اور مدح سرائی بھی۔

نریندر کھجوریہ (۱۹۳۳ء .. ..)

نریندر کھجوریہ پروفیسر رام ناٹھ شاستری اور شری وشنا ناٹھ کھجوریہ کے سب سے چھوٹے بھائی ہیں۔ ان دونوں اصحاب نے



ڈوگری ادب کے لئے بڑا کام کیا ہے اور خوب کیا ہے۔ زیندر نے زندگی کے بہت سے نشیب و فراز دیکھے۔ اس لئے اُن کے دل میں دوسروں کے درد و مصائب کا بھرپور احساس ہے۔

زیندر چھوٹے چھوٹے دیہاتوں میں چھوٹے اسکولوں میں ماسٹر رہا ہے۔ انہوں نے اپنا کافی وقت لوگوں سے ملنے، ان کے مسائل سمجھنے اور اُن مسئلوں کا حل سمجھانے میں صرف کیا ہے۔ اس واسطے یہ قدرتی امر ہے کہ اُن کے افسانوں میں ان لوگوں کا لہجہ اور اُن کی آواز کا عکس دکھائی دیتا ہے۔ وہ راہی اور مدن موہن شرما جسطرح شہروں کی زبان برتتے ہیں۔ اور جیسے رام کمار ابرول کا اسٹائل کچھ حد تک کثیف اور مصنوعی ہو گیا ہے۔ ویسی بات زیندر کھجور کے افسانوں میں نہیں پائی جاتی۔ وہ ڈوگری بولنے والوں کی زبان لکھتے ہیں۔ اسٹائل میں تصنع نہیں۔ زبان عام فہم ہے اور اُس میں ایک ایسا بانچن پایا جاتا ہے جو شری بھگوت پرساد ساٹھ کے 'پہلا پھل' افسانوں کا اسٹائل یاد دلاتا ہے۔

زیندر اُن لوگوں کے بارے میں لکھتا ہے۔ جنہیں خود دیکھا ہے۔ جن سے ملا ہے۔ ان باتوں کو بحث کا موضوع بناتا ہے۔ جنہیں وہ خود سمجھتا ہے۔ ایسا ماحول پیدا کرتا ہے۔ جس سے خود بخوبی واقف ہے۔ اپنی بیشتر کہانیوں میں زیندر نے بچوں کے بارے میں لکھا ہے۔ ایسا لگتا

ہے کہ وہ بچے وہی ہیں۔ جنہوں نے اُس سے تعلیم پائی ہے۔ کلاس روم میں یا باہر اُس سے بات چیت کی ہے۔ نتیجہ یہ کہ نریندر کھجور یہ کے کردار زندہ جاوید ہیں۔ بیان میں حقیقت پسندی ہے۔ اور فن تصنع سے بالاتر ہے فطرت نگاری کا یہ کمال اُس کے کہنہ مشق فن کار ہونے کا حاصل ہے۔

’کو لے دیاں لکیریاں‘ (کوئلے کی لکیریں) افسانوی مجموعہ جو ۱۹۵۹ء میں شائع ہوا، نریندر کے افسانوں کا پہلا مجموعہ ہے۔ اس کا پہلا افسانہ ’کو لے دیاں لکیراں‘ ایک ایسے تصور کی افسانوی توضیح ہے۔ جو اُس کے دل کو چھو گیا ہے۔ اور اس افسانے کے تار و پود میں اُس تصور کی خوبیاں اور نقائص موجود ہیں۔ نریندر تشبیہوں اور استعاروں کے بے حد شائق ہیں۔ ان میں کچھ اعلیٰ پایہ کے ہیں۔ لیکن کچھ بے محل سے ہیں۔ اس سے جہاں اُن کی زبان برجستہ اور جاندار بن گئی ہے۔ وہاں کہیں کہیں ابہام بھی ہے اور اختصار کی کمی پیدا ہوئی ہے۔ کہانی چھٹی پر جانے والے ایک ایسے سپاہی کی ہے۔ جس کو بارش کی وجہ سے ایک ایسے مقام پر رکن پڑا۔ جہاں ایک فوجوان اور حسین لڑکی اُس کی ہی کمپنی کے ایک حوالدار کے ہاتھوں تین سو روپے کے عوض بیچھی جانے والی ہے۔ اُس کو یہ روداد سن کر سدھم ہوتا ہے۔ وہ اپنے اُس حوالدار دوست کو ناپسند کرنے لگتا ہے۔ جس کو وہ عزت کی نگاہ سے دیکھتا تھا۔ وہ ایسا رنج اختیار کرتا ہے۔ گویا لڑکی کو لانے کے لئے اُس سے وہاں حوالدار نے ہی بھیجا ہے۔ جب وہ اُس لڑکی

کے ہمراہ جاتا ہے۔ راستے میں اُس کا دل لڑکی کے لئے اپنی چاہت اور حوالدار کے تئیں نفرت کے دو پاٹ میں پس جاتا ہے۔ جسے وہ اپنا دوست گردانتا ہے۔ اُس کا غصہ تب جذبہ عقیدت میں بدل جاتا ہے۔ جب اُسے یہ معلوم ہوتا ہے کہ حوالدار نے اُس لڑکی کو خریدنے کا سارا انتظام اُسی کے لئے کیا تھا۔ تاکہ اُسے رہنے کے لئے گھر مل جائے۔ اُس کا گھر آباد ہو۔ کہانی میں دیا گیا یہ موڑ استعجاب میں اصناف کرتا ہے۔ لیکن اس میں ایسے کئی اور واقعات ہیں۔ جو چوبیس گھنٹوں کے مختصر سے وقفے میں وقوع پذیر ہوتے ہیں۔ اس سے کہانی کچھ غیر قدرتی سی دکھائی دیتی ہے۔ شنکر کا اُس لڑکی کے گھر میں رُکنا جو تین سو روپے کے عوض حوالدار کے حوالے کی جانے والی ہے۔ حوالدار کا شنکر کی ہی کمپنی سے متعلق ہونا۔ اُسی رات بوڑھے اور بڑھیا کی بات چیت جب شنکر اُن کے ہاں ٹھہرا ہے۔ شنکر کا تین سو روپے ادا کرنا اور شنکر اور حوالدار کی ملاقات — سب واقعات فرضی سے لگتے ہیں۔ کہانی کار اپنے طے شدہ اختتام تک پہنچنے کے لئے سارے جوڑ توڑ کرتا ہے۔ بہر کیف افسانے میں ریاکار اور حساب دان بڑھے۔ دُنیا دار بڑھیا۔ تنہا و رومان پرور شنکر اور لڑکی کی کردار نگاری اچھی طرح کی گئی ہے۔

(دھرتی کی بیٹی، دھرتی کی بیٹی) افسانہ بحیثیت ڈوگری نثر نویس، زمیندر کھجور یہ کی ہمہ گیری کا ثبوت ہے۔ لیکن اس میں متعذرتھیں ہیں۔ دو ماحول لئے گئے ہیں۔ دیہاتی اور شہر کے مضافات کا ماحول۔ جہاں



ایک دیہاتی ماحول کی عکاسی کا تعلق ہے۔ متنوع اور دلآویز ہے۔ لیکن جب وہ اُن حالات کو بیان کرنے کی کوشش کرتے ہیں۔ جو ذاتی مشاہدے میں نہیں آئے ہیں یا جن سے سرسری واقفیت ہی ہے۔ اُس وقت بہت مایوسی ہوتی ہے۔

نرمیندر کا ایک اور کمزور پہلو یہ ہے کہ وہ واقعہ کے مقام اور گرد و پیش پر کوئی توجہ نہیں دیتے۔ وقوع و محل کیا ہے؟ کہانی کو ہر گاؤں کی کہانی بنانے کی کوشش میں بعض اوقات وہ کسی بھی دیہات کے ماحول کی کہانی نہیں رہتی۔ یہ ابہام ایک نقص ہے۔ محاوروں اور تشبیہوں کا استعمال بکثرت کیا گیا ہے۔ جن میں کچھ بر محل نہیں ہیں۔ جہاں تک افسانوی معیار کا تعلق ہے 'دھرتی دی بیٹی' ایک اوسط درجے کا افسانہ ہے۔

'پرمیسرے دی کرنی' (ہونی) افسانہ بھی موقعہ و محل کے بغیر ہے۔ حالانکہ اس میں نگہ سے مراد رام نگر ہے۔ یہ تب معلوم ہوتا ہے جب فُلی (جو ابھی لڑکا ہی ہے) کہتا ہے کہ میں نگر جا رہا ہوں۔ آپ کہاں سے آرہے ہیں؟ کہیں کہیں نرمیندر وقت کی طرف بھی معقول توجہ نہیں دیتے۔ اور تشبیہیں جن میں کچھ بہترین ہیں۔ افسانے کے ماحول سے بخوبی میل نہیں کھاتیں۔ پرمیسرے دی کرنی 'دیہاتی زندگی کی ایک حسرتناک تصویر ہے۔ یہ ایک باپ کی کہانی ہے جس کا بیٹا مر گیا ہے۔ جس سے وہ انتہائی پیار کرتا تھا۔ وہ ایک سکول ماسٹر تھا۔ اور غالباً وہ اس لئے مرا۔ کیونکہ اپنی زندگی سے زیادہ اُسے اپنے کام کی پردہ لکھی۔ نرمیندر خود ایک سکول ماسٹر رہے ہیں۔ اور اس حقیقت

سے اُن کے افانوسی بیان میں شدت تاثر پیدا ہوا ہے۔ راوی — مرے ہوئے بیٹے کا باپ کہانی سناتا ہے۔ کیونکہ وہ جانتا ہے کہ اُس کا بیٹا بھی کہانی سننے والے کی طرح ہی ایک سکول ماسٹر تھا۔ دیہات کا منظر — باتونی اور گپتی دیہاتی، جو دوسروں کو ذلیل یا بدنام کرنے میں زیادہ خوش ہیں۔ بچے، جنہیں اپنے پیار اور لگن سے ماسٹر اپنے حق میں کر لیتا ہے۔ اثر پذیر انداز میں پیش کیا گیا ہے۔

’دن وار‘ جموں کے پہاڑی علاقوں کی ایک اچھی کہانی ہے۔ نرسیندر کھجوریہ نے اُن جاگیرداروں اور ساہوکار لوگوں کی زندگی کا مطالعہ کیا ہے جو بظاہر بڑے فیاض اور شائستہ ہیں۔ لیکن ہمیشہ دوسروں کی چوڑی اُتارتے پر تیار رہتے ہیں۔ نرسیندر اس بے ایمانی اور دیہاتوں کے اُن افسانہ سوز احمقوں پر بے رحمی سے برس پڑے ہیں۔ جنہیں سماج میں بڑا مرتبہ دیا جاتا ہے۔ اور جو بھولے بھالے دیہاتیوں کے مصائب پر آسودہ حال ہوئے ہیں باجیا (جاگیردار) کے ظلم کا تاثر اُس کے اُن مظالم کی انتہائی سادہ لوحی سے شدید ترین گیا ہے۔ جو اُس کی کرم فرمائی کے لئے ہمیشہ اُس کے شکر گزار ہیں۔ اور جن کی ایمان داری، سادہ مزاجی اور بیچارگی سے ہمیشہ ناجائز فائدہ اٹھاتا ہے۔ پہاڑی علاقوں کی ہماری زندگی کے اس پہلو کی عکاسی کے اعتبار سے ’دن وار‘ افسانہ اول درجے کا افسانہ ہے۔ قاری یہ کہانی محض پڑھتا نہیں ہے۔ بلکہ اُن لمحوں کو خود محسوس کرتا ہے۔ افسانہ نگار نے اگرچہ بے انداز میں



اس طرزِ زندگی سے نفرت ظاہر کی ہے۔ تاہم وہ قاری پر شدت سے اثر انداز ہوتی ہے۔ اور یہ سوال ہونٹوں پر آتا ہے کہ ان باجیوں (جاگیرداروں) کے دن کب لد جائیں گے۔ جنہوں نے بھاگاؤں اور مکرکس کا جینا حرام کر رکھا ہے۔ یہ سماج پر ایک گہری طنز بھی ہے۔ جو نہ صرف ظلم و استبداد کو برداشت کرتا ہے۔ بلکہ اُس کا ایک حربہ بھی بن جاتا ہے۔ اس میں اُن سیاسی پارٹیوں کی ملامت ہے۔ جو مساوات اور سماجی انصاف کے بلند بانگ دعوے کرتے ہیں۔ اور پھر بھی نا انصافی اور نابرابری کے حقیقی اسباب بنے ہوئے ہیں۔ زمیندار اس فریب کو طشت از بام کرتا ہے۔ اب صرف یہ سوال رہ جاتا ہے کہ پھر کیا ہو؟

اس میں کہیں کہیں اچھی تصویر کشی ہے۔ کچھ رومان پرور لمحے ہیں۔ بھاگاؤں اور نیتو کے منظر۔ بھاگاؤں اور پٹواری کی بات چیت۔ مگر مجھ جیسا باجیا — یہ سب بیان جاندار ہیں۔ کیونکہ ان کی زبان زوردار اور جاندار ہے۔ زمیندار اپنے مقصد میں کامیاب ہیں۔ کیونکہ ہر کسی لاگ لپیٹ کے وہ سماج کے اُس حقیقی رنگ و روپ کو ہر ایک کے سامنے ظاہر کر دیتے ہیں جو باطن بد صورت اور منحوس ہے۔ حالانکہ ہر ہر قسم کے فریب و تصنع کے لبادوں سے ڈھکا ہوا ہے۔ ماں اور بچے کا منظر بلا شک و دلوز ہے۔ اور اس حسرت و یاس سے قاری کا دل سماجی نظام سے بے چین ہو اٹھتا ہے۔ ایسی باتیں ہو ہی کیوں؟

غشی کے دوران بھاگاؤں کے احساسات کا جو تفصیلی بیان

ہے۔ وہ قابلِ یقین سامعوس نہیں ہوتا۔ یہ سوال رہ رہ کر سامنے آتا ہے کہ یہ اظہار جذبات علامتی ہے۔ خوابیدہ حالت کا ترجمان ہے۔ یا محض نیم بے ہوشی کی بڑ ہے۔

’اے ہمدے بے دے لوک، میں خانگی مرست و رنج کا جانا پہچانا مسئلہ چھیڑا گیا ہے۔ ویدراہی نے ’بہنوں دا گھر‘ افسانے میں شہری اور دیہاتی زندگی کا تضاد پیش کرنے کی کوشش کی ہے۔ دن موہن شرمانے ’سکوڑے‘ میں دو جوروں ان کی زندگیوں اور شہری و دیہاتی ماحول کا اختلاف دکھانے کی سعی کی ہے۔ مگر زمیندر نے دو طرح کی زندگیوں کا مسئلہ اٹھایا ہے۔ مفلس اپنے افلاس کے باوجود خوش رہ سکتا ہے اور دولت مند ہونے کے باوجود امیر خوش نہیں رہ سکتا۔ مرست جہاں کیفیت دل کی غمازی کرتی ہے۔ وہاں زندگی کے بارے میں ایسا رویہ اختیار کرنے پر بھی اُس کا انحصار ہے۔ یہ رُجھان ’دھرتی دی بیٹی‘ افسانے میں بھی واضح ہے۔ یہاں غریب بیوی اس لئے خوش و خرم ہے کہ اُس کا شوہر اُس سے پیار کرتا ہے۔ اور شوہر کی خوشی اس بات میں ہے کہ اُس کی بیوی خوش رہے۔ اُن کے سگے سمبندھی (رشتہ دار) اس لئے ناراض ہیں۔ کیونکہ کھاتے پیتے گھرانوں کے لوگ ہوتے ہوئے بھی انہیں قلبی قناعت و سکون میسر نہیں۔ یہ ایک عام سامنوع ہے۔ اور زمیندر کی شعوری و غیر شعوری طور سے تضاد و تقابل پیش کرنے کی عادت کا چنداں

اچھا نتیجہ نہیں نکلا ہے۔

و کی پھل بنی گئے انکارے، میں اس بات کا ثبوت ملتا ہے  
 کہ نریندر کو فن افسانہ نگاری پر عبور حاصل ہے۔ اور ایک اثر پذیر  
 انداز میں احساسات و خیالات کو ظاہر کرنے کے میڈیم کے طور پر وہ زبان  
 پر بھی قدرت رکھتے ہیں۔ افسانے کا جوان ہیرو، فقیر چند نریندر کے  
 اُن بیشتر شاگردوں میں سے ایک ہے۔ جو اس افسانے میں پیش کیا گیا  
 ہے۔ کلاس روم کا ماحول اس طرح گرفت میں لایا گیا ہے کہ انسان اُس  
 کی حقیقت کا قائل ہو جاتا ہے۔ اپنی معصوم ادا اور گفتگو کے ساتھ بچے  
 اُن کے برمحل جواب۔ اُن کی خواہشات اور بھولی تمنائیں۔ سب ہمارے سامنے  
 منعکس ہو جاتی ہے۔ کبھی کبھی سکول ماسٹر نریندر کے افسانوں میں بڑی  
 اہمیت کا حامل ہو جاتا ہے۔ ورنہ نریندر کافی بے لاگ اور متحمل مزاج ہے  
 ہیں۔ اُن کے مکالموں میں ہلکی ظسریفانہ ادا ہے۔ ماسٹر بچوں کو پڑھاتا  
 ہے۔ وہی بچے لیڈر، افسر اور وزیر بنتے ہیں۔ لیکن ماسٹر بیچارہ غریب ماسٹر  
 ہی رہتا ہے۔ اس میں یہ طنز بھی ہے کہ طلبہ ماسٹری کے علاوہ کچھ بھی  
 بننے کو بے تاب ہیں۔ یہ طلبہ کے دل کی خواہش نہ ہو۔ مگر سکول ماسٹر نریندر  
 کھجور یہ کا دل تو یہی کہتا ہے۔ فقیر چند کی کہانی اُن بہت سے بچوں  
 کی کہانی ہے۔ جن کے والدین قرض دار ہو کر ہی زندگی بسر کرتے ہیں۔ اور  
 قرض داری میں ہی مرتے ہیں۔ جو اس نظام کو بد لنے کے لئے خون پسینہ



بہاتے ہیں۔ لیکن وہ اس نظام کا شکار ہوئے بغیر نہیں رہتے۔ بالآخر اُن کی زندگی خاک میں مل جاتی ہے۔ اُن کے ارمان مٹ جاتے ہیں۔ اُن کی تمنائیں کچل دی جاتی ہیں۔ افسانے کا موضوع غیر معمولی نہیں۔ قاری اس موضوع کی ایک اور کہانی 'دن وار' پڑھ چکا ہے۔ وہ بھی زمیندار کی ہی ہے۔ وہاں ماں اپنے جوان بیٹے کو جاگیردار کے حوالے کرتی ہے تاکہ قرضے کا سود ادا ہو سکے۔ یہاں ایک باپ اپنی بیمار بیوی کی خاطر اپنی منشا کے خلاف اپنے بیٹے کو ایک ساہوکار کی نوکری کرنے پر مجبور کرتا ہے۔ کیوں کہ وہ اس کا قرض دار ہے۔ زمیندار نے ایک ہی موضوع کو دہرایا ہے۔ قطع نظر اس کے زمیندار نے اس ظلم کی بہترین انداز میں قلعی کھول کر رکھ دی ہے۔ جس سے معصوم اداؤں اور ارمانوں کو کچل دیا جاتا ہے۔ جس کی وجہ سے نوجوان وقت سے پہلے ہی بوڑھے دکھائی دیتے ہیں۔ زمیندار ان مظلوموں کے ساتھ ایک ہو جاتا ہے۔ اُن کے ساتھ اذیتیں برداشت کرتا ہے۔ اور اپنے دکھی ساتھیوں کے لئے اگرچہ وہ مادی طور پر بہت کچھ کر نہیں سکتا۔ تاہم وہ یہ خدمت اپنی افسانہ نگاری سے کرنے کی کوشش کرتا ہے۔ اُس کے ضمیر کو ٹھیس لگتی ہے۔ احساسات خشک نہیں ہوتے ہیں۔ اور وہ اس ظلم کو روار کھنے والے جابروں پر زبردست وار کرتا ہے۔ ساہوکار کا کردار، جو خصلت سے لاپرواہ اور بے بہرہ ہے۔ حالانکہ جب اُس کے اپنے مفاد کی بات آتی ہے تو وہ کافی جوشیلا بن جاتا ہے۔ فقیر چند ایک اُبھرتا ہوا جوشیلا

جوان طالب علم جس کے دل میں ابھی زندگی گزارنے کے بڑے بڑے ارمان پل رہے ہیں۔ لیکن جو اپنی تقدیر کو بدلنے میں ناکام رہتا ہے۔ اور نا انصافی کی چکی میں ایک اور مظلوم کا اضافہ کرتا ہے۔ کافی جاندار کوا رہیں۔ یہ کردار فرد نہ رہ کر مختلف اقدار۔ مختلف حالات کے ترجمان بن گئے ہیں۔ مثالی کردار بن گئے ہیں۔ پرانے حالات بہر حال غالب آتے ہیں۔ ابھی ظلم معصومیت پر چھا جاتا ہے۔ اور لوٹ کھسوٹ کتنے ہی گھروں کو ویران کر دیتی ہے۔

’کھیلان چھوٹے‘، زمیندار کا ایک اور افسانہ ہے۔ جو اس افسانوی مجموعے میں شامل نہیں۔ اس میں بھی خانگی مسائل۔ افلاس اور والدین کو اپنی جوان لڑکیوں کو اچھے دولہوں کے ساتھ بیابان کی نا اہلیت کا ذکر ہے۔

زمیندار کھجور یہ سماجی موضوعات کے افسانہ نویس ہیں۔ اور ان کے بیشتر افسانوں میں گھروں کی منظر کشی دوسرے مناظر پر غالب ہے ان کا کینواس دراصل محدود ہے۔ اس میں وید راہی اور مدن موہن شرم جیسی گیرائی اور تنوع نہیں ہے۔ مگر اس میں یقیناً وہ گہرائی اور شدت ہے جو ہمیشہ نہ تو وید راہی اور نہ ہی مدن موہن کے افسانوں میں پائی جاتی ہے۔ علاوہ برآں ان میں سے کوئی بھی اسٹائل اور زبان کے معاملے میں زمیندار کا مقابلہ نہیں کر سکتا۔ کبھی کبھی اُس کے افسانوں میں ہندی الفاظ آ جاتے ہیں جو بے شک سے لگتے ہیں۔ پھر بھی اُس کے اظہار جذبات کی ادا ایسی اٹکھی ہے۔



جو ڈوگری نثر لکھنے والے دوسرے بہت کم لوگوں میں پائی جاتی ہے۔ نریندر بالعموم دیہاتی ماحول کو اپنی تحریروں میں سموتے ہیں۔ اس ماحول میں وہ خود رہے ہیں۔ اور اُسے بخوبی سمجھتے ہیں۔ وہ لوگوں کی بول چال احتیاط سے سنتے ہیں۔ اور اُن کے لہجے اور آہنگ کو یاد رکھتے ہیں۔ اور پھر اُسی کو جاندار ادا میں بیان کرتے ہیں۔ یہ اُن کی خصوصیت ہے۔ اُن کا اسٹائل بنیادی طور سے ڈرامائی اسٹائل ہے۔ اُن کے کردار اپنی بات چیت سے اپنا رنگ روپ پیش کرتے ہیں۔ لیکن کہیں کہیں افسانہ نگار بھی ہمارے لئے اُن کے کردار واضح کرتا ہے۔ مؤخر الذکر صورت میں اگر کچھ اور توضیح سے کام لیا جائے۔ تو وہ کردار جاندار سے لگنے لگیں گے۔

نریندر اعادہ کرتا ہے۔ لیکن اُن کے اسلوب اور اظہار میں تنوع ہے۔ پلاٹ کا تانا بانا صُبنے سے متعلق تکنیک چند افسانوں میں زیادہ اُجاگر نہیں ہو پائی ہے۔ اور نہ ہی اُن کے افسانوں میں نفسیاتی تجزیے کا زیادہ عنصر پایا جاتا ہے۔ بنیادی طور سے اُن کا فن ایک افسانہ نویس کا فن ہے۔ اور اس میں انہوں نے اپنی قابلیت ثابت کر دی ہے۔

نریندر کے تین افسانے ویدراہی اور مدن موہن شرما کے تین تہیں افسانوں کے ساتھ شائع ہو رہے ہیں۔ انہوں نے ایک مختصر ناول بھی لکھا ہے 'شوف' نام کا یہ ڈوگری ناول حال ہی میں شائع ہوا ہے۔ اپنی ان تصنیفات کی ہی بنیاد پر نریندر نے ڈوگری نثر نگاروں میں ایک خاص مقام حاصل کیا ہے۔

## ویدراہی (۱۹۳۳ء .....)

ویدراہی بنیادی طور پر ایک نثر نگار ہیں۔ اگرچہ کئی نظمیں اور غزلیں بھی لکھی ہیں۔ جو اردو اور ڈوگری میں ہیں۔ یہ کہنا زیادہ آسان نہیں کہ ویدراہی بنیادی طور سے اردو کے ادیب ہیں۔ کیونکہ پچھلے چار پانچ سال میں انہوں نے ڈوگری میں کئی نظمیں۔ افسانے۔ ’دھاریں دے اتھرو‘ نام کا ڈرامہ اور ایک ناول لکھنے کے علاوہ جدید ڈوگری شاعروں اور ڈوگری شاعری پر ایک تنقیدی کتاب بھی لکھی ہے۔ ان تخلیقات سے ویدراہی نے ڈوگری ادب میں اپنے لئے ایک خاص مقام بنایا ہے۔ ڈوگری میدان ادب میں قدم رکھنے سے پہلے ویدراہی اردو کے ادیب تھے۔ راہی کو اردو اور ہندی پر کافی عبور حاصل ہے۔ اور انہوں نے اردو ہندی ادب کے نئے رجحانات کا بخوبی مطالعہ کیا ہے۔ راہی ایک محنتی ادیب ہے۔ اسٹائل میں بانگپن ہے۔ اور نگاہ باریک ہیں۔ اپنے افسانوں میں نفسیات کا اچھا تجزیہ کرتے ہیں۔ ان کے کردار مکالموں سے اتنے نہیں اُبھرتے۔ جتنے کہ منفرد کشی اور انداز بیان سے واضح ہوتے ہیں۔ ویدراہی کسی ایک تصور یا خیال پر اپنا افسانہ قائم کرتے ہیں۔ اور اُسی تصور کو افسانوی جزئیات سے بھرتے ہیں۔ باقی تمام جزئیات۔ اسٹائل مکالمے۔ زبان اُسی خیال کو ظاہر کرنے کا ذریعہ بن جاتے ہیں۔ اس کا مطلب ہرگز یہ نہیں کہ راہی کسی تصور یا خیال کا پرچار کرتے ہیں۔ یہ بات ان سے کوسوں دور ہے۔ لیکن راہی ایک باشعور فنکار ہے اچھی طرح جانتا ہے کہ کہنا کیا ہے یہ آگہی ایک کمزوری بھی ہے اور مضبوطی بھی۔ کیونکہ جہاں اُس کا میڈیم ناکام



رہتا ہے۔ وہیں خیال بھی کمزور ہو جاتا ہے۔ اور اس سے راہی کا فن بھی کمزور پڑ جاتا ہے۔ راہی کا ڈوگری افسانوی مجموعہ 'کالے ہتھ' ۱۹۵۱ء میں شائع ہوا۔ جسے ڈوگری کے نثری ادب میں اضافہ مان کر خیر مقدم کیا گیا۔ کیونکہ تب تک ڈوگری نثر بہت کم تھی۔ ڈوگری کے دیگر نثر نگاروں نے، جن میں من مہن شرما اور وشوانا تھہ کھجوریہ بھی شامل تھے۔ اس افسانوی مجموعے کا خیر مقدم کیا راہی کے افسانوں میں ڈوگرہ دیش کے لوگوں کی زندگی کی۔ ان کے فہمبوں اور آنسوؤں کی۔ اُمیدوں اور نا اُمیدوں کی جھلک ملتی ہے۔ ان میں ڈوگر کے لوگوں کے افلاس کی دلدوز تصویر کشی ہے۔ حالانکہ قدرت ان کے لئے نعمت لے کر سامنے آئی ہے

وید راہی کے افسانوں کو بجا طور پر ایسے افسانے کہا جاسکتا ہے جن میں کردار نگارسی مقدم ہے۔ حالانکہ ان کے کرداروں کو کوئی خاص تصور متحرک کرتا ہے۔ 'منو آد کرتہ' (منو کا کرتہ) میں ہمیں ایک ایسی ادھیر عمر عورت کی ذہنی کیفیت دکھائی گئی ہے۔ جو اپنے بچوں کو محض اس لئے دھتکار رہی ہے کیونکہ درحقیقت وہ ان سے پیار کرتی ہے۔ چونکہ وہ بیوہ ہے۔ جو ایک بد نصیبی کی نشانی ہے۔ وہ نہیں چاہتی کہ بد بختی کا جو سایہ اُس پر مستلزل رہا ہے۔ وہ بچوں پر بھی پڑے۔ اُس کے برتاؤ کی پہلی جو سطحی طور سے بچوں سے نفرت کا جذبہ دکھائی دیتی ہے۔ راہی کے اس افسانے میں مناسب و موزوں ڈھنگ سے پیش کی گئی ہے اور سلجھا دی گئی ہے۔ کہانی میں توک کا تذکرہ ہمارے سامنے اُس عقیدت مند عورت کی تصویر سامنے لاتا ہے۔

جو پو پھٹتے ہی اس دریا پر جاتی ہے۔ مقاسیت کی یہ پاشنی، پیسہ نے مزدور، جیسی وید راہی کی اور بھی کئی کہانیوں میں موجود ہے۔ لیکن جو بات بے منہم بلکہ بد مزہ سی لگتی ہے۔ وہ ہے بوا کے حسن کا بیان۔ وہ بھی اُس شخص کی زبانی جو اپنے آپ کو اُس کا بھانجا کہتا ہے۔ یہ بیان کسی عاشق کا بیان لگتا ہے — ”اُس کے دانت جو دنداسے سے سرخ ہونٹوں سے جھانک رہے تھے۔ سفید اور چمکدار تھے اُس کی آنکھیں نیم وا تھیں اور رخسار گلانی گلانی۔“

وید راہی کی زبان ڈوگری، پنجابی اور اُردو کا امتزاج ہے۔ محاورے و تلمیحات اُردو کے ہیں۔ چونکہ راہی اُردو کے بہت قریب ہیں۔ اس لئے اُن کے خیالات پر اُردو کو اثر بالکل غیر محسوس طور پر پڑتا ہے۔

’ٹما تو ہو‘ افسانہ بھی ایک تصور کے کچھ گھومتا ہے۔ کس طرح لوگ، چاہے وہ ’تا تو ہو‘، سناٹے درہیں۔ یا اُس کے پڑوسی ہیں۔ اُس سے خوف زدہ ہیں۔ اُس سے لرزتے ہیں۔ اور کسر طرح تا تو کمال ہوشیاری سے لوگوں کی نفسیات سے کھیلتا ہے۔ کیونکہ وہ بہت دولت مند ہے۔ یہ ہے وہ تصور جسے راہی کو اپنے اس افسانے میں پیش کرنا قصود ہے۔ یہ بہت اعلیٰ خیال ہے۔ اس میں ذہن انسانی کے داخلی مقاصد کو اُبھا اُگیا ہے۔ مگر ایسا معلوم ہوتا ہے کہ وید راہی اپنے اس تصور میں اتنا بہہ گیا ہے کہ اپنے خیال کے وسیلے زبان کو بھی فراموش کرتا ہے۔ نتیجہ یہ نکلتا ہے کہ ’تا تو ہو‘ افسانہ ایک پٹی پٹائی لکیر بن گیا ہے۔ چنانچہ چند اوراق پلٹتے ہی انسان یہ شبہ کرنے لگتا ہے کہ تا تو ہو کی بے نہاد دولت کے بارے میں موزوں خیال چھوٹے کا ایک



پندہ ہے۔ جو تاتو نے خود اس غرض سے پیدا کیا ہے کہ لوگ اُس کا احترام کریں اور اُس سے خوف کھاتے رہیں۔ جب سچائی معلوم ہوتی ہے۔ تو اس بات پر کوئی تعجب نہیں ہوتا۔ بات حسب توقع سی مانی جاتی ہے۔ جس پہلی ہی بات سے انسان ظاہر و باطن کی تفاوت سے آگاہ ہوتا ہے۔ وہ پہلے ہی پیرے کا یہ ایک معجزہ ہے۔ 'تاتو پہلے ہی پھیرے میں مر گیا تھا۔ آپ پوچھیں گے۔ پہلی موت اور دوسری موت سے کیا مراد ہے؟' جب تاتو کی اُس فرضی دولت کے بارے میں مصنف اتنا زور ڈالتا ہے۔ جس کا لوگوں کو گمان تھا۔ تو انسان شک کرنے لگتا ہے کہ مصنف کے دل میں بھی کچھ دال میں کالا ہے۔ اور انسان اس بات کی تیاری کرتا ہے کہ وہ کسی کے جھانسنے میں نہ آئے۔ اور وہ آتا بھی نہیں۔ تاتو کی شخصیت اور اُس کی دولت کے بارے میں فرضی قاعدے کے گرد و پیش تجسس یا اُمید و بیم کی حالت پیدا کرنے کی راہی کی یہی مثال اُس تجسس کو ختم کرنے کا موجب بنتی ہے۔ چنانچہ جب افسانہ ختم ہوتا ہے۔ اس میں کوئی استعجاب نہیں رہتا۔ بہر کیف تاتو کے کردار کی عکاسی اچھی طرح کی گئی ہے کیونکہ جہاں افسانہ نگار اپنے قارئین کو دھوکہ نہیں دے سکتا۔ وہاں تاتو اپنے رشتہ داروں۔ دوستوں اور واقف کاروں کو دھوکہ دینے میں کامیاب ہوا ہے۔ اور اس میں افسانے کی جُزوی کامیابی کا دار و مدار ہے۔

’چھٹ‘ عنوان کی کہانی کافی دلچسپ ہے۔ یہ چار افراد کا

مطالعہ ہے۔ دو عورتیں اور دو مرد۔ ان میں ایک جوڑا شادی شدہ ہے۔ اور ایک بن بیاہ۔ غیر شادی شدہ لڑکی کا نسا شریر اور بسیار گو ہے۔ وہ ایک ایسے



اُستاد کی شاگردہ ہے۔ جس کی بیوی کو اندیشہ ہے کہ کانتا چھٹ ہے۔ اس واسطے وہ کہیں اُس کے سادہ لوح شوہر پر ڈورے نہ ڈالنے لگے۔ وہ اپنے شوہر کو اپنی بدگمانی سے متنبہ کرتی ہے۔ وہ ہنس دیتا ہے۔ دوسرے روز ماٹر کانتا کو پڑھانے جاتا ہے۔ تو وہ ایک حیران کن انکشاف کرتی ہے۔ ماسٹر کا سالانہ اُس کے پاس آیا تھا۔ اور اُس نے کانتا کو اپنی زوجیت میں لینے کی پیشکش کی تھی۔ اس پر تو وہ میں میں ہوئی۔ اور وہ جھلا کر بولی کہ مجھے تمہاری رتی بھر بھی پرواہ نہیں ہے۔ وہ تو ماسٹر سے شادی کرے گی۔ ماسٹر یہ سن کر ہٹکا بٹکا رہ جاتا ہے۔ وہ اپنی جگہ سے اٹھ کھڑا ہوتا ہے۔ اور اپنے گھر لوٹ آتا ہے۔ آخر کار اُس کی بیوی کا اندیشہ صحیح تھا۔ لیکن اُس کو ایسا سوچنے کی جرأت کیسے ہوئی؟ اُس کی بیوی اپنے شوہر کو دیکھ کر حیران ہوتی ہے۔ اور وہ خبر سناتی ہے۔ جو وہ پہلے بھول چکی تھی۔ کانتا نے اُس کے بھائی مدن کو لکھا تھا کہ وہ اُس سے پیار کرتی ہے۔ اور اُس سے شادی کرنے کی خواہش مند ہے۔ اُس کا سارا غصہ اور اضطراب مٹ جاتا ہے اور وہ باہر جانے کو ہوتا ہے۔ اُس کی بیوی پوچھتی ہے۔ "کہاں جا رہے ہو؟" وہ جواب دیتا ہے۔ "کانتا کو پڑھانے۔"

کانتا اور ماسٹر کا کردار حقیقی اور زندہ جاوید ہے۔ وہ ایک تضاد کو جنم دیتے ہیں۔ ایک اتنا ہی چالاک ہے۔ جتنا کہ دوسرا سادہ لوح ہے۔ لیکن بنیادی طور پر نیک فطرت ہیں۔ کانتا کے یہ الفاظ سن کر کہ وہ اُس سے

شادی کرنا چاہتی ہے۔ نہ تو وہ اسے ہرگز نہیں دیتا ہے۔ اور نہ ہی اپنی بیوی کے

اس انکشاف سے دل کو چوٹ لگتی ہے کہ کائنات میں سے پیار کرتی ہے۔ بلکہ وہ ایک عزت دار آدمی اور فرض شناس شوہر کا کردار نبھاتا ہے۔ اُسے اس بات کا کوئی ملال نہیں کہ اُس چھوکری نے اُسے بیوقوف بنادیا۔ اس سے وہ قاری کی نظروں میں اُونچا اُٹھتا ہے۔ قطع نظر اس حقیقت کے کہ وہ سادہ لوح ہونے کی وجہ سے بیوقوف بنتا ہے۔ کائنات بھی دراصل سیدھی سی لڑکی ہے۔ اور اُس کی ایسی شرارت رنگین مزاحی اور ارتعاش پذیر شخصیت کا نتیجہ ہے۔ افسانہ قابل تعریف انداز میں مزاحیہ صورت پیدا کرنے اور اُس کو موزوں اور مناسب ڈھنگ سے حل کرنے میں کامیاب ہوا ہے۔

’بھینودا گھر‘ اگرچہ شہری اور دیہاتی ماحول کے تضاد کو ظاہر کرنے کی غرض سے لکھا گیا ہے۔ تاہم اُس میں تصنع ہے۔ اور روانی ناپید ہے۔ رام ناتھ شاستری نے بھی ایک ایکٹ کا ایک ڈرامہ لکھا ہے۔ اُس کا عنوان ’بروہری‘ (برابری) ہے۔ اُس کا موضوع بھی ایسا ہی ہے۔ شہر اور دیہات کی دو سناروں کو ایک وسیع خلیج جدا کرتی ہے۔ لیکن کیا یہ ایک واقعی اتنی وسیع خلیج ہے؟ آنکار ایسی بڑی خلیج تو نہیں ہوتی جو پاٹی ہی نہ جاسکے۔ اس افسانے میں افسانہ نگار کے من کے اندر وہ خلیج موجڑ ہے۔ جس کو وہ بھرنا نہیں چاہتا۔ کیونکہ اُس کے بغیر کہانی ناکام ہوتی ہے۔ ایک چھوٹے بچے کا اپنی اُس بڑی بہن کے ساتھ پیار جو شادی شدہ ہے اور شہر میں رہتی ہے۔ ایسا موضوع بن سکتا تھا۔ اُس میں بلکہ دو زندگیوں کے مقابلے و موازنے کی بھی چنداں ضرورت نہیں تھی۔ جس شادی کی بدولت

اُس کی بہن جدا ہو گئی۔ وہ بذات خود بہت کارگر طریقے سے یہ افسانہ بن سکتی تھی۔ کیونکہ اب نئے ماحول میں وہ اب شہر اور دیور کے پیار میں اپنے آپ کو گم کر چکی ہے۔ بھائی ایسی حالت میں دکھ منانے میں حق بجانب ہے۔ کیونکہ بہن کا پیار اُس سے بچھن گیا ہے۔ پھر جیسا کہ پہلے کہا گیا ہے۔ راہی کے افسانے ایک تصویر کی ارتقائی صورت ہے۔ اور جہاں وہ اپنے خیال کو ایک موزوں موضوع میں ادا نہیں کر سکتا۔ وہیں افسانہ تاثر پیدا کرنے میں ناکام رہتا ہے۔

’لہراں‘ ایک عام سا افسانہ ہے۔ حالانکہ دو عورتوں، اُن کے شوہروں اور اُن کے دو بچوں کی تصویر کشی کافی جاندار ہے۔ افسانے میں کوئی جدت نہیں۔ ایسی کئی کہانیاں ہندوستانی میں ریڈیو کے لئے لکھی جا چکی ہیں۔ ’پیسہ تے مزدور‘ سماج کے دو مختلف طبقوں کے دو چھوٹے بچوں اور اُس باپ کی کہانی ہے جو خود ایک مزدور ہے۔ لیکن جو اپنے بیٹے کو تعلیم دینے کا خواہاں ہے۔ لیکن ذہن میں ایک سوال پیدا ہوتا ہے کہ یہ افسانہ لکھنے کا واضح مقصد کیا تھا؟ مزدور اپنے بیٹے کو روپے پیسوں کے لئے کام کرنے کو منع کرتا ہے۔ اُسے پڑھنے پر آمادہ کرتا ہے۔ لیکن ایک بار جب وہ اپنے بیٹے کو کسی کی بلا اجرت لئے اٹھائے دیکھتا ہے۔ مار پیٹ پر اتر آتا ہے کیوں؟ کیونکہ اُس سے استحصال کیا جاتا ہے۔

صاف ظاہر ہے کہ اپنے خیال کو پیش کرنے کے لئے جس زبان کی ضرورت ہے۔ راہی کو اُس پر قدرت حاصل نہیں۔ اس لئے افسانے کا



مرکزی خیال جہاں قاری تک دھندلا دھندلا سا پہنچتا ہے۔ وہاں افسانہ نگار اپنے طور اُس تک موزوں اور معقول ڈھنگ سے نہیں پہنچا پاتا۔ 'کالے ہاتھ' (کالے ہاتھ) افسانہ، جو جھوٹے کا عنوان بھی ہے۔ راہی کی اس خامی کو قارئین کے سامنے بھرپور ڈھنگ سے لاتا ہے۔ قاری کالے ہاتھوں کی اہمیت کو سمجھنے سے قاصر رہتا ہے۔ وہ ہاتھ کالے کیوں ہیں؟ کیا وہ روگی ہیں۔ دافتر ہیں۔ جلے ہوئے ہیں؟ یا کیا وہ لڑکی کالی ہے؟ ہر اعتبار سے افسانے کا مرکزی کردار ڈاکٹر نشا خوبصورت دکھائی گئی ہے۔ صرف وہ خود اپنے کالے ہاتھوں کی چرچا کرتی ہے۔ کیا ان کے کچھ علامتی معنی ہیں۔ جس کی طرف افسانہ نگار اشارہ کرتا ہے۔ لیکن جو قاری کے قیاس میں نہیں آتا۔ راہی کا مقصد یہ دکھانا ہے کہ بد صورتی کی وجہ سے وہ اُس شخص کے ساتھ شادی کرنے میں ناکام رہتی ہے۔ جس کے ساتھ اُس کی منگنی ہوئی تھی۔ اور جس نے اُس کے بدلے اُس کی بہن سے شادی کی۔ یہ ایک ایسی کہانی ہے جو قاری کو بے حد مایوس کرتی ہے۔ کیونکہ اس میں افسانہ نگار کے خیال اور اُس خیال کی ادائیگی میں ایک وسیع خلیج پائی جاتی ہے۔ سب سے بڑی کمزوری ڈاکٹر نشا اور ڈاکٹر گیتا کی اس بات چیت میں ظاہر ہوتی ہے۔

نشا: یہ ہاتھ کیسے ہیں؟

ڈاکٹر گیتا: بہت خوبصورت

نشا: تم جھوٹ بول رہے ہو۔ یہ ہاتھ کالے ہیں۔

’اور کس کی جان لینے کی صلاحیت ہے‘ ڈاکٹر نشا فوراً جواب دیتی ہے  
’میں کچھ نہیں سمجھا‘ ڈاکٹر گپتا کہتا ہے۔

اور پڑھنے والا بھی کچھ نہیں سمجھتا۔ قاری کے دل میں پہلا  
خیال اُبھرتا ہے۔ وہ یہ کہ اُس نے کسی کو موت کے گھاٹ اُتارا ہے۔ اس لئے  
وہ سمجھتی ہے کہ اس کالی کر توت سے اُس کے ہاتھ کالے ہو گئے ہیں۔ کیا  
میکبثہ کے دل میں بھی ایسے ہی خیالات پیدا نہیں ہوئے تھے؟ اُس کے  
ہاتھ ڈنکن کے حزن سے لال ہیں۔ یہ علامتی تو ضیح ہے۔ یا شاید اُس سے  
پہلے کسی ایک آپریشن میں کوئی اُس کی وجہ سے مر گیا ہو گا۔ جیسے کہ اب  
اُس نے ایک ہی جان بچائی ہے۔ خیال کیجئے۔ تب اُس سے کتنا صدمہ ہو گا جب  
اُس کو معلوم ہوتا ہے کہ اُس کے ہاتھ سچ سچ کالے ہی تھے۔ لیکن ہاتھوں  
کو ہی اتنی اہمیت کیوں دی گئی۔ ایسی صورت میں تو اُس کا سارا جسم او  
منہ بھی کالا ہو سکتا ہے۔

جو بھی ہو۔ لیکن یہ افسانوی مجموعہ ڈوگری کے نثری ادب  
میں راہی کا جبراً متندانہ اضافہ ہے۔ راہی کی افسانوی تکنیک پختہ اور  
سکھھی ہوئی ہے۔ جہاں تک پلاٹ اور اسٹائل کا تعلق ہے۔ راہی نے اردو  
افسانے سے بہت کچھ سیکھا ہے۔ اُس کا کینواس ڈوگری کے بہت سے ادیبوں  
کے مقابلے میں کافی وسیع ہے۔ لیکن ڈوگری میں انہیں مقابلتہ زیادہ محنت  
کرنی پڑے گی۔ کیونکہ کہیں کہیں زبان میں لغزش ہے۔ وہ کہیں کہیں جملوں  
کی بناوٹ بھی خام ہے۔ یہ نقص اُن کی افسانہ نگاری کا سب سے کمزور پہلو



ہے۔ کیونکہ ایک بے ہنگم سا جملہ نہ صرف معانی میں الجھاؤ پیدا کرتا ہے۔ بلکہ اس سے معنی اخذ کرنے میں بھی دقت پڑتی ہے۔

اپنے افسانوں میں راہی ڈرامائی انداز نہیں اپناتا۔ کیونکہ بیشتر کہانیوں میں کردار اپنے فعل یا کلام سے سامنے نہیں آتے۔ بلکہ عام طور پر بیان یا منظر نگاری سے ابھرتے ہیں۔ منظر کشی میں بھی راہی کے نفیاتی تجربے کے بارے میں یقین کے ساتھ کچھ نہیں کہا جاسکتا۔ کیونکہ جب افسانہ نگار کہتا ہے۔  
 — شاید یا ہو سکتا ہے۔ مجھے معلوم نہیں۔ مگر..... ان الفاظ کو بار بار دہراتا ہے۔ تو یہ ضروری ہے کہ وہ درپردہ ارادوں کو یا انسانی ذہن کی الجھنوں کو طشت از باہم کو دکھے۔ یہ افسانہ نگار کی زبردست نااہلیت ہو سکتی ہے کہ وہ اپنے ہیمن کو اچھن طرح نہیں جانتا یا وہ اپنی اس بات کو ظاہر نہیں کر پاتا۔ جو وہ چاہتا ہے۔ یہ خامی راہی کے افسانوں میں کئی جگہ ظاہر ہوئی ہے۔ اس سے یہ بھی ظاہر ہوتا ہے کہ افسانہ نویس ابہام سے کام لینا چاہتا ہے۔ اور ایسا ماحول پیدا کرنے کی دیدہ و دانستہ کوشش کرتا ہے۔ جو بالآخر تاثر پیدا کرنے میں ناکام رہتا ہے۔

لیکن یہ سب کہنے کا مطلب راہی کی اہمیت کم کرنا نہیں۔ کیونکہ یہ افسانے ڈوگری میں ان کی آخری تخلیق نہیں۔ راہی ایک اچھا فکرمند ادیب ہے۔ اور اس میں ان خامیوں پر قابو پانے کی صلاحیت ہے۔ انہوں نے ڈوگری ناول لکھ کر یہ اشارہ کیا ہے کہ وہ اس بات سے باخبر ہیں کہ ان کے سامنے ایک وسیع میدان ہے۔ اور یہ افسانوی مجرم اپنے فن کو زیادہ پختہ صورت میں

دھالنے کی اُن کی محض ایک کوشش ہے۔ افسانوں کی خامیوں سے قطع نظر آپہ نے اپنے قارئین کو 'ملاح بیڑی' تے پتن، عنوان کا ایک ڈوگری ناول لکھ کر محو حیرت کر دیا ہے۔ یہ ناول اسلوب اور زبان کے اعتبار سے ایک عمدہ ناول ہے۔

### مدن موہن شرما (۱۹۳۲ء - ۱۹۸۰ء)

ویدراہی اور رام کمار ابرول کی طرح مدن موہن شرما بھی اُردو سے ہی ڈوگری میں آئے ہیں۔ مدن موہن کے کالج کے ایام ہی میں اردو افسانے لکھنے شروع کئے تھے۔ بعد میں انہیں یہ احساس ہوا کہ اپنی مادری زبان ڈوگری میں اپنے خیالات و جذبات کو ظاہر کرنا آسان بھی ہے اور بہتر بھی۔ لیکن اُردو کے اثر سے اپنی تحریر کو اچھوتا رکھنا ان کے لئے ناممکن تھا۔ چنانچہ اس اثر کے نشاں ان کے اکثر افسانوں میں دیکھنے کو ملتے ہیں۔

مدن موہن شرما کی نشر کی ایک نمایاں ترین خصوصیت یہ ہے کہ اُس میں بے محابا روانی ہے۔ ان کی تحریر کا تکرار اور باتونی پن دانیال ڈیفو کی نشر کی یاد دلاتا ہے۔ جس برجستگی کے ساتھ اُن کی نشر رواں دواں رہتی ہے۔ وہ متحرک ہے۔ حالانکہ اس حقیقت سے انکار نہیں کیا جاسکتا کہ اُن کے پاس ڈوگری الفاظ کا سرمایہ محدود ہے۔ اور تحریر میں جہاں تہاں ہندوستانی الفاظ اور محاورے سر نکال لیتے ہیں۔ ڈیفو کی طرح مدن کی بھی کچھ کمزوریاں ہیں اور کچھ مضبوط نکتے ہیں۔ مثلاً ڈیفو ہمہ کی طرح مدن بھی اُس بات کو طول دینے کے لالچ سے باز نہیں آسکتے۔ جو بات اختصار سے کہی جاسکتی ہے۔ معمولی نکتوں

کو اتنی تفصیل سے بیان کرنے لگتے ہیں کہ ان کا منجملہ تاثر قاری کو ہلکا بٹکا کر پھوڑتا ہے، کہیں کہیں یہ تاثر بھڑکاتا اور بد کرتا ہے۔ کیونکہ افسانوں میں اکثر عامیانه پن اور غیر ضروری طرالت آجاتی ہے۔ اور انسان اس بات پر متوجہ ہونے بغیر نہیں رہ سکتا کہ مصنف اختصار سے کام کیوں نہیں لیتا۔ اور بات کو جھٹ کیوں نہیں کہہ پاتا۔ لیکن یہ بات توئی پن مدن موہن کی سب سے بڑی خوبی ہے۔ کیونکہ اس میں وہ مزاح ہے جو بیک وقت اُن کے افسانے میں بھی اور فن میں بھی ابھرا ہے۔

مدن موہن کی ذہانت اُن کی داستان گوئی میں ہے۔ وہ اپنی جادو بیانی سے چند حسین مناظر کا سحر پیدا نہیں کرتے۔ وہ شاذ و نادر ہی قلب انسانی کے نہاں خانوں کی تھالہ لینے کی کوشش کرتے ہیں۔ اور نہ ہی ایسی دھنیں چھیڑنے کی سعی کرتے ہیں۔ جو ماورائے ادراک ہوں۔ انہیں عام مرد عورتوں سے خانگی مسائل سے اور حقیقت حال کے اُن عام معاملات سے واسطہ رہتا ہے۔ جن کی بدولت لوگ کبھی مسرت حاصل کرتے ہیں۔ اور کبھی دکھ اٹھاتے ہیں۔ وہ معاملے روزمرہ کے مثل غل محمول کے امورات اور رنج و مسرت کے لمحوں کے علاوہ کسی اعتبار سے جانبازی کے معاملے نہیں۔ اور چونکہ مدن موہن ان باتوں کو بے تکلفی کے ساتھ بیان کرتے ہیں۔ گویا چشم دید واقعات ہوں۔ یہی وصف کی وجہ سے انہیں ڈوگری افسانوں میں خاص مقام حاصل ہے۔ اُن کے موضوعات تقریباً وہی ہیں۔ جن کو للٹ مہتہ نے اپنی کہانیوں میں بیان کیا ہے۔ اور اُن کا کہنا اس بھی اتنا محدود ہے۔ لیکن وہ افسانہ بیان کرنے کے اپنے اسلوب

میں بے تکلفی کے ساتھ ساتھ ایسی باریک بین نظر بھی اپناتے ہیں۔ جس سے افسانہ نگاری بخش بن جاتا ہے۔ اور جس کی بدولت ڈوگری کے کئی افسانہ نگاروں میں مدن بہت اونچا اٹھتا ہے۔

’خیر لامانو‘ مدن موہن کا پہلا افسانوی مجموعہ ہے۔ اسے ڈوگری سنہ ۱۹۵۹ء کے فروری مہینے میں شائع کیا۔ پروفیسر رام ناتھ شاستری نے افسانوں کے بارے میں لکھا ہے۔ ”ان افسانوں میں انسانی زندگی سے متعلق ایسے منظر ہیں۔ جو دل کو چھوتے ہیں۔ ان میں نہ صرف موضوع کی خوبی ہے۔ بلکہ نازک خیالی بھی ہے۔ ہر تصویر نظر فریب اور دلربا ہے۔۔۔۔۔ ہر افسانے میں زندگی جھلکتی ہے۔ مدن موہن کی پرورش شہری ماحول میں ہوئی ہے۔ ان کی زبان بھلے ہی ٹھیکٹ ڈوگری نہ ہو۔ لیکن اس میں ایسی روانی ہے جس سے کسی کو انکار نہیں ہو سکتا۔ جذبات کے اتار چڑھاؤ کے ساتھ ان کی نثر بھی تیز گام اور مست رو ہو جاتی ہے۔ ان افسانوں نے فی الواقع ڈوگری ادب کی عظمت بڑھائی ہے۔

’اے مرد بھی‘ ایک مزاحیہ افسانہ ہے۔ دو بھائیوں کی بیویاں آپس میں محض اس بات پر جھگڑنے لگتی ہیں۔ کیونکہ ایک کی لاپرواہی سے بلی دودھ پی گئی ہے۔ فوراً تو تو میں میں شروع ہوتی ہے۔ جس میں دونوں ایک دوسرے کے آباد و اجاد کی خبر لیتی ہیں۔ نتیجہ وہی ہے۔ جو چند مشترکہ کنبوں کا عام خاصہ ہے۔ یعنی دونوں اکرا کر بیٹھ جاتی ہیں۔ اور گھر میں چولہا سرد رہتا ہے۔ جب مرد تھکے ماندے گھر لوٹتے ہیں۔ اور کھانے کو کچھ نہیں ملتا۔ تو وہ

ایک دوسرے کا ہاتھ بٹانے کا فیصلہ کرتے ہیں۔ کھانا پکا کر کھاتے ہیں۔ اور اپنی بیویوں کے لئے کچھ نہیں بچاتے۔ اور جا کر گہری نیند سو جاتے ہیں۔ دونوں عورتوں کو بھوک ستاتی ہے۔ لیکن ایک دوسرے سے کچھ نہیں کہتیں۔ اُن میں سے ایک چپکے سے اُٹھ کر اندھیرے میں ہی رسوئی میں جاتی ہے اور یہ ڈھونڈنے کی کوشش کرتی ہے کہ اُسے کچھ بچا کچھا کھانے کو مل جائے۔ لیکن وہاں کچھ بھی نہیں۔ اچھے میں دوسری عورت بھی اُٹھتی ہے۔ اور دبے پاؤں وہیں آتی ہے۔ وہ یہ دیکھ کر دنگ رہ جاتی ہے کہ دوسری عورت وہاں پہلے ہی موجود ہے وہیں دونوں میں مسلح صفائی ہو جاتی ہے۔ اب اُنہیں اپنے اوپر نہیں بلکہ اپنے شوہروں پر غصہ اُچھاتا ہے۔ ”یہ مردوئے۔ ہم روز ان کے لئے کھانا پکاتے ہیں۔ لیکن انہیں ایک بار بھی ہمارے لئے کھانا پکانے کا خیال نہیں آیا۔“

اس افسانے میں کہانی بھی ہے اور کردار نگاری بھی۔ اور مدن سرہن نے ان دونوں باتوں کو اچھی طرح نبھایا ہے۔ جھگڑے کا منظر جان دار ہے۔ اور اختتام بڑا پُر تکلف ہے۔ دو عورتوں کا کردار قابلِ اعتبار ڈھنگ سے پیش کیا گیا ہے۔ زبان میں موقع و محل کے مطابق تشریح ہے۔ اور دار اثر پذیر ہیں۔ افسانے میں ہلکی طنز بھی ہے اور طرافت نگاری بھی۔ کچھ بیان بر محل ہیں۔ ”جہاں عورتیں اکثر آگ اُگلتی رہتی ہیں۔ (جھگڑتی رہتی ہیں) وہاں چولہوں کی آگ شادو نا دہی سگلتی ہے۔“ لیکن اس افسانے میں بھی تکرار و تدارد موجود ہے۔ مدن شرمانے دونوں بھائیوں کے خراٹوں کا موازنہ سانپ

لے 'اے مرو بھی'



کی آواز، ہوا کی سی سی یا دو لڑتی ہوئی بلیوں کی آواز سے کیا ہے۔ جو بہر حال مبالغہ آمیز ہے یا بالکل صحیح نہیں ہے۔

’پراپچت‘ (بیچتا ہوا) کفارہ کی ایک نئی تشریح پیش کرتا ہے جیات آدم ہمیشہ قیمت ہے۔ بسر کرنے کے لائق ہے۔ یہ گوشہ تنہائی میں رہ کر گنوا نے کی چیز نہیں۔ اور نہ ہی بلا وجہ انسان کو اذیت اٹھانی چاہیے۔ زندگی کا مقصد حقیقی، خود شاد و خرم رہنا اور دوسروں کو شادمان رکھنا ہے۔ چنانچہ پُٹنہ چاچا اور رتنا ماسی تارک الدنیا بننے کے بجائے ایک دوسرے سے شادی کرنے کا فیصلہ کر کے کھیتوں میں کام کر کے اور کچھ پیداواری کام سرانجام دے کر اپنی غفلت کا کفارہ کرتے ہیں۔ یہ ایک نئی سوجھ ہے۔ بالکل تازہ۔ آج کل کی زندگی کے حقائق اور ضروریات سے بالکل موافقت رکھنے والی افسانہ بے موقع و محل کے الفاظ و اظہار سے، محاوروں اور لفظوں کے تکرار سے اور لمبے خطبوں سے بد مزہ ہو گیا ہے۔ پھر بھی کہیں کہیں کچھ حصوں کا حسن بیان قاری کو مہا کوئی ٹیگور کی گیتا غلی یاد دلاتا ہے۔ پُٹنہ چاچا کا کردار خوش اسلوبی سے اُبھارا گیا ہے۔

’بھانڈ‘ (مسخرہ) طول نویسی اور بسیار گوئی سے بھرپور افسانہ ہے۔ ایک مسخرہ جو ہر کس و ناکس پر پھبتی کتا ہے۔ لیکن ایک استاد کے ڈانٹنے پر یہ عادت ترک کر دیتا ہے۔ لیکن ایک بار اپنی زبان پر اسے قابو نہیں رہتا۔ تو اپنی عادت کو دبانے کے لئے اپنی زبان ہی کاٹ ڈالتا ہے۔ یہ بڑی ہولناک تصویر ہے اور پھر قاری اس سے مطمئن بھی تو نہیں ہوتا۔ کیونکہ

انسان جہاں حقیقی زندگی میں ایسے واقعات کے ممکنات سے انکار نہیں کر سکتا۔ وہاں فن کاری کے مقاصد کے لئے یہ ایسی ڈرامائی صورت پیدا کرتا ہے۔ جو غیر قابل معلوم ہوتی ہے۔

’خیر لامانو‘ (آخری آدمی) ایک اچھے خیال پر مبنی افسانہ ہے۔ ایک لڑکی ایک آدمی سے پیار کرتی ہے۔ اور وہ بھی اُس کو چاہتا ہے۔ لیکن وہ اپنی اس محبوبہ کو تب تک اپنا نہیں سکتا۔ جب تک کہ وطن آزاد نہ ہو۔ اور لوگوں کے مصائب دور نہ ہو جائیں۔ اُس لڑکی کی شادی کسی دوسرے شخص سے کی جاتی ہے وہ بسا اوقات پہلے پریمی کو یاد کرتی ہے۔ لیکن اُس سے دوبارہ کبھی نہیں ملتی۔ لیکن یہ کیا؟ وہ اپنے بیٹے سے وہی الفاظ سنتی ہے۔ جو اُس کے پہلے پریمی نے کہے تھے۔ وہ بھی شادی کرنے سے یہ کہہ کر انکار کرتا ہے کہ وہ ایسا کرنے والا آخری آدمی ہوگا۔ وہ کیسے خوشی کی زندگی بسر کر سکتا ہے۔ جب کہ دوسرے دکھی ہوں گے۔ عورت سوچتی ہے۔ ابھی کے خواب کب شرمندہ تعبیر ہوں گے۔ اور کب وہ اپنی بہو کو دیکھے گی۔

افسانے کا انجام پچسپٹا ہے۔ چڑھتے ہوئے سیلاب کی تشبیہ سے عورت کی بڑھتی ہوئی تمنائیں اور آرزوئیں متنوع ہیں۔ قاری اُن کے ساتھ ساتھ بہہ جاتا ہے۔ لیکن تفصیلات کی تکرار اُکتا دینے والی بن گئی ہے۔ اور قاری چاہتا ہے کہ کاش دن موہن اپنے ہی سیل الفاظ کی رُو میں نہ بہہ جاتا۔ تو اچھا ہوتا۔ اسٹائل اُردو افسانے کا سا ہے۔ جس میں اُردو الفاظ کی بہتات ہے۔ مجھے یازوں کی طویل تقریر کا چیک بھی دن موہن میں بہت زوردار

ہے۔ اور کہانی کے آخر میں بیٹے کی تقریر کسی انتخابی منشور یا انسانی حقوق کے کسی باب کا حصہ معلوم ہوتی ہے۔ عجیب بات یہ ہے کہ مدن شرما ایک معمولی چیز کو اتنی سنجیدگی سے ظاہر کرتے ہیں۔ گویا وہ بہت اہم ہو۔ وہ اس بات سے بے خبر رہتے ہیں کہ کسی اعلیٰ و برتر موضوع کی بات کرتے ہوئے وہ اگر مفہم و خیز سطح پر نہیں۔ تو ایک عام سی سطح پر تو ضرور اتر آتے ہیں۔ پھر بھی افسانے میں کچھ باتیں ایسی ہیں۔ جو بے تکلف نہ ہیں۔ کچھ اظہار ایسے ہیں۔ جو دلپذیر ہیں۔ کیونکہ اُن میں سلاست ہے۔ اُن میں ایک چو لھے۔ ایک گھر اور اپنے چہیتے آدمی کے لئے اوسط درجے کے اُس قلبِ نسوانی کی آرزوؤں کا صاف گرائی سے اظہار ہے۔ جو ماں کی حیثیت سے اپنے بیٹوں اور بیٹیوں کی مسرت بھی چاہتا ہے۔

’سکول لڑے‘ عورت کی غیرت اور جلن کے علاوہ اُن سماجی رسومات و روایات کی کہانی ہے۔ جو ہمارے لوگوں میں مروج ہے۔ شادی کے بعد لڑکی کے سُسرال سے ایک خاص تحفہ بھیجا جاتا ہے۔ تحائف کا یہ دستور اس افسانے کا موضوع ہے۔ اس میں قدرتی طور پر دو بہنوں کے تقابلی جذبے کا اظہار ہے جن میں سے ایک کی شادی شہر میں اور دوسرے کی گاؤں میں کی گئی ہے۔ اس میں ہمیں یہ بھی بتایا جاتا ہے کہ دو بہنیں کس طرح شعور یا غیر شعور سی طور پر اپنی سہیلیوں حتیٰ کہ والدین کی اپنے اپنے حق میں جانبداری اور ہمدردی کا دعوے کرتی ہیں۔ منظر بالکل فطری ہے۔ اور وہن موہن نے اس کو کمال نزاکت اور بصیرت افروز انداز سے بیان کیا ہے۔ انہوں نے شانتو کے جذبہ انگیز دل کو ہمہ گیر طریقے سے گرفت میں لیا ہے۔ جس کے سُسرال سے خاص تحفہ

نہیں آیا۔ جس سے اُس کی اور اُس کے شوہر کی خفت ہوتی ہے۔ جس سے اُس کی بہن کی جلن کا منحوس خیال پورا ہوتا ہے۔ لیکن یہ بات بحث طلب ہے کہ افسانے کے ایسے اختتام کی ضرورت تھی کہ نہیں؟ یہ افسانہ کوئی المیہ نہیں رہتا۔ محض جذبات انگیز افسانہ بن جاتا ہے۔ افسانہ کے پہلے ہی حصہ میں جہاں بادل کی منظر کشی۔ سیاہ و سفید ابرا کا اُڑنا اور محبوس ماحول کا حسن بیان ہے۔ شائستہ کے ذہنی حالات کو ہمہ گیر انداز میں بیان کیا گیا ہے۔ لیکن ایسے عمدہ حصوں کی خوبصورتی مدھم پڑ جاتی ہے۔ کیوں کہ اس کے جلوں کی بناوٹ میں نقص ہے۔ تنکرا بیان اور طویل نویسی کی خامی پائی جاتی ہے۔ افسانہ نگار نے جلی طور گھریلو واقعات کے مناظر۔ عالم نسوانی۔ اُن کی غیرت اور تعصبات۔ ان کی محبت اور نفرت اور بچے بڑھ کر اُن کی فطرت تجسس اور دوسروں کے امور میں دخل اندازی کی عادت کا بیان خوش اسلوبی سے کیا ہے۔ لیکن آخر میں چشم پوشی سے متعلق جملہ تشنہ ہے۔ اور اس کی ساخت غلط اور ناقص ہے۔ اور اس سے مطلب بالکل غیر واضح ہو گیا ہے۔ افسانہ نگار کو یہ دکھانا مقصود نہیں کہ شائستہ مرہاتی ہے۔ لیکن آخری جملے کو پڑھ کر یہی تاثر دل میں گھر کر لیتا ہے۔

’شاہ‘ (ساہوکار) افسانہ بھی خانگی مسائل اور اُن تعصبات کا مطالعہ ہے۔ جو لڑکی کی پیدائش کے بارے میں مروجہ ہیں۔ ہر لڑکی کی پیدائش اُس ساہوکار کی مانند مانی جاتی ہے۔ جو اپنے کنبے کو ترساتا ہے۔ کیونکہ ہر مرحلے پر لڑکی خرچ و اخراجات کا ہی موجب ہوتی ہے۔ سب سے زیادہ بوجھ تب سر پر آن پڑتا ہے۔ جب لڑکی کی شادی کا موقع آتا ہے۔ تب اُس سود در سود کی طرح لڑکی

کو چیز دینا پڑتا ہے۔ جو سود خوار سے اُدھار لی ہوئی رقم پر ادا کرنا پڑتا ہے۔ اس کے برعکس لڑکے کو برتری دی گئی ہے۔ اُس کے حق میں مذہب و دھرم کے فتوے بھی ہیں۔ مدن موہن سماج کی اس روش کے خلاف احتجاج کرتا ہے۔ بالخصوص اُن عورتوں کے رویے کے خلاف جو گھر میں لڑکی پیدا ہونے پر مقابلتہً زیادہ رنج محسوس کرتی ہے۔ ماں اور اس کا نفسیاتی تجزیہ بڑے اچھے ڈھنگ سے کیا گیا ہے۔ گھر کی مالکن ایک باہر پھر حاملہ ہوئی ہے۔ ایک مرحلے پر افسانے میں ایسی صورت پیدا ہوتی ہے کہ انسان یہ سوچنے لگتا ہے کہ اب کیا ہوگا۔ لیکن یہ احساس دیرپا نہیں۔ ایک ہی بے محل جھلے سے جو اس افسانے کی کردار بھی ہے۔ مدن موہن نے وہ شوقِ تجسس ختم کر دیا ہے۔ اسی لئے تو کہا جاتا ہے کہ تقدیر بڑی بلوان ہے۔ اگر یہ توقع رکھی گئی ہوئی کہ آنے والا بیٹا ہی ہوگا۔ تو یہ جملہ اُس بھرم کو توڑ دیتا۔ مدن نے عورت ذات کے دل و دماغ اور رویے سے بخوبی واقف ہونے کا ثبوت دیا ہے۔ مگر پسند و نصائح کی پرانی عادت اس افسانے میں بھی برقرار رہی ہے۔ ماں کا یہ سُسنے پر کہ اُس نے ایک لڑکی کو جنم دیا ہے۔ المناک انجام کوئی غیر متوقع انجام نہیں۔

مدن موہن شرمانے ڈوگری میں اور بھی کئی افسانے لکھے ہیں جو حال ہی میں شائع بھی کئے گئے ہیں۔ اُن کے افسانے اُس مخصوص ترقی کے غماز ہیں۔ جو ڈوگری ادب کر رہا ہے۔ اور وہ یقیناً زیادہ اچھے اور تاثر پذیر افسانے لکھیں گے۔ بشرطیکہ ہر موضوع اور ہر مضمون پر تفصیلی بیان کے لالچ کو قابو نہ لے لے افسانہ 'شاہ' دیکھئے۔



کر سکیں۔ انہوں نے ڈوگری میں 'دھاراں تے توڑاں' (پہاڑ اور دھند) عنوان کا ایک ناول بھی لکھا ہے۔

## للتا مہنتہ (۱۹۳۸ء.....)

للتا مہنتہ ایک جواں سال مگر ذہین افسانہ نگار ہیں۔ وہ جیوگرافی کے پروفیسر شری آر، ایل، مہنتہ کی دختر نیک اختر ہیں۔ اپنے والد کے ہمراہ وہ مسٹر جموں کے اندرونی علاقوں میں خرب گھوٹی پھری ہیں۔ وہ ایک حساس دل لڑکی ہے۔ اور ان کے افسانوں میں ہمیں وہ زبان پڑھنے کو ملتی ہے۔ جو ہمارے گھروں میں بالخصوص عورتیں بولتی ہیں۔ ڈوگری ایک میٹھی زبان ہے۔ اور اگر کوئی چاہے تو وہ اسے دلنشیں و نرم و نازک خیالوں کو ظاہر کرنے کا وسیلہ بنا سکتا ہے۔

للتا مہنتہ کا افسانوی مجموعہ جیسا کہ اس کے نام 'سوئی ناگا' (سوئی دھاگا) سے ہی ظاہر ہے، ڈوگری کے خانگی مسائل اور ماحول کے افسانوں سے تعلق رکھتا ہے۔ کسی فنکار کا کمال اس بات پر منحصر ہے کہ وہ صحیح ماحول پیدا کرنے اور کوئی بات صحیح انداز سے کہنے میں کہاں تک کامیاب ہوا ہے۔ تاکہ الفاظ اور خیالات آپس میں کہیں ٹکرائے جائیں۔ بلکہ صحیح منظر کشی میں مددگار بن جائیں۔ چونکہ للتا مہنتہ کے افسانے سماجی مسائل سے تعلق رکھتے ہیں۔ اور وہ بھی خاص طور خانگی مسائل ہیں۔ اس لئے ان میں استعمال شدہ زبان ان جذبات و احساسات کے مطابق ہونی چاہیے۔ جہاں تک للتا مہنتہ کی زبان کا تعلق ہے۔ وہ ماحول کی عکاسی کرنے میں پوری طرح کامیاب رہی ہے۔ ان کے جملے مختصر اور بیان بر محل ہیں۔

مکالمے برجستہ ہیں۔ اور افسانوں کے کردار زبان کے ڈرامائی استحصال کی وجہ سے ڈرامائی انداز میں پیش ہوتے ہیں۔

اُن کے بیشتر افسانوں میں دولت کے ہوتے ہوئے بھی اخلاص کی موجودگی کا مسئلہ چھیڑا گیا ہے۔ یہ تضاد ٹسری کڑی، (ٹسری قمیض) اور ہنڈو (جھجھولا) جیسے افسانوں میں براہ راست اور 'سوئی' تاگا' میں بالواسطہ طور پر جگہ موجود ہے۔ لٹا جھتہ مشاہرے کی نگاہ باریک بین رکھتی ہیں۔ اُنہیں معلوم ہے کہ چارے گھروں میں کیا ہوتا ہے۔ اور ملائمت، بالخصوص نسوانی نازک خیالی سے خانگی ماحول کی عکاسی کرتی ہیں۔ اُن کی زبان میں موسیقیت کی اپنی خوبصورتی ہے۔ جو بڑے سلیقے سے ادا کی گئی ہے۔ البتہ کہیں کہیں اُس سُن ادا کی تہ میں ظرافت کی چاشنی بھی پائی جاتی ہے۔ لٹا جھتہ کے افسانوی مجرور کا تعارف کراتے ہوئے پروفیسر رام ناتھ شناستری لکھتے ہیں۔ "اُن کے افسانے پڑھ کر میں اس بات کا قائل ہو گیا کہ اُن میں وہ بہت سے خداداد اوصاف پائے جاتے ہیں۔ جو ایک افسانہ نگار میں ہونے چاہیے۔ وہ اپنے افسانے کیلئے معجزوں و مناسب موضوع منتخب کرتی ہیں۔ اُن کے افسانوی پلاٹ کی اٹھان معقول ہوتی ہے۔ اور کردار نگاری و ماحول کی عکاسی میں افسانہ نویسی کا فن برتنا جانتی ہیں۔ اُن کے افسانوں سے ڈکڑ کی ساجی زندگی سے متعلق مختلف جھلکیاں ملتی ہیں۔ یہ اُن کی خصوصیت ہے۔ اگرچہ اُن کے افسانے، افسانہ نویسی کے فن کے پیش نظر مکمل نہیں ہیں۔ تاہم اُن میں وہ ملائمت ہے۔ جو قارئین کا دل موہ لیتی ہے۔ اس میں اُن کی کامیابی کا راز مضمر ہے۔ (دیکھئے 'سوئی' دھاکا،

کا دیباچہ)

پروفیسر ستری کے ساتھ موٹی موٹی باتوں کے معاملے میں اتفاق کرتے ہوئے ایک بات کی اہمیت واضح کرنا ضروری ہے۔ لٹا مہتہ کے افسانوں میں جوشِدتِ احساس و جذبہ درد پایا جاتا ہے۔ وہ اکثر جذبات کو انگیکت کرتا ہے۔ جب کوئی شخص محض جذبات سے معمور ہوتا ہے۔ اُس وقت جذبہ انگیزی ایک کمزوری بن جاتی ہے۔ اور یہ کمزوری لٹا مہتہ اور کوئی رتن شرما کے افسانوں میں مشترک ہے۔ کسی کردار کے ساتھ ہم آہنگ ہونا ایک بڑی خوبی ہے۔ لیکن اس میں بھی چند کمزوریاں آ جاتی ہیں۔ مبالغہ آمیزی اور جذبہ انگیزی کی صورت میں معتدلف کے جذبات و احساسات غیر محسوس طور پر ہی سہی انصاف میں آسکتے ہیں۔ لٹا مہتہ اپنے ہی محسوسات کے نرغے میں آ جاتی ہیں۔ اور اسی لئے اُس کے افسانے پڑھکر اگر قاری اسٹائل کا مداح بنتا ہے۔ اور موضوع کے انتخاب کی تعریف کرتا ہے۔ تو ساتھ ہی اُس کے دل پر برجستگی کی وہ چھاپ نہیں پڑتی۔ جو ایک ممکن تخلیق کا خاصہ ہوتی ہے۔

’ٹسری کُرتہ‘ میں امیر اور غریب — شبُلو اور کرپو کا تضاد دکھایا گیا ہے۔ وہ جذبات جو قلبِ انسانی کے لئے فطری ہیں۔ کرپو کے دل میں بھی بدرجہ اتم موجود ہیں۔ اور اپنے امیر دوست شبُلو کے ساتھ رہ کر جس بیچارگی کا احساس اُسے ہوتا ہے۔ وہ بھی نازک خیالی۔ کمال آسانی اور زود اثری کے ساتھ بیان کیا گیا ہے۔ اُن کے دل میں اُبھرتے ہوئے متضاد جذبات۔ اپنی بیوی کے لئے اچھی سی قمیض خریدنے کا احساس اور یہ خیال کہ اتنی ہی پونجی سے وہ اپنے مویشیوں کو

ایک جیسے تک چارہ دانہ کھلا سکتا ہے۔ موزوں طور پر بیان کیا گیا ہے۔ گھریلوین کالمس اُس میں موجود ہے۔ ایک مرد کا اپنی بیوی سے پیار۔ ایک کسان زمین اور مال مریشی کے تیس فرض۔ خانگی امورات کی یہ منظر کشی ماحول کو اور بھرپور بنادیتی ہے۔ نسوانی جذبات۔ اچھے کپڑے حاصل کرنے کی خواہش اور یہ آرزو کہ اُدھار سے یہ کپڑے نہ خریدے جائیں۔ جیسا کہ افسانے میں درج ہیں۔ یہ ظاہر کرتے ہیں کہ لٹاکے فن کی گہرائی اور لطافت جلی ہے۔ قطع نظر ان سب کے افسانے کا انجام ہمیں متثر نہیں کرتا۔ اس کا اختتام سمت الاس کی ضد یعنی منزل کی صورت میں سامنے آتا ہے۔ کیونکہ جو تشویش انتظار اس میں پیدا کیا گیا ہے۔ اُس کو فنکارانہ اسلوب سے ادا نہیں کیا گیا ہے۔ ایک تقریب میں استعمال کرنے کے لئے محفوظ رکھی ہوئی قمیض اُس کے مالک کی واقفیت کے بغیر کب کی چرائی جا چکی ہے۔

’چاچو‘ افسانہ ایک ایسے بوڑھے کی کہانی ہے۔ جس کی عزت داری کے جذبے پر اُس کی دو بہوؤں نے چوٹ پہنچائی ہے۔ کیونکہ وہ ہمیشہ آپس میں جھگڑاتی ہیں۔ یہ باتیں اکثر گھروں میں عام طور پر پائی جاتی ہیں۔ نہ صرف دُکھ دیش کے گھروں میں ہی۔ بلکہ ہر اُس جگہ پر جہاں مشترکہ کنبہ داری کا رواج ہے۔ ظاہری روپ اور حقیقت حال کے تضاد میں جو ستم ظریفی شامل حال ہے۔ اور اُس کا جو اثر چاچو کے رُود اثر ذہن پر پڑتا ہے۔ وہ بلا شک قابلِ تحسین ہے۔ جھگڑے کا منظر کافی جاندار ہے۔ اس کی زبان عام بول چال کی برجستہ زبان ہے۔ اور اس واقعہ سے مدن موہن شرما کے ’اے مرد بھی‘ اور وید راہی کے ’لہراں‘ افسانوں

کے جھگڑوں کے مناظر یاد آتے ہیں۔ لیکن من مہن کی کہانی میں جہاں تضحیک اور غل غپاڑہ ہے۔ اور ویدراہی کا جھگڑا جہاں ایک عام سی بات بن جاتا ہے اور معمولی سی بات پر ختم ہوتا ہے۔ وہاں لٹا کے جھگڑا والے منظر میں سنجیدگی ہے۔ اور دونوں بہوؤں کی لگاتار نرک جھونک کا انجام چاچو کی موت پر ہو جاتا ہے یہاں پر چاچو کی موت اچانک اور ٹھوس ہوئی سی دکھائی دیتی ہے۔ لٹا یہ بات صاف طور پر واضح کرنے کے جذبے سے متحرک ہوتی ہے کہ حساس طبع لوگوں پر خنائگی جھگڑوں کا کتنا بُرا اثر پڑتا ہے۔ اور اسی جذبے سے کہانی ناقص بن گئی ہے۔

’ہنڈولا‘ (جھولا) ایک غریب بیوہ کی کہانی ہے۔ جس کا بیٹا اپنی ماں کی ناداری کو نہیں سمجھتا۔ وہ اُس سے میلے میں لے جانے کا اصرار کرتا ہے اور جب سارے پیسے ختم ہو جاتے ہیں۔ جو چند ٹکے ہی ہوتے ہیں۔ تو وہ جھولے پر سواری کرنے کی جہد کرتا ہے۔ اس کی واقعہ نگاری اثر پذیر ہے۔ اس میں وہ درد سمویا ہوا ہے۔ جو ایک بیوہ کی بے حد مفلسی اور مصیبت سے ایک ننھے بچے کی اُس معصومانہ آرزو مندی سے پیدا ہوا ہے۔ جو باقی بچوں کی ہی طرح جھولے کی سواری کے لئے ترس رہا ہے۔ لیکن یہاں بھی جذبات انگیزی پر ہی زور ڈالا گیا ہے۔

زمیندر کھجور دیہ کی طرح لٹا جہتہ مقام و وقوع کو نظر انداز نہیں کرتی۔ بلکہ اُن میں گرد و پیش کے مواقع پیش کرنے کا زور دار جذبہ ہے۔ اُن کی ’بیوہ‘ ایک ایسی عورت کی کہانی ہے۔ جو بسنت گڑھ کے پاس ایک گاؤں میں



رہتی ہے۔ بیٹو ایک بیوہ ہے۔ لیکن بڑی مال دار ہے۔ وہ ڈروک بھی نہیں ہے۔ بلکہ  
 ہر کوئی اُس کے نام سے خوف زدہ ہے۔ مگر کچھ لوگوں کو اُس کی جادو کو ٹوٹنے کا  
 لالچ آتا ہے۔ وہ اُن کی اس کوشش کو کس طرح ناکام بناتی ہے۔ یہی اس افسانے  
 کا موضوع ہے۔ گھر میں دخل دینے کا منظر ہمہ گیر اور انتظار تنویش سے بھرپور  
 ہے۔ افسانے کا ماحول بلونت سنگھ کے اُن کئی افسانوں کے ماحول جیسا ہے۔ جن  
 میں ڈکیتی کے مناظر پیش کئے گئے ہیں۔ بیٹو جسمانی اعتبار سے عورت ذات ضرور  
 دکھائی گئی ہے۔ لیکن اپنے طور طریقوں سے وہ ایک ناقابلِ تسخیر عورت والی عورت  
 ہے۔ اور فطرتاً قریب قریب ظالم ہے۔ لیکن حسب معمول بیٹو کا کردار فطری انجام  
 پر نہیں پہنچا ہے۔ اور آخری جملہ ایک ایسا بیان سا معلوم ہوتا ہے۔ جو کسی سوانح عمری  
 سے نکالا گیا ہو۔ اور یہ وقوعہ بھی بیٹو کی داستانِ حیات کا ایک حصہ بن گیا ہے۔  
 لست کی یہ کمزوری کہ وہ اپنے موضوع کو معقول طریقے سے اٹھا  
 نہیں پاتی یا اٹھا نہیں سکتی۔ اُس کے پلاٹ میں مٹل ہوتی ہے۔ اور اُس کے عظیم افسانہ  
 نگار بننے میں بڑی رکاوٹ بنتی ہے۔ اُس کی گوپی، کہانی کچھ ہندی محاوروں، ٹکڑوں  
 اور تصنع سے بگڑ گئی ہے۔ یہ نقائص اس لئے پیدا ہوئے ہیں۔ کیونکہ وہ اپنے قارئین  
 کے دونوں میں رحم کا جذبہ پیدا کرنے پر مہم رہتی ہے۔ اُن کی بیشتر کہانیوں کا جو  
 المانک انجام ہے۔ وہ اگرچہ فنکارانہ مصلحتوں کا تقاضہ نہیں۔ پھر بھی وہ اسلئے  
 کیا گیا ہے تاکہ بڑھنے والوں کو اُن سے جذباتی اپیل ہو سکے۔ چونکہ اُن کے موضوعات  
 موزوں طریقے سے نبھائے نہیں گئے ہیں۔ اور اُن کا انجام حقیقت پسندانہ نہیں ہے  
 اس واسطے کہانیوں کے پلاٹ مصنوعی اور تراشے ہوئے سے معلوم ہوتے ہیں۔

”مندرے بھاگ“ (مندیسی) ایک روایتی افسانہ ہے۔ ایک سوتیلی

ماں کی جلن اور اپنی سوتیلی لڑکی سے جان چھڑانے کی اُس کی خواہش ایک عام سی بات ہے۔ لڑکی ریشمی یہ سب سنتی ہے۔ اور بھگوان سے اپنی موت مانگتی ہے۔ ہر کسی کا خیال ہے کہ وہ مرجائے گی۔ یہ خیال غلط ثابت نہیں ہوتا۔ ہاں اس میں اچانک ایک موڑ آ جاتا ہے۔ اُس نے خودکشی نہیں کی ہے۔ اُس کو سانپ نے ڈس لیا ہے۔ اس کی کردار نگاری میں کوئی نمایاں بات نہیں۔ اور اس کا انجام حسبِ توقع ہوتا ہے۔ صرف یہ انجام اُس طرح نہیں ہوتا۔ جیسی کہ توقع تھی۔

”سوتیلی تاکا“ ایک مقصد کو سامنے رکھ کر لکھا گیا ہے۔ یہ ظاہر کرنے

کے لئے کہ ایک عورت کی اقتصادی محتاجی اُس کو مصیبت زدہ بنا سکتی ہے۔ لیکن وہ اگر کوئی حرفت یا دستکاری سیکھے۔ تو وہ نہ صرف اپنی حاجت روائی کر سکتی

ہے۔ بلکہ وہ اپنے رشتہ داروں کی محبت اور عزت دوبارہ حاصل کر سکتی ہے

اس کا اسٹائل بھونڈا ہے۔ اور افسانہ روائی کے ساتھ گئے نہیں بڑھتا۔

اس میں کئی استفسار ہیں۔ جو بغیر جواب کے رکھے گئے ہیں۔ سلائی کے کام

کو ایک ایسے گھریلو دھندے کی صورت دی گئی ہے۔ جس میں بیوپار کے سبھی

امکانات بھی ہے اور شان بھی ہے۔ ایسا لگتا ہے کہ کہانی بچوں کے لئے ایک قصہ

ہے۔ جس کو بدرجہ اتم سنجیدگی اور وفور شوق کے ساتھ بیان کیا گیا ہے۔ وفور

شوق کے اس جذبہ نے ہی کہانی کو تھمتھ سے الگ رکھا ہے۔

لکنا کو چاہیئے۔ وہ اپنے تصورات اور خیالات کو افسانے کی

صورت دیتے ہوئے عملی رُحان کو زیادہ اپنائے۔ اپنے موضوع کی تکمیل و پختگی



کی جانب زیادہ توجہ دے۔ پلاٹ کی ساخت اور کردار نگاری کو مکمل کرنے کی طرف دھیان دے۔ اور اگر وہ جذبات انگیزی سے کام نہ لے۔ تو ان کی خدا داد ذہانت اُن کے لئے اچھی افسانہ نویسی کے معاملے میں نصیحت غیر مترقبہ ثابت ہوگی۔

## کوی رتن شرما (۱۹۲۰ء.....)

کوی رتن ایک جوان سال ادیب ہیں۔ وہ ڈوگری زبان و ادب کے احیاء کے دور کے پروردہ ہیں۔ اُن پر ڈوگری ادب کے موجودہ ماحول کا اتنا ہی اثر ہے۔ جتنا کہ اپنے گھر بار کے گرد و پیش سے وہ متاثر ہیں۔ اُن کے گھر میں ڈوگری بولی جاتی ہے۔ لیکن کوی ہر نئے خیال و لفظ کو اپنانے میں۔ طبعاً حس نوجوان ہیں۔ ویدراہی کی طرح کوی رتن کے افسانے ایک تصور کی توضیح ہے۔ لیکن اُن کی موصح شخصیت اور نوخیز فطرت زبان کی معقول اعانت حاصل کئے بغیر ہی اُن میں چند پہلوؤں کو حد سے زیادہ واضح کرنے کی رغبت بڑھاتی ہے۔ اُن کی شخصیت کا یہ پہلو اُن کی کہانی 'دادی' میں خوب نمایاں ہوا ہے۔ اس کا راوی۔ ایک ماسٹر اپنی کہانی سُناتا ہے۔ یہ ماضی کے حال کے ساتھ تسلسل ہے۔ راوی اپنی زندگی کے اُن لمحوں کو بیان کرتا ہے۔ جو اگرچہ ساہا سال کی سوٹی تھوں کے نیچے دفن ہیں۔ تاہم اُس کی یادداشت میں تازہ ہیں۔ لیکن افسانہ نگار اُن کا تذکرہ سرسری طور سے کرتا ہے۔ ایک چھوٹی لڑکی اُس کے پاس پڑھنے کے لئے آتی ہے۔ وہ اُس کے باپ کے دوست کی بیٹی ہے۔ لڑکا اُس سے بزرگانہ ڈھنگ

سے پیش آتا ہے۔ اُس میں بچوں کی سی معصومیت ہے۔ سادہ اور خوبصورت ہے۔ سادہ اور خوبصورت ہے۔ اور شریلی طبیعت کی ہے۔ افسانے میں کہیں کہیں ایسے اشارے دئے گئے ہیں کہ وہ اُسے پسند کرنے لگی ہے۔ لیکن یہ جذبہ دبا ہوا ہے یا جوں کہہ سکتے ہیں کہ مبہم سا ہے۔ رشتہ دونوں کرداروں تک کے لئے غیر یقینی ہے۔ ایک دن ماسٹر سناتا ہے کہ تیتا نام کی لڑکی، وہ طالبہ مرسینگر چلی گئی ہے۔ کیونکہ اُس کے باپ کی دواں تبدیلی ہو گئی ہے۔ بہت سے سال گزر جاتے ہیں۔ اب وہ دادا بن گیا ہے۔ اور اُس کا پوتا شام کی سیر کے وقت اُس کے ساتھ جاتا ہے۔ دواں اُس لڑکی کے ساتھ اتفاق سے ملاقات ہو جاتی ہے۔ اور اُسے معلوم ہوتا ہے کہ وہ اُسے چاہتی تھی اور وہ بھی اُس سے پیار کرتا تھا۔ . . . وہ مر جاتی ہے۔ اور جب اُس کا پوتا اُس سے پوچھتا ہے کہ وہ کون تھی۔ اُس کا بھی چاہتا ہے کہ وہ کہے 'بچے یہ تمہاری دادی ہے'۔ اس خیال میں ایک اچھے افسانے کے سبھی جزئیات موجود ہیں۔ لیکن زبان اور بیان پر گرفت نہرنے سے اور کم عمری کے باعث اسلوب بیان کی خامی سے وہ ایسے تصور کو جذبہ انگیز بناتا ہے۔ کئی باتیں مبہم اور بلا توضیح چھوڑنے لگتا ہے۔ اس ابہام سے وہ لطف اندوز ہوتا ہے۔ رومان پروری کی یہ عادت اُس کی جواں سالی اور نوخیزی کا باعث ہے۔

'شیرد' اُس کی جذباتی فطرت کی بھی کہانی ہے۔ اس کا مرکزی خیال اچھا ہے۔ ایک مالک کی اپنے اُس کتے کے لئے ہمدردی جو اُس جاگیردار کی گاڑی کے نیچے کھلا گیا ہے۔ جو کتے سے ہتک کا انتقام لینا چاہتا تھا۔ کیونکہ اُس کتے نے اُس کے اچھے بھلے السیشن کتے کو مار مار کر ادھوا کر دیا تھا۔ اس افسانے

میں کچھ اچھے منظر ہیں۔ اس میں خانگی زندگی اور کسانوں کی مشکلات کی جھلکیاں ملتی ہیں۔ جاگیردار کی خود پسندی خوفناک انتقام کا باعث بنتی ہے۔ لیکن اس میں بھی جذبہ انگریزی ہے۔ اپنے مرے ہوئے گتے کیلے رٹ کے کا احساس غم۔ اُس کا مایوس چہرہ اور دس برس کے بعد بھی اُس گڑھے کے پاس اُس کی غمناک یاد۔ جہاں 'شیرو' دفن کیا گیا تھا۔

'ڈولی' اُن کی پہلی کہانی ہے۔ اس کی بنیاد ایک عام سے تجربے پر رکھی گئی ہے۔ ایک امیر لڑکی کی ایک رٹ کے سے شادی۔ جس کو رٹ کی نے نہیں دیکھا۔ وہ اُس سے بیاہ کرنا نہیں چاہتی۔ ایک غریب آدمی کی کہانی جس سے وہ محبت کرتی ہے۔ مگر وہ غریب ہونے کی وجہ سے اُس سے بیاہ نہیں کر سکتا۔ ہندی اور اردو میں اپنے موضوعات پر بہت سی کہانیاں لکھی گئی ہیں۔ لیکن کسی رتن کا طرز بیان منفرد ہے۔ جذبہ انگریزی کا رجحان اس میں بھی ہے۔ مگر یہ رجحان آدرش واد کی اُن کی فطرت اور نوجوان شخصیت کا نتیجہ ہے۔

کسی رتن کا اسلوب بیان واضح ہے۔ اُن کے جملے کہیں کہیں دلپذیر ہیں۔ اور ان کی ناچنگی کی کمی اُن کے نازک احساسات اور ہر شکل و صورت کے ظلم و استبداد سے اُن کی فطری نفرت کے جذبے سے پوری ہوتی ہے۔ ابھی شروعات ہے۔ اور کوئی کے سامنے ایک وسیع میدان ہے۔ بس اُنہیں اپنے موضوعات کو زیادہ حقیقت پسندانہ طریقے سے چُسنے اُن کی اہمیت پر موزوں زور ڈالنے اور اسلوب بیان کو زیادہ سوچ سمجھ کر پیش کرنے کی ضرورت ہے۔



# ڈرامہ

جہوں میں ڈرامہ اسٹیج کرنے کی روایت عرصہ سے چلی آ رہی ہے۔ کچھ سوسائٹیوں اور تنظیموں کی طرف سے پیش کئے جانے والے ڈراموں کے علاوہ یہاں کچھ عوامی تھیٹر گروپ بھی تھے۔ جو دھارمک (مذہبی) ڈراموں کا انتظام کرتے تھے۔ جنوں میں اور اس صوبے کے دیگر قصبوں اور دیہات میں لوگوں کے تھیٹروں یا ڈراموں کے منتظمین اور نامک مندلیوں کے ذریعے رامائن اور مہا بھارت سے متعلق مناظر اسٹیج کئے جانے سے ثابت ہوتا ہے کہ ڈرامہ نے لوگوں کے تمدن میں گہری جڑیں جمالی ہیں۔ ہولی کے دنوں کے دوران کان لوگ کھلے میدانوں میں ڈرامہ کرتے تھے۔ علاوہ اس کے کئی ڈرامے جہوں میں ان مختلف کلبوں کی جانب سے بھی اسٹیج کئے جاتے تھے۔ جو کلب وقت وقت پر قائم کئے جاتے تھے۔ ان ڈراموں کا تعلق تواریخی، سماجی اور پوراٹک (دیو مالاؤں) کے موضوعات سے رہتا تھا۔ جہوں میں اسٹیج اور ڈرامہ کی پوری تواریخ جاننے کے لئے شری ڈی، سی، پرشانت کا لکھا ہوا مضمون پڑھنا چاہئے اس مضمون کا عنوان ہے — 'جہوں میں اسٹیج (ڈرامہ) کا عروج و زوال' یہ مضمون

یوجنا کے منسکرتی نمبر میں ہے۔ جو جنوری ۱۹۶۱ء میں شائع کیا گیا تھا۔ شری پرشات نے اپنے اس مضمون میں دکھایا ہے کہ درون ریاست اور بیرون ریاست کے ڈرامیٹک کلب اور ڈرامہ نگار کس طرح ڈرامہ اسٹیج کرتے تھے۔ اُن کی سرپرستی سورگباشی مہاراجہ پرتاپ سنگھ اور مہاراجہ ہری سنگھ کرتے تھے۔ بعد ازاں مقامی ڈرامیٹک کلب قائم کئے گئے۔ سنانن دھرم ناٹک سماج ان میں سب سے زیادہ مشہور اور قدیم ترین سوسائٹی ہے۔ مختلف قصبوں اور گاؤں میں ڈرامے اسٹیج کرنے کی سہولتیں فراہم کی گئیں۔ اور بعض اوقات کھلے میدانوں میں ڈرامے پیش کئے گئے۔

یہ ڈرامے اردو، ہندی اور پنجابی میں لکھے جاتے تھے۔ ڈوگری کا کوئی ڈرامہ لکھا گیا نہ اسٹیج کیا گیا۔ لیکن ملک میں جب قومی اور علاقائی زبانوں کی تحریک چل پڑی۔ اُس وقت چند ادیبوں نے ڈوگری میں ایک ٹیٹ کے ڈرامے اور افسانے لکھنے شروع کئے۔ شری وشوانا تھ کھجوریہ اور شری ڈی سی، پرشات نے ابتداء میں ڈوگری کے ایک ایکٹ کے ڈرامے لکھے۔ ۱۹۴۸ء میں جموں سے ۳۳ میل دور ٹکوری میں ایک سیاسی کانفرنس منعقد کی گئی۔ اس موقع پر فنکاروں کے ایک گروپ نے ڈوگری کا پہلا ڈرامہ اسٹیج پر پیش کیا۔ ڈرامے کا عنوان تھا۔ 'باوا جتو' یہ عظیم کسان درویش باوا جتو کی جیون کہانی کی ڈرامائی پیش کش تھی۔ جو تین سو سال پہلے گھار میں رہتے تھے۔ یہ ڈرامہ پروفیسر رام ناٹھ شاستری نے لکھا تھا۔ اسٹیج پر پردوں کا معقول انتظام نہیں تھا۔ بناؤ سنگار کا کوئی انتظام تھا اور نہ ہی دیگر ضروری سازوسامان



کا۔ ڈرامے کے مکالمے بھی اچھی طرح یاد نہیں کئے گئے تھے۔ اور ڈرامہ کے اداکار بھی پیشہ ور اداکار نہیں تھے۔ پھر بھی ایک عظیم اجتماع کے سامنے اس کا کامیابی سے اسٹیج کیا جانا ڈوگری ادیبوں اور عام لوگوں کے سامنے یہ حقیقت لایا کہ انہیں اور بھی ایسے ڈرامے پسند ہوں گے۔

شروعات ہوئی۔ اس کے بعد اور بھی کئی ادیب ڈوگری ڈرامہ اور ایک ایکٹ کے ڈرامے لکھنے کی طرف متوجہ ہوئے۔ شری وشنو ناتھ کھجورہ، شری پرشانت، شری وید راہی۔ پروفیسر رام ناتھ شاستری اور شری زمیندر کھجورہ نے بہت سے ایک ایکٹ کے ڈرامے لکھے۔ دینو بھائی پنت۔ رام کمار ابرول اور شاستری نے مل کر 'مناگراں' ڈرامہ لکھا۔ وید راہی نے 'دھاریں دے اُتھرو' لکھا۔ شاستری کا تازہ ترین ڈرامہ ہے 'سار' یہ راجہ رنجیت دیو کے دورِ حکومت کی دو ممتاز شخصیتوں کے مفروضہ زمان کا ڈرامہ ہے۔ وہ دو شخصیتیں ہیں۔ مانکو مشہور مصور اور 'دھت' - 'کلیا بٹنا' کی شہرت کا نامور شاعر۔ دینو بھائی کا سرتیج، ڈرامہ ڈوگری کی تواریخ میں ایک نیا سنگ میل ہے۔

ڈوگری میں جتنے ڈرامے لکھے گئے ہیں۔ تقریباً وہ سب ڈرامے بڑے بڑے اجتماعوں کے سامنے اسٹیج کئے گئے ہیں۔ لیکن وہ سب شائع نہیں ہوئے ہیں۔ وہ اس لئے قابلِ تعریف ہیں۔ کیونکہ ان میں سے کچھ ادبی اعتبار سے اعلیٰ معیاری ڈرامے ہیں۔ اور کچھ اسٹیج پر اچھی اداکاری سے پیش کئے گئے ہیں۔ لیکن سب سے اہم وجہ یہ کہ اب تک ڈوگری بولنے اور سمجھنے

والے عوام کے سامنے کوئی ایسا ڈرامہ پیش نہیں کیا گیا تھا۔ جس کے موضوع اور زبان سے وہ پوری طرح محفوظ ہوتے۔ اس کا دو گونہ اثر پڑا۔ لوگوں پر بھی اور ڈرامہ نگاروں پر بھی۔ دونوں ایک دوسرے سے کچھ سیکھتے تھے۔ اب تک اسٹیج کے کئے ڈراموں کی کامیابی سے یہ صاف طور ظاہر ہوا ہے کہ عوام کو سیکھ دینے اور ان کی تفریح طبع کے لحاظ سے ڈوگری ڈراموں کی استعداد اور حلقہ اشہبہت وسیع ہے۔ ساتھ ہی اس سے جموں میں اسٹیج اور اس کی روایات میں نئی روح پھونکی جاسکے گی۔ اور ان کی بدولت ڈوگری کی لسانی اور صرف و نحو کے اعتبار سے الفاظ کی قوت میں اضافہ ہوگا جس کا نتیجہ یہ ہوگا کہ ڈوگری کے نثری ادب کا سرمایہ روز افزوں بڑھتا جائے گا۔

’نماگراں‘ (۱۹۵۷ء) ایک مصنف کی تخلیق نہیں مشترکہ کوشش

کا ماحصل ہے۔ پروفیسر رام ناتھ شاستری۔ شری دینو بھائی پنت اور شری رام کمار ابوالی اس ڈرامے کے تین خالق ہیں۔ مشترکہ تصنیف کے ایسے ڈرامے کو کئی مسائل درپیش آتے ہیں۔ اور اس کے کئی پہلو بنتے ہیں۔ جہاں پر ڈرامہ تینوں ادیبوں کے بہترین تصور اور ادائیگی کی ترجمانی کر سکتا ہے۔ وہاں اس میں اسٹائل اور طرز ادا سے متعلق تینوں کی فطری کمزوریاں بھی سما سکتی ہیں زیادہ سے زیادہ یہ تینوں اصحاب کے سمجھوتے کی تخلیق ہو سکتی ہے اور سمجھوتہ ہمیشہ بہترین بات کی غمازی نہیں کرتا۔ لیکن جیسا کہ پروفیسر رام ناتھ شاستری نے اس ڈرامے کے دیباچے میں کہا ہے۔ ”جب ہم نے ڈرامہ لکھنا شروع کیا تو ہمارے دلوں میں برتر خواہش ڈوگری کی تعمیر نو تھی۔۔۔۔۔ اس لئے خاص توجہ



اس کی ڈرامائیت اور جذبے کی طرف دی گئی تاکہ ریاست میں جو تعمیری کام ہو رہے ہیں، اُن میں یہ ڈراما مددگار ثابت ہو سکے۔ اس لئے یہ ڈراما ادبی محاسن اور ادبی پروپیگنڈہ کے درمیان ایک سمجھوتے کی شکل میں نمودار ہوا۔“

جیسا کہ پہلے کہا جا چکا ہے۔ اس کا خاص مقصد لوگوں میں شعور پیدا کرنا تھا کہ لوگوں کی متحدہ کوششوں سے سماج و ملک میں کیا و کبھی تبدیلی لائی جاسکتی ہے۔ بابو سنتوشاہ اور پنت جیسے مفاد خصومی کے لوگ ہونگے جو نئی تبدیلیوں اور نظام نو کی مخالفت کریں گے۔ لیکن جمہور اور مادھو جیسے مستحکم اور مستقل مزاج لوگوں کی کوششوں سے اُن کی یہ معاندانہ کوششیں ناکام بنائی جاسکیں گی۔ اور جیسا کہ کہا گیا ہے کہ بہادر شخص ہی مستحق انصاف و انعام ہوتا ہے۔ مادھو اپنی ہمت لگن اور لاغر ضی کے جذبہ خدمت سے گاؤں کی گوری، جمہور کی لڑکی اور ڈرامہ کی ہیروئن لاجو کے دل میں گھر کر لیتا ہے۔

منظر دیہاتی ماحول کا ہے اور سبھی کردار دیہات کے ہیں رحمتیہ کہ بابو جوشہر ہو کر آیا ہے۔ گاؤں کا ہی ہے۔ اور جمہور اگرچہ باہر رہا ہے۔ تاہم بنیادی طور پر وہ بھی دیہاتی ہی ہے (جیسا کہ عنوان سے ظاہر ہے۔ ڈرامے کا مقصد ایک ایسا نیا گاؤں بنانا ہے۔ جو موجودہ دیہات سے بہتر ہو۔ ایسی صورت میں کچھ پراپیگنڈہ یا کم سے کم کسی حد تک آدرش واد کا ہونا لازمی امر تھا۔ جب کوئی چیز زندگی بہتر بنانے کے خیال سے لوگوں کو ہدایت دینے کا خاص مقصد زیر نظر رکھ کر لکھی جائے تو یہ قدرتی بات ہے کہ وہ



حقیقت پسندی اور آدرش واد کا مرکب ہوگی۔ ایک سیاسی تقریر یا نصیحت  
 آمیز بات چیت زیادہ اثر پذیر نہیں ہو سکتی۔ یہ محض لوگوں کے دماغ کو چھو  
 کر نگل سکتی ہے۔ لیکن اسٹیج کو چونکہ ایک انوکھی پوزیشن حاصل ہے۔  
 یہ لوگوں پر اثر انداز ہونے میں بہت کام کرتا ہے۔ اسٹیج سے اس ماے  
 معاملے کی ہیئت بدل جاتی ہے۔ اور اس کا خاصہ اثر پڑتا ہے۔ ہم اپنے جیسے  
 ہی کچھ لوگوں کو اسٹیج پر مختلف خیالات و مختلف نظریے پیش کرتے ہوئے  
 اور کچھ قدروں کی ترجمانی کرتے ہوئے دیکھتے ہیں۔ وہ بالکل قدرتی دکھائی  
 دیتے ہیں۔ اور جب وہ اسٹیج پر اداکاری کرتے ہیں۔ یا جب اسٹیج پر انہیں  
 کچھ ہو جاتا ہے۔ تو دیکھنے والوں پر اُس کا آنکھوں دیکھا اثر واقعی بہت  
 زیادہ ہوتا ہے۔ اسٹیج کی اداکاری سے ہم کسی تقریر یا تحریر کے مقابلے  
 میں زیادہ اچھی طرح قائل ہو جاتے ہیں۔ اور اُن کے تجربہ اور حالات سے  
 ہم خود اپنے نتائج اخذ کر لیتے ہیں۔ اچھی اداکاری کے ساتھ زوردار مکالمے  
 اور اسٹیج کا اعلیٰ انتظام ہو۔ تو اُن حالات کے ساتھ ساتھ ہمارے جذبات  
 بھی متحرک ہوتے ہیں۔ اور ہم میں غصہ و نفرت۔ ہمدردی و خوف۔ پیار و  
 حسرت کے جذبات بھر جاتے ہیں۔ ہم کسی کو چاہنے لگتے ہیں۔ تو کسی سے نفرت  
 کرنے لگتے ہیں۔ اور تب سامعین کو اس ڈرامہ کا اخلاقی درس سمجھ میں آتا ہے  
 بعض اوقات ڈرامہ میں اخلاقی درس پنہاں رہتا ہے۔ کہیں کہیں اُس کو  
 بہت واضح صورت میں بھی ظاہر کیا جاتا ہے۔

’غاگراں‘ یہ پیغام دینے کے لئے لکھا گیا تھا کہ لوگوں کی مشترکہ

کوشش گاؤں میں مسرت اور آسودہ حالی لاسکتی ہے۔ اور لوگوں کے عزم مصمم کے سامنے چند افراد کی مخالفت اور سازشیں ٹھہر نہیں سکتیں۔ ڈرامہ میں ادب کے کسی اور صنف کے مقابلے میں کردار فوراً کچھ قدروں کے علمبردار اور مجسمے بن جاتے ہیں۔ اور ڈرامہ یا ڈرامہ نگار کی گیانی اس بات پر منحصر ہوتی ہے کہ اُس کے کردار کس حد تک اُن قدروں یا اشخاص کی ترجمانی کر سکتے ہیں۔ ابتداء سے ہی ہمیں یہ معلوم ہے کہ مادھو اور جمعدار سیدا کے سمیت نیک قدروں کے ترجمان ہیں۔ سنتوشاہ۔ بابو اور پنت بہ کردار ہیں۔ کچھ درمیان دار بھی ہیں۔ کچھ فطرتاً مکرور ہیں۔ کچھ اپنے طرز عمل اور طریق کار سے جھجھکنے والے اور غیر واضح ہیں۔ ایسے سبھی کردار بلکہ ٹولیاں اور طبقے ہمارے دیہاتوں میں موجود ہیں۔ 'نماگراں' زندہ جاوید مسائل کو چھیڑتا ہے۔ جہاں تک اس میں اُن مایکی کو پیش کیا گیا ہے۔ اور اُن کا حل بھیجایا گیا ہے۔ اُس حد تک ڈرامہ کامیاب ہے۔ جہاں تک ان مسئلوں کا تعلق ہے۔ اُن میں کوئی تصنع یا غیر قدرتی بات نہیں۔ چھوٹ چھات سرمایہ دارانہ اور جاگیردارانہ لوٹ کھسوٹ توہمات اور جہالت۔ یہ سب مسئلے موجود ہیں۔ اور انہیں اچھی طرح پیش کیا گیا ہے۔ 'نماگراں' ہماری ریاست کا کوئی ڈنگو گاؤں ہو سکتا ہے۔ ایسے لوگ لگ بھگ سبھی دیہاتوں میں رہتے ہیں۔ اسی سے موضوع کی ہمہ گیری ملتی ہے۔ اور موضوع کا نکتہ عروج بالکل قدرتی بن گیا ہے۔ اس میں سیاہ و سفید کا ایسا کوئی تضاد نہیں جس کا ایک دوسرے سے کوئی واسطہ ہی نہ ہو۔ گاؤں کا وہ منظر جاندار ہے۔ جہاں



تین مثالی کرداروں کی ترجمان تین عورتیں آپس میں بات چیت کرتی ہیں مکالمے کہیں کہیں بہت زوردار اور اثر پذیر ہیں۔ اور اسلوب بیان عام فہم اور زود اثر ہے۔ ڈرامہ کی تکنیک میں کوئی اُلجھاؤ نہیں۔ اُسے آسانی سے اسٹیج پر پیش جاسکتا ہے۔ اسٹیج کے مختلف مناظر کا انتظام کرنے میں کوئی خاص دقت نہیں ہر سکتی۔ پلاٹ کا ارتقار بالکل تسلی بخش ہے۔ اور اس میں کئی باتیں ایسی ہیں۔ جو فطری عمل کے ساتھ خود بخود رواں دواں ہیں۔

ان سب محاسن کے باوجود 'نخاکراں' اعلیٰ پایہ کا ادبی ڈرامہ نہیں ہے۔ حالانکہ یہ کامیابی سے اسٹیج پر پیش کیا جا چکا ہے۔ اس کی اکثر ادبی خوبیاں اسٹیج کی سہولیت اور اُس جذبے کی نذر ہو گئی ہیں۔ جس کا خاص مدعا ملک میں ہو رہے تعمیر کی کام کو بڑھاوا دینا ہے۔ علاوہ برآں کچھ باتیں مثلاً گیت اور مناظر سامعین کو متاثر کرنے کی غرض سے شامل کئے گئے تھیں۔ حالانکہ یہ ایک حقیقت ہے کہ نہ تو وہ کہانی میں کوئی اضافہ کرتے ہیں۔ اور نہ ہی اُن کا اس ڈرامے سے کوئی خاص تعلق ہے۔ اس پر ریڈیو ڈرامہ یا فلمی کہانی کا اثر نمایاں ہے۔ مادھو کا کردار پہلے منظر کے بعد ہی باربٹ ہے۔ وہ جاہل ہے نہ سادہ لوح۔ جیسا کہ ابتداء میں اُسے پیش کیا گیا ہے۔ نہ ہی پہلے منظر کا مادھو آخری منظر کے مادھو سے کوئی مطابقت رکھتا ہے۔ پہلے منظر کا مادھو کہانی میں اور سامعین پر زبردستی ٹھونسا گیا ہے۔ تاکہ مصنفوں کو سہولیت ہو سکے۔ پہلے منظر کے بعد کی یہ تبدیلی۔ کیونکہ یہ تبدیلی کے سوا اور کچھ نہیں۔ غیر قدرتی اور غیر ضروری ہے۔ گیت تعداد میں کم کئے جاسکتے تھے۔

بابو کا منشاء اور زیادہ وضاحت سے ظاہر کیا جاسکتا تھا۔ اور سنتوشہ کا کیا  
مورکہ ہے، تکیہ کلام کہیں کہیں موضوع سے مطابقت نہیں رکھتا۔ جمعدار  
پہلے منظر کے بعد کا مادھو۔ رسیلا۔ سنتوشہ۔ پنت اور لاجو۔ یہ سب کردار  
اچھے بنے ہیں۔ لیکن بابو سے آدمی زیادہ متاثر نہیں ہوتا۔

زبان کی بھی اس میں کچھ خامیاں ہیں۔ اور ڈوگری و اردو کے  
مے جملے تو صیغی الفاظ کچھ بے تنکے سے لگتے ہیں۔ مثلاً بھلائی بہتری۔ غز  
غز بنیں۔ ملیا میٹ۔ غالباً مصنفین کا مقصد ہم آواز یا ہم شکل حروف و  
الفاظ کا اعادہ کرنا تھا۔ جمعدار کی تقریریں زیادہ طویل اور پلیٹ فارم کی  
تقریریں سی ہو گئی ہیں۔ سنتوشہ بیت کائیاں۔ ریا کار اور بابو سے کہیں زیادہ  
بد معاش ہے۔ اس کا انعام اگرچہ اس مقصد کے پیش نظر بالکل فطری ہے  
جس کو سامنے رکھ کر یہ ڈرامہ لکھا گیا۔ تاہم یہ کچھ زیادہ ہی تنگ خیالی پرہیزی  
معلوم ہوتا ہے۔ کیونکہ سنتوشہ اور بابو جیسے لوگ اگر ڈرامے میں ختم کئے گئے ہیں  
تو بھی درحقیقت وہ ختم نہیں ہوئے۔ اور ان کے خلاف چوکسی برتنے میں  
کوئی ڈھیل نہیں دی جاسکتی۔ لاجو اور مادھو کی بات چیت میں جلیلت  
اور حسن کاری نہیں ہے۔ اور ان کے آخری الفاظ کوئی تاثر پیدا نہیں کرتے۔

مادھو :- کون جیتا ؟

لاجو :- میں جیتی !

پھر بھی ان تمام خامیوں کے باوجود ناکرانا اسٹیج پر کھیلے  
جانے والا ایک کامیاب ڈرامہ ہے۔ اس سے ڈوگری کے نثری ادب میں اضافہ

ہوا ہے۔ اسٹیج پر تو اتنا کامیاب رہا کہ کمیونسٹی پراجیکٹ اور قومی توسیعی سر  
کے مرکزی وزیر شری ایس کے، ڈے نے اس کا ہندی ترجمہ طلب کیا۔ جوں  
کے لگ بھگ سبھی تحصیلوں اور متحد قصبوں و گاؤں میں اسے اسٹیج  
کیا گیا۔

## دھاریں دے اُتھرو (۱۹۵۹ء)

’غنا گراں‘ کی کامیابی سے ڈوگری کے شہنشاہوں کا حوصلہ  
بلند ہوا۔ اور وید راہی۔ دینو بھائی پنت اور رام ناتھ شاستری نے ڈرامے  
کے میدان کی طرف رخ کیا۔ انہوں نے ’دھاریں دے اُتھرو‘ (وید راہی) ’ماد‘  
(رام ناتھ شاستری) ’سرتیچ‘ اور ’سجالی‘ (دینو بھائی پنت) جیسے  
ڈراموں کی تخلیق کی۔ وید راہی نے اُس لوک گیت سے متحرک حاصل کی۔  
جس میں نہایت ہی دل کش پیرایے میں ’دوہری‘ اور بے میل شادیوں کی  
رسم بد پر رائے زنی کی گئی ہے۔ لیکن لڑکی کسرتی ماحول کی پروردہ ہے  
اس لئے وہ اُس وقت کا انتظار کرتی ہے۔ جب اُس کا شوہر جواں ہوگا۔ اور  
محبت کی اہمیت سمجھ سکے گا۔ وہ اپنے شوہر کی موجودگی میں کسی دوسرے  
آدمی سے پیار کرنے کا خیال تک اپنے من میں نہیں لاتی۔ درد و حسرت سے  
ملی ہوئی آرزو اپنے شوہر کے تئیں فرض کے سامنے دم توڑ دیتی ہے۔

ڈوگری کے کئی اور ادیبوں نے ’دوہری‘ اور بے میل شادی

بیاہ کے مسئلے پر طبع آزمائی کی ہے۔ بھگوت پرساد ساٹھی کی ’دوہری‘۔ نیلام



کی 'پہاڑے دی کہانی' اس رسم بد کی زوردار علامت ہے۔ حتیٰ کہ وید راہی نے اُردو میں 'دوہری' کی رسم پر ایک کہانی لکھی ہے۔ 'دھاریں دے اُتھرو' میں انہوں نے اسی موضوع پر ایک ڈرامہ لکھا ہے۔ اس کے لئے انہیں ڈرامے کا خاکہ پہلے ہی تیار کرنا پڑا۔ انہوں نے اسٹیج کو ایک ایسے وسیلے کے طور پر استعمال کرنا چاہا۔ جس سے سماج مدتوں کے خواب غفلت سے بیدار ہو سکے۔ اور اس فرسودہ رسم کو ختم کر سکے۔ یہ صاف ہے کہ وید راہی اس ڈرامے سے لوگوں کے لئے وہی مُراد پوری کرنا چاہتے تھے جو شاستری۔ پنت اور ابرول نے اپنے ڈرامے 'نماگراں سے حاصل کرنے کی کوشش کی۔ دونوں ڈراموں کے پس پشت آدرش واد کا جذبہ محرک ہے۔ اور اس لئے کچھ باتیں کہیں کہیں حقیقت سے بعید معلوم ہوتی ہیں۔ راہی نے اپنے اس ڈرامے میں 'دوہری' کے اثرات بد کو ثابت کرنا چاہا۔ لیکن انہی کے کہنے کے مطابق اتنا بھی کافی نہیں ہے۔ کوئی علاج بھی تجویز کرنا ہوگا۔ ان رسومات کی مخالفت کرنے والی قوتیں اتنی مضبوط ہونی چاہئیں۔ جس سے وہ اُن قوتوں کو پسپا کر سکیں۔ جو ان رسومات کو قائم رکھنا چاہتی ہیں۔ اس اعتبار سے کردار نیچی اور ہی کے درمیان متوازن طریقے سے بڑھے ہیں۔ اور وہ کسی حد تک اخلاقی ڈرامہ کے کرداروں کے مشابہ ہیں۔ لچھی۔ بینچ۔ ماما اور رتن اچھے کردار ہیں۔ شمشیر چاچا بڑے عنصروں کی ترجمانی کرتا ہے۔ لاجو ہیروئن ہے۔ جس کے گرد یہ قوتیں نشوونما پاتی ہیں۔ اور جس کی خاطر ایک فیصلہ کن لڑائی لڑنی جاتی ہے۔ یہ قوتیں یکبارگی علامتی قوتیں بن جاتی ہیں۔ اور وید راہی یہ دکھاتے

ہیں کہ آدمی کی نیکی اُس کے اندر اور گرد و پیش کی بدی پر غالب آتی ہے۔  
 یہ بات تو قابلِ ستائش رہی لیکن راہی کے فن میں کچھ بُنیاوی  
 کمزوریاں ہیں۔ جو اُس کے ڈرامے پر بھی اثر انداز ہوئی ہیں۔ وہ سب تاروں  
 کو قابو میں کرتے ہیں۔ نتیجہ یہ نکلتا ہے کہ لگ بھگ سبھی کردار اپنے آپ  
 اداکاری کرتے ہوئے سے نہیں لگتے۔ بلکہ ایسا لگتا ہے کہ اُن سے اداکاری  
 کرائی گئی ہے۔ ماسوائے شمشیر چاچا کے جو راہی کی گرفت سے نکل جاتا ہے  
 اور اپنا انفرادی وجود اختیار کرتا ہے۔ وہ اپنا احساس کرتا ہے۔ کیونکہ اُس  
 میں قوتِ ارادی ہے۔ جو اس ڈرامے کے کسی دوسرے کردار میں شافی  
 دیکھی جاتی ہے۔ اگرچہ راہی نے لچھی کو مرکزی کردار بنانا چاہا ہے۔ لیکن وہ  
 اُس سے کچھ کہلواتا نہیں۔ بلکہ اُس کی وساطت سے خود بولتا ہے۔ ڈرامہ میں یہ  
 ایک بڑا سنگین نقص ہے۔ اور اُس کی شدت اور انفرادیت کو مسخ کرتا ہے۔  
 صرف پہلے ایکٹ کے دوسرے منظر میں اور دوسرے ایکٹ کے دوسرے منظر میں  
 رتن اور لچھی میں اپنی قوتِ ارادی سے کچھ جان سی پڑی معلوم ہوتی ہے۔ پہلے  
 ایکٹ کے دوسرے منظر میں چکی (ظلم کی) کا حوالہ علامتی ہے۔ اس سے ڈرامہ  
 کی عامیاندہ صورت کچھ اُبھرتی ہے۔ ورنہ بیشتر وقت کی ڈرامہ کی وقوع نگاہی  
 فرسودہ اور طبعِ زاد ہے۔ اور اختتامِ جذبات انگیز ہے۔ جو کتنا بھی پسندیدہ  
 کیوں نہ ہو۔ یقیناً اور قطعاً نہیں ہے۔ زبان کہیں کہیں کمزور ہے۔ منظر  
 پہاڑی علاقے کا ہے۔ مگر زبان میدانی علاقے کی ہے۔ یہ زبان پہاڑوں میں  
 نہیں بسترہوں میں بولی جاتی ہے۔ کچھ ایسے الفاظ مکالموں میں استعمال کئے



گئے ہیں۔ جو پنجابی اور ڈوگری کے مشترکہ ہو سکتے ہیں۔ لیکن جملوں کی بناوٹ میں پنجابی زبان کا رنگ ہے۔ زمان و مکان کے بارے میں بھی ڈرامہ واضح نہیں یہ کہانی دراصل کہاں کی ہے؟ — اس معاملے میں راہی کی مشابہت فریڈ کھجوریہ سے کی جاسکتی ہے۔ زمان و مکان کے بارے میں ابہام رکھنے سے اس کے کئی پہلوؤں کی خصوصیت یقیناً ماند پڑ گئی ہے۔ (اگر یہ کسی خاص مقام یا کسی خاص خطہ ارض کی کہانی نہیں ہے۔ تو یہ قطعاً کسی علاقے کی کوئی کہانی نہیں ہو سکتی) ڈرامہ لکھتے ہوئے راہی نے لاجو اور شامو چاچا کے مفروضہ رشتے پر سرسری نگاہ دوڑائی ہے۔ جہاں پہنچ ماما کہتا ہے کہ وہ اُس کی بھانجی ہے۔ وہاں دوسرے لوگ کہتے ہیں کہ وہ اُس کا دُور کے رشتے کا چاچا ہے۔ اور وہ بھی اُس سے چپا چاہی کہتی ہے۔ یہ نقص آسانی سے دُور کیا جاسکتا تھا۔

’دھاریں دے اتھرو‘ ایک ایسا ڈرامہ ہے۔ جو کسی پریشانی اور اُدھیر طُبن کے بغیر اسٹیج کیا جاسکتا ہے۔ اس میں بہت زیادہ کردار نہیں ہیں۔ اور نہ ہی زیادہ منظر درکار ہیں۔ جیسا کہ راہی نے دیباچہ میں خود ظاہر کیا ہے۔ راہی نے یہ ڈرامہ اس لئے لکھا ہے۔ تاکہ اس میں سے ایسے تمام بوجھل عناصر دُور کئے جاسکیں۔ جن کی وجہ سے ڈرامہ اسٹیج کیا جانا دشوار ہو جاتا ہے۔

ڈرامہ کامیابی سے اسٹیج کیا گیا ہے۔ اچھی اداکاری ڈرامہ کی اُن خامیوں کو ظاہر نہیں ہونے دیتی۔ جن کے باعث یہ اچھا ادبی نمونہ بننے سے رہ گیا ہے۔ پھر بھی ایک ایسے وقت جب کہ ڈوگری ڈراموں کی تاریخ پرانی نہیں تھی۔ ’دھاریں دے اتھرو‘ ڈوگری ڈرامہ میں ایک کارآمد اضافہ رہا۔

## خیرلی بھینٹ

پروفیسر رام ناتھ شاستری نے پہلا ڈوگری ڈرامہ 'باوا جتو' لکھا۔ وہ 'غائراں' کے بھی ایک ڈرامہ نگار ہیں۔ انہوں نے 'سار' نام کا بھی ایک ڈرامہ لکھا۔ جوا بھی غیر مطبوعہ ہے۔ ان کے علاوہ ٹیکور کے 'بلیدان' (قربانی) کا 'خیرلی بھینٹ' عنوان سے ڈوگری میں ترجمہ کیا ہے۔ یہ ترجمہ انگریزی کے اس ایڈیشن سے کیا گیا ہے۔ جو ٹیکور نے خود لکھا ہے۔ یہ بنگالی میں لکھے گئے ڈرامہ کے مقابلے میں نسبتاً چھوٹا ہے۔ اس کے کردار ان سے گئے ہیں۔ دوسیٹ اور کچھ ہی منظر ہیں۔ اس وجہ سے اسے اسٹیج کرنا آسان ہے۔

شاستری نے اصل ڈرامے سے بہت زیادہ حصے حذف نہیں کئے ہیں۔ اور اس کی ادائیگی بھی کافی تسلی بخش ہے۔ ایک جگہ قابل ذکر ہے۔ جو بنیادی ڈرامہ سے ہٹ کر لکھی گئی ہے۔ نکھشتر کا کردار اصل ڈرامے میں مزاحیہ نہیں۔ لیکن ڈوگری ترجمے میں اسے مزاحیہ کردار کی صورت دی گئی ہے۔ کہیں کہیں اس کی زبان پشچپسی ہے۔ اور مجملے حد سے زیادہ طویل ہو گئے ہیں۔ اپنا۔ جسے سنگھ اور بھاری کے کردار ڈوگری میں اچھی طرح ادا کئے گئے ہیں۔ چاندل اور سیناپتی تھوڑی دیر کے لئے ظاہر ہوتے ہیں۔ اور نکھشتر مزاحیہ فطرت کے بل بوتے پر کچھ جاندار لمحے فراہم کرتا ہے۔ مہاراج اور مہارانی کے کردار بھی موزوں و مناسب ڈھنگ سے پیش کئے گئے ہیں۔

'خیرلی بھینٹ' سے نہ صرف ڈوگری ڈراموں کے حجم میں اضافہ ہوتا ہے بلکہ اس کے ذریعے ڈوگری پڑھنے والوں کو بنگال کے استاد فن گورو دیو رابندر



ناختہ ٹیگور سے متعارف کرایا ہے۔ اور وہ دل سے چاہتا ہے کہ ترجمہ کی صورت میں اس کی غایوں کو نظر انداز کیا جائے۔

## سریپنچ

دینو بھائی پنت کا لکھا ہوا ڈرامہ ہے۔ جو بحیثیت شاعر زیادہ مشہور ہیں۔ ڈرامہ نگاری میں دینو بھائی نے پہلی کوشش پروفیسر رام ناختہ شاستری اور رام کمار ابرو کے ساتھ مل کر کی۔ جس کا نتیجہ ’نما گراں‘ ڈرامہ کی صورت میں سامنے آیا۔ اس ڈرامے میں دینو ڈرامہ لکھنے کی اپنی اہلیت کو آزادانہ طور پر کام میں نہ لاسکے اور جب انہوں نے ’سریپنچ‘ ڈرامہ لکھا۔ تو سب حیران رہ گئے۔

ڈرامہ کی کہانی میرپور کے ایک پردہت دان رافو کی کہانی انصاف اور سچائی کی خاطر اپنی جان قربان کرتا ہے۔ بانگئی اور چودھری میں جھگڑا ہے۔ اور رافو کو مصالحت کرانے کے لئے کہا جاتا ہے۔ سریپنچ کی حیثیت میں وہ چودھری کے حق میں فیصلہ کرتا ہے۔ بانگئی سے یہ برداشت نہیں ہوتا۔ اور وہ ایسی سازش کرتا ہے جس میں رافو کو جان گنونا پڑتی ہے۔ بانگئی اپنے علاقے کا حاکم بنتا ہے۔ لیکن جلد ہی اُسے اپنی اس ظالمانہ فصل کا خمیازہ جھگڑتا پڑتا ہے۔

ڈرامہ ایک تواریخی مصنفین سے تعلق رکھتا ہے۔ لیکن دینو نے شاہی درباروں کی شان و شوکت کو اتنا اپنی گرفت میں نہیں لیا ہے۔ جتنے کہ انہوں نے وہ تصناد اُٹھارے ہیں۔ جو انفرادی کردار اور سماجی نظام، دونوں میں فطرتاً موجود ہیں۔ اور کبھی کبھی پیدا ہوتے ہیں۔ اس لئے اُن کے کردار محض افراد نہیں رہتے۔ بلکہ



شالی کردار بھی بن جاتے ہیں۔ اور اُنہی کے ذریعے بلکہ معمولی کرداروں کی معرفت بھی ہمیں اُس عہد کی، مظلوم کسانوں اور بانگھی جیسے جاگیردار حاکم کے پہرے داروں کی سبھک ملتی ہے۔ داتا رانو نہ صرف بیرپور کا پروہت ہے۔ بلکہ وہ انصاف اور صداقت کا ایسا مجسمہ بھی ہے۔ جس کو صداقت اور نیکی کی گدی سے نہ کسی قسم کی دھمی دینا سکتی ہے۔ اور نہ ہی عیارانہ جھانسون کی چالیں ہیں۔ بانگھی نہ صرف بیرپور کا وہ جاگیردار حاکم ہے۔ جو اپنے بھائی چودھری کا حصہ ہڑپ کرنا چاہتا ہے۔ بلکہ وہ اُن سب جاگیرداروں کا ترجمان بھی ہے۔ جو دوسروں کی محنت کی کمائی پر گلچھرے اڑانا چاہتے ہیں۔ جو اپنے گرد خوشامدی اور حواری اکٹھے ہو جانے پر دماغ کا سارا توازن، اختیار تیزی اور جذبات انصاف تک کھود دیتے ہیں۔ اور جو اپنی معذوری کی حالت میں بھی اپنے آپ کو مختار کُل سمجھنا چاہتے ہیں۔ چودھری بانگھی کا پیچیرا بھائی ہی نہیں۔ وہ انصاف کے استحکام کا ترجمان بھی ہے۔ بانگھی کے پیدا کردہ حالات اور سازشوں سے وہ شکست مزدور کھاتا ہے۔ لیکن کبھی ہزیمت خوردہ نہیں ہوتا۔ کیونکہ بالآخر جیت اُسی کی ہوتی ہے۔ بانگھی کا بھائی چوٹو ایسے جذبہ انسانی کا آئینہ دار ہے۔ جو گندے ماحول میں رہتے ہوئے بھی بے داغ ہے، اور جس کے لئے محنت مزدوری بیکار امیر کی عیش و عشرت کے مقابلے میں کہیں زیادہ قیمتی اور پیاری ہے۔ مستبران درباریوں کا ترجمان ہے۔ جو پوشیدہ ذرائع سے فائدہ اٹھانا چاہتے ہیں۔ جو اپنے آقاؤں سے صحیح اور ایماندارانہ بات کہہ کر نہیں۔ بلکہ وہ باتیں کہہ کر اُن کے منظور نظر بننے کی کوشش کرتے ہیں۔ جو اُن کے آقا کہلوانا چاہتے ہیں۔ فدو حجام اُن سب کی ترجمانی کرتا ہے۔ جن کا درجہ سماج میں ہمیشہ کم تر رہا۔ لیکن جن کی یہ خواہش کہ وہ مرتبے میں ایک قدم اُگے بڑھیں۔ ہمیشہ

اُنہیں بے اُصول بننے پر آمادہ کرتی ہے۔ حالانکہ وہ اتنے ڈرپوک اور بُزدل ہوتے ہیں کہ اُنہیں کمینگی اور چغل خوری کے علاوہ کوئی دوسرا راستہ سوجھتا ہی نہیں۔ رافو کی ماں اس جذبے سے معمور ہے کہ بُرائی کے مقابلے میں حق و صداقت کی ہمیشہ جیت ہونی چاہیے۔ چاہے اس میں اُس کے بیٹے کو ہی زیادہ سے زیادہ قیمت کیوں نہ چھکانی پڑے۔ اُس کی بیوی شکرانہ بعینہ وہ ڈوگری عورت ہے جو دنیا کی کسی چیز کے مقابلے میں صرف اپنے شوہر کو چاہتی ہے۔ ڈرامے میں اُن کا بھی حصہ ہے۔ اور وہ ہماری ہمدردی کے حصہ دار بنتے ہیں۔ یہی ہیں وہ محاسن جن کی وجہ سے ڈرامے میں آفاقیت آگئی ہے۔

ڈرامہ میں حزن و ملال ضرور ہے۔ لیکن ایسا نہیں کہ اُس سے ٹھٹھکار کی کوئی صورت ہی نہ دکھائی دے۔ ایسا ہوتا۔ تو محض ہولناکیوں کا نمونہ بن جاتا۔ اس کے برعکس انسان میں یہ جذبہ پیدا ہوتا ہے کہ انوارِ نو سے شب کی تیرگی چھٹ جائے گی۔ اور انسانیت کا نیک جذبہ ظلم و استبداد کا تختہ الٹ دیگا۔ بانگی جو معصوم زندگیوں پر ظلم روا رکھتا ہے۔ اور ثالث، سرینچ، داتا درو کے قتل کی سازش کرتا ہے۔ پاداشِ عمل کی سزا بھگتتا ہے۔ وہ کوڑھ کے مرض میں مبتلا ہو کر ایک بدترین موت مرتا ہے۔

ڈرامہ کا عنوان بر محل ہے۔ کیونکہ رافو اس وجہ سے قتل کیا جاتا ہے کہ وہ ثالث بن کر تقسیم جائیداد کے مقدمے میں چودھری کے حق میں فیصلہ کرتا ہے۔ اس سے آجکل کے زمانے میں پنجائیتی نظام کا رول اور اُس کی اہمیت ایک بار پھر نمایاں کئے جانے کا مفید مقصد بھی پورا ہو جاتا ہے۔ گیت با مقصد ہیں اور

مختلف واقعات کو ایک دوسرے سے منسلک کرنے کا مدعا پورا کرتے ہیں۔

ڈرامہ کی حقیقی کسوٹی گیت میں نہ مکالمے۔ وہ ہے تبدیلی ہیت کا فن۔ 'سرتیج' نہ صرف ایک پُر تاثیر مطالعہ ہے۔ بلکہ یہ سامعین پر بے پناہ چھاپ بھی ڈالتا ہے۔ اسے جموں۔ اودھ پور اور کٹھوعہ اضلاع کے سبھی بلاکوں میں ایسٹج کیا گیا ہے۔ مکالمے شبک رو اور نپے تے ہیں۔ مزاح جاندار ہے جس میں نظرافت نگاری کی چاشنی بھی ملتی ہے۔ زبان زور دار ہے۔ حتیٰ کہ 'مار گولی' جیسا غلط بیان (کیونکہ آج سے آٹھ سو برس پیشتر بدوق جیسی چیزیں نہیں تھیں) بھی سرتیج کے اصلی محاسن کو گھٹاتا نہیں۔ اور اس حقیقت سے انکار نہیں کیا جاسکتا کہ ڈوگری میں اب تک جتنے بھی ڈرامے لکھے گئے ہیں۔ ان میں 'سرتیج' بہترین ڈرامہ ہے۔

ڈرامہ کے میدان میں دینو کا دوسرا کا نام 'سنجالی' ہے۔ یہ امداد باہمی کے موضوع پر مبنی ہے۔ دینو محکمہ پنچایت میں مامور ہیں۔ اور دیہاتیوں کے مسائل سے بخوبی واقف ہیں۔ اصلاح پسند ہونے کی وجہ سے وہ اپنے اس ڈرامے میں گاؤں والوں کی آسودہ حالی کی بہترین اور سب سے مختصر راہ دکھاتے ہیں۔ ڈرامہ میں اس ساہوکار کی بات کہی گئی ہے۔ جو تبدیلیوں کا مخالف ہے۔ لیکن جو آخر کار مشترکہ اور امداد باہمی کی کوششوں سے فلاح و بہبود کے کام کرنے کے نکتہ نظر کی جانب رجوع کرتا ہے۔

'سرتیج' کے برعکس 'سنجالی' کوئی تاثیر پذیر ڈرامہ نہیں۔ دینو اعداد و شمار کے کام میں اس قدر منہمک ہوئے ہیں۔ اور کو اپنیٹو کے اقتصادیات



میں اس قدر کھو گئے ہیں کہ ڈرامہ کا خاص جُز - کرداروں کو محرک رکھنے کی ضرورت اُن کی نظروں سے اوجھل ہو گئی ہے۔ نتیجہ یہ نکلا ہے کہ یہ رُوکھا پھیکا سا ڈرامہ بن گیا ہے۔ دوسرا نقص یہ ہے کہ دینوبھائی نے اس میں فلمی ماحول کا عنصر ڈال دیا ہے جس سے اس میں رو مانیت زیادہ آگئی ہے۔ ساہوکار کی لڑکی کا رتن سے پیار۔ ساہوکار اور پٹواری کی چالبا زیاں۔ رتن کی گرفتاری اور ساہوکار کی لڑکی کی وساطت سے اُس کی رہائی۔ ایسے واقعات ہیں۔ جو فلم بین طبقے کے لئے جانے پہچانے ہیں۔ اور ان سے حقیقت حال جھٹلائی جاتی ہے۔ دینو کی یہ توضیح جُزوی طور سے ہی یقین آور ہے کہ امداد باہمی کی تحریک درحقیقت موجود نہیں۔ اس واسطے ایسا ایک موڈ لوگوں کو امداد باہمی کے حق میں کر سکتا ہے۔ جب تک دینوبھائی ڈرامہ کی نظر ثانی کر کے اسے مختصر نہیں بناتے۔ کرداروں کی تعداد کم نہیں کرتے۔ مکالموں کی نوک پلک نہیں سنوارتے۔ تاکہ اُن میں برجستگی اور شدت پیدا ہو۔ تب تک یہ مرتبہ جیسے شاہکار ڈرامہ کے بعد کا ایک معمولی ڈرامہ ہی رہے گا۔ دینو نے 'سورگ کی کھوج' عنوان سے ایک ہندوستانی ڈرامہ بھی لکھا ہے۔

## دھیری

'خاکراں' کی تصنیف میں رام ناتھ شاستری اور دینوبھائی پنت کے ساتھ اشتراک عمل کے بعد رام کمار ابرول نے 'دھیری' عنوان سے ایک ڈوگرسی ڈرامہ خود لکھا۔ اس سے پہلے انہوں نے ایک اُردو ڈرامہ 'اور انسان جیت گیا' بھی لکھا۔

رام کار ابرول کی جو خصوصیات اُن کے افسانوں میں پائی جاتی ہیں وہ اس ڈرامہ میں بھی موجود ہیں۔ درحقیقت 'دھیری' ڈرامہ ابرول کی اپنی کہانی غیبِ تودا اعلیٰ کے موضوع محل و مقام اور کرداروں تک کی ہی توضیحی صورت ہے۔ 'غیر تودا اعلیٰ' موضوع کا ماحول 'خاکراں' کا کسی حد تک رہن منت ہے۔ مگر اپنے افسانے میں جو واقعہ نگاری ابرول نے کی ہے۔ وہی انہوں نے 'دھیری' میں مکالموں کی صورت میں ادا کی ہے۔ نتیجہ یہ کہ قاری یہ سوچنے لگتا ہے کہ ابرول اپنی بات بار بار دہراتا ہے۔

اسٹیج پر کھیلے جانے کے مقصد کے زیر نظر ابرول نے جو تکنیک اپنائی ہے۔ وہ فنکارانہ چابک دستی سے اپنائی گئی ہے جس کی بدولت ڈرامے کو اسٹیج کرنا آسان ہو گیا۔ اور جو نوجوان 'دھیری' کے گاؤں میں آتا ہے۔ وہ اور کوئی نہیں۔ خود ڈرامہ نگار ہے۔ اسٹیج کی ضروریات کو مد نظر رکھا گیا ہے۔ لیکن ابرول کے افسانوں میں جو بھی کمزوریاں اور نقائص پائے جاتے ہیں مثلاً بے ٹکا اظہار، ناقص زبان، تکرار، تھقیق۔ وہ سب اس ڈرامے میں ہیں۔ وید راہی کے 'دھاریں دے اٹھو' کی طرح 'دھیری' میں بھی ادلابدلی کے بے میل بیاہ کی رسم۔ 'دوہری' کا تذکرہ ہے۔ خود اداکار ہونے کے ناطے ابرول ایسے کرداروں کی تخلیق کرتے ہیں۔ جو اُس کا اپنے رُوپ و رنگ اور انداز سے حاوی ہو جاتے ہیں۔ اور وہ اسٹیج پر اچھی طرح کردار نگاری کی حق ادائی کرتے ہیں۔

لیکن موضوع اور پیش کش دونوں اعتبار سے اُس 'دھیری' کے

لے افسانوی مجموعہ 'پیریں دے نشان' ۱۹۹۹ء



روپ میں شام کی موت کا منایا جانا ضروری نہیں لگتا۔ جہاں ہزاروں لوگ یا تریوں کی طرح سکون قلب حاصل کرنے کے لئے آ جاتے ہیں۔ ابرول کی 'دھیری' کا ہیرو قارئین یا سامعین کے دل میں اس طرح گھر نہیں کر پایا۔ جس طرح دنیو بھائی کا 'سرہنج' کا ہیرو داتا راؤ کرتا ہے۔ کیونکہ جیسا کہ پہلے کہا گیا ہے۔ کسی ڈرامے کی اصل کسوٹی نہ تو اُس کا موضوع ہے۔ اور نہ اُس کے مکالمے، بلکہ اُس کی ہیئت کذائی ہے۔ ابرول کا ہیرو شام دنیو بھائی کے ہیرو داتا راؤ کے سامنے محض ایک سایہ معلوم ہوتا ہے۔ معتبر کا تکیہ کلام 'کے اکھدا' جب بر محل بھی ہوتا ہے۔ تب بھی ایسا نہیں لگتا کہ معتبر کو ایسا کہنے کی قدرتی عادت ہے۔ اس سے رام کا ابرول کے کہنے کی بات بھی ظاہر ہو جاتی ہے کہ وہ اپنے کرداروں کو اس ڈھنگ سے پیش کرنا چاہتا ہے جیسے کہ وہ آسانی سے ذہن نشین ہو جائیں۔ اس سے یہ بھی ظاہر ہوتا ہے کہ 'نماگران' ڈرامے میں 'مورکھ کو سے پا سے دا' اور 'سرہنج' میں 'ماد گولی' کا جو تکیہ کلام اپنایا گیا ہے۔ وہ پرانا رواج یہاں بھی کسی طرح برقرار رکھا جاسکے۔ رام کا ابرول اپنی تخلیقات میں عینیت پسند ہیں۔ اور ایسی صورت میں وہ اس بات کے قائل ہیں کہ اُن کی تخلیقات میں اظہار اور مطالعہ کا تضاد تصویر کی طرح عیاں ہو۔ یہ بات اچھی اداکاری سے تو اسٹیج پر نہج جاتی ہے۔ مگر قارئین حقیقی زندگی میں ایسے واضح تضادات کے قائل نہیں ہوتے۔ اسی وجہ سے 'دھیری' اعلیٰ تخلیق کی شہرت پانے میں ناکام رہی۔ حالانکہ اس ڈرامے میں کئی مقام ایسے ہیں۔ جن میں اضطرابی کیفیت پنہاں ہے اور کئی وقفے ایسے ہیں۔ جو نازک خیالی کے حامل ہیں۔

ابرول تخلیق ادب میں ٹھکن نہیں جانتے۔ وہ لکھتے ہیں۔ دوبارہ

لکھتے ہیں۔ اور اپنی تصنیف کو بہتر طریقے سے پیش کرنے میں معروف رہتے  
 ہیں۔ اُن کے قدم لرزہ بر اندام ہوتے ہیں۔ مگر وہ جڑے نہیں۔ اور اُن کی یہ عادت  
 اس بات کی ایک اُمید افزا علامت ہے کہ ابرو کی آئینہ تخلیقات ایسی خامیوں  
 سے پاک ہوں گی۔ جن میں اُن کا خود پسند غالب کردار دوسروں کو محض بولنے  
 بنا کر دکھانے کی کوشش کرتا ہے۔



# ناول

دنیا کے اور لٹریچروں کی طرح ڈوگری میں بھی ناول نگاری ادبی نظر پر آخر میں نمودار ہوئی۔ اور اس کے اپنی وجوہات ہیں۔ ادب کی دوسری اصناف کے مقابلے میں ناول نگاری کے لئے زندگی کے جزئیات پر مقابلتاً زیادہ گرفت درکار ہے۔ اس کے لئے کہنہ مشقی اور پختہ نظریہ چاہیئے۔ اور اس کے لئے زبان کے وسائل کا ہمہ گیر ارتقاء مطلوب ہے۔ شاعری بالخصوص لوک گیتوں کا کلام ہمیشہ ادب میں سب سے پہلے ظاہر ہوتا ہے۔ کیونکہ اس میں اختصار اور پرمغزی درکار ہے۔ نثر کو مقابلتاً زیادہ زمان و مکان کی ضرورت ہے۔ لیکن برعکس افسانے کے جس میں مبنیادی طور سے کسی ایک وقوع یا واقعہ کی یا زندگی کے کسی خاص پہلو کی عکاسی کی جاتی ہے۔ ناول کا تقاضا ہے کہ وہ نسبتاً زیادہ علم و دانش اور فہمیدگی پر مبنی ہو۔ اس کا کینواس (چترپٹ) کافی وسیع ہوتا ہے اور بہت سے کردار پیش کئے جاتے ہیں۔ یہ بات زیر نظر رکھتے ہوئے مقام مرت ہے کہ ڈوگری میں بھی ناول لکھے گئے ہیں۔ جس کے تحریری ادب کو وجود میں آنے بمشکل بیس سال کا عرصہ ہوا



ہے۔ یہ اس زبان کی مہارت اور اس کے ادیبوں کی اختراعی صلاحیت کے لئے خراج تحسین ہے۔ اب تک ڈوگری کے تین ناول شائع ہو چکے ہیں۔ ان کے خالق ہیں زیند کھجور یہ۔ وید راہی اور مدن مہمن شرما۔ دو اور ناول ابھی تک غیر مطبوعہ ہیں۔ ان کے مصنف بھی زیند کھجور یہ اور مدن مہمن شرما ہی ہیں۔ شری ڈی۔ سی پرشانت بھی ایک ڈوگری ناول لکھ رہے ہیں۔ مگر وہ ابھی زیر تکمیل ہے۔ اور بلا عنوان ہے۔

پرشانت کا اسلوب بیان صحافیانہ ہے۔ وہ پیشہ سے اخبار نویس ہیں۔ اور انہوں نے جوں کے تقریباً ہر علاقے کو بہ نفس نفیس دیکھا ہے۔ لوگوں میں بھی گھومے پھرے ہیں۔ اور ان کی عادات۔ رجحان طبع اور زبان سے بخوبی واقف ہیں۔ اپنے زیر تکمیل ناول میں انہوں نے ان سماجی مسائل کو لیا ہے۔ جو عوام کو درپیش ہیں۔ اس میں سیاسیات۔ زراعت اور مذہب کے چھینٹے بھی ہیں۔ لیکن بنیادی طور سے موضوع سماجی نوعیت کا ہے۔ پرشانت بنگالی ادیبوں بالخصوص بنکم بابو اور شرت چندر چیٹر جی سے کافی متاثر ہیں۔ اور یہ ناول شرت بابو کے 'شری کانت' ناول کا کافی رہن منت ہے۔ اسی قسم کا ماحول۔ ویسے کردار خاص طور پر بوا کا کردار جو راج لکشی کے مشابہ ہے۔ اور خود راوی، ناول کا ہیرو شری کانت جیسا ہے۔ لیکن پرشانت کہیں کہیں اپنے ہی تصورات میں کھو گئے ہیں۔ اپنے جذبات سے مغلوب ہو گئے ہیں۔ اس سے اپنے موضوع پر ان کی گرفت ڈھیلی پڑنے لگتی ہے۔ اور ناول کی ہیئت اپنی خصوصیت کھو نے لگتی ہے۔ لیکن جڑ سے گل کا تجزیہ نہیں ہو سکتا۔ اس لئے بہتر یہی ہے کہ رائے زنی کرنے

سے پہلے ہم ناول کی تکمیل تک انتظار کریں۔

## نریندر کھجوریا

نریندر کھجوریا کا 'شانو'۔ ویدراہی کا 'ہاڑ بیٹری تے پن'، اور مدن موہن شرما کا 'دھاراں تے توڑاں'، یہ تین ناول موجودہ وقت کی اُس زندگی اور حالات سے متعلق ہیں۔ جو دیہاتی علاقوں میں پائے جاتے ہیں منجملہ یہ ناول ہمارے دیہاتوں کی ایک وسیع اور متنوع تصویر پیش کرتے ہیں اور ہمارے سامنے سماجی نظام کی بہت سی بد صورت حقیقتیں لائے ہیں۔

نریندر کھجوریا کا 'شانو' ہمیں اُس ماحول سے متعارف کراتا ہے۔ جس میں دیہات سدھار کے لئے تعمیری کوششیں کی جاتی ہیں۔ ناول کا ہیرو تشنکد ایک ایسا دیہاتی ہے۔ جو فوج میں رہا ہے اور جس کا خاص سرمایہ اُس کی ہمت اور قربانی کا جذبہ ہے۔ ایک چلتی گاڑی کی زد سے ایک چھوٹے بچے کو بچانے کی کوشش کرتے ہوئے وہ اپنی ایک ٹانگ کھو بیٹھتا ہے۔ یہ واقعہ اُس کے سارے مصائب و آلام کی ابتدا ہے۔ لیکن جو کام اُس نے کیا ہے، اُس پر کبھی افسوس نہیں کرتا۔ اور اپنے شوہر کے تئیں اُس کی بیوی شانو کا پیار ہمیشہ اُس کے دل کو سکون بخشتا ہے۔ اُس عورت کی ہمت کبھی اُسے پست حوصلہ نہیں ہونے دیتی۔

نریندر کا یہ ناول 'اُن کے' دن وار، اور 'دھرتی دی بیٹی' افسانوں کی ایک توہنیں کوشش ہے۔ اس کا موقع و محل اور ماحول، ان دونوں افسانوں



میں موجود ہے۔ حتیٰ کہ خاص کردار بھی ان دو افسانوں کے خاص کرداروں کی ہی  
 تکمیل ہیں۔ نتیجہ یہ کہ 'شانو' میں ہمیں وہی عیب و ثواب ملتے ہیں۔ جو ہم اُن کے  
 افسانوں میں پہلے ہی دیکھ آئے ہیں۔ وہ حسن و قبوح حسبِ توقع ناول کی ساخت  
 میں ہی مضمر ہیں۔ جو بات زیندر کے بارے میں یاد رکھنے والی ہے۔ وہ ہے اُسکی  
 عینیت پسندی۔ وہ تعناد جو حقیقت اور آدرش میں ہے۔ عینیت پسندی میں  
 ادیب کا پراگندہ کے انتہائیک پہنچنے کا احتمال ہے۔ جب تک مُصنّف اپنے ساتھ  
 سختی نہ روا رکھے اور اپنے خیالات و جذبات پر پورا قابو نہ رکھے۔ تب تک اس  
 اس بات کا خدشہ بنا رہے گا کہ وہ ناول کی ترکیب اور اپنے محسوسات کو کھر دینے  
 سے بچانہ پائے گا۔ یہی بات زیندر کے ناول میں صاف طور واقع ہوئی ہے جس  
 طریقے سے زیندر کچھ حقائق اور موجودہ مسائل پر خامہ فرسائی کرتے ہیں۔  
 اُس سے جذبات انگیزی کو بڑا دخل حاصل ہوا ہے۔ جہاں جعل و فریب پر برس  
 پڑنے اور سماج کے عیوب و نقائص کو بے نقاب کرنے کی بات آتی ہے۔ زیندر  
 کا قلم کمال مہارت و دفور جوش سے چلتا ہے۔ لیکن جب اُن مسائل کے حل  
 سمجھانے کا وقت آتا ہے۔ اُس وقت اُن کی تحریر لغزش کھا جاتی ہے۔ یہی وجہ  
 ہے کہ وہ بہت کامیاب ہیں۔ اُس وقت نہیں۔ جب کہ شکر کرکشی کے جذبے سے  
 معمور ہوتا ہے۔ حالانکہ کرکشی کا یہ رجحان اُن میں کبھی کبھی ہی دیکھنے کو ملتا  
 ہے۔ اُن کی شانو اگرچہ ناول کی اہم کردار ہے۔ اور ناول کا عنوان بھی اُسی کے  
 نام پر رکھا گیا ہے۔ تاہم وہ ایک ایسی عورت دکھائی دیتی ہے۔ جو بہہ صفت  
 موصوف ہے۔ خامیوں سے بالکل مُبرا ہے۔ جس نے اپنی تمام خواہشوں اور غصے پر

یہ غلبہ پایا ہے۔ اور جو ایسے بہت سے لوگوں کو اپنا گرویدہ بنا سکتی ہے۔ جن کو اُس سے ہمدردی ہے۔ لیکن وہ اپنے قارئین کے جذبات کو شاید ہی متاثر کرتی ہے۔ زندگی کے بارے میں اُس کا رویہ کچھ سرد مہری کا سا ہے۔ اور اُس کی بُردباری کہیں کہیں اس حد تک جاتی ہے کہ اُس پر غصہ آنے لگتا ہے۔ لیکن نریندر جب اپنے بد معاش کرداروں کو پیش کرتا ہے۔ اُس وقت اُس کا فن نقطہ عروج کو چھو رہا ہے۔ ان کرداروں کو منفرد حیثیت ملتی ہے۔ اور اُن میں اپنی قوت ارادی عود کر آتی ہے۔ اُن کی زبان رعب دار بن جاتی ہے۔ جس کی بدولت اُن کے جذبات احساسات شدت سے ظاہر ہوتے ہیں۔ نریندر نے ایسے لوگ دیکھے ہیں۔ اور اُن سے ملے ہیں۔ لیکن شانز آئے یا شکر، اُن کی گرفت ڈھیلی سی پڑتی دکھائی دیتی ہے۔ کیونکہ وہ عینیت پرست بننے کی کوشش کرتے ہیں۔ وہ اُنہیں ایسے صاف شفاف رنگ میں پیش کرتا ہے۔ جیسا کہ رنگ کا مکمل تضاد ہے۔ لیکن ایسے کردار قابلِ یقین نہیں ہوتے۔ کیونکہ سیاہ و سفید کے ایسے مغالطہ تضادات زندگی میں پائے نہیں جاتے۔ اور ایسے کرداروں کا وجود کہیں نہیں ہوتا۔ حقیقی زندگی میں اُن کا وجود کہیں ہو تو ہو۔ لیکن ڈرامائی اعتبار سے یہ غیر غالب ہے اور جو سمجھاؤ نریندر نے اپنے اس ناول میں پیش کئے ہیں۔ وہ ایسے ہیں۔ جن کیلئے کوئی عینیت پسند اپنی زندگی میں ترستا ہو۔ لیکن وہ قابلِ عمل نہیں۔ کیونکہ ایسا کبھی ہوتا نہیں۔

ناول کا اختتام ایک اُمید افزا نقطے پر ہوتا ہے۔ بات صاف ہو گئی اور گتھی سمجھ گئی۔ (بات چاشنی ہی) یہ نثر نگاری پر نریندر کی اُستادانہ قدرت

کی ایک مثال ہے۔ لیکن اس لئے جن کے اس بیزاری آدم اور غفلت شعار عقیدے کی بھی غمازی ہوتی ہے کہ بعد ازاں حالات بہتر ہو گئے۔ یہی ہے وہ انجام جس پر 'شافو' کے قارئین مطمئن نہیں۔ کیونکہ وہ جانتے ہیں۔ کہ اب تک بھی حالات اتنے سدھر نہیں گئے ہیں۔ اور زیست صرف آب و تاب اور چاندنی کی طرح خوش آئند نہیں۔ راہیں ابھی دھند اور تیرگی سے بھرپور ہیں۔ اگرچہ ایسی نہیں جن میں روشنی اور امید کی کوئی راحت ہی نہ ہو۔

لیکن یہ کہنے کا مقصد 'شافو' کے ادبی محاسن گھٹانا نہیں۔ ناول کے مقام و وقوع کے یہ نقائص۔ جغرافیائی حدیں واضح طور پر ظاہر نہیں کی گئیں۔ نئی سڑک کے بارے میں مبہم سا قیاس کرنا پڑتا ہے کہ یہ اودھم پور دھار سڑک ہے اور قاری کو زمیندر کے بیان سے زیادہ اپنی سوچھ بوجھ سے ہی زیادہ مدد ملتی ہے۔ یہ حالات زمیندر کے افسانوں میں بھی اکثر پائے جاتے ہیں۔ پھر بھی ناول میں بے پناہ دلکشی پائی جاتی ہے۔ بعض اوقات آدمی اشد ارضابے اعتمادی معطل کرنے کو بالکل تیار ہوتا ہے۔ اور وہ زمیندر کی نشر کی تیز رودھار کے ساتھ بہہ جاتا ہے۔ اس میں اختصار اظہار سے کام لیا گیا ہے۔ جو اُس وقت تازگی بخشتا ہے۔ جب انسان دن موہن شرما کے ناول کے لفظی گورکھ دھندے سے اپنے آپ کو چھڑا لیتا ہے۔ کہیں کہیں زبان کے نقص بھی ہیں۔ کیونکہ زمیندر غلط محاورے استعمال کرتے ہیں۔ لیکن وہ باتوئی پن میں کبھی لغزش نہیں کھاتے۔ 'شافو' کا بیوقوف (بڈھو) ہمیں ایٹر کے پچارے ٹام کی یاد دلانا ہے۔ مماثلت محض اتفاق ہے۔ کیونکہ جب زمیندر نے یہ ناول لکھا۔ وہ شیکسپیر کی عظیم تخلیق سے قطعی ناواقف



تھے۔ لیکن بیچارے ٹام کا فلسفہ شانہ کے بڑھو کے فلسفہ سے میل کھاتا ہے۔ وہ شکر کو اُسی طرح شراب نوشی سے تباہ ہونے سے بچاتا ہے جس طرح ٹام گلوٹر کو چھلانگ لگانے سے بچاتا ہے۔ جس سے اُس کی موت واقع ہوئی ہوتی۔

نریندر نے 'شانہ' لکھ کر ہی ناول نگاری بند نہیں کی ہے۔ وہ ایک اور ناول 'مروے دی ڈالی' لکھنے میں مصروف ہیں۔ یقین نہیں کیا جاسکتا ہے کہ نریندر ناول نگاری کی ماہیت میں اتنے ہی حقیقت پسند اور عمل پسند بنیں گے۔ جتنے کہ وہ مشکلات و مصائب حقیقی ہیں۔ جن کو وہ اپنے بیان میں پیش کرتے ہیں۔ اور جو ہماری سماجی زندگی کے لئے ذہر ہیں۔ پستی سے 'شانہ' ناول کا انجام اور حادثہ مصنوعی سا دکھائی دیتا ہے۔

## وید راہی

وید راہی اور مدن مہمن شرما کے ناولوں کے عنوان بامعنی اور اہم ہیں۔ یہ علامتی عنوان ہیں۔ 'دھاراں تے توڑاں' (پھاڑ اور کہڑ)۔ 'دھاراں' فطرت کے جاہ و جلال اور ہماری سرزمین اور یہاں کے لوگوں کی مضبوطی کی آئینہ ہیں۔ اور توڑاں 'اُس جاگیر دارانہ بدعنوانی اور استحصال کی دھند اور کہڑ کی ترہائی کرتی ہیں۔ جو کو ہساروں کی چوٹیوں (عوام) کو گھیر لیتی ہیں۔ اور انہیں اپنی قدرتی عظمت پر قائم رہنے نہیں دیتی۔ انہیں ابھرنے نہیں دیتیں۔

وید راہی کے ناول 'ہاڑ بیڑی تے پتن' میں ہاڑ (سیلاب) کے معنی ہیں ختم نہ ہونے والی وہ مصیبتیں اور مشکلات جو غریبوں بالخصوص فوجوان عورتوں

کو، جو اتفاقاً خوبصورت بھی ہوں اور اُن بچوں کو جو کسی قسم کی جائیداد کے وارث نہیں، پیش آتی ہیں۔ امر و اور جگتو جیسے سماج دشمن انسان معصوم لوگوں پر ظلم و ستم روا رکھتے ہیں۔ 'دوہری' جیسے سماجی رسومات بد تو محض اُن کے ہاتھ مضبوط کرتے ہیں۔ بیڑی (دکشتی) ان لوگوں کی علامت ہے۔ جو نیک دل اور مہربان ہیں۔ اور جو مصیبت میں پھنسے ہوئے لوگوں کا ہاتھ بٹانے کی کوشش کرتے ہوئے اپنی لاغر فی اور تزکیہ نفس و تیاری سے اُنہیں فائدہ پہنچاتے ہیں۔ کنتو۔ سپرد اور مہیش، مایا۔ رانو اور چھلو جیسے اُن لوگوں کے لئے دکشتی کا کام دیتے ہیں۔ جو مصیبت کے طوفانوں سے سراسیمہ ہوتے ہیں۔ اور ترقی پذیری کی نئی قوتیں جو تعمیرِ زندگی ہواؤں کے لئے سازگار ہیں۔ طوفان میں بگھرے ہوئے اُن لوگوں کے لئے جاے پناہ یا گھاٹ کا کام دیتی ہیں۔ جو راہ کی سب رُکاوٹوں کو عبور کر کے محفوظ مقام پر پہنچتے ہیں۔

ناول میں دیہاتی زندگی پیش کی گئی ہے۔ وہاں پیار و محبت ہے۔ وہاں حب الوطنی ہے۔ لیکن حرص و آز بھی ہے۔ انتقام اور جلن بھی ہے۔ سماج کی بُری رسمیں اور بے ایمانی بھی ہے۔ ایسے نظام میں جگتو کی ہمدردی بھی اُس کی دشمنی جیسی ہی مضر رساں ہے۔

بہر حال دیہاتی زندگی کی یہ تصویر مکمل نہیں۔ کیونکہ ہمارے دیہاتوں میں مہنسی کھیل اور مذاق بھی تو ہے۔ یہ ہماری زندگی کا اٹوٹ حصہ ہے۔ لیکن یہی بات ہمیں اس ناول میں معدوم دکھائی دیتی ہے۔ کہانی حسرتناک اور اشک آلود پہلوؤں سے متعلق ہے۔ اور مایوسی کے اس عالم میں خاص کوئی ایسی بات نہیں۔ جس سے



کہ راحت محسوس ہو۔ مزاحیہ لمس کی یہ کم ناول کی ایک بھاری خامی ہے۔ اور اس سے وہ دلچسپی بہت حد تک چھن جاتی ہے۔ جو اس کا خاصہ ہونا چاہیے تھی۔

غالباً ناول کا سب سے بڑا نقص یہ ہے کہ اس کے کردار اچھی طرح

اُبھرے نہیں ہیں۔ کہانی کا احاطہ کرنے کی بجائے وہ سپاٹ اور عامیانہ سے ہیں اسٹیج پر کچھ دیر کے لئے آتے ہیں۔ اور پھر معدوم ہو جاتے ہیں۔ ان میں اکثر کردار فطرت سے ہی ہزیمت خوردہ ہیں۔ کتاب میں نہ ان کے کردار اور نہ کوئی اور موضوع نمایاں طور قائم رہتا ہے۔ حالانکہ یہ باتیں اس ناول کی خاص دلکشی کا سامان ہونی چاہیے تھی۔

ابتدائی حصے میں ناول دو دو کر چلتا ہے۔ اور ہر بات واضح طور بیان کی گئی ہے۔ لیکن ناول جوں جوں آگے بڑھتا ہے۔ ایسا معلوم ہوتا ہے کہ وید راہی کو اچانک یہ احساس ہو گیا ہے کہ یہ قصہ طولانی ہوتا جا رہا ہے۔ جو مختلف تار مٹھوں نے چاروں طرف بکھیر رکھے ہیں۔ انہیں سمیٹنے کی ضرورت ہے۔ اور وہ یہ کام اتنی عجلت سے کرتا ہے کہ پہلا نصف حصہ آخری نصف حصے کے مقابلے میں کافی بڑا لگتا ہے۔ اور وہ حصہ اور آخر سے زیادہ اطمینان بخش معلوم ہوتا ہے۔

وید راہی کے 'ہاڑ بیڑی تے پتن' کی زبان ان کے افسانوں کی زبان سے بہتر ہے۔ یہ کافی آسان، برجستہ اور کہیں کہیں با محاورہ ہے۔ لیکن اس کی بنیادی کمزوری وہی ہے۔ جو ان کے افسانوں میں پائی جاتی ہے۔ وہ الفاظ اور محاوروں کا غلط استعمال کرتے ہیں۔ اور تذکیر و تانیث میں گڑبڑ کر جاتے ہیں۔ مثال کے طور پر :-

- ۱۔ مٹن ہوئی گئی (چاہیے تھا گیا)
  - ۲۔ کدروں پانی لئی آ (چاہیے تھا گتیا)
  - ۳۔ جھٹک لفظ جھپکی کے لئے استعمال نہیں ہوتا۔ صفحہ ۵
  - ۴۔ بھلوکی کا مطلب بھولی نہیں ہوتا۔ وغیرہ وغیرہ صفحہ ۶۰
- ان سب باتوں کے باوجود وید راہی کی یہ کوشش قابل ستائش ہے۔ تکنیک اور ناول نگاری کے معاملے میں وہ زیندر کھجور یہ اور مدن موہن شرا دونوں سے برتر ہیں۔ اور یہ بات کہنا بہت کچھ تسلیم کرنے کی بات ہے۔

## مدن موہن شرا

جہاں وید راہی 'ہارٹ بیٹری' تے پتن 'میں ہمارے نظام کے سماجی پہلو کی چرچا کرتے ہیں۔ وہاں مدن موہن شرا اپنے ناول 'دھاراں تے توڑاں' میں اس نظام کے اقتصادی پہلوؤں اور اُن نئے رجحانوں پر طبع آزمائی کرتے ہیں جن کو تحریک آزادی نے ہمارے ملک میں بالخصوص ہمارے دیہات میں پیدا کیا ہے۔ 'دھاراں تے توڑاں' میں ہمیں تیزی سے ختم ہوتے ہوئے اُس جاگیردارانہ سماج کی جھلک ملتی ہے۔ جو اجنبی کو صحت مند اور بھرپور دکھائی دیتا ہے۔ لیکن جو فردو سماجی رسومات، بدعنوانیوں اور بے ایمانیوں سے اندر ہی اندر کھوکھلا ہوا ہے۔ اور اپنی بدعنوانیوں سے ہی جس کا شیرازہ بکھرا رہا ہے۔

مدن موہن کو رام کوٹ کے علاقے کی اُس چھوٹی سی جاگیر میں رہنے کا موقع ملا ہے۔ جس پر ایک وقت ایک جاگیردار کی حکومت تھی۔ یہ ایک خوبصورت



علاقہ ہے۔ جس کو سامنت شاہی (جاگیر شاہی) کے ظالمانہ طور طریقوں نے بصورت  
 بنا دیا ہے۔ ناول کا ہیرو رسال سنگھ ترقی پسندی کی نئی اور اُبھرتی ہوئی قوتوں  
 کا علمبردار ہے۔ مگر یہ قوتیں تب تک بے اثر ہیں۔ جب تک ہم میں خود غرضی اور  
 دوسروں کے استحصال کی فطری رغبت موجود ہے۔ ان قوتوں کا دم مروجہ بدعتوں  
 اور بدعنوانیوں سے ہی گھٹا جاتا ہے۔ رسال سنگھ کی ناکامی محبت اُن ترقی پذیر  
 قوتوں کو بندھن سے آزاد کرتی ہے۔ جن میں برائیوں کے سارے نشان اور جاگیرداروں  
 کی ساری ٹوٹ کھسٹ مٹانے کا بھرپور استعداد ہے۔ لیکن جو فطری برائیاں  
 اور خود غرضی عام آدمی میں موجود ہے۔ اُس کا کیا ہوگا وہ جاگیرداروں کو ترقی پذیر  
 قوتوں کے غصے سے بچانے کا کام کرتی ہیں۔ اور اُن کے ختم ہونے میں دیر لگ جاتی  
 ہے۔ استحصال اور خود غرضی کی یہی بدعت اُس خانگی زندگی کے لئے کلو کے ارباب  
 پر رے نہیں ہونے دیتی۔ جس میں پیار و محبت ہے۔ اور وہ جب اس میں ناکام  
 ہو جاتی ہے۔ لیکن اس کھوکھلی زندگی کی چمک دمک اُسے اس نہیں آتی۔ کیونکہ  
 چمک دمک کی وہ زندگی بسر کرنے کے لئے اُسے اپنے سارے اربابِ قربان کرنے  
 ہیں۔ اور اپنی تمام خواہشوں اور تمناؤں کا گلا گھوٹتا ہے۔ یہ ایسی دنیا ہے جس  
 میں رہنے کی خواہش رکھنے والے انسان کو سمجھی اخلاقی قدریں مسخ کرنا پڑتی  
 ہیں۔ اور یہاں کا وجود مختلف مراحل میں اخلاقی موت کو بٹاتا ہے۔ اگر کوئی زندہ رہنا  
 چاہتا ہے۔ تو انسان کو اس دنیا سے باہر آنا پڑے گا۔

تاہم کو یہ حقیقت کلو سے کہیں زیادہ واضح نظر آتی ہے۔ کیونکہ وہ

اس ماحول میں زیادہ عرصہ سے رہتی آئی ہے۔ وہ اس کے کھوکھے پن سے واقف

ہے۔ کیونکہ یہاں پر ہر وہ چیز سونا نہیں جو چمکتی ہے۔ بلکہ وہ ظاہری ٹیپ ٹاپ ہے۔ اسی لئے وہ اُس عورت ذات کی آئینہ دار بن جاتی ہے۔ جس کے دل میں اس نظامانہ اور استحصالی نظام کے خلاف نفرت اور بغاوت کا بھرپور جذبہ ہے۔ وہ جانتی ہے کہ جو زندگی وہ گزاری ہے۔ اُس سے اُس کی بیٹی یا سونکا مستقبل تاہم ایک ہوگا۔ اس لئے اگر وہ چاہتی ہے کہ بیاسو معمول کی زندگی گزارے۔ تو اُس کو یہ زندگی ترک کرنی چاہیئے۔ اگر وہ بیٹی کی زندگی چاہتی ہے تو اُسے مرجانا چاہیئے۔ چونکہ وہ اپنے حالات سے بالاتر ہو جاتی ہے۔ اس لئے وہ اُن سے برتر بن جاتی ہے۔

لیکن مدن موہن باتوں کی بے جا تاویل کرنے یا مختصر راستہ تلاش کرنے سے گریز کرتے ہیں۔ جاگیرداری کے خلاف جدوجہد بڑی تلخ اور طویل ہوتی ہے۔ اور جاگیرداری کے پرستار یہ بات بخوبی جانتے ہیں کہ فتنہ انگیز مقرروں کی کمزوریاں کیا ہیں۔ اس لئے وہ اُن کا ناجائز فائدہ اٹھانے سے چوکے نہیں جس منظر میں فشکاروں کی ایک پارٹی شہر سے آتی ہے۔ اُس میں اُن کمزور ابن الوقتوں کو کھل کر بے نقاب کیا گیا ہے۔ جنہیں اپنے حلوے مانڈے سے غرض ہے۔ مدن موہن لوگوں کو تنبیہ کرتے ہیں کہ اگر جاگیرداری کے پرستاروں کے اخراج کے لئے وہ اپنی تقدیر ایسے غرض مند اور بددیانت عنصروں کے ہاتھوں میں دیں۔ تو اُن کی ساری کوششیں رائیگاں جائیں گی۔ اور سبھی قربانیاں بے کار ہو جائیں گی۔

نریندر کھجوریا کے برعکس مدن موہن میں اپنے ناول کے مقام و موقع کا زیادہ خیال ہے۔ اُن کے مناظر خاص جگہ کے ساتھ محکم طور پر وابستہ رہتے



ہیں۔ لیکن وہ اپنے تاثر کا بہت ساحصہ جملوں کے اعادہ کے باعث ضائع کرتے ہیں۔ اُن کے افسانوں کی بسیار گوئی اس ناول میں بھی موجود ہے۔ اس سے اُن کی یہ افتاد طبع ظاہر ہوتی ہے کہ وہ بھول بھلیوں کے ارد گرد چکر لگانے میں خوشی محسوس کرتے ہیں۔ لیکن جس دغورِ شوق کے ساتھ اُن کی داستانِ سبک کام ہو جاتی ہے۔ اُس پر کبھی کبھی قاری کا دم پھول جاتا ہے۔ اور یہ صحیح معنوں میں ایک نمایاں خوبی ہے۔ ناول میں کلو کے خیالی پلاو ہمیں اُن کے افسانے 'خیرا مانو' کے خیالی پلاو یاد دلاتے ہیں۔ اور ایسے موقعوں پر مدن موہن یقیناً اوسط درجے سے بلند ہو جاتے ہیں۔ وہ قلبِ انسانی کے متضاد جذبات کی عکاسی کرتے ہیں۔ اور کچھ مبہم تنائوں کو ایسا معنی خیز بناتے ہیں۔ جن میں ربط قائم ہے۔ اُس منظر میں اُن کی مزاح نگاری بھی ظاہر ہوتی ہے۔ جہاں فن کاروں کی ٹولی ایک دوکان پر لوگوں کے ساتھ بات چیت کرتے ہوئے دکھائی گئی ہے۔

کہانی کے ارتقار کے ساتھ ساتھ یہ ظاہر ہونے لگتا ہے کہ مدن موہن کہانی کے مواد پر اپنا کنٹرول کھورہا ہے۔ اُن کی واقعہ نگاری کا جذبہ مدہم پڑنے لگتا ہے۔ اور وہ اس سے جلدی گلو خلاصی کرانا چاہتے ہیں۔ اس کا نتیجہ یہ ہوتا ہے کہ وہ غیر ضروری عجلت سے کام لیتے ہیں۔ اور اس کا تاثر دھندلا پڑنے لگتا ہے۔ اسلئے اس کا انجام ایک ایسی فلم کے انجام جیسا معلوم ہوتا ہے۔ جس میں کیمرو کی چالبازیوں کو اس لئے کھٹلے بندوں استعمال کیا جاتا ہے۔ تاکہ رازدارانہ موضوع اور المیہ ماحول اور بھی شدید تر بن جائے۔ بد قسمتی سے اس کا انجام یقیناً اور نہیں ہوا ہے۔ اور قاری پر ظاہری طور کوئی اثر نہیں رہتا۔ المیہ کا مقصد پورا نہیں ہوتا۔ یہ اُن اشخاص



کی ایک بے ہنگم لڑائی بن جاتی ہے۔ جو بے مقصد اور بے اثر انداز میں ایک دوسرے  
پر دوار کرتے چلے جاتے ہیں۔

## عبارت مزید

موجودہ کتاب کو ضبط تحریر میں لانے اور طباعت کے درمیان کافی عرصہ گزر گیا۔ تین سال بلکہ اُس سے زیادہ میعاد کے اس دوران درون و بیرون ریاست اہم سماجی اور سیاسی تبدیلیاں رونما ہوئیں۔ ان میں سب سے زیادہ قابل ذکر واقعہ چینی جارحیت کا ہے۔ اور حد سے زیادہ دردناک واقعہ شری جواہر دہلی نہرو کی وفات حسرت آیات ہے۔

چونکہ ڈوگری ادب کی جڑیں اپنی سرزمین میں گہری جمی ہوئی ہیں اس لئے ہمارے ملک میں جو بھی واقعات رونما ہوئے۔ ڈوگری لٹریچر اُن کی انکاسی کرنے سے نہیں چڑکا۔ چنانچہ ہمارے شعراء اور ادباء حضرات نے اپنی تخلیقات میں اہم واقعات پر اپنا اظہار خیال کیا۔ اُن تخلیقات کو اس کتاب میں شامل نہ کرنا نہ صرف ڈوگری ادب کے لئے بعید از انصاف ہوتا۔ بلکہ وہ میری اپنی ذات کے ساتھ بھی نا انصافی ہوتی۔ اس لئے میں نے عبارت مزید میں اُن سب کا تذکرہ کرنا ضروری سمجھا۔ علاوہ برآں جب میں نے موجودہ کتاب مکمل کی تھی۔ کچھ ادیب و شعراء اُس وقت نظم و نثر لکھنے میں معروف تھے۔ اور انہوں نے اپنی تخلیقات

میں کچھ کر دکھانے کی جھلک دسی تھی۔ لیکن مجبوری حالات کے باعث انہیں  
 جموں سے جانا پڑا۔ اور بعد ازاں انہوں نے ڈوگری میں لکھنا ہی چھوڑ دیا۔ رندھیر  
 سنگھ ہوائی فوج میں بھرتی ہوئے۔ اور جو کچھ انہوں نے پہلے لکھا تھا۔ اُس میں  
 انہوں نے کوئی اضافہ نہیں کیا۔ یہی بات مادھو سنگھ پر صادق آتی ہے۔ جنہوں نے  
 کچھ چیزیں ڈوگری نثر میں تحریر کیں۔ لیکن فوج کی ملازمت شاید انہیں اتنی فرصت  
 نہیں دیتی کہ وہ ڈوگری میں اپنے خیالات کو ضبط تحریر میں لاسکیں۔ پدما اور دیپ  
 آپس میں جھگڑ کر عدالت فیصلے کی رو سے ایک دوسرے سے علیحدہ ہو گئے ہیں۔  
 پدما آجکل آکاش وانی سنٹر دلی کے ڈوگری یونٹ میں مامور ہیں۔ اور جہاں تک ڈوگری  
 لکھنے کا تعلق ہے تقریباً ساڑھے تین سو میل کا یہ فاصلہ خلائی جہازوں کے اس  
 دور میں بھی کوئی کم دوری نہیں۔ کیونکہ دلی میں ڈوگری کے لئے کوئی ماحول نہیں  
 اس کا مطلب یہ نہیں کہ پدما نے لکھنا بند کر دیا ہے۔ بلکہ اس کے برعکس ۱۹۶۳ء  
 کے ساڑا سہ ہفتہ (ہمارا ادب) میں اُن کی دو نظمیں شائع ہوئی ہیں۔ جو دلی میں  
 لکھی گئیں۔ (صفحات ۲۱-۱۸) اُن سے معلوم ہوتا ہے کہ اُن کی نگاہ مشاہدہ کافی  
 تیز ہوئی ہے۔ قافیہ پیمائی کے معاملے میں پختگی آگئی ہے۔ پھر بھی محسوس ہوتا ہے  
 کہ اُن کی زبان اگرچہ نسوانی خوبی اور دیگر محاسن کے اعتبار سے بھرپور ہے۔ تو بھی  
 اُس پر دوسری زبانوں کا اثر پڑنے لگا ہے۔ تحریر میں جذباتیت آگئی ہے۔ بلکہ خود شاعری  
 کے جذبے سے معمور ہے۔ اس کا سبب ڈھونڈنے کے لئے دور جانے کی ضرورت  
 نہیں۔ لیکن یہاں ہمیں اُن کے اسباب و علل سے واسطہ نہیں۔ اثرات سے غرض  
 ہے۔ ڈوگری میں جو نظمیں وہ لکھ رہے ہیں۔ اُن کی تعداد بھی بہت کم ہو گئی ہے۔

لیکن ایسا لگتا ہے کہ پیمانے جو کھویا ہے۔ دیپ نے دُھ پایا ہے۔ اس ذہنی مددے نے دیپ کی شاعری کے بعد دروازے کھول دیئے ہیں۔ اُن کی چند غزلوں میں گہری مایوسی کا اظہار ہے۔ کئی غزلوں میں تمنّی اور خود ستائی ہے۔ لیکن جوں جوں وقت گزرتا جا رہا ہے۔ ایسا لگتا ہے کہ دُھ اپنے تصورات و خیالات کو اپنی مضبوط گرفت میں لاس رہے ہیں۔ اور اُنہیں دبے انداز سے زیادہ پُر سوز اسلوب بیان میں ظاہر کر رہے ہیں۔ اُن نظموں سے یہ خواہش جھلکتی ہے کہ زیادہ خود پسندی بھی درغیب خاطر نہیں۔ اوپنے بام پر بیٹھ کر تماشا کئے دنیا دیکھنا اور فیصلے صادر کرنا مقصود نہیں۔ بلکہ اپنی ذات کو اور دوسروں کو سمجھنا مطلوب ہے۔ رنج اس بات کا ہے کہ دیپ ایسی غزلیں زیادہ نہیں کہتے۔ اور جو کچھ بھی اُنہوں نے لکھا ہے۔ اُسے شائع کرانے کی ذمّت گوارا نہیں کی۔

کوی رتن کے افسانوں کا مطالعہ کر کے یہ توقع ہوئی تھی کہ وقت کے ساتھ ساتھ اُن کی تصنیف میں جدبائیت ختم ہو جائے گی۔ لیکن اس کے برعکس، اور یہ ستم ظریفی ہی دکھائی دیتی ہے، وہ ڈوگری کے ادبی منظر سے بالکل غائب ہو گئے، ہمیں پھر بھی یہ نامناسب معلوم ہوتا۔ اگر پہلے حصے میں ہم یہ تذکرہ ذکر کرتے کہ کوی رتن نے بھی ڈوگری افسانے لکھے ہیں۔

ڈوگری کے نثری ادب میں مزید تین افسانہ نگار معرض وجود میں آئے ہیں۔ اُن میں سے ایک یہ معلوم ہوتے ہی منظر سے کھسک گئے کہ اُن میں ڈوگری افسانے لکھنے کی صلاحیت ہے۔ وہ ڈی، آر، سورتن کا رتھے۔ جو آج سے کوئی تین سال پہلے سدھ جہادیو کے نزدیک بس کے حادثے میں مارے گئے۔ اُن کا



’نہیرا تے سیرا‘ (سارڈاسہتہ ۱۹۶۰-۶۲ء) لگ بھگ اُن کی اپنی زندگی کی کہانی سے متعلق ہے۔ اُس سے ظاہر ہوتا ہے کہ سورن کا کادل زُود اثر تھا۔ اپنے گرد و پیش کی چیزوں پر اُن کی نگاہ باریک بینی سے گھومتی تھی۔ اور اُنہیں فنکارانہ انداز سے اپنے خیالات کو ظاہر کرنے کا گُر آتا تھا۔ انہوں نے اور بھی دو تین افسانے لکھے ہیں لیکن جو اُمیدیں اُن سے وابستہ ہونے لگی تھیں۔ وہ جلد ہی منقطع ہو گئیں اور ایک ہونہار کردار قدرت کے ظالم ہاتھوں نے ہم سے چھین لیا۔

چرن سنگھ نے بھی کچھ افسانے لکھے ہیں۔ اُن میں سے ’کلپنا‘ عنوان کا ایک افسانہ ۱۹۶۰-۶۲ء کے ’سارڈاسہتہ‘ میں شائع ہو چکا ہے۔ اُس سے معلوم ہوتا ہے کہ ڈوگری پر چرن سنگھ کی گرفت مضبوط تھی۔ لیکن ساتھ ہی وہ ذہنی کشمکش بھی تھی۔ جو ہر نوجوان شاعر۔ ادیب یا فن کار کے دل میں اُس صورت میں وقتاً فوقتاً ہونی چاہیے۔ جب کہ وہ اس دُوبدو میں ہو کہ انسان کو فن یا روٹی، ان میں سے کس کو ترجیح دینی چاہیے۔ اس میں درپردہ اپنی سرگذشت کے حوالے ہیں۔ لیکن چرن سنگھ نے اپنے موضوع کو محض جذباتیت کی ایک مشق نہیں بننے دیا ہے۔

ڈوگری سنگھ۔ ڈوگری منڈال۔ ناشرین اور پبلشر اکادمی سے ڈوگری کتابیں شائع ہونے پر کچھ قارئین پیدا ہوئے ہیں۔ پبلشر اکادمی کتابیں شائع کر کے مصنفین کو اپنی تصنیفات شائع کرنے میں مالی امداد بہم کر کے اور بہترین کتابوں ”ڈراموں کو انعام عطا کر کے سٹیٹ کی مختلف زبانوں کو فروغ دینے میں بہت مفید ثابت ہوئی ہے۔ نتیجہ یہ نکلا کہ کافی تعداد میں اچھا ادب ہمارے سامنے آیا ہے۔ نریندر کھجوریا کے ’اس بھاگ جگانے آئے اُس‘، شمشہر ناتھ شرما کے ’رامائن‘ اور مدھو کر کے

اُسے ڈھولاکن پھٹیا، کتابوں کو پہلا انعام دیا گیا ہے۔ دوسرا انعام دینو بھائی کے، سرسینچ، رام لال شرما کے، کرن، کو عطا کیا گیا ہے۔ تیسرے درجے کے ڈرامہ ڈھولکندیاں، کنڈا، نے بھی دوسرا انعام حاصل کیا ہے۔ اکادمی کی طرف سے منظم کئے گئے ان مقابلوں۔ اطلاعات کے محکمے کے مشاعروں اور جموں کے ریڈیو کشمیر، کلچرل اکادمی اور حال ہی میں شام افسانہ منعقد کرنے کی بدولت لوگوں میں ڈوگری لکھنے کی چاہ بڑھ گئی ہے۔ اُن میں جوش اور جذبے سے یہ کام کرنے کا ولولہ بیدار ہوا ہے۔ اور زیادہ سے زیادہ لوگ ڈوگری میں لکھنے لگے ہیں۔ ان میں سے کئی لوگ ہم سے متعارف بھی ہو گئے ہیں۔ جموں شہر اور دیہاتی علاقوں کے باہمی مراسم دونوں کے لئے فائدہ بخش ثابت ہوئے ہیں۔ علاوہ ازاں جموں۔ کانگڑا اور دھرم سالہ کے باہمی تعلقات بھی اس اعتبار سے مفید ثابت ہوئے ہیں۔ کیونکہ ان کی وساطت سے ہم دہاں کے اُن لوگوں کو بھی جاننے لگے ہیں۔ جو دہاں ڈوگری میں لکھتے ہیں۔ اور اگر معقولہ مہی سے کام لیا گیا۔ اور صحیح معنوں میں اس طرف توجہ دی گئی۔ تو ڈوگری تحریک کو چار چاند لگ جائیں گے۔ لیکن سب باتیں سلسلہ وار ہوں۔ تو مقصد پورا ہوگا۔

## تراجم

کسی زبان کے ادبی سرمائے کو بڑھانے کا ایک بہترین طریقہ اُس زبان میں دوسری زبانوں کی معیاری اور عظیم تصنیفات کے ترجمے کرنا ہے۔ یگور کی صد سالہ تقاریب کے دوران پروفیسر رام ناتھ شاستری نے یگور کی گیتا، نئی

مدھوکر نے 'راک اور شستی' (ایک سواک نظمیں) اور ویدراہی نے 'اکلی کہانیاں' (اکیس کہانیاں) کا ڈوگری میں ترجمہ کیا۔ یہ کتب ریاست کی کلچرل اکادمی کی طرف سے منظر عام پر لائی گئیں۔ ان کے علاوہ شاستری نے ٹیگور کے 'بیدان' کا ترجمہ بھی ڈوگری میں کیا ہے۔

ہندوستان سے باہر کے عالمی ادبی حلقوں میں ٹیگور کا تعارف حقیقی معنوں میں اُن کی گیتا خلی سے ہوا۔ اور اسی سے ٹیگور وہ پہلے اور واحد ہندوستانی بنے۔ جنہیں ادب کے لئے نوبل پرائز ملا۔ جہا کوئی ٹیگور نے بانواسطہ مشہور صوفی شاعر کبیر سے بہت کچھ مستعار لیا ہے۔ لیکن جو کچھ بھی مستعار لیا۔ اس کو اُنہوں نے اپنے عمل و تدبیر سے ایک خاص ہیئت دی اور اُسے اپنی تخلیق بنایا۔ اُن کا پروازِ تخیل جو بیک وقت سوز و گداز سے بھی معمور ہے۔ اور افکار و خیالات کے اعتبار سے بھی بھرپور ہے۔ اپنی مثال آپ ہے۔ گیتا خلی کو ڈوگری جا مہاپہننا ایک جبرازما اور جرات مندانہ کام ہے۔ جو دلپسند بھی ہے اور مضطرب خاطر بھی اور یہ یقیناً شاستری جی کے سرسہرا ہے کہ اُنہوں نے اس چیلنج کو قبول کیا۔ اور کافی حد تک کامیابی سے اس کی حق ادائیگی کی۔ طبعاً شاستری اور مدھوکر ڈوگری کے دو ایسے شاعر ہیں جو ڈوگری میں ٹیگور کا ترجمہ کرنے کے اہل ہیں۔ شاستری جی میں جذباتی اور ذہنی پہلوؤں میں توازن رکھنے کی صلاحیت ہے۔ اور گیتا خلی کو ڈوگری میں اُتارنے کے لئے اس توازن کی ضرورت تھی۔ کیونکہ تبھی قارئین ٹیگور کی شخصیت اور فن کا صحیح تصور ذہن میں اُتار سکتے تھے۔ اسی لئے جب شاستری جی نے ڈوگری میں گیتا خلی کا ترجمہ کیا۔ اُس کے بعد بھی اُن کا اسلوب بیان بنیادی طور پر وہی رہا۔

جو ترجمہ شروع کرنے سے پہلے انہوں نے اپنی تحریروں میں اپنا رکھا تھا۔

لیکن مدھوکر کے بارے میں ایسا نہیں کہا جاسکتا۔ وہ ہر چشمہ خیال میں ڈوبے۔ اور اُس میں خوب غوطہ زن ہوئے۔ انہوں نے ہندی۔ اردو اور پنجابی میں کئے گئے ٹیگور کے تراجم پر ہی بالکل تکیہ نہیں کیا۔ بلکہ انہوں نے کسی حد تک خود بنگالی سیکھی۔ تاکہ ٹیگور کے جذبات کی گہرائی کو بنیادی طور سے گرفت میں لاسکیں۔ اور یہ بات بلا خوف تردید کہی جاسکتی ہے کہ اس معاملے میں مدھوکر ڈوگری میں ٹیگور کا ترجمہ کرنے والے اپنے دونوں دوسرے ساتھیوں شاستری اور ویدراہی پر بہت لے گئے۔ اس میں وہی پُر جوش نغمہ آفرینی، وہی پرواز سماوی اور وہی موسیقی سمائی ہوئی ہے۔ جو ٹیگور کی شاعری سے وابستہ ہے۔ ایسا محسوس ہوتا ہے کہ مدھوکر نے اپنی شخصیت ٹیگور کی شخصیت میں مدغم کر دی ہے۔ اور جب وہ اُبھرے تو اُن کے ہی رنگ میں رنگے ہوئے تھے۔ یہ مدھوکر کی فکر رسا کو خراج تحسین بھی ہے اور اُن کی بعد کی شاعری کے لئے نکتہ چینی کا باعث بھی ہے۔ کیونکہ مدھوکر سے یہ توقع نہ تھی کہ وہ اپنی انفرادیت ہی کھو بیٹھیں گے۔ بلکہ یہ اُمید تھی۔ کہ ٹیگور کی اک اوتار شتی کا ترجمہ کر کے بھی اپنی انفرادیت کو برقرار رکھیں گے۔ اگرچہ انہوں نے اک اوتار شتی کا ترجمہ کر کے ڈوگری کی شاندار خدمت کی۔ تاہم بہت سے قارئین کے خیال میں اس ترجمے کو ختم کرنے کے بعد وہ پرانے مدھوکر نہیں رہے۔ یہ بات قدرتی بھی تھی۔ مدھوکر حساس طبع اور جذباتی شاعر ہیں۔ انہیں محسوس ہوا کہ ٹیگور کی نظموں کا ترجمہ کرنے کے لئے اپنی فکر رسا کو اُن کے جذباتی جامے میں مکمل طور مدغم کرنا ہی بہتر ہے گا۔ یہی وجہ ہے کہ اک اوتار شتی کا ترجمہ



شاستری کی گیتا غلی کے ترجمے کے مقابلے میں زیادہ اطمینان بخش ہے لیکن شاستری جہاں اپنی منفرد حیثیت اور اسلوب کو برقرار رکھ پائے ہیں۔ وہاں مدھوکرا یا نہیں کر کے۔ چنانچہ یہ بات ان کی کئی نظموں میں دیکھی جا سکتی ہے۔ جو ان کے مجموعہ کلام ’ڈولاکن پھٹیا‘ میں شامل ہیں۔ ان میں موسیقیت ہے۔ تخیل ہے۔ جو بلند سے بلند تر پرواز کرتا ہے۔ ان میں شعریت، برجستگی اور زبان کی چاشنی ہے۔ لیکن با اوقات ایسا محسوس ہوتا ہے کہ وہ اپنے خیالات سے مغلوب ہیں۔ اور انہیں ظاہر کرنے کی خواہش کو روک نہیں سکتے۔ چاہے وہ زیادہ جامع اور معنی خیز تصورات نہ ہو کر مبہم اور غیر معروف ہی کیوں نہ ہوں۔

ویدراہی کی ’اکی کہانیاں‘ (اکیس کہانیاں) کا ترجمہ ان ہی نقائص سے پُر ہے۔ جو ترجمے کے ترجمے میں آنے لازمی ہیں۔ ’نقل کی نقل اصلیت سے دگنی دور ہو جاتی ہے۔ ایسا لگتا ہے۔ انہوں نے مجھت سے کام لیا ہے لیکن انہوں نے ٹیکور کے معنی اور شخصیت کو مسخ نہیں ہونے دیا ہے۔ اس میں ادبی برتری کا فقدان ہے۔ لیکن تب بھی ترجمہ ڈوگری نشر کے حجم میں قابلِ قدر اضافہ ہے۔

’ٹیکور کی گیتا غلی‘۔ ’اک اور شتی‘ اور ’اکی کہانیوں‘ کے ڈوگری میں ترجمہ ہونے سے پیشتر شری پرس رام ناگر۔ ٹھاکر رو گھنا تھ سنگھ سمیال اور پروفیسر گوری شنکر نے ڈوگری میں گیتا کا ترجمہ کیا تھا۔ یا یہ کہنا ٹھیک ہوگا کہ گیتا کا فلسفہ پیش کیا تھا۔ یہ بات نہیں کہ یہ تراجم پوری طرح اطمینان بخش تھے۔ ایک لحاظ سے ان ترجموں میں مترجموں کے ذاتی میلان طبع اور کیفیت مزاج کو دخل حاصل تھا۔ لیکن ان صاحبان کا ڈوگری میں گیتا جیسے

مشکل شاہکار کو ترجمہ کرنے کا چیلنج قبول کرنا ہی اس بات کا ثبوت تھا کہ وہ مرحلہ  
 پہنچا تھا۔ جب کہ ڈوگری کو اُن بڑے کارہائے نمایاں کے لئے بھی استعمال میں لایا  
 سکتا تھا۔ جن کی پہلے اُس سے نہ توقع تھی اور نہ ہی اُن کاموں میں اُس کا استعمال  
 ہوتا تھا۔ شری ناگر کی گیتا بھگتی اس (عقیدت و تکریم) سے زیادہ معمور ہے۔ ٹھاکر  
 دو گھنٹہ سیکھ سیکھ سیکھ سیکھ کی گیتا میں زبان کی جدت و شدت موجود ہے۔ اور  
 پروفیسر گودی شنکر کی گیتا میں شری ناگر کے بھگتی رس اور ٹھاکر سیکھ کے کرم  
 یوگ کا توازن موجود ہے۔ اس کے ساتھ ہی شری انت رام شاستری کا 'سچ تتر'  
 کا ترجمہ اور پروفیسر رام ناتھ شاستری بھرتی ہری شنکوں کے ترجمے بھی  
 شائع ہوئے ہیں۔ یہ صحیح ہے کہ اُن کے تراجم میں بنیادی تخلیقات کی خوبیاں  
 پوری طرح اُجاگر نہ ہو سکیں۔ لیکن یہ ماننا پڑے گا کہ کہاں سنسکرت زبان کا  
 بے پناہ سراپہ اور اُس کی برتری اور کہاں کم مایہ ڈوگری۔ کیسے ممکن تھا کہ ڈوگری  
 سنسکرت کے ان شاہکاروں کی محض اور دیگر خوبیوں کے لحاظ سے پوری طرح  
 کفالت کر سکتی ہے۔ اور یہ کام اس لئے بھی مشکل ترین تھا۔ کیونکہ ترجمے کے میدان  
 میں یہ ابھی ابتدائی قدم ہی تھا۔

لیکن جب شری شمشود ناتھ شرمانے رامائن کا ڈوگری میں ترجمہ کرنے  
 کا فیصلہ کیا۔ تب تک ڈوگری کے وسائل کافی بڑھ گئے تھے۔ ویسے بھی طبعا  
 شری شمشود ناتھ اس کام کے لئے مقابلتہ زیادہ مناسب آدمی تھے۔ علاوہ ازاں  
 اسٹیج کے ساتھ اُن کا دیرینہ تعلق اس کام میں زیادہ مفید ثابت ہوا۔ وہ رامائن  
 کا ڈرامائی حصہ ایسے اسٹائل میں ادا کرنے کی بہتر صلاحیت رکھتے تھے جو اصل

سے مطابقت رکھتا تھا۔ اور کسی لفظ کو ٹھیک طرح سے بولنے یا کسی شکلے یا پیرا کو برجستگی یا موسیقیت کے ساتھ ظاہر کرنے کی جو اہمیت اسٹیج کے لئے از حد ضروری ہے۔ وہ زور بیان بھی شمعجونا تھتھ کے لئے رامائن کے تمام حصوں کے مختلف رجحانات کو اپنانے میں فائدہ مند ثابت ہوا۔ یہی وجہ ہے کہ ڈوگری ترجمہ پڑھنے پر قاری کو رامائن کے حقیقی جذبے کی جھلک ملتی ہے۔ — فرحت و انبساط۔ رنج و کرب۔ انتظار و تشویش اور پُر اسرار واقعات۔ بہادری کا رُحمان۔ رام اور سیتا کی شادی کے مناظر۔ مناظر رزمگاہ۔ رام کا فتح مند ہو کر ایودھیا لوٹ آنا۔ استقبال کے منظر۔ سیتا کو چھوڑ دینے پر رام کی اضطرابی کیفیت۔ اور ایسے ہی بہت سے مناظر فی الواقعہ بہت شاندار ہیں۔ شمعجونا تھتھ کی برجستگی اظہار پر شرکت بیان۔ اور پُر شکوہ اسلوب نے فن کے ایک حقیقی نمونے کی تخلیق کرنے میں اُن کی مدد کی ہے۔

## بچوں کا ادب

شری شام لال کا ڈوگری میں 'بھاگوت کی کہانیوں' اور 'بیتال پچیس' کا ترجمہ نہ صرف ڈوگری ترجمے میں اضافہ ہے۔ بلکہ یہ تصانیف بچوں کے ادب میں بھی گراں قدر اضافہ ہے۔ جس کی ڈوگری میں بھاری کمی تھی شیکتی شرما کی ہی طرح شری شام لال کا اسٹائل بھی ناصحانہ ہے۔ چونکہ درحقیقت ماسٹر ہیں۔ اس لئے اُن کا ناصحانہ طرز بیان نہ تو زیادہ پُر شکوہ و رعب دار ہے۔ اور نہ ہی قارئین کو بوجھل معلوم ہوتا ہے۔ اس میں سلاست اور برجستگی ہے۔ جس کی وجہ



سے وہ معصوم ذہنوں کو فوراً سمجھ آ جاتا ہے۔ اور بھاگوت ہویا بیتا پنجیس دونوں کا خاص موضوع برقرار رہ جاتا ہے۔ ہاں یہ صحیح ہے کہ ان کتابوں کی اصل باریکیاں اور وسعتیں ترجمے میں نہیں آ پائی ہیں۔ بچوں کے لائق ڈوگری کتابوں کی چل پڑی ہے۔ تو زمیندر کھجوریہ کے ڈراموں کا مجموعہ 'اس بھاگ جگانے آئے اُن' اور اُن کے ہی ایک اور افسانوی مجموعے 'دو چک کہانیاں' کا ذکر کرنا بھی ضروری ہے۔ زمیندر کھجوریہ ماسٹر ہے ہیں۔ اور وہ اپنے طلباء کو اپنی بات ذہن نشین کرانے کی پوری کوشش کرتے ہیں۔ اُن کے ڈراموں اور افسانوں کے موضوعات ایسے ہیں۔ جو آسانی سے سمجھ میں آ سکتے ہیں۔ اور جن پر چھوٹے لڑکے اور لڑکیوں کو یقین آ سکتا ہے۔ چنانچہ بڑے بڑے محاوروں و مبہم جملوں سے جس قدر وہ عام طور متاثر ہو سکتے تھے۔ ان ڈراموں اور افسانوں سے وہ اُن سے کہیں زیادہ متاثر ہوتے ہیں۔ اُن کے ڈرامے و افسانے ایسی زبان میں لکھے گئے ہیں۔ جو برجستہ اور جاندار ہیں۔ اور بعض اوقات اُن کے اسلوب بیان میں ایسی طنز اور چٹھن آئی ہے۔ جو بہت اثر پذیر ہے۔ حالانکہ ان دونوں مجموعوں میں اعلیٰ ادب کی خریاں نہیں پائی جاتیں۔

## ڈوگری شاعری اور چینی جارحیت

۱۹۵۷ء اور ۱۹۶۲ء کا درمیانی وقفہ۔ جب پاکستانی حملے کا پہلا

بہاؤ مدھم پڑ گیا تھا۔ اور ہندوستان پر ابھی چین کا بھاری پیمانے پر حملہ نہیں ہوا تھا۔ ڈوگری ادب کی اختراعی قابلیت اور غیر معمولی ذہانت کی گفٹانی کا

دور تھا۔ اس دور میں ان موضوعات کا دائرہ بڑھا۔ جن میں اب تک شاعری کی جاتی تھی۔ اسی کے ساتھ حقیقی نثری ادب بھی لکھا گیا۔ جس کے لئے لوگوں نے سوچ سمجھ کر اور سنجیدگی سے کوششیں کیں۔ حب الوطنی کے ترانے لکھے گئے۔ لیکن کبھی کبھی خاص طور اُس وقت جبکہ ۱۹۵۷ء میں بھارت کی پہلی جنگ آزادی کی صد سالہ تقریب منعقد کی گئیں۔ اُن دنوں حب الوطنی کی نظموں کا ایک مجموعہ شائع کیا گیا۔ عام طور پر یہ نظمیں معیاری نہیں تھیں۔ لیکن جن شاعروں نے لکھی تھیں۔ وہ اُن کے دلی جذبات کی تحریک کی اتنی پیداوار نہ تھیں۔ جتنی کہ وہ ذمہ داری اور فریاد کی تکمیل کے جذبے سے لکھی گئی تھیں۔ لیکن ۲۰ اکتوبر ۱۹۶۲ء کو جب چین نے ملک پر اچانک حملہ کیا۔ اُس وقت یہ صورت برقرار نہیں رہی۔ ملک کی حالت کو چھوڑا گیا تھا۔ ہندوستان اور چین کی اذلی وابدی رفاقت پر جو اعتماد لوگوں میں پیدا ہوا تھا۔ اور جو لوگ 'ہندی چین بھائی بھائی' کے نعرے لگاتے تھے۔ اُن کو اس صدمے سے گہرا صدمہ ہوا۔ 'پنج شیل' کے مسلک کا اُس کے ایک خاص علمبردار نے ہی دم گھونٹ دیا تھا۔ یہ چوٹ اتنی اچانک اور بے خبری میں لگائی گئی کہ لوگ ہکے بکے رہ گئے۔ لیکن تلخ حقیقت یہی تھی کہ چین نے ہندوستان کو چوٹ پہنچائی۔ اور وہ چوٹ سخت تھی۔ ہمیں معلوم ہوا کہ چین کے مقابلے میں ہم کمزور ہیں۔ اپنے اندازے اور جیمینوں کے قیاس سے بھی زیادہ کمزور۔ اُس وقت ملک کے کارکنی خاطر اپنے آپ کو۔ اپنی لگن و عقیدت کو پیش کرنے کے جو منظر دیکھنے میں آئے۔ اُن کا کوئی جواب نہیں۔ اوسط ہندوستانی۔ وہ کارکن تھا یا محنت کش مزدور۔ بڑھا مفلس تھا یا بھکاری۔ بوٹ پالش کرنے والا تھا۔ بچہ تھا یا دھڑ میں



کام کرنے والا کلرک بابو۔ بنک ملازم تھا یا پرائیویٹ فرم کا نوکر۔ سب نے چینی خطے سے پیدا ہوئے نئے حالات کا حیرت انگیز طریقے سے رد عمل کیا۔ لیکن بڑے کاروباری لوگوں۔ بڑے کارخانہ داروں اور صنعت کاروں۔ اجارہ داروں یا ان خود ساختہ رہنماؤں نے کون سا وطیرہ اپنایا۔ جو حکمران پارٹی میں تھے یا مخالف دھڑوں میں؟ رشتہ ستانی و بدعنوانی۔ بلیک مارکیٹ (چور بازار) منافع خوری۔ ذخیرہ اندوزی کسٹم کی چوری اور چیزوں کی ملاوٹ۔ ان کا ملک بھر میں بول بالا تھا۔ ان سے دکھائی دیا کہ سبھی لطیف تر جذبات کا پوری طرح اخطا ط ہوا ہے اور پرانی قدریں، جو آزادی سے پہلے دکھائی دیتی تھیں۔ خود غرض سیاست دانوں اور روپیہ پیسہ ہتھانے والے تاجروں اور صنعت کاروں کے ہاتھوں ختم کی گئی ہیں۔ اور ستم بالائے ستم یہ کہ نئے دھنا سیٹھوں کا ایک ایسا نیا طبقہ وجود میں آیا۔ جن کا عقیدہ یہ رہا کہ طوعاً و کرہاً دولت مند بننے کا مقصد پورا ہو۔ چاہے اس کے لئے ایمان و اصول کو بالائے طاق ہی کیوں نہ رکھنا پڑے۔ ملک کو بری طرح بچا دیکھنا پڑا تھا۔ لیکن شری جواہر لال نہرو اور وطن کے ساتھ لوگوں کو اتنی بے پناہ عقیدت تھی کہ انہوں نے حالات کے سبھی بد نما پہلوؤں کو فراموش کرنے کی ٹھان لی۔ انہوں نے اپنے آپ کو سپاہی ماننا اچھا سمجھا۔ چاہے وہ کھیتوں میں کام کرنے والے دہقان تھے۔ فیکٹریوں میں کام کرنے والے مزدور تھے یا دفتر میں کام کرنے والے باجو کلرک۔ ان کے پاس جو بھی وسیلے اور حربے تھے۔ ان کو سنبھالے ہوئے انہوں نے سپاہیوں کی سی فرض شناسی کا عہد کیا۔ لیکن کچھ اور بھی ایسے سپاہی تھے۔ جنہوں نے اپنے قلم کی مدد سے دشمن سے لڑنے کا عزم کیا۔ انہوں نے ہم وطنوں کو اس بات

کی تلقین کی کہ وہ حملہ آور کے چیلنج کا مقابلہ کرنے کے لئے اٹھ کھڑے ہوں۔ ہندی کے شاعر شمشیر ناتھ سنگھ نے 'فلاد ڈھلے فیکٹریوں میں' کی آواز بلند کی۔ اور اردو شاعر جلال نثار اختر نے 'آوازِ دوہم ایک ہیں' کا نعرہ پُر زور آواز میں گونجا دیا۔ ایک اور شاعر گر جہا۔

وطن کی آبرو خطرے میں ہے۔ ہر شہید ہو جاؤ

اور نہ معلوم کتنے ہی شعراء و سخن ور ہندوستان کی علاقائی زبانوں میں گر جے۔ اور وطن پرستی کے رنگ میں رنگے ہوئے گیتوں اور نظموں سے لوگوں کو بیدار کرنے لگے۔

یہ کام ڈوگری شعراء نے بھی باحسن و خوبی سر انجام دیا۔ جینی جلی کے موقع پر انہوں نے جو لکھا۔ صدق دلی سے لکھا۔ لیکن اس میں وہ جوش جنوں نہیں تھا۔ جو اُس یقینِ واثق سے پیدا ہوتا ہے کہ جیت ہماری ہی ہوگی۔ ایسا جوش پاکستانی حملے کے فوراً بعد کی ان کی نظموں میں نظر آیا تھا۔ اس کی وجہ بعید از قیاس نہیں تھی۔ پاکستانی حملہ خلاف توقع نہیں تھا۔ کیونکہ عرصہ سے ایسے نظریاتی اختلافات بڑھتے آرہے تھے۔ جن کے سلجھنے کی کوئی راہ دکھائی نہیں دیتی تھی۔ اُن اختلافات کو ظاہر کرنے کا اُن کا طریقہ بھی اتنا صاف تھا کہ اُس میں لگی لپٹ کی کوئی گنجائش ہی نہیں رکھی جاتی تھی۔ پھر ان کے نشانے بھی ایسے تھے۔ جن کا ہمارے گھروں سے بہت قریب کا واسطہ تھا۔ اور پھر پاکستان کے مقابلے میں ہماری فوجی طاقت برتر تھی۔ تعداد کے اعتبار سے بھی اور اسلحہ جات کے اعتبار سے بھی۔ اقدار و اوصاف کی تخریب بھی نہیں ہو پائی تھی۔ تحریک آزادی نے جس



آدرش واد کو جہنم دیا تھا۔ وہ اگرچہ فرقہ وارانہ جنوں و فسادات کے بعد ماند پڑ گیا تھا۔ اور داغدار ہو گیا تھا۔ پھر بھی وہ مکمل طور فاعل موقع پرستی۔ ہوس اقتدار اور دولت کے لالچ کی نذر نہ ہو پایا تھا۔ شعراء جانتے تھے کہ ہم کس دشمن کے دانت کھٹے کر رہے ہیں۔ اور ہماری لڑائی کا مقصد کیا ہے۔ وہ ایک غیر ملکی غاصب سے برسرِ پیکار تھے۔ اندر کے دشمنوں کا انہیں کوئی خطرہ نہیں تھا۔ ان کی منزل نمایاں تھی اور راستہ بالکل صاف تھا۔

لیکن چین نے ان میں سے بہتوں کے لئے مسئلے کھڑے کر دیے۔ یہ یقین کرنا کچھ لوگوں کے لئے آسان نہیں تھا کہ ایک سماج وادی ملک چین کس ملک پر کبھی حملہ کر سکتا ہے۔ جو لوگ 'ہندی چین بھائی بھائی' کے قائل تھے۔ ان کے لئے اس صدمے پر قابو پانا آسان کام نہیں تھا۔ جو انہیں ہندوستان کے خلاف چین کی اس کھلی دشمنی سے ہوا تھا۔ اور پھر حملہ اتنا اچانک کیا گیا کہ اُس سے لوگوں کو اور عوام کے جذبات کی آئینہ داری کرنے والے شعراء کو اپنے خیالات کے منتشر اور اراق یک جا کرنے اور ان کو مربوط انداز میں پیش کرنے کا موقع بہت کم ملا۔ ایک بات اور تھی۔ پاکستان کی طرح چین فوجی اعتبار سے ہند کے مقابلے میں کوئی کمزورت کا ملک نہیں تھا۔ اس کے برعکس جن دنوں ہند چین کی دوستی زوروں پر تھی۔ ان دنوں کچھ لوگ چین سپاہیوں کے دلیرانہ کارناموں اور چین کی فوجی عظمت کے گیت گاتے ہوئے ہتھکتے نہیں تھے۔ یہ بخوبی جانتے ہوئے ان لوگوں کے لئے اُسی طرح چین کے بارے میں لکھنا اتنا آسان نہیں تھا۔ جس طرح پاکستان کے خلاف لکھا گیا تھا۔ اور پھر ملک کے اُس

اندرونی دشمن کی بھی بات تھی۔ جرجین کا تو سیاسی حامی نہیں تھا۔ مگر خود غرض بہ دیانت اور نا اہل ضرور تھا۔ ان دو محاذوں پر کیسے لڑا جائے۔ چنانچہ سیاسی حالات کی صحیح و معقول سوجھ بوجھ رکھنے والے اور دُور اندیش لوگ ہی صرف اس مسئلے کا غیر مبہم طور مقابلہ کر سکتے تھے۔ یہی وجہ ہے کہ کچھ شعراء نے جو نظمیں اس دور میں لکھیں۔ وہ ایک طرفہ اور غیر مستقل مزاجی کی آئینہ دار تھیں اور ان میں مسئلے کو صحیح انداز میں پیش نہیں کیا گیا تھا۔ یہ کہنا کہ چین کے مقابلے میں ہم کمزور تھے۔ صحیح ہو سکتا ہے۔ لیکن حب الوطنی کا یہ تقاضہ نہیں تھا کہ ایسا اقرار کیا جائے۔ اور یہ کہنا بھی کہ ہم ایک یلغار سے چین کو نکال باہر کریں گے محض نعرہ بازی یا خوش فہمی ہو سکتی تھی۔ لیکن حقیقت میں اس کی کوئی بنیاد نہ تھی۔ ہندوستانی عوام اسی لمحے میں جھجھکتے رہے۔ اور یہی حال شعراء کا بھی ہوا۔ ساتھ نے اس تکلیف دہ صورت حال کو بجاطور گرفت میں لیا۔

وہ جن کو بھائی کہہ کر ہم نے سینے سے لگایا تھا

وطن دشمن درندوں کے لئے تیار ہو جاؤ

اور انہوں نے یہ چیتاؤنی بھی دی — 'ہمیں باہوش رہنا چاہیے'

کہ کہیں کوئی ظالم اپنی تیوریاں نہ بھرے۔ کوئی چور بازاری لوگوں کو لوٹ کھسوٹ

کہ منافع خوری نہ کرے۔ تواریخ اس بات پر ہمیں لعنت ملامت نہ کرنے پائے کہ قومی

بحران کی اس فیصلہ کن اور نازک گھڑی میں ہم لالچ اور درگزر کے پھیر میں پڑ

گئے تھے؟

مگر سوال یہ ہے کہ کتنے ایسے شعراء ہیں جو دشمن اور تخریب کاروں



کے خلاف چیتا و فی کے اس دو گونہ جذبے کو اپنی گرفت میں لے سکے۔ یا ظاہر کو سکے۔ یہ جہنیا دی مسئلہ تھا۔ اور سبھی شعراء یا تو اس کو سمجھ نہ پائے یا اس کا مقابلہ کرنے کو آمادہ نہ ہوئے۔ بہت چموا تو اکثر شعراء نے ارجن۔ کرن۔ رانا پر تاپ۔ شیوا جی اور ٹیپو سلطان جیسے بہادروں کے گذشتہ شاندار کارناموں کی اشاریت کا سہارا لیا۔ یہ سب ہمت اور حوصلہ بڑھانے کی نیت سے کیا گیا۔ لیکن کیا اس کا مطلب ساتھ ہی ماضی کی طرف دوڑنا اور حال سے منہ موڑنا نہیں تھا؟ وہ آمد اور خودی کہاں گئی؟ جو پاکستانی حملے کے موقع پر دینو۔ دیپ۔ ییش۔ شاستری۔ سمیال پوری اور دیگر شعراء حضرات کی نظموں میں دیکھنے کو ملی؟ صرف یہ ماثرا اس جذبے کی صحیح عکاسی اپنے ایک گیت 'بتیں دے وچ' میں کر سکی ہیں۔ یہ گیت 'دیس پیار' دے گیت' کے صفحہ ۱۸ میں دیا گیا ہے۔ جسے کے ایس، مدھو کر نے ترتیب دیا ہے اس گیت کی چھ لائینیں قابل غور ہیں۔ اس گیت کو پڑھ کر ہمیں دینو اور ییش کے وہ گیت یاد آتے ہیں۔ جو انہوں نے مرد و عورت اور بھائی بہن کے مکالموں کی صورت میں لکھے ہیں۔ اس وقت 'دیپ' پہلے موقعوں کے برعکس مبہم ہے اور لیت و لعل سے کام لیتے رہے۔ اور ایسا ہونا قدرتی بھی تھا۔ یہ بات انکی نظم 'میرا دیس' سے واضح ہے۔ جو 'دیس پیار دے گیت' کے صفحہ ۲۴ پر درج ہے۔ تارا سمیال پوری نے امن پسند کارناموں کی تعریف اور تنگ نظر قوم پرستی اور ملکوں کے ہتھیار بند جنگوں کی تکذیب و مذمت کی نظم لکھنے کی کوشش کی۔ جو ابھی تک غیر مطبوعہ ہے۔ رام کشن شاستری کی نظم 'چین' (دیس پیار دے گیت - صفحہ ۲۰) شری درگادت شاستری کی نظم 'دیس دامان بدھانا' (صفحہ ۷)

اور شام دت پراگ کی نظم، آزادی دی جوت، اگرچہ صدق دلی سے اظہار جذبات کی اچھی نظمیں ہیں۔ تاہم ان میں بجز خطیبانہ یا مبالغہ آمیز انداز کے اور کچھ بھی نہیں ہے۔ کوئی بند یا محاورہ اثر پذیر ہو تو ہو۔ لیکن مجموعی طور ان کا مقصد اردوں کی بجائے اپنے آپ کو باور کرانا تھا کہ ہم چین کا مقابلہ کر سکیں گے۔

یہ اُلجھن و بیزاری واقعی دردناک وحشت بھری تھی۔ کیونکہ کون ہے وہ شخص جو اپنے ملک کا نمک خوار اور وفادار ہوتے ہوئے یہ چاہتا ہوگا کہ سرزمین ہند سے چینی غاصبوں کو بدر نہ کیا جائے۔ مگر کیا ہمارا یہ مقصد محض عظمت رفتہ کے گیت گانے سے پورا ہو سکتا ہے؟ ہمیں زندگی کے تلخ حقائق اور عالمی سیاست کے اُلجھے ہوئے انداز سے کئی کترانے کی کیا ضرورت۔ ایک طرف قہم جنگ کی تیاری کرتے ہیں۔ اور دوسری طرف ہم امن کا فلسفہ بگھارتے ہیں ایک طرف ہم تقاضائے وقت کے پیش نظر ایک خاص دھڑے کا طواف کرتے ہیں اور دوسری طرف دھڑوں سے الگ رہنے کا دم بھرتے ہیں؛ اگر قوم کی یہ گوگوگو حالت نہ ہوتی۔ اور ہمارے قول و فعل میں دور نگاہی نہ ہوتا۔ جیسا کہ چینی کہتے ہیں۔ تو چین کو ہم پر حملہ کرنے کی جرأت نہ ہوتی۔ شعراء نے سچے محب وطن کی طرح چینیوں کو باہر کھدیڑنے کے ترانے لکھے۔ لیکن جس طرح لیڈروں کی تقاریر محض جزوی طور سے عوام کو مطمئن کر سکیں۔ اُسی طرح اکثر نظمیں جو چینی حملے کے بعد لکھی گئیں۔ جزوی طور اثر انداز ہو سکیں۔ صرف جاں نثار اختر جنہوں نے تمام ہندوستانی قوم کے سامنے چینی خطرے کی صحیح عکاسی کی اور ساتھ لہجہ انہومی جیسے غزلخوان جو منافع خوروں۔ ذخیرہ بازوں۔ اور چور بازاری کرنے والے لوگوں کی صورت میں چینیوں



کے حامیوں کو بے نقاب کرنے میں قطعاً خوف زدہ نہیں ہوئے۔ اس موقع پر حقیقتاً عظیم اور پُر از یقین حُب الوطنی کا کلام لکھ سکے۔ ایسے حالات میں کشن سمیال پوری کی نظم 'سہاگن' (دیس پیار دے گیت صفحہ ۳) جہاں ایک عمدہ گیت ہے۔ وہاں اُن کی قوالی (صفحہ ۱) ایسی لگتی ہے۔ گویا لکھتے وقت اس کی شیریں دھن کا زیادہ خیال رکھا گیا ہے۔ اور شعرو شاعری کی خوبیوں اور لطافتوں کی کوئی خاص پرواہ نہیں کی گئی۔ حتیٰ کہ مدھوکہ بھی اس موقع پر 'جھوٹ نہیں آؤں آکھدا میری گلانچ سچائی' اے۔ دنداں اے اتھاس میری گوائی اے، میں جیسے اُن پرانی بلندیوں تک پرواز نہیں کر سکے۔ جن میں اُنہوں نے اُن باتوں کی یاد دلائی ہے۔ جن کے باعث ہندوستان غلامی کی زنجیروں میں جھک اگیا تھا۔ یہ نظم بڑی زوردار تھی۔ حالانکہ اس کا لب و لہجہ رجعت پسندانہ تھا۔ مدھوکہ کی اس نظم کا مقابلہ 'سدا سہاگن دھرتی'، یا 'گیت' (صفحہ ۲۹-۳۲) کے ساتھ کیجئے۔ تو فرق صاف نظر آئے گا۔ پرمانند اُمّت نے حُب الوطنی کی اپنی نظم 'لکار کے جذبہ بہادری کو موسیقیت کی خوبیاں پیدا کرنے کی معمولی کوشش کی نذر کہ دیا ہے۔ یہ بات بندوق کے لئے 'بند و قرقو، کبیل کے لئے 'دکبلو' اور گیت کے لئے 'گیترو' جیسے الفاظ کے استعمال کرنے سے ظاہر ہوتا ہے۔ صرف غیر شعوری طور پر اُمّت نے کاہلی۔ آرام طلبی اور غفلت شعاری کے اُن جذبات کی طرف اشارہ کیا ہے۔ جن کا ذکر اُنہیں اور دوسرے شعرا کو کھٹے بندوں کو ناچا پیئے تھا۔ اور جنہوں نے ہندوستان کی قوم کو غیر محسوس طور پر اپنی لپیٹ میں لے رکھا ہے۔ اُن کے یہ الفاظ بہت اہم ہیں — 'منیاں گل ہن ہل بھائی ہل' (دیس پیار دے گیت) صفحہ ۶) میری

بات ماف۔ حرکت کرو۔ کاہلی چھوڑ دو۔) نظم کے آخر میں المست پر دفور جوش و جذبہ غالب آتا ہے۔

’دیسنا اندر کوئی سیری خیری

’مبھی جے چند کوئی رہن نہیں دینا‘

لیکن اُس کے بعد اُن کی گرفت پھر ڈھیلی پڑ جاتی ہے۔ اور وہ پھر

غیر معروف باتوں کا اعادہ کرتے ہیں۔

’مویں دے منڈیں دی مالا بنا کے

المست دی جیت پھی کیدی اے ہار‘ (دیس پیارے گیت صفحہ ۲۸)

شری پر ن سنگھ نے اپنی نظم ’کند‘ (صفحہ ۱۶) میں حالات کے

ایک اہم پہلو کی طرف نظر دوڑائی ہے۔ شاید ہم ہزیمت خوردہ اور بے دل ہوئے ہیں۔

”اٹھو اٹھو“

ہمت حوصلہ دیس کی ہادی جادا“

ہم اپنی ہمت کیوں ہاریں! ہمارا ماضی شاندار رہا ہے۔ ہمیں پھر

کمر بستہ ہو کر ایسے کام کرنے چاہیئے۔ جو دنیا کے عظیم جاننا زوں اور سوراووں

کے جانشین ہونے کی حیثیت میں ہماری شان کے شایان ہیں۔ شری رام لال کھجورہ

نے اس سے زیادہ صحت مند اور جان دار لب و لہجہ اختیار کیا۔ انہوں نے کہا کہ ہم نے

ہمیشہ امن سے پیار کیا ہے۔ اس کی خاطر ہم نے بہت نقصان برداشت کئے ہیں

ہم نے ہندوستان اور چین کی دوستی کو بڑھاوا دینے کی بہت کوشش کی ہے۔ لیکن



چین اگر دوستی کے نام پر کلک لگائے اور ہماری پیٹھ میں چھرا گھونپے تو ہمیں امن کی اپنی پالیسی پر۔ چین کو دوست بنانے کی اپنی کوشش پر شرمندہ کیوں ہونا چاہئے ہم کیوں اپنی ہمت ہاریں اور مسراسیمہ ہوں؟ غالباً چین کو یہ معلوم نہیں کہ جنگ کے میدان میں ہم کیا کچھ کر سکتے ہیں۔ شاید چینی رہنماؤں خطرناک نتائج سے بے بہرہ ہیں۔ جو لڑائیوں سے نکلے ہیں۔ ہمیں قتل و غارت اور خوریزی کے نتائج معلوم ہیں۔ اور اسی لئے ہم جنگ و جدل نہیں چاہتے۔ (دیس پیار دے گیت۔ صفحہ ۹ 'چیتا ونی') پھر بھی اگر چین لڑائی چاہتا ہے۔ ہم اُس کے لئے تیار ہیں۔ ہم دوسروں کے علاقے ہتھیانے کی کوشش نہیں کرتے۔ لیکن ہم اپنی سرزمین کو بچانے سے گریز نہیں کریں گے۔ اور نہ ہی ہم جارحیت کے دانت کھٹے کرنے میں پیچھے رہیں گے۔ ہم جینیوں کی دھوکا بازی اور جعل سازی سے مفلوج ہونے والے نہیں۔ ہم اپنی مدافعت مضبوط سے مضبوط تر کریں گے۔ تاکہ کوئی بھی جابر و غاصب ہمارے علاقے کی طرف آنکھ اٹھانے کی بھی جسارت نہ کر سکے۔ (دیس پیار دے گیت۔ صفحہ ۱۰-۱۱۔ نظم جب دینو بھائی پنت نے قوم کی نبض پر ہاتھ رکھ کر اُس کی بیماری کی تشخیص کی ہے۔ ہم حد سے زیادہ قانع اور تفاضل شعار بن گئے ہیں۔ اور اپنی ہی مدح سراٹیوں پر خوش ہیں۔ عہد گذشتہ میں بھی اسی رویے نے ہمارا شیرازہ منتشر کر دیا تھا۔ بہادر یادو اپنی خود غرضی اور معمولی باتوں پر جھگڑنے کی وجہ سے تباہ و برباد ہو گئے۔ لیکن ہمیں اس بات کا رونا ہمیشہ نہیں رونا ہے۔ یہ دھچکا اچھا ہے۔ بشرطیکہ اس سے ہم خواب غفلت سے بیدار ہو جائیں۔ یہ زندگی تہیٰ بامقصد و بامعنی ہے۔ اگر یہ خدمتِ وطن اور خدمتِ خلق کے لئے گزاری جائے۔ اس لئے ہمیں دشمن

کا شکر گزار ہونا چاہیے۔ جس نے ہمیں موت جیسی گہری نیند سے جگا دیا ہے۔ وطن کے سچے سپوت وہ ہیں۔ جو اپنے ملک کی سالمیت اور تحفظ کے لئے اپنا سب کچھ قربان کرنے کو تیار رہتے ہیں۔ وہ لوگ کبھی مرنے نہیں۔ اور وہ دوسروں کی راہیں روشن کرنے کے لئے امر جوت (افزار جاوید) بن جاتے ہیں۔ اور وہ گھڑی واقعی مقدس ہے۔ جب وطن کے سپوت اپنی اصلی ذمہ داری کو محسوس کرتے ہیں۔ (دیس پیار دے گیت صفحہ ۲۳-۲۴۔ پُٹن گھڑی) اس تلقین کا جذبہ ٹھیک ویسا ہی ہے۔ جب ہنری پنجم میں اپنے خلاف مشکلات و مقابلوں کا احساس جاگا تھا۔ اور پھر بھی رٹانے کو ترجیح دی تھی۔ کیونکہ آج جو زندہ ہے۔ وہی ہمیشہ زندہ رہے گا۔ 'چلو سپاہی چلو' میں شایع شدہ 'پارٹینی' (صفحہ ۱۵) میں ہندی کے مشہور کسی دیکر وہی کہتے ہیں۔ جو دینو نے ڈوگری میں کہا ہے۔ اصلی محاذ صرف رنگاہ میں ہی نہیں ہیں۔ بلکہ وہ کھیتوں، دکانوں اور ہاٹ بازاروں میں بھی ہیں۔ کابل الوجودی اور غفلت ملک کی حقیقی بدبختیاں ہیں۔

جو بھی ہو۔ دینو کی 'پُٹن گھڑی' نظم اگرچہ حقیقی مسئلے کو پیش کرتی ہے۔ تاہم یہ اُسی شدت کے ساتھ ہم پر اثر انداز نہیں ہوتی۔ جس طرح اُن کی پہلی نظمیں ہوتی ہیں۔ اس کی وجہ غالباً یہ ہے کہ دینو نے اس نظم میں دلی جذبات کی اتنی عکاسی نہیں کی۔ جتنا کہ اپنی عقل و دانش سے کام لیا ہے۔

پروفیسر رام ناتھ شاستری بھی اصلی مسئلے کو چھو گئے ہیں۔ یہ باتیں

کرنے کا موقع نہیں۔ یہ ہے کچھ کر دکھانے کا وقت۔ کیونکہ محض باتیں کرنے سے ہم دشمن کو ہرا نہیں سکتے۔ (دیس پیار دے گیت۔ صفحہ ۴۰-۴۱۔ اچ ہمالہ خطرے سے)



بحران کی گھڑی میں ہی ہم یہ جان سکتے ہیں کہ کچھ دیش بھگت کون ہیں۔ اور اپنے وطن کی خدمت کا محض باتوں سے بھرنے والے کون ہیں۔ کچھ ہندوستانی ایسے ہیں۔ جو ہندوستان کے بھگت ہیں۔ اور کچھ ایسے بھی ہندوستانی ہیں جو چین پرست ہیں۔ قربانی سے قومیں زندہ رہتی ہیں۔ ہندوستان ایک ملک ہے۔ اور اگر اس کے کسی ایک حصہ پر حملہ ہو۔ تو وہ سارے ملک پر حملہ ہے۔ (دیس پیار دے گیت صفحات ۵-۶) اس واسطے نئے محرکات اور ایک ایسے نئے نکتہ نگاہ کی ضرورت ہے۔ جو بدلے ہوئے حالات اور تقاضوں کی کفالت کر سکے۔ اب ہمالیہ عہد رفتہ کا نگہبان اور پاسبان نہیں۔ چینی دغا بازوں نے اُس کی دیواریں چیر دی ہیں۔ اب ہمیں ایک ایسا نیا ہمالیہ تعمیر کرنا ہے۔ جو محکم اور ناقابل تسخیر ہو۔ اس کے لئے ہمیں ہمت اور عزم سے تو کام لینا ہی ہوگا۔ مگر ہمیں ایسی نئی اور مضبوط مہم تیار فوج بھی درکار ہوگی۔ جو مافعت کے ایسے نئے وسیلوں سے پوری طرح لیس ہوں۔ جن سے ہم چینی جارحیت کو پسپا کر سکتے ہیں۔

اور اس لئے لڑائی جاری ہے۔ تیش۔ سپولیا۔ پریم چند پریمی اور دیگر شعرا نے بھی چینی جارحیت پر طبع آزمائی کی ہے۔ اگر اُن کا کلام دل کو زیادہ مطمئن نہیں کر پاتا۔ تو اُس کا قصور اُن شعرا کا نہیں۔ مسائل ہی کچھ زیادہ اُلجھ گئے ہیں اور قومی پالیسی بھی زیادہ واضح اور ہم آہنگ نہیں رہی ہے۔ نظر باقی الحاق اور سیاسی نسبتوں نے اوسط ہندوستانی کو پس و پیش میں ہی ڈالا ہے۔ کیونکہ جہاں وہ یہ جانتا ہے کہ اپنے وطن کے تئیں اُس کا کیا فرض ہے۔ وہاں اُس کو سیاسی جماعتوں کے رہنماؤں کے دل کی بات معلوم نہیں۔ اگر وطن سب کا ہے۔ تو کیا بڑے بیوپاری۔ کارخانہ دار

اور ایسے ہی دوسرے مفاد پرست لوگ خود غرضی اور غلبہ حاصل کرنے کی اپنی پالیسی کو ترک کر کے ملک کے مفادات کو ترجیح دیں گے؟ اور اگر وہ ایسا کریں۔ تو انجام کے بارے میں کوئی شک و شبہ نہیں ہو سکتا۔ اگر خیال و عمل کی ایسی فضا قائم ہو جائے۔ تو شعرا جلتے ہیں کہ جو کچھ وہ لکھتے ہیں۔ وہ اُن کے دل کی آواز ہوگی۔ اور وہ دوسرے کے دلوں کی گہرائی کو چھو لے گی۔ اور اس سے نہ وہ گو مگو کی حالت میں پڑیں گے۔ اور نہ ہی کاہلی چھا جائے گی۔ جب سخن ور کی ندا لوگوں کی صدا کے ساتھ ہم آہنگ ہو جائے گی۔ تو ایک ایسا وسیع اجتماع بن جائے گا۔ جو وطن کے سبھی دشمنوں کے لئے منور اسرائیل ثابت ہو گا۔

## نثر

ڈی۔ سی۔ پرشات کا افسانوی مجموعہ 'اُچیاں دھاراں' پڑنے اور نئے روایتی اسلوب اور نئے رجحانوں کا امتزاج ہے۔ پرشات ایک صحافی ہیں۔ اور چاہتے ہیں کہ قارئین اُن کی لکھی ہوئی چیزوں کو دلچسپی کے ساتھ پڑھیں۔ اُن کا لب و لہجہ اُس ادیب کا سا ہے۔ جو تاریخی ناول یا تواریخی مضامین لکھتا ہے۔ لیکن جو تواریخی مواد کو من گھڑت انداز میں استعمال کرتا ہے۔ پرشات کسی چیزوں کا معجون مرکب ہے۔ نفسیاتی ماہر۔ منظر نگار۔ ادیب۔ تواریخ دان۔ جذباتی فرد۔ اور یہ باتیں پرشات کی خوبی بھی ہیں اور خامی بھی۔ کہیں کہیں انہوں نے فروغی اور غیر معروف باتوں کو غیر ضروری اہمیت دی ہے۔ بعض اوقات کچھ باتوں کا غیر ضروری اعادہ کیا ہے۔ اور کبھی کبھی فرضی خیال کو تواریخ کا جامہ زیب تن کیا ہے۔ لیکن کہیں کہیں



اُن کی تحریر میں برجستگی ہے۔ نثر کا اسلوب جامد ہے۔ کہانی کا تانا بانا بُننے میں کُجھ بوجھ سے کام لیا ہے۔ اور ماحول ایسا ہے۔ جس کی جانب بہت کم ڈوگری ادبِ اوجہ دیتے ہیں۔ جب کبھی ماضی کی جانب نظر دوڑانے۔ اُس کے پُر اسرار رموز کی عمیق نگاہ میں غوطہ زن ہونے اور اُس کے ہولناک پہلوؤں کو پیش کرنے کی بات آتی ہے تو پرشات کا مقابلہ ڈوگری کے دوسرے افسانہ نگار شا ذہی کر پاتے ہیں۔ پرشات تفصیل پر تفصیل پیش کرتے جاتے ہیں۔ تاکہ اپنے قارئین کو اپنی لکھی ہوئی بات کی صداقت کا یقین کرا سکیں۔ لیکن اُن کی یہ عادت چند دقتوں کا موجب بھی بنتی ہے۔ کیونکہ اس میں ہمیشہ مبالغہ آمیزی کا خطرہ رہتا ہے۔ اور اس بات میں شک نہیں کہ وہ اکثر مبالغے کا اہتمام کرتے ہیں۔ اُن کا رومان پرور جذبہ دل اُنہیں اُن بھونڈی راہوں کی جانب لے جاتا ہے۔ جن پر پرشات جیسا فہمیدہ ادیبِ مشکب سے ہی چلتا۔ لیکن پرشات چونکہ اپنے جذبات کی رو میں بہنے والا آدمی ہے۔ اس لئے عقل و ادراک وہاں غالب نہیں آتے۔

پرشات کے افازوں کا مطالعہ کر کے تعجب ہوتا ہے کہ وہ اپنے دُور۔ شرق۔ جذباتیت اور رومانوی عادات پر قابو کیوں نہیں پاسکے ہیں۔ کیونکہ اُن کی کہانی اور پلاٹ میں جہاں دلچسپی ہے۔ وہاں نثر کا اسلوب بھونڈا ہے۔ نثر کے موقع محل کی صحیح پہچان نہیں۔ اور جزئیات نگاری پر اُن کی گرفت نہیں۔ اکثر اُن کی نثر بیکار مطالعہ کرتے ہوئے انسان انتظارِ تشویش، دہشت اور استعجاب کے اُس ماحول سے متاثر ہوتا ہے۔ جو وہ جزئیات اور تفصیل بیان کے ساتھ پیدا کرتے ہیں۔ اُن سے شری بھگوت پر سادساٹھ کی یاد تازہ ہو جاتی ہے۔ لیکن ان

میں مشترکہ ناکامیاں بھی ہیں۔ غالباً یہ اُن کی کاہلی اور سستی ہے کہ وہ ہر بات کو جلا دیتے ہیں۔ اور اُن کی تفصیل کے بارے میں حد سے زیادہ محتاط رہتے ہیں۔ وہ نہیں چاہتے کہ غیر ضروری جذباتیت اور رومانوی تخیل پر درسی کے متعلق زیادہ سخت روی اختیار کی جائے۔ یہ سب کچھ کہنے کے باوجود اُن کے افسانوں میں پسند آنے اور تعریف کرنے کیلئے بہت کچھ باقی رہتا ہے۔ اور وہ ہے اُن کا حسنِ تحریر۔ سائے کی طرح پرشات کی تحریر بھی قابلِ مطالعہ ہے۔ پرشات نسبتاً زیادہ باشعور فن کار ہے۔ لیکن سائے کو اپنی زبان پر مقابلاً زیادہ قدرت حاصل ہے۔ پرشات کے افسانے ’اخیری بل‘، ’نیلادا بھید‘، ’مہور گڑھ دی کبھی‘ کافی دلچسپ ہیں۔ اور ایسا ہی دلچسپ افسانہ ’چنچلو‘ ہے۔ جو ۱۹۶۰-۱۹۶۱ء کے ’ساڑا ساہتہ‘ میں شائع ہوا۔

پرشات ’ریکھا‘ نام کا ایک افسانوی ماہنامہ بھی شائع کرتے رہے ہیں۔ اُس میں اُن کی کچھ اور کہانیاں چھپی ہوئی ہیں۔ ان افسانوں میں پرشات ہمارے سامنے ایک ڈرامہ نگار، ایک صحافی، ایک رومان پرور اور جذبات پرست آدمی کی صورت میں آتے ہیں۔ تھوڑا ہی عرصہ پہلے اُنہوں نے ’ڈوگری نشر کا ارتقار‘ عنوان کا ایک مقالہ مکمل کیا ہے۔ جو خاصہ دلچسپ ہے۔ اور اُس میں کافی مفید اطلاعات درج ہیں۔ لیکن غیر ضروری تفصیل بھی ہے۔

شرمی رام کارا بول کا ’پھول بنے انگارے‘ افسانوی مجموعہ ظاہر کرتا ہے کہ ایک فن کار کی حیثیت سے اُن میں پختگی آئی ہے۔ زبان ابھی کمزور ہے۔ اور جذباتیت بھی قائم ہے۔ لیکن ’پیریں دے نشان‘ کے مقابلے میں اس مجموعے کی کہانیوں میں تکنیکی مہارت کا عنصر زیادہ پایا جاتا ہے۔ حتیٰ کہ افسانوں کے موضوعات



بھی خاصے بہتر ہیں۔ اور ان کا کینہ اس بھی وسیع ترین ہے۔ جزئیات نگاری پر اُن کی پکڑ پہلے سے ہمیں زیادہ مضبوط ہے۔ اگرچہ اتنی مضبوط نہیں۔ جتنی کہ چاہیے تھی۔ ثابت آدمی کی تصویر کشی اُلجھی ہوئی موزور ہے۔ لیکن اس طرح پیش کی گئی ہے کہ اُس پر یقین کرنا ہی پڑتا ہے۔ 'راؤ نیلے چھتہ' جزوی طور پر دلکش افسانہ ہے۔ اس میں جرات سمیع خراشی کرتی ہے۔ وہ ہے 'جان' لفظ کا بار بار استعمال۔ اُس سے زمرن یہ ظاہر ہوتا ہے کہ ابرول کا تحت الشعور زیادہ محتاط رہنے کا عادی ہے۔ بلکہ یہ بھی کہ کسی لفظ کے صحیح استعمال پر اُس کی گرفت نہیں ہے۔ یعنی وہ یہ طے نہیں کر سکتے کہ ادائیگی مطلب کے لئے کون سا مخصوص لفظ استعمال کیا جائے۔ ابرول حقیقتاً ڈوگری کے ایک عظیم افسانہ نگار بن سکتے ہیں۔ بشرطیکہ وہ جزئیات نگاری میں اختصار سے کام لیں۔ اپنی جذباتی فطرت کو اپنے قابو میں رکھیں اور فرسودہ محاوروں، استعاروں اور الفاظ کے بکثرت استعمال سے پرہیز کریں۔

شمسبھڑا تھتھ شرام اور رام لال شرمانے بھی چند افسانے لکھے ہیں۔ شمسبھڑا تھتھ شرام کے افسانوں میں سوز و گداز ہے۔ اور رام لال شرما کے افسانوں میں بذلہ سنجی اور طنز۔ لیکن بنیادی طور سے دونوں شاعر ہیں۔ ڈھیر و مل نے بھی، جو بدستی سے قبل از وقت جو انمژگ ہوئے، افسانے لکھے۔ اُن کا ایک افسانہ 'نہیرا تے سیرا' اُن کی خود نوشت سرگزشت جیسا ہے۔ 'ساڈا سمہتہ' میں شایع شدہ یہ افسانہ رام کمار ابرول کے 'ٹاکی کن لاگ' افسانے سے اچھا مقابلہ کر سکتا ہے۔ اس میں رقت انگیزی۔ چُھچھن اور طنز ہے۔ اس میں تازگی ہے۔ اور نسبتاً زیادہ اثر پذیر ہے۔ کیونکہ یہ ماحول کی برجستہ فنکارانہ ماہیت سے مستحضر کن ہے۔

مدن مہمن شرمانے ایک اور افسانوی مجسمہ 'چاننی رات'، شائع کیا ہے۔ اُن کے اسٹائل میں خوشگوار تبدیلی آگئی ہے۔ عمر کے ساتھ ساتھ اب مدن مہمن میں پختگی بھی آگئی ہے۔ اب اُنہیں بسیارگوئی اور طول کلامی کی پہلے سے بہت کم چاہ رہی ہے۔ حالانکہ عادت ابھی پوری طرح سے گئی نہیں ہے۔ نتیجہ یہ ہوا ہے کہ اُن میں اب جذبات پرستی کم رہ گئی ہے۔ کیونکہ اب وہ پہلے کی طرح مغلوب جذبات ہونے سے مسرور نہیں ہوتے۔ ان کے موضوع سخن میں اُلجھاؤ ہوتا ہے۔ لیکن واقعہ کو فنکارانہ چابک دستی سے پیش کرتے ہیں۔ افسانوں میں کچھ نفسیاتی اشارے بہت اچھے ہیں۔ جن کی وجہ سے اُن کی کہانیاں زیادہ اطمینان بخش ہوئی ہیں۔ 'لالیتان'، عنوان کا افسانہ جو ۹۶-۹۷ء کے ساڑا سہتہ جلد اول میں شائع ہوا، ثابت کرتا ہے کہ مدن مہمن اب محض جذبات پرست نہیں۔ اور ٹیکنیک اور اسلوب بیان میں اُن کی یہ کہانی ہندوستان کی دیگر علاقائی زبانوں کے چند بہترین افسانوں کے پہلو بہ پہلو کھڑی رہ سکتی ہے۔

مید راہی نے بھی اپنے ڈوگری افسانوں میں کچھ اور کہانیوں کا اضافہ کیا ہے۔ اگرچہ وہ ہندی میں لکھنے کی طرف زیادہ توجہ دیتے ہیں۔ تاہم اُن کا افسانہ 'اے پہاڑ میرے نیس' واقعی ڈوگری کا ایک اچھا افسانہ ہے۔

نثر میں بھی مختلف موضوعات مثلاً آرٹ۔ رقص۔ لوک گیت۔ تنقید وغیرہ پر کئی اچھے مقالے لکھے جا رہے ہیں۔ ایسے مقالہ نگاروں میں قابل ذکر حسین شری دشنا ناٹھ کھجوریہ۔ شری سنسار چند شرما۔ شری ودیارتن کھجوریہ۔ پروفیسر رام ناٹھ شاستری۔ شری مہتی شکتی شرما۔ پرشانت۔ اننت رام شاستری۔ پنڈت گنگا ناٹھ



وغیرہ۔ ان میں سے کچھ ادبار کے معنائیں ۱۹۶۲-۱۹۶۱ء کے ساڑا سہتہ اور کچھ ۱۹۶۳ء کے ساڑا سہتہ میں شائع ہو چکے ہیں۔

شرعی ناراسمیاں پوری کا 'ڈوگری کہاوت کوش' بھی ایک بہت مفید کتاب ہے۔ یہ ڈوگری کے نگ بھگ پندرہ سو محاوروں اور کہاوتوں کا مجموعہ ہے جس کے ہم معنی ہندی محاورے ساتھ درج ہیں۔ یہ کتاب ریاست کی کلچرل اکادمی کی طرف سے شائع کی گئی ہے۔ اس کتاب سے قاری نہ صرف ڈوگری کے مروجہ محاوروں اور کہاوتوں سے واقف ہو سکتا ہے۔ بلکہ اس سے کسی حد تک ڈوگریوں کے رسوم و رواج کا بھی پتہ لگتا ہے۔ ایسے لسانی ماہر کے لئے یہ ایک مفید مطلب تصنیف ہے۔ جس کو ڈوگری کی تحقیق اور ارتقاء سے دلچسپی ہو۔

## شاعری

ڈوگری شاعری کی بھی اور کئی کتابیں طبع کی گئی ہیں۔ ویدراہی نے اپنی سب ڈوگری نظمیں اور غزلیں ہندی ماہنامہ 'یوجنا' میں شائع کرائی ہیں۔ یہ ماہنامہ ریاست کے محکمہ اطلاعات کے زیر اہتمام شائع ہوتا تھا۔ ویدراہی کی نظموں کا اسٹائل تخلیق پرور اور پُر فکر ہے۔ اُن کی غزلیں تکنیک کے اعتبار سے مکمل ہیں۔ لیکن دیپ یا مدھوکر کی طرح اُن کی شاعری میں نہ ہی آمد ہے اور نہ مرصع نگاری۔ دراصل وہ ایک نثر نگار ہیں۔

رام کمار ابرول نے اپنی کچھ نظمیں چھپوائی ہیں۔ انہوں نے 'میری کوتیا' میری کہانیاں، لکھی ہیں۔ اُن پر رام ناتھ شاستری کے اسٹائل کا اثر صاف عیاں ہے۔

اُن کی 'ٹالیں کئے سجے دی اے مورت' بلا شک فکر پرور اور خیال افزو نظم ہے۔  
 رام لال شرما کی 'کرن' (۱۹۶۳ء) اور چرن سنگھ کی 'جوت'،  
 ۱۹۶۴ء سے بھی اُن منزلوں کی نشان دہی ہوتی ہے۔ جو انہوں نے شاعری کے  
 میدان میں طے کی ہیں۔ دونوں شاعروں نے خود شعوری و خود شناسی کھود دی ہے۔  
 اور اپنے اسلوب میں تیقن حاصل کیا ہے۔ رام لال شرما کو اپنے موضوع سخن پر پختہ  
 گرفت حاصل ہے۔ انسان بھلے ہی اُن کے خیالات کے ساتھ فوراً اتفاق نہ کرے۔  
 لیکن ان میں جاندار شہریت - برجستگی اور سلاست ہے۔ جو اور دوسرے بڑے بڑے  
 شعراء کے کلام میں نہیں پائی جاتی۔ چرن سنگھ کی زبان تاثر پذیر ہے۔ اور حسب ضرورت  
 جان دار بھی بن جاتی ہے۔ لیکن کہیں کہیں اُن کے خیالات فوراً فہم و فراست میں نہیں  
 آتے۔

مدھو کرنے بھی ۱۹۶۳ء میں 'ڈولاکن پھٹیا' عنوان سے اپنی نظموں کا  
 ایک مجموعہ شائع کر دیا ہے۔ اس کی کچھ نظمیں پہلے شائع ہو چکی ہیں۔ لیکن کچھ پہلی بار طبع  
 کی گئی ہیں۔ یہ مجموعہ کلام ڈوگری شاعری میں ایک گراں قدر اضافہ ہے۔ اور ایک ادبی  
 شاہکار ہے۔ ان نظموں میں بزواں سماوی ہے۔ لیکن حقیقتِ حال سے بھی مبرا نہیں  
 موڑا گیا ہے۔ ان نظموں میں حلاوت - پختگی اور گہرائی و لطافت ہے۔ مدھو کہ نہ صرف  
 پہلے سے بہتر شاعر کی حیثیت سے ہی امتیازی شان کے حامل ہیں۔ بلکہ وہ ایک بہتر  
 انسان بھی ہیں۔

موہن لال سپدیہا نے بھی معرکہ خیز ترقی کی ہے۔ اُن کی چند پہلی کمزوریاں  
 اور جذبات پرستی ابھی قائم ہے۔ لیکن اُن کی تکنیکی مہارت میں خاصہ اضافہ ہوا ہے۔



اور اُن کا انتخاب ممنوع اور ادائیگی فی الواقعی قابلِ تحسین ہے۔ سپولیا کبھی کبھی عوام کے اُس طبقے کے لئے لکھتے ہیں۔ جو سیاست میں قدامت پسندی کے پرتار ہیں۔ لیکن اُن کی اسٹائل کی شدت کہیں کہیں متحیر کن ہے۔ اگر وہ اپنے جذبات اور بسیار گوئی پر قادر ہوتے۔ جو اُن سے جذبہٴ مناسبت چھین لیتی ہے۔ تو سپولیا ڈوگری کے ایک عظیم سخن ور بن سکتے ہیں۔

تارا سمیال پوری نے بھی ڈوگری شاعری کے سرمائے میں اضافہ کیا ہے۔ اُن کی 'باوے' نظم اُن بے کار سادھوؤں پر ایک استادانہ طنز ہے۔ جو طلوع آفتاب کی پہلی کرن کے ساتھ ہی اپنے کشکونوں سے لوگوں کے گھروں پر دھاوا بول دیتے ہیں۔ انہیں سماجی برائیوں یا مصائب سے مطلقاً کوئی واسطہ نہیں۔ انہیں اس بات کی بھی فکر نہیں کہ ملک میں امن ہے یا برسرِ پیکار ہے۔ انہیں غرض ہے تو صرف اپنے آٹا چاول سے۔ نظم میں اُن سادھوؤں کو شدید طنزیہ انداز میں بے نقاب کیا گیا ہے۔ جو عام لوگوں کی کمائی پر گزارہ کرتے ہیں۔ اور عورتوں کے جذبہٴ ترحم اور عقیدت کے جذبے کا ناجائز فائدہ اٹھاتے ہیں۔ اگر یہ سادھو اُن تعمیری کاموں میں ہاتھ بٹاتے جو اس وقت ملک میں جاری ہیں۔ یا ملک کی تحفظ آزادی میں مدد کرتے۔ تو وہ ثابت کرتے کہ اُن کا وجود بھی کسی کام آسکتا ہے۔ لیکن ایسا کریں تو وہ سادھو کیسے رہیں! تارا سمیال پوری نے ان بھکاریوں کے لب و لہجہ کو اچھی طرح اپنی گرفت میں لے لیا ہے۔ اور اُن کے دہن سہن کے طرز کی ہوبہو عکاسی کی ہے۔ سویرے اٹھ کر سادھوؤں کا سوانگ بھرنا اور رات ہوئی تو شراب نوشی اور جوئے کی محفل۔ کیفیت نگاری جاندار اور مستند ہے۔ اور اسلوب بیان، ظرافت اور طنز کا امتزاج ہے۔ 'باوے' نظم پڑھ کر

قاری شروع میں ہنستا ہے۔ لیکن اُس کے بعد اُس کے دل میں ان کا ہل الوجود ذاتوں کے لئے نفرت اور غصہ بھر جاتا ہے۔ جو اپنی بُری کرتوتوں سے اصلی سادھوؤں تک کے بارے میں عام لوگوں کے ~~میں~~ عقیدت چھیننے نہیں دیتے۔ تارا سمیال پوری آجکل بلاور میں تعینات ہیں۔ بلاور محوہ جوں کا ایک دکش مقام ہے۔ اور سکرا لادیوی کے مندر کے لئے مشہور ہے۔ یہاں عقیدت مند لوگ شردھا کے پھول نذر کرنے آتے ہیں۔ بلاور ایک قدیمی قصبہ ہے جس کے ساتھ تواریخ اور قصہ گوئی ملی ہوئی ہے تارا سمیال پوری نے خوبلاور، عنوان کی ایک طویل نظم لکھی ہے جس میں انہوں نے عام لوگوں کے عقیدوں کو ظاہر کیا ہے۔ لیکن اُن خواہات کا تذکرہ نہیں کیا۔ جو اس علاقے میں مروج ہیں۔ اس نظم میں بھگوت پر سادسلٹھ کی کہانی 'کڑے دالاما' یاد آتی ہے۔ اگرچہ موضوعات بالکل مختلف ہیں تاہم اُن کی ہیئت کذائی ایک دوسرے سے ملتی ہے۔ دونوں اس طرح لکھتے ہیں۔ گویا انہیں اپنی لکھی ہوئی ہر بات پر پورا یقین ہے۔ اور اس سے ان کا موضوع سخن تیقن اور توثیق سے بھرپور ہے۔

اس نظم کے مناظر قدرت تارا سمیال پوری کی پہلی ایک نظم 'ان سے گیت' کی یاد دلاتے ہیں۔ اس میں بھی ویسی ہی بھرپور تصویر کشی ہے۔ کیفیت و جزئیات نگارسی کی وہی فنکارانہ پیش کش ہے۔ جس میں تاریخ و قصہ گوئی ایک فرض و حسین پرکاری میں مدغم کی گئی ہے۔ موضوع سخن کی پیش کش میں اگرچہ مبالغہ آمیزی ہے تاہم اس کی طرز نگارش میں مجملہً تھل بڑا گیا ہے۔

کاش۔ تارا سمیال پوری ایسی نظمیں اکثر لکھتے!



ڈرامے لکھنے لگے ہیں۔ اب وہ کبھی کبھی شاعری کرتے ہیں۔ خاص طور پر تب جب کوئی مشاعرہ ہو یا کوئی تقاضائے وقت ہو۔ انہوں نے ہولی پر ایک نظم لکھی ہے جو سامعین کو دینو جو ایک عظیم شاعر تھا کی یاد دلاتی ہے۔ مزاح نگاری کی جرّادا ڈوگری کے دوسرے شعراء سے دینو کو ممتاز رکھتی ہے۔ وہ اس نظم میں بھی بدرجہ اتم موجود ہے۔ لیکن دینو ایسی نظمیں شاذ و نادر ہی لکھتے ہیں۔ وہ تعمیری پہلو پر مضمّن ہیں۔ اور اس لئے اُن کا کلام ادب کے طالب علم کے لئے اتنا تاثر پذیر نہیں۔ حالانکہ سماجی کارکن کے لئے وہ زیادہ مفید مطلب دکھائی دیتا ہے۔

’نہرو کی وصیت‘ پر اُن کی نظم واضح طور سے نہرو کی وصیت سے متحرک حاصل کر کے لکھی گئی ہے۔ لیکن نہرو کی وصیت دینو کی نظم کے مقابلے میں زیادہ شاعرانہ ہے۔ حالانکہ وہ نثر میں لکھی گئی ہے۔ دینو خود اس بات کا اعتراف کرتے ہیں۔ مگر کہیں کہیں دینو کی وہ اُستادانہ و فنکارانہ جھلک ضرور دکھائی دیتی ہے۔ جو کہ نہرو ہونے کی حیثیت سے دینو کی امتیازی خصوصیت ہے۔

## کشن سمیال پوری

جنہیں ۱۹۶۳-۶۴ء میں ’فردوس وطن‘ (اردو نظموں کا مجموعہ) پر اکادمی کی طرف سے دوسرا انعام دیا گیا۔ ڈوگری کے ویسے بیار نویس شاعر نہیں رہے ہیں۔ جیسے کہ ہوا کرتے تھے۔ اب بھی وہ غزل اور گیت لکھتے ہیں۔ لیکن وہ گیت زیادہ تر ریڈیو کے لئے ہوتے ہیں۔

پرمانند المست نے کئی اور نظمیں لکھی ہیں۔ اور ’جھٹک کے عنوان

سے شائع کرائی ہیں۔ رومانی گیتوں کے شاعر، پہاڑی علاقوں کے شائق اور حسین لطیف نظموں کے سخن ور آلمت اب پُر فکر اور تخیل آفرین شاعر بننے جا رہے ہیں۔ زندگی فلسفہ اور تصوف کے جو گہرے و دقیق تر مسائل سوامی برہمانند کے کلام میں پائے جاتے ہیں۔ اب اُن کی جھلک پر مانند کے کلام میں بھی کہیں کہیں ملتی ہے۔

’اُون کہ اُن تے توں کہ اُن ....‘

(میں کیا ہوں اور تم کیا ہو۔ ساڑا سہتہ ۶۴-۱۹۶۰ء صفحہ ۲۹) سوامی جی جس طرح فہم و فراست کے اپنے خیالات کے عالم میں مستقل مزاجی کے ساتھ گردش رہتے ہیں۔ المّت اُس طرح اس عالم میں ٹھہر نہیں پاتے۔ رومان پوری کامزاج فوراً اُن پر غالب آ جاتا ہے۔

## رام لال کر لُپیا

ایک بزرگ شخص ہیں۔ زراعت پیشہ آدمی ہیں تحصیل جہوں میں گرجن کے مقام کے پاس رہتے ہیں۔ وہ اُن لوگوں میں سے ہیں۔ جنہیں اُن مشاعروں میں نظمیں سن کر شاعری کی تحریک ملی۔ جن کا انتظام ڈوگری سن تھا و اطلاعات کے مجلے نے وقتاً فوقتاً کیا۔ رام لال کر لُپیا زیادہ پڑھے لکھے نہیں ہیں۔ اس لئے اُن کے کلام میں پرواز تخیل کا فقدان ہے۔ لیکن قدرتی مناظر۔ گل۔ کھیت اور شاداب مرغزار۔ پرندوں کی چہچہاہٹ اور موسیقی فطرت کا جو چشم دید مشاہدہ انہیں حاصل ہے۔ وہ اُن کی شاعری میں منعکس ہے۔ اُن کی نظم ’ساون‘ جو ساڑا سہتہ ۶۲-۱۹۶۰ء کے صفحات ۵۷-۵۸ میں مطبوعہ ہے۔ اس بات کو ظاہر کرتی ہے کہ پیپہا



قدرت کی رنگینیوں - وسیع و عریض آسمان - برسات کے بادلوں - ہری لہلہاتی گھاس  
 مینے کوں کی ٹرٹراہٹ اور پرندوں کی چھچھاہٹ کا کس شوق سے نظارہ کرتا ہے۔ کرلویا  
 بنیادی طور سے منظر نگاری کا شاعر ہے۔ لیکن کبھی کبھی وہ بھی خیال پر درمونیوں  
 پر طبع آزمائی کرتے ہیں۔ 'پھر دیاں گھر دیاں شاماں' (ساڑا سہتہ - ۶۲ - سنہ ۱۹۶۰ء صفحہ  
 ۵۸ - ۵۹) ایک ایسی ہی نظم ہے۔ اس میں شاعر نے زندگی کے نشیب و فراز کا تذکرہ  
 کیا ہے۔ کہتے ہیں کہ زندگی میں کبھی دکھ آتا ہے تو کبھی سکھ - زندگی کا چکر ان دو  
 ہی حلوں کے ارد گرد چلتا رہتا ہے۔

'بنت' عنوان کی ان کی ایک نظم موسم بہار کی آمد سے تعلق رکھتی  
 ہے۔ اگرچہ ان کا کلام خیال اور خدمات کی لطافت سے عاری ہے۔ اور اُس میں ناقص  
 قافیہ پیمائی کی خامی بھی موجود ہے۔ تاہم یہ نظم ان سب پہلوؤں سے خاص طور پر بڑے  
 ایک محسن نظم ہے۔ اس میں آنے کی گرفت مضبوط ہو گئی ہے۔ اور ان کی پیش کش  
 میں پہلے سے زیادہ پختگی آئی ہے۔

## چودھری غلام رسول

اُسی بلاور کے رہنے والے ہیں۔ جس پر تارا سمیال پوری نے ایک  
 دل فریب نظم کہی ہے۔ غلام رسول پیشے سے ایک ٹھیکیدار ہیں۔ لیکن طبعاً وہ ایک شاعر  
 ہیں۔ انہوں نے کئی نظمیں لکھی ہیں۔ جو مقامی مسائل سے تعلق رکھتی ہیں۔ ان کی نظموں  
 میں ظرافت اور طنز کا اچھا امتزاج ہے۔ اور کہیں کہیں واقعہ نگاری بھی اچھی ہے۔  
 ان کا مشاہدہ محدود ہے۔ اور اس کی وجہ بھی سمجھ میں آتی ہے۔ اگر وہ سید ڈوگر

شعار کے کلام کا مطالعہ کریں۔ تو وہ اچھا کلام لکھ سکتے ہیں۔ اُن کی زبان ابھی نقاسیت  
(نکاوں) کا اثر غالب ہے۔ اور یہ اُن کو اچھا کلام لکھنے میں کافی مدد دے سکتا ہے۔

## پریم سنگھ

رام نگر میں رہتے ہیں۔ اور پیشے سے حکیم ہیں۔ اُن کی زبان پڑھ  
کر جھگوت پر سادہ سا ٹپے یاد آتے ہیں۔ کیونکہ سادے ٹپے بھی رام نگر میں رہتے ہیں۔ پریم سنگھ  
وقتی موضوعات پر طبع آزمائی کرتے ہیں۔ اور جواہر لال نہرو کی موت پر جو نظم انہوں  
نے لکھی ہے۔ اُس میں اُن کا اظہار جذبات قابلِ ستائش ہے۔

## ہیراج تھاپا

تحصیل ہیرانگر کے موضع کھامپس پیدا ہوئے تھے۔ اوائل عمر میں ہی  
وہ امرت سرچلے گئے۔ اور وہاں ایک سوتلی مل میں کام کرنے لگے۔ امرتسر میں ہی شاعری  
کا ذوق پیدا ہوا۔ عموماً وہ پنجابی میں نظمیں لکھتے ہیں۔ لیکن کچھ عرصہ سے ڈوگری  
میں بھی لکھنا شروع کیا ہے۔ وہ فلمی طرزوں کے کانے لکھتے ہیں۔ لیکن اُن کے گیتوں  
میں لوک گیتوں کا انداز پایا جاتا ہے۔

## نرسنگھ دیو جھوال

بادل کے اُس چھوٹے ٹکڑے کی مانند ہیں۔ جو چند گھنٹوں میں ہی  
آسمان کے طوائف و حضرات کی طرح چھایا جاتا ہے۔ جنہیں ہر لمحہ ڈوگری



کے میدان میں وارد ہوئے۔ لیکن زبان کے اپنے گھٹیلے پن سے اپنے موضوعات کی جذبہ اور پیش کش کی ندرت سے انہوں نے ہر کس و ناکس کو محو حیرت کر دیا۔ اور طرفہ یہ کہ وہ الفاظ کی تصویر کشی کی ہی طرح مرقلم اور رنگوں کی مصوری کرتے ہیں یا الفاظ کی ترکیب و بندش سے کسی منظر یا خیال کی عکاسی کرتے ہیں۔ کیونکہ الفاظ اور آہنگ کے مناظر بھی وہی تاثر پیدا کرتے ہیں۔ جو رنگوں کی مصوری کا نمونہ پیدا کرتا ہے

۱۹۶۳ء کے ساڑا سہتہ صفحہ ۳۵-۳۶ میں شائع شدہ اُن کی 'کویتا'

نظم ہیں اونکار سنگھ آوارہ کی نظم 'آوارہ' کی یاد دلاتی ہے۔ لیکن 'آوارہ' نظم 'واڈر تھرٹ' انگریزی نظم کے زیادہ قریب ہے۔ زسنگھ دیو کی نظم میں اجمالی بیان زیادہ ہے۔ اس میں ایک تصویر کی سی خوبی ہے۔ نظم رُک رُک کر چلتی ہے۔ گویا ایک منظر کے بعد دوسرا منظر پیش کیا جاتا ہے۔ آوارہ کی نظم سبک رو ہے۔ اور اُس میں خود شعوریت کم ہے۔ 'آوارہ' نظم کبھی رکتی نہیں۔ وہ تب بھی رواں رہتی ہے جبکہ اُس کے قدم ڈمکنے ہیں یا کسی حسین و دل فریب رُخ کو دیکھ کر اُس کا جی رکنے کو لچھاتا ہے۔ زسنگھ دیو کا آوارہ مناظر قدرت کا عاشق ہے۔ اور وہ اپنے گرد و پیش کی صداؤں اور نظاروں سے لطف اندوز ہونے کے لئے راستے میں رکتا ہے۔ اُن کی 'ریزق داتا' (ساڑا سہتہ ۱۹۶۳ء صفحہ ۳۷-۳۸) بھی تصویر کشی کی خوبیوں سے بھرپور نظم ہے۔ کئی مسائل کے بارے میں اُن کا طرز عمل نیا اور جرات مندانہ

ہے۔ اور وہ اپنے موضوعات کی پیش کش میں ایک شگفتگی و تازگی لاتے ہیں۔ یہ تازگی اُن کے کلام اور مصوری کا ایک امتیازی پہلو ہے۔ اس کو دیکھ کر مدھوکھ کے ابتدائی کلام کی یاد آتی ہے۔ اُن کا مجموعہ کلام 'دنی کویتا' نئے رستے 'زیر طبع' ہے۔

ر۔ نرسنگھ دیو نے کچھ افسانے بھی لکھے ہیں۔ اُن میں سے جلد بہت ہی اچھا افسانہ ہے۔ وہ اُردو میں بھی لکھتے ہیں۔ نرسنگھ دیو پولیس میں ملازم ہیں۔

## امرسنگھ عادل

تحصیل پیراچنگ کے موضع ماڑی کا ایک نوجوان شاعر ہے۔ وہ مقابلتاً کم پڑھا لکھا ہے۔ کیونکہ ایک پسماندہ علاقے کا رہنے والا ہے۔ اُن سے اُسی نازک خیالی یا جدتِ طبع کی توقع رکھنا زیادتی ہے۔ جو شاستری۔ دھوکر یا دیپ سے رکھی جاسکتی ہے۔ انہوں نے حب الوطنی کے گیت لکھے ہیں۔ اور جاندار اسلوب و خوش آئند زبان کی بدولت اُن کی یہ نظمیں کافی اچھی بن پڑی ہیں۔

۱۹۶۳ء کے سارا سہتہ کے صفحہ ۴۱-۴۲ میں 'امربیدان' نظم میں انہوں نے ہندوستان کی پہلی جنگ آزادی شہداء کی منظوم کہانی بیان کی ہے۔ اور وہ ہندوستان پر چینی حملے مک کے واقعات بیان کرتی ہے۔ 'امربیدان' دھوکر کی 'سجود ٹھ نہیں آؤں آکھدا میری ایں گلے سجائی اے' نظم جیسی ہے۔ لیکن دھوکر کی نظم کا کینوس زیادہ وسیع ہے۔ اور اُس کا قاری بھی نظریہ بہتر ہے۔ پھر بھی 'امربیدان' اسٹائل اور حب الوطنی کے موضوع کے پیش نظر ایک تاثر پذیر نظم ہے۔

## چھجور جی

تمدنی تنظیم نے دیہاتی علاقوں میں جو شاعرے منظم کرائے۔ اُن کا اثر خاطر خواہ رہا۔ چھجور جی اُن شعرا میں سے ہیں۔ جو پیشہ ور لوگ گیت گانیدار ہیں۔ اور جو 'کار کاں' اور 'باراں' گاتے ہیں۔ لیکن انہوں نے جب شہروں سے شعرا

کو آتے اور اپنی نظمیں سناتے دیکھا۔ تو اُن میں بھی ڈوگری میں لکھنے کا احساس جاگا۔ اُن کا اسٹائل لازمی طور ایک عوامی (لوک) شاعر کا اسٹائل ہے۔ کیونکہ یہ اسلوب انہیں اپنے آبا و اجداد سے ملا ہے۔ عوام کا ہی ایک فرد ہونے کی وجہ سے وہ اُن کے مسائل سمجھتے ہیں۔ اور اپنے کلام میں اُن کا اظہار کرتے ہیں۔ وہ سماجی مسائل پر طبع آزمائی کرتے ہیں۔ لیکن اُن میں طنز کا بھی پرش ہے۔ 'شہری ڈوگرے'، 'ڈوگری سنسکا' اور 'آجادی آ' اُن کی کچھ نظمیں ہیں۔ جو جموں کے کنڈی علاقے میں بہت مقبول ہیں۔ اور وہ لوک گیتوں کے طور پر گائی جاتی ہیں۔

## نند لال کر کوپیا

تحصیل رام نگر کے بسنت گڈھ کے رہنے والے ہیں۔ بسنت گڈھ ایک ایسی جگہ ہے۔ جو سال کے بیشتر حصے میں قصبوں سے کٹی رہتی ہے۔ اُن کے کلام میں گوشہ نشینی کا یہ پہلو نمایاں ہے۔ چھبھو جی کی طرح نند لال بھی لوک گیت گانے والے ہیں۔ اور شاعری میں بھی اُن کا ویسا ہی اسٹائل ہے۔ وہ لوک گیتوں کی ہی قافیہ پیمائی۔ بحر و عروض کو کام میں لاتے ہیں۔ اور اس لئے جب اُن کی نظمیں گا کر سنائی جاتی ہیں۔ تو وہ اس طرح کے لوک گیت معلوم ہوتے ہیں۔ جن کے لئے ڈوڈو بسنت گڈھ کا علاقہ کافی مشہور ہے۔ صرف اُن کے موضوعات جدید ہوتے ہیں۔ اُن کے چند گیتوں میں وہ مشکلات بیان کی گئی ہیں۔ جو فرقہ وارانہ فسادات کے بعد لوگوں کو درپیش آئیں۔ اور جو ۱۹۴۹ء سے ۱۹۵۹ء تک بارش نہ ہونے کی وجہ سے لوگوں کو اٹھانی پڑیں۔

اُن کی نظموں کا ایک اور نمایاں پہلو عشق و پیار ہے۔ جو سبھی

بندھنوں سے آزاد ہے جس میں کوئی تصنع و بناوٹ نہیں کبھی کبھی وہ اس پیار کو بالکل قدرتی انداز میں کسی لاگ لپیٹ کے بغیر پیش کرتے ہیں۔ چونکہ انکی نظمیں ایک ان پڑھ ذہن کا فطری اظہار جذبہ ہے۔ اس لئے ان میں تکنیکی نکتوں اور لطیف تر جذبات نگارسی کا فقدان ہے۔ لیکن ان میں قدرتی بانگین اور آمد ہے۔ اس کتاب کے مصنف نے اُس وقت اس شاعر کو دریافت کیا جب وہ ۱۹۶۲ء میں ڈوگری کے لوگ گیت جمع کرنے اور ان کی صدا بندی کرنے کے سلسلے میں بنت گڑھ گیا تھا۔ ان کی ایک نظم ۱۹۶۳ء کے سارا سہتہ صفحہ ۴۴ پر گیت کے عنوان سے شائع ہوئی ہے۔

## چرند اس

آپ بھی بسنت گڑھ کے علاقے کے ہی رہنے والے ہیں انہیں بھی اس کتاب کے مصنف نے اُسی سال دریافت کیا تھا۔ جب ندلال کر لڑپیا سے تعارف ہوا تھا۔ انہوں نے مڈل درجے تک تعلیم پائی ہے۔ اور ڈوگری بسنت گڑھ کے پہاڑی علاقے میں رہنے والے اکثر لوگوں کے مقابلے میں وہ پڑھے لکھے سمجھے جاتے ہیں۔ وہ نوجوان ہیں۔ ان کے گیتوں کا موضوع عام طور پر عشق و پریم کا موضوع ہے۔ کبھی کبھی وہ اپنے کلام میں وقتی موضوعات پر بھی طبع آزمائی کرتے ہیں۔ وہ لوگ گیت گانگ ہیں۔ لیکن ان کی شاعری میں لوک ادب سے زیادہ خود شعوری کا جذبہ کار فرما ہے۔

علامہ ان کے شری ایس۔ آر۔ سدھیر جو پہلے اطلاعات کے محکمے سے وابستہ تھے۔ اور محکمہ تعلیم کے شری دیش بندھو نوٹن نے بھی نثر اور نظمیں



لکھی ہیں۔ سدھیر کی نظموں میں عشق و محبت کے مختلف پہلوؤں اور نوتن کے گیتوں میں عام لوگوں کے مسائل پر خامہ فرسائی کی گئی ہے۔ سدھیر نے مختصر افسانے بھی لکھے ہیں۔ اور نوتن نے کشمیری کی مشہور شاعرہ 'جہ خاتون' پر ایک ضخیم کتاب لکھی ہے لیکن ایسا لگتا ہے۔ نوتن جہ خاتون کے بارے میں تواریخی واقعات سے اتنے متاثر نہیں ہوئے۔ جتنا وہ قصے کہانیوں سے متاثر ہوئے ہیں۔ ابھی تک نہ سدھیر اور نہ ہی نوتن نے اپنی کوئی نظم یا نثر کہیں شائع کی ہے۔

## ڈرامہ

### پروفیسر رام ناتھ شاستری

مہراندھی، عنوان کا ایک ایکٹ کا ڈرامہ لکھا۔ جو ۱۹۶۳ء کے سٹا اسپتہ میں شائع ہوا ہے۔ اس کا موضوع اچھا ہے۔ اور موضوع کے مطابق زبان بھی معقول ہے۔ لیکن اس کے مکالمے قدرے طویل ہیں۔ یہ بات پوچھنے کے لائق ہے کہ اسٹیج پر چھٹی کا پڑھ کر سنایا جانا۔ جب ضرورت ڈرامائی تاثر پیدا کر سکتا ہے یا نہیں۔ ڈرامہ اگرچہ ادبی نکتہ نگاہ سے اچھا ہے۔ تاہم اس میں حرکت اور تسلسل کی کمی ہے۔ اور ڈرامے میں انہی دو باتوں کی زیادہ ضرورت ہوتی ہے۔

### شری جتندر شرما

کچھ عرصے سے تمدنی مرکز میوں کے خاص افسر کی حیثیت میں لگادی کے ساتھ منسلک ہیں۔ پہلے وہ جموں کے ریڈیو اسٹیشن سے وابستہ تھے۔ وہاں انہوں

نے کہیں اچھے ڈرامے پیش کئے۔ اس بار انہوں نے 'کرتویہ'، عنوان کا ایک ریڈیو ڈرامہ لکھا ہے۔ جو ۱۹۶۳ء کے سارا سہتہ میں بھی شائع ہوا ہے۔ چونکہ یہ ریڈیو ڈرامہ کے زاویہ نگاہ سے لکھا گیا ہے۔ اس واسطے یہ ایک کامیاب ڈرامہ ہے۔ اس میں فرض شناسی واضح کی گئی ہے۔ جس کا تقاضہ یہ ہے کہ آدمی اپنے آرام و آسائش اور اپنی مسرتوں کو ملک کی بھلائی اور تحفظ پر قربان کر دے۔

## نریندر کھجوریا

ہندی کے ایڈیٹر کی حیثیت سے اکادمی میں آئے ہیں۔ انہوں نے اپنی کئی ہندی کتابیں شائع کی ہیں۔ ان کے ہندی ڈرامے 'راستے'، کانٹے اور پھول' نے ڈراموں کے مقابلے میں اول درجے کا انعام حاصل کیا ہے۔ انہوں نے 'ڈھونڈیاں کنداں' نام کا ایک مکمل ڈرامہ ڈوگرہ میں لکھا ہے۔ جو اسٹیج پر ایک ہی سیٹ میں کھیلا جاسکتا ہے۔ لیکن ایک ہی سیٹ پر کھیلے جانے کے لئے موزوں ڈرامہ تیار کرنے کی کوشش میں نریندر نے اسے بالکل مصنوعی بنا دیا ہے۔ ڈرامہ کا عنوان ہے 'ڈھونڈیاں کنداں' (گرتی دیواریں)۔ لیکن یہ اشاریت کامیاب نہیں رہی ہے۔ حق تو یہ ہے کہ ڈرامہ پڑھتے ہوئے انسان محسوس کرتا ہے کہ نریندر مزاح کے حالات کو زبردستی پیدا کرنے کی کوشش میں اتنے کھو گئے ہیں کہ انہیں ڈرامے کا عنوان ہی تقریباً بھول گیا ہے۔ ڈرامہ پڑھ کر یہ محسوس ہوتا ہے کہ دیواریں گر چکی ہیں۔ کیونکہ جاگیرداری نظام کے خاص علمبردار رام داس بذات خود جلد ہی نئے خیالات اور نئی اقدار کے پرستار بن جاتے ہیں۔ اور وہی جاگیرداری نظام کے زوال پذیر تابوت میں آخری کیل کاڑھنے

کی ہم کی قیادت کرتا ہے۔ اس ڈرامہ میں جاگیردارانہ نظام کے بارے میں کوئی ایسی چیز دکھائی نہیں گئی ہے۔ جو نفرت آمیز اور کراہت آمیز ہو۔ زمیندار نے جاگیرداری نظام کے متعلق جن خامیوں اور بُرائیوں کا تذکرہ کیا ہے۔ وہ سب ہندوستانی سماج میں موجود ہیں۔ لالچ و کدورت۔ فرسودہ خیالات پر بضد ہونا اور پھر بھی سماج میں اپنے آپ کو ایک قدم آگے سمجھنا۔ یہ سب بُرائیاں بھی غیر سنجیدہ انداز میں بیان کی گئی ہیں۔ اس ڈرامے میں بھی زمیندار محل وقوع کا کوئی تذکرہ نہیں کرتے۔ یہ سب کہاں ہوتا ہے؟ اس ڈرامے میں دئے گئے ناموں سے بھی اس بات کا کوئی اشارہ نہیں ملتا کہ وہ کس علاقے کے ہیں۔ ایسے واقعات کہاں رونما ہوتے ہیں۔ جاگیردار کون ہے؟ راجکمار کون ہے؟ چار مزدوروں کو ملازم تعینات کر کے اور ان کو ہوٹل کے بیروں کی ترتیب دے کر مذاق و ہنسی کا ماحول پیدا کرنے کی کوشش کی گئی ہے۔ لیکن سوال یہ پیدا ہوتا ہے کہ کوئی ہوٹل چند روز کے لئے خدمت گاروں کو کیوں متعین نہیں کر سکتا۔ تاکہ وہ مہارت سے کام کر سکیں۔ اور رام داس کی رقم بچا سکیں؟ اگر ایسی بات کی جاتی۔ تو زمیندار جو دکھنا چاہتا تھا۔ وہ نہ لکھ پاتا۔ زمیندار ایک طرح سے خود پرستی یا تحلیل نفسی کا شکار ہیں۔ ایسا لگتا ہے کہ وہ مزاج کے اپنے جذبے یا اپنی قادر الکلامی پر اس قدر لٹو ہیں کہ وہ یہ بھول گئے ہیں کہ اپنے اس ڈرامے میں وہ کیا کرنے جا رہے تھے۔ کئی جگہوں پر زبان بھی بے محل ہے۔ اور صحیح معنوں میں استعمال نہیں کی گئی ہے۔ کچھ مکالمے فروعی ہیں۔ اور بہت سے بالکل سپاٹ۔

اس میں ہدایت کاری کا معقول جذبہ نہیں۔ ڈرامہ کے کردار اپنے

نام اور ان کی عمروں کا تذکرہ بھی درست نہیں ہے۔ شہزادہ نٹور کو کہیں شگدہا ہے



تو کہیں لال۔ روہنی ایک جگہ سولہ سترہ برس کی بتائی گئی۔ دوسری جگہ اُس کی عمر سترہ اٹھارہ برس کہی گئی۔ نٹور بیوقوف ہے۔ عیار نہیں۔ اس لئے اُس پر چنسی آتی ہے۔ اُس کے خلاف غصہ یا نفرت کا جذبہ پیدا نہیں اُجھرتا۔ رام داس نہ تو چہرے بُشرے سے اور نہ ہی عادات و اطوار سے جاگیردار معلوم ہوتا ہے۔ اکثر مکالمے ہم پر بے اثر سے رہ جاتے ہیں۔ بہت سے مقام ڈرامے میں ایسے آتے ہیں۔ جو فرسودہ اور عامیہ نہ ہیں۔

کردار نگاری کمزور ہے۔ صرف ایک کردار ڈرامے پر حاوی نظر آتا ہے۔ اور وہ ہے۔ خود ڈرامہ نگار نریندر کھجوریہ۔ مایا رام اور کسی حد تک نٹور لال ہنس کا ساہان مہیا کرتے ہیں۔ باقی سب کردار محض سائے ہیں۔ اس ڈرامہ کی ایک قبولیت ہے۔ اور وہ یہ کہ یہ ایک ہی پس منظر میں کھیلا جاسکتا ہے۔ کبھی کبھی قاری کو نریندر کھجوریہ کی چُست نشری جھانکی ملتی ہے۔ لیکن وہ بھی کہیں کہیں پائی حاقی ہے۔ نریندر نے جو کچھ پہلے لکھا ہے 'ڈھونڈیاں کنڈان' اُس کے درمقابل تنزل کی غمازی کرتا ہے۔ اتنا بھی کہا جاسکتا ہے کہ اس ڈرامہ کو ازسرنو مکمل طور پر لکھنے کی ضرورت ہے۔

## بیرون ریاست کے ڈوگری ادیب

سدرشن کوشل

ان کے آبا و اجداد نور پور کا گڑھ کے ہیں۔ لیکن اُن کے والد صاحب دھرم سالہ میں رہائش پذیر ہیں۔ سدرشن کوشل اردو میں لکھتے ہیں۔ لیکن ۱۹۴۷ء کے بعد



سدرشن جموں آئے اور یہاں ایک پرائیویٹ ادارے میں معلم کے طور پر کام کرنے لگے۔ وہ ڈوگری ادب سے ملے اور انہوں نے ڈوگری میں نظمیں لکھنا شروع کیں۔ شیش کی طرح سدرشن بھی خوش الحان ہیں۔ اور جب وہ اپنی کچھ نظمیں ترنم سے پڑھتے ہیں۔ تو وہ بہتر تخلیقات معلوم ہوتی ہیں۔ سدرشن ایک ترقی پسند ادیب ہے۔ اس واسطے جب وہ دیکھتے ہیں کہ حالات و کوائف ان کی پسند کے مطابق اچھے نہیں تو وہ ان کے خلاف یا تو پُر خشم جذبے سے لکھتے ہیں۔ جیسا کہ اپنی نظم - 'جلی جاو' بلیکا دا راخ' میں انہوں نے کہا ہے۔ یا پھر وہ طریقہ انداز اختیار کرتے ہیں۔ انہوں نے دلپذیر انداز میں مجاہدین آزادی کے جذبے کی عکاسی کی ہے۔ اور انہوں نے بیان کیا ہے کہ کس طرح اولوالعزم رضا کاروں نے انگریز حاکموں کو یہ احساس دلایا کہ اب وہ ہندوستان میں بہک نہیں سکتے۔ گاندھی اُبھرتے ہوئے ہندوستان کی روح بن گئے ہیں۔ اور گاندھی ٹوپی نے طاقت ور برطانوی تاج شاہی سے بھی زیادہ اہمیت پائی ہے۔ آخر کار برطانوی حاکموں کو بوریا بسترہ گول کر کے ہندوستان کو خیر باد کہنا پڑا۔ اور ہندوستان میں کانگریس برسرِ اقتدار آئی۔

ٹوپو آکھئی لیا تاج

مطلب یہ کہ گاندھی ٹوپی نے برطانوی تاج کو ختم کیا

اس وقت سدرشن دھرم سالہ کے ایک اسکول میں ہیڈ ماسٹر ہیں۔

## ہریش پاڈرے

پالم پور میں ایک پادری ہیں۔ وہ ایک اچھے گیت کار ہیں اور وہ پہاڑی

گیتوں کی دھن اور لے پر گیت لکھتے ہیں۔ وہ اچھے منظر نگار شاعر ہیں۔ اور کبھی کبھی فنکارانہ انداز میں مناظر قدرت کا بیان کرتے ہیں۔

اُن کی ایک تخلیق واقعی اول درجے کی نظم ہے۔ دُوب لاگی، میں وہ آنے والے طوفان کا منظر بیان کرتے ہیں۔ کیونکہ آسمان ابر آلود ہے۔ ایسے حالات میں کشتی دریا کے پار لگے تو کیسے؟

## خلاصہ

جیسا کہ ان صفحات سے واضح ہوا ہوگا۔ ڈوگری نے اُس سے کہیں زیادہ میدان مار لیا ہے۔ جتنا اُس زبان سے توقع رکھی جا سکتی تھی۔ جس کی ادبی تواضع و فوق سے کہا جائے تو بیس بائیس سال کے عرصہ سے زیادہ نہیں ہے۔ شاعری میں تخیلی۔ فلسفیانہ۔ خیال پرور اور تصوف کے موضوعات کے ساتھ ساتھ سماجی اور سیاسی پہلوؤں پر بھی طبع آزمائی ہوئی ہے۔ محض شاعرانہ۔ نغمہ سرائی۔ شنوئی یا منظر قدرت کے ایسے موضوعات پہلے ہی موجود تھے۔ جن میں مزاح و ظرافت۔ طنز۔ بذلہ سنجی پائی جاتی تھی۔ ترجموں سے بھی زبان کا سرمایہ بڑھنے میں مدد ملی ہے۔ نثر میں افسانہ نگاروں کی تعداد بڑھ رہی ہے۔ اور معیاری افسانوں کا اضافہ ہو رہا ہے۔ اُن کی تخلیقات کا کینوس بڑا اور وسیع تر بنتا جا رہا ہے۔ مختلف مسائل پر خالص نرسائی کی جاتی ہے۔ اور پلاٹ و تکنیک اور نئے تجربات کرنے کے معاملے میں ادیب نئی منزلیں طے کر رہے ہیں۔ ایک ایکٹ کے ڈرامے۔ ریڈیو ڈرامے اور اسٹیج پر لکھے

کھیلے جانے والے ڈرامے بھی لکھے جا رہے ہیں۔ مقالہ جات۔ خیال آفرین اور مینہ مضامین۔ فنِ لطیف۔ فنِ تعمیرات۔ آثارِ قدیمہ سے متعلق مضامین بھی لکھے جا رہے ہیں۔ علاوہ براں پروفیسر کشمی زائین نے مزاحیہ مضامین لکھے ہیں۔ وشواناتھ کھجوریہ نے 'ڈوگری چہ ہا سیہ رس' کا مضمون لکھا ہے۔ جو ابھی غیر مطبوعہ ہے۔ بچوں کا ادب بھی خاص تعداد میں تیار ہو رہا ہے۔ یونیورسٹی میں ڈوگری کے ہلکے پڑے اور شرومنی امتحانات شروع کئے گئے ہیں۔ یہ سب مسرت بخش ہے ضرور۔ کافی نہیں ہے ابھی بہت سے میدان ہیں۔ جن کو ابھی چھوا تک نہیں گیا۔ ڈوگری کا کوئی ادیب نہیں جس نے تواریح۔ عمرانیات۔ علم الاذہان یا انسانیت۔ سائنس یا اقتصادیات پر کوئی کتاب لکھی ہو۔ ڈوگری میں بلا رو رعایت حقیقت پسندانہ طرز پر ادبی تنقید کرنے کی کوئی ہمہ گیر کوشش نہیں کی گئی ہے۔ وہ دور اب ختم ہو گیا ہے۔ جب ڈوگری کے لئے ایسی تحریک کی حوصلہ افزائی مقصود تھی۔ جس میں ہر کس ناکس کو ڈوگری میں لکھنے کی تحریک کی جاتی۔ اب خود تنقیدی اور تحریری ادب کا جائزہ لینے اور ڈالنے کی ضرورت ہے۔ نہ صرف ہندوستان کے دیگر علاقائی زبانوں کے ادب کا مطالعہ کیا جانا ضروری ہے۔ بلکہ دنیا کی کچھ سرکردہ زبان کے لٹریچر کا مطالعہ بھی لازمی ہے۔ تاکہ اُن کی شالی کوششوں کی تقلید کی جاسکے۔ کلچرل اکادمی اور دیگر سرکاری سرشتوں کی جانب سے جو سرپرستی ڈوگری کو حاصل ہے وہ معمولی نہیں۔ لیکن دانشور طبقوں اور عام لوگوں میں نسبتاً زیادہ آگہی اور ہوش مندی پیدا کرنے کی ضرورت ہے۔ اور شہروں اور دیہاتوں میں رہنے والے ڈوگری ادبا کے مابین وریاست میں رہنے والے ڈوگری ادبا اور دلی، پنجاب و ہماچل پردیش

کے ادب کے مابین زیادہ رابطہ بڑھانے کی ضرورت ہے۔ تب اور صرف تبھی ڈوگری کو حقیقی معنوں میں ہندوستان کی علاقائی زبانوں میں وہ مقام حاصل ہوگا جو ڈوگری کا اور اُس کے عظیم ادب کا مقام ہے۔ اور وہ مقام صرف اُس زبان کے برلنے والوں کی تعداد پر برقرار نہیں رہ سکے گا۔ بلکہ وہ اس بنا پر قائم رہے گا کہ ڈوگری ایک عظیم زبان ہے۔





# ڈوگری کتابوں کی فہرست

اور

## اُن کے مصنفوں کے نام

شاعری

دینو بھائی پنت (۱۹۴۳ء)	ویر گلاب
ایک انتخاب (۱۹۴۴ء)	جاگو ڈاگر
دینو بھائی پنت (۱۹۴۴-۴۵ء)	گتوں
دینو بھائی پنت	منگودی جھیل
کے ایس، مدھوکر	نمیاں منجراں
شمبھو ناٹھ شاستری	بھڑاس
رام ناٹھ شاستری (ترجمہ)	نیتی شک
وید پال دیپ	باپو دے سنگھی کیوت
سوامی برہمانند	گنگے داگر
ایضاً	مان سرور
ایضاً	گپت گنگا
ایضاً	امرت ورشا
دینو بھائی پنت	دادی تے ماں

تارا سمیال پوری	فوجی پنشنر
سوامی برہمانند	شری برہم سنگیرتن
نظموں کا مجموعہ (آوارہ۔ دیپ وغیرہ)	۱۸۵۷ء
سوشیلا سلاتھیمہ (مجموعہ)	کھارے میٹھے اتھرو
سوامی برہمانند	ڈوگری بھجن مالا
رام ناتھ شاستری	میگھ دوت
ایضاً	ویراگیہ شک
ایضاً	شرنگار شک
شمبھو ناتھ شرما (۱۹۶۳ء)	رامائن
رام لال شرما (۱۹۶۳ء)	رکرن
چرن سنگھ (۱۹۶۳ء)	جوت
پرمانند المست (۱۹۶۳ء)	جھنگ
کے، ایس، دھوکر (۱۹۶۴ء)	ڈولاکن پھٹیا
	افسانے
بھگوت پرساد ساٹھ	پہلا پھل
للتا جیتہ	سوئی ناکا
وید راہی	کالے ہتھ
رام کمار ابرول	پہریں دے نشان
نریندر کھجوریا	کوئے دیاں لکیراں

خیر لا مانو      دن موہن شرما

پہاڑی کان      ایضاً

روچک کہانیاں      نریندر کھجوریہ

پچھلے بنے انگارے      رام کار ابرول

میریاں کہانیاں میری کوتاہیاں      ایضاً

اُپیاں دھاراں      ڈی۔ سی۔ پرشانت

چاندنی رات      دن موہن شرما

لوک کہتائیں

اک ہاراجہ      رام ناٹھ شاستری (میر)

نمیاں پونگراں      . . .

جیت مل بلیدان      سکھ دیو شاستری

پنچ تنتر      انت رام شاستری (ترجمہ)

گلاب نامہ      راؤ رتن سنگھ وشنو پٹ (ترجمہ)

ڈوگری لوک کہتاں      ہنس لال گیتا

شرید بھگوت گیتا (ڈوگری)      پروفیسر گوری شکھ ویرجہ

شرید بھگوت گیتا (بھدرواسی)      ایضاً (ترجمہ)

شرید بھگوت گیتا (ڈوگری منظوم)      رگھناتھ سنگھ سمیال (ترجمہ)

شرید بھگوت گیتا (ایضاً)      پراسام ناگر

# ڈرامہ اور ایک ایکٹ کا ڈرامہ

نما گراں      رام ناتھ شاستری۔ دینوبھائی پنت اور

رام کمار ابرول

دھاریں دے اتھرو      ویدراہی

دیکھو جنم ! (دیو کا جنم)      ڈی۔ سی۔ پرشانت

بادا جتو      ایضاً

سرتھج      دینوبھائی پنت

بادا جتو      رام ناتھ شاستری

سار (غیر مطبوعہ)      ایضاً

دھیری      رام کمار ابرول

آس بھاگ جگانے آئے آں      نرمیندر کھجوریہ

سنبالی (غیر مطبوعہ)      دینوبھائی پنت

خیری بھینٹ (ٹیگور کے بلیدان

کا ترجمہ غیر مطبوعہ۔      رام ناتھ شاستری

ڈھونڈیاں کنداں      نرمیندر کھجوریہ

گیتا نخلی      رام ناتھ شاستری (ترجمہ)

ایک اور شستی (۱۰۱ نظمیں)      کے۔ ایس۔ دھوکر

ایکس کہانیاں (ترجمہ)      ویدراہی



شانو نریندر کھجوریہ (۱۹۶۰ء)

دھاراں تے توڑاں مدن موہن شرما (۱۹۶۰ء)

ہاڑ بیٹری تے تپن دیدراہی (۱۹۶۰ء)

رکنی (غیر مطبوعہ) ڈی. سی. پرشات

مروے دی ڈالی (غیر مطبوعہ) نریندر کھجوریہ

کلچرل اکادمی کی تصانیف

نی ہارکا رام ناتھ شاستری (۱۹۵۸ء)

پرات کرن تارا سمیاں پوری (ایضاً)

مدھوکن کے۔ ایس۔ مدھوکر (ایضاً)

آرونا دینوبھائی پنت (ایضاً)

مگ دھولی شمشو ناتھ (ایضاً)

ڈوگری کہاوت کوش تارا سمیاں پوری (۱۹۶۲ء)

دیس پیار دے گیت کے، ایس، مدھوکر (مدیر) (۱۹۶۳ء)

ساڑا سہتہ (۱۹۶۰-۶۱ء) (مدیر) این، ڈی، شرما۔ کے، ایس

مدھوکر (۱۹۶۳ء)

ساڑا سہتہ (۱۹۶۳ء) (مدیر) کے، ایس۔ مدھوکر (۱۹۶۴ء)

ڈوگر دے لوک گیت (ترتیب تدرین) نیلا مبر دیو شرما مدھوکر (۱۹۶۴ء)

ڈوگری ششیرازہ کے، ایس، مدھوکر (مدیر) (۱۹۶۴ء)

ڈوگری بھاشا اور ویاکرن بنسی لال گیت

ڈوگری لوک ادب اور پہاڑی

آرٹ کا تعارف (انگریزی) لکشمی ناراین اور منسار چند (۱۹۶۵ء)

متصفحہ کتب

نئی جیتنا ڈوگری سہ ماہی جدیدہ (چار شمارے)

توی اور تریکوتا سائنس کلچ اور آرٹسٹس کلچ کا

میگزین (ڈوگری حصہ)

ڈوگری بھاشا بھا کر گھناٹہ سنگھ

جگدیاں جوتاں (اردو) ویدراہی

ڈوگری لوک گیت (اردو)

ترویینی (مقالے) شام لال اور شکتی شرما (۱۹۶۱ء)

ڈوگری گرامر (غیر مطبوعہ) انت رام شاستری

کامائینی (غیر مطبوعہ) (ترجمہ) ہنس راج پنڈت و ترہ

بیتال پچیسی شام لال (ترجمہ)

بھاگوت دیاں کتھاں شام لال (ترجمہ)

نگوہے (نظموں کا مجموعہ) ویدراہی

ڈوگری لوک گیت (غیر مطبوعہ) رام ناتھ شاستری (ترجمہ)

ڈوگری تہوار اُپدیشن (غیر مطبوعہ) (ترجمہ) رام ناتھ شاستری

ڈوگری گیتا کنہٹری (غیر مطبوعہ)

ڈوگری لوک ادب (ہندی میں خلاصہ) رام ناتھ شاستری

دیو کا سپت شتی کرپا رام شاستری

دیو کا (ایضاً)

شیڈہ اینڈ سن لائیٹ ڈاکٹر کرن سنگھ

ٹیریسٹریز آف جموں اینڈ کشمیر ایف ڈریو

کشمیر افسر میز جریہ کی کچھ حلدیں بلراج پوری (مدیر)

نئے ستے نمی کوتا نرسنگھ دیو جوال

ڈوگری جے ہا سب رس (غیر مطبوعہ) وشواناتھ کھجوریہ

ڈاگر۔ اس کا لوک جمیون اور لوک کلا  
(غیر مطبوعہ) وشواناتھ کھجوریہ





Handwritten text, possibly a signature or title, in a script that appears to be Urdu or Persian, written diagonally across the page.

Dogra literature

(Sgr)



